

आश्वमेधिकपर्व - अध्याय ००१

॥ श्रीः ॥

१४.१. अध्यायः १

अश्वमेधपर्व ॥ १ ॥

Mahabharata - Ashvamedhika Parva - Chapter Topics

गङ्गायां भीष्मायोदकदानानन्तरं बन्धुशोकविषण्णं

युधिष्ठिरं प्रति धृतराष्ट्रेण समाश्वासनम् ॥ १ ॥

तथा विदुरवचनानादरेण स्वस्यैतादृशानर्थप्राप्तिकथनम् ॥ २ ॥

Mahabharata - Ashvamedhika Parva - Chapter Text

श्रीवेदव्यासाय नमः ।

नारायणं नमस्कृत्य नरं चैव नरोत्तमम् ।

देवीं सरस्वतीं व्यासं ततो जयमुदीरयेत् ॥ १४-१-१ (९२३६७)

वैशम्पायन उवाच । १४-१-२क्ष् (७७३०)

कृतोदकस्तु राजानं धृतराष्ट्रं युधिष्ठिरः ।

पुरस्कृत्य महाबाहुरुत्तताराकुलेन्द्रियः ॥ १४-१-२ (९२३६८)

उत्तीर्य तु महाबाहुर्बाष्पव्याकुललोचनः ।

पपात तीरे गङ्गाया व्याधविद्ध इव द्विपः ॥ १४-१-३ (९२३६९)

तं सीदमानं जग्राह भीमः कृष्णेन चोदितः ।

मैवमित्यब्रवीच्चैनं कृष्णः परबलार्दनः ॥ १४-१-४ (९२३७०)

तमार्तं पतितं भूमौ श्वसन्तं च पुनः पुनः ।

तदृशुः पार्थिवा राजन्धर्मपुत्रं युधिष्ठिरम् ॥ १४-१-५ (९२३७१)

त दृष्ट्वा दीनमनसं गतसत्त्वं नरेश्वरम् ।

भूयः शोकसमाविष्टाः पाण्डवाःक समुपाविशन् ॥ १४-१-६ (९२३७२)

राजा तु धृतराष्ट्रस्तं तथा दीनो महाभुजम् ।

वाक्यमाह महाबुद्धिः प्रज्ञाचक्षुर्नरेश्वरम् ॥ १४-१-७ (९२३७३)

उत्तिष्ठ कुरुशार्दूल कुरु कार्यमनन्तरम् ।

क्षत्रधर्मेण कौन्तेय जितेयमवनी त्वया ॥ १४-१-८ (९२३७४)

भुङ्क्षु सार्धं भ्रातृभिस्तां सुहृद्भिश्च जनेश्वर ।  
 शोचितव्यं न पश्यामि त्वया धर्मभृतांवर ॥ १४-१-९ (९२३७५)  
 शोचितव्यं मया चैव गान्धार्या च महीपते ।  
 ययोः पुत्रशतं नष्टं स्वप्नलब्धं यथा धनम् ॥ १४-१-१० (९२३७६)  
 अश्रुत्वा हितकामस्य विदुरस्य महात्मनः ।  
 वाक्यानि सुमहार्थानि परितप्यामि दुर्मतिः ॥ १४-१-११ (९२३७७)  
 उक्तवान्विदुरो यन्मां धर्मात्मा दिव्यदर्शनः ।  
 दुर्योधनापराधेन कुलं ते विनशिष्यति ॥ १४-१-१२ (९२३७८)  
 स्वस्ति चेदिच्छसे राजन्कुलस्य कुरु मे वचः ।  
 वध्यतामेष दुष्टात्मा मन्दो राजा सुयोधनः ॥ १४-१-१३ (९२३७९)  
 कर्णश्च शकुनिश्चैव नैनं पश्यतु कर्हिचित् ।  
 द्यूतसङ्घातमप्येषामप्रमादेन वारय ॥ १४-१-१४ (९२३८०)  
 अभिषेचय राजानं धर्मात्मानं युधिष्ठिरम् ।  
 स पालयिष्यति वशी धर्मेण पृथिवीमिमाम् ॥ १४-१-१५ (९२३८१)  
 अथ नेच्छसि राजानं कुन्तीपुत्रं युधिष्ठिरम् ।  
 गविनाशमुपयास्तन्ति तव पुत्रा न संशयः ।  
 मेढीभूतः स्वयं राज्यं प्रतिगृह्णीष्व पार्थिव ॥ १४-१-१६ (९२३८२)  
 समं सर्वेषु भूतेषु वर्तमानं नराधिप ।  
 अनुजीवन्तु सर्वे त्वां ज्ञातयो ज्ञातिवर्धन ॥ १४-१-१७ (९२३८३)  
 एवं ब्रुवति कौन्तेय विदुरे दीर्घदर्शिनि ।  
 दुर्योधनमहं पापमन्ववर्तं वृथामतिः ॥ १४-१-१८ (९२३८४)  
 अश्रुत्वा तस्य धीरस्य वाक्यानि मधुराण्यहम् ।  
 फलं प्राप्य महद्दुःखं निमग्नः शोकसागरे ॥ १४-१-१९ (९२३८५)  
 वृद्धौ हि तेऽद्य पितरौ पश्य नौ दुःखितौ नृप ।  
 न शोचितव्यं भवता पश्यामीह जनाधिप ॥ १४-१-२० (९२३८६)

इति श्रीमन्महाभारते आश्वमेधिकपर्वणि अश्वमेधपर्वणि  
 प्रथमोऽध्यायः ॥ १ ॥

Mahabharata - Ashvamedhika Parva - Chapter Footnotes

७-१-१ कृतोदकं त्विति झ पाठः ॥

७-१-२ उत्तार गङ्गात इति शेषः ॥

आश्वमेधिकपर्व - अध्याय ००२

॥ श्रीः ॥

१४.२. अध्यायः २

अश्वमेधपर्व ॥ १ ॥

Mahabharata - Ashvamedhika Parva - Chapter Topics

धृतराष्ट्रेण समाश्रासनेपि तूष्णीं तिष्ठन्तो युधिष्ठिरस्य

कृष्णेन परिसान्त्वनम् ॥ १ ॥

पुनर्भीष्मद्रोणकर्णमारणानुस्मरण विषादेनारण्यगमनाय

कृष्णानुज्ञानमाकाङ्क्षमाणस्य युधिष्ठिरस्य व्यासेनि परिसान्त्वनम्

॥ २ ॥

Mahabharata - Ashvamedhika Parva - Chapter Text

वैशम्पायन उवाच ।

एवमुक्तस्तु राजाऽसौ धृतराष्ट्रेण धीमता ।

तूष्णींबभूव मेधावी तमुवाचाथ केशवः ॥ १४-२-१ (१२३८७)

अतीव मनसा शोकः क्रियमाणो जनाधिप ।

सन्तपयति चैतस्य पूर्वप्रेतान्पितामहान् ॥ १४-२-२ (१२३८८)

यजस्व विविधैर्यज्ञैर्बहुभिः स्वाप्तदक्षिणैः ।

देवांस्तर्पय सोमेन स्वधया च पितृनपि ॥ १४-२-३ (१२३८९)

अतिथीन्नपानेन कामैरन्यैरकिञ्चनान् ।

गत्वद्विधस्य महाबुद्धे नैतदद्योपपद्यते ।

विदितं वेदितव्यं ते कर्तव्यमपि ते कृतम् ॥ १४-२-४ (१२३९०)

श्रुताश्च राजधर्मास्ते भीष्माङ्गागीरथीसुतात् ।

कृष्णद्वैपायनाच्चैव नारदाद्विदुरात्तथा ॥ १४-२-५ (१२३९१)

नेमामर्हसि मूढानां वृत्तिं त्वमनुवर्तितुम् ।

पितृपैतामहं वृत्तमास्थाय धुरमुद्वह ॥ १४-२-६ (१२३९२)

युक्तं हि यशसा क्षात्रं स्वर्गं प्राप्तुमसंशयम् ।

नहि कश्चिद्धि शूरणां निहतोऽत्र पराङ्मुखः ॥ १४-२-७ (१२३९३)

त्यज शोकं महाराज भवितव्यं हि तत्तथा ।

न शक्यास्ते पुनर्द्रष्टुं त्वया येऽस्मिन्नणे हताः ॥ १४-२-८ (१२३९४)

एतावदुक्त्वा गोविन्दो धर्मराजं युधिष्ठिरम् ।

विरराम महातेजास्तमुवाच युधिष्ठिरः ॥ १४-२-९ (१२३९५)

गोविन्द मयि या प्रीतिस्तव सा विदिता मम ।

सौहृदेन तथा प्रेम्णा सदा मय्यनुकम्पसे ॥ १४-२-१० (१२३९६)

प्रियं तु मे स्यात्सुमहत्कृतं चक्रगदाधर ।

श्रीमन्प्रीतेन मनसाक सर्वं यादवनन्दन ॥ १४-२-११ (१२३९७)

यदि मामनुजानीयाद्भवान्गन्तुं तपोवनम् ।

गकृतकृत्यो भविष्यामि इति मे निश्चिता मतिः' ॥ १४-२-१२ (१२३९८)  
 न हि शान्तिं प्रपश्यामि पातयित्वा पितामहम् ।  
 गनृशंसः पुरुषव्याघ्रं गुरुं वीर्यबलान्वितम् ।  
 कर्णं च पुरुषव्याघ्रं सङ्ग्रामेष्वपलायिनम् ॥ १४-२-१३ (१२३९९)  
 कर्मणा येन मुच्येयमस्मात्कूरादरिंदम ।  
 कर्मणा तद्विधत्स्वेह येन शुध्यति मे मनः ॥ १४-२-१४ (१२४००)  
 तमेवंवादिनं पार्थ व्यासः प्रोवाच धर्मवित् ।  
 सान्त्वयन्सुमहातेजाः शुभं वचनमर्थवत् ॥ १४-२-१५ (१२४०१)  
 सुकृता ते मतिस्तात पुनर्बाल्येन मुह्यसे ।  
 किमाकाशे वयं सर्वे प्रलपामो मुहुर्मुहुः ॥ १४-२-१६ (१२४०२)  
 विदिताः क्षत्रधर्मास्ते येषां युद्धेन जीविका ।  
 तथा प्रवृत्तो नृपतिर्नाधिबन्धेन युज्यसे ॥ १४-२-१७ (१२४०३)  
 मोक्षधर्माश्च निखिला याथातथ्येन ते श्रुताः ।  
 ग्यथा वै कामजां मायां परित्युक्तं त्वमर्हसि ॥ १४-२-१८ (१२४०४)  
 असकृच्चापि सन्देहाशिच्छन्नास्ते कामजा मया ।  
 अश्रद्धानो दुर्मेधा लुप्तस्मृतिरसि ध्रुवम् ॥ १४-२-१९ (१२४०५)  
 मैवं भव न ते युक्तमिदमज्ञानमीदृशम् ॥ १४-२-२० (१२४०६)  
 प्रायश्चित्तानि सर्वाणि विदितानि च तेऽनघ ।  
 राजधर्माश्च ते सर्वे दानधर्माश्च ते श्रुताः ॥ १४-२-२१ (१२४०७)  
 स कथं सर्वधर्मज्ञः सर्वागमविशारदः ।  
 परिमुह्यसि भूयस्त्वमज्ञानादिव भारत ॥ १४-२-२२ (१२४०८)

इति श्रीमन्महाभारते आश्वमेधिकपर्वणि अश्वमेधपर्वणि  
 द्वितीयोऽध्यायः ॥ २ ॥

Mahabharata - Ashvamedhika Parva - Chapter Footnotes

७-२-१६ पुनर्बाल्येन मुह्यसे इति क षट् षाठः ॥

१६ ॥

आश्वमेधिकपर्व - अध्याय ००३

॥ श्रीः ॥

१४.३. अध्यायः ३

अश्वमेधपर्व ॥ १ ॥

Mahabharata - Ashvamedhika Parva - Chapter Topics

व्यासेन युधिष्ठिरंप्रति पुरुषकर्मणामीश्वरप्रेरणायत्ततया

दोषानापादकत्वकथनपूर्वकं तदभ्युपगमेनापि  
पापापनोदायाश्चमेधादिविधानम् ॥ १ ॥  
युधिष्ठिरेण स्वस्य तावद्द्रव्याभावनिवेदने व्यासेन तंप्रति हिमवति  
गिरौ विद्यमानमरुत्तयागावशिष्टद्रव्यानयनेनाश्चमेधकरणचोदना  
॥ २ ॥

Mahabharata - Ashvamedhika Parva - Chapter Text

व्यास उवाच ।  
युधिष्ठिर तव प्रज्ञा न सम्यगिति मे मतिः ।  
न हि कश्चित्स्वयं मर्त्यः स्ववशः कुरुते क्रियाम् ॥ १४-३-१ (९२४०९)  
ईश्वरेण च युक्तोऽयं साध्वसाधु च मानवः ।  
करोत्यसुकरं कर्म तत्रका परिदेवना ॥ १४-३-२ (९२४१०)  
आत्मानं मन्यसे चाथ पापकर्माणमन्ततः ।  
शृणु तत्र यथा पापमपकृत्येत भारत ॥ १४-३-३ (९२४११)  
तपोभिः ऋतुभिश्चैव दानेन च युधिष्ठिर ।  
तरन्ति नित्यं पुरुषा ये स्म पापानि कुर्वते ॥ १४-३-४ (९२४१२)  
यज्ञेन तपसा चैव दानेन च नराधिप ।  
पूयन्ते नरशार्दूल नरा दुष्कृतकारिणः ॥ १४-३-५ (९२४१३)  
असुराश्च सुराश्चैव पुण्यहेतोर्मखक्रियाम् ।  
प्रवर्तन्ते महात्मानस्तस्माद्यज्ञः परायणम् ॥ १४-३-६ (९२४१४)  
यज्ञैरेव महात्मानो बभूवुरधिकाः सुराः ।  
ततो देवाः क्रियावन्तो दानवानभ्यधर्षयन् ॥ १४-३-७ (९२४१५)  
राजसूयाश्चमेधौ च सर्वमेधं च भारत ।  
नरमेधं च नृपते त्वमाहर युधिष्ठिर ॥ १४-३-८ (९२४१६)  
यजस्व वाजिमेधेन विधिवद्दक्षिणावता ।  
बहुकामान्नवित्तेन रामो दाशरथिर्यथा ॥ १४-३-९ (९२४१७)  
यथा च भरतो राजा दौष्यन्तिः पृथिवीपतिः ।  
शाकुन्तलो महावीर्यस्तव पूर्वपितामहः ॥ १४-३-१० (९२४१८)  
युधिष्ठिर उवाच । १४-३-११क्ष् (७७३१)  
असंशयं वाजिमेधः पारयेत्पृथिवीमपि ।  
अभिप्रायस्तु मे कश्चित्तं त्वं श्रोतुमिहार्हसि ॥ १४-३-११ (९२४१९)  
इमं ज्ञातिवधं कृत्वा सुमहान्तं द्विजोत्तम ।  
गृहमारधयिष्यामि कथं शोकपरायणः ।  
दानमल्पं न शक्नोमि दातुं वित्तं च नास्ति मे ॥ १४-३-१२ (९२४२०)  
न तु बालानिमान्दीनानुत्सहे वसु याचितुम् ।

तथैवाद्रविणान्कृच्छ्रे वर्तमानान्नृपात्मजान् ॥ १४-३-१३ (९२४२१)  
 स्वयं विनाश्य पृथिवीं यज्ञार्थं द्विजसत्तम ।  
 करमाहारयिष्यामि कथं शोकपरायणः ॥ १४-३-१४ (९२४२२)  
 दुर्योधनापराधेनि वसुधायां नराधिपाः ।  
 प्रनष्टा योजयित्वाऽस्मानकीर्त्या मुनिसत्तम ॥ १४-३-१५ (९२४२३)  
 दुर्योधनेन पृथिवी क्षपिता जयकारणात् ।  
 कोशश्चापि विशीर्णोऽयं धार्तराष्ट्रस्य दुर्मतेः ॥ १४-३-१६ (९२४२४)  
 पृथिवी दक्षिणा चात्र वाजिमेधे महाक्रतौ ।  
 विद्वद्भिः परिदृष्टोऽयं शिष्टो विधिविपर्ययः ॥ १४-३-१७ (९२४२५)  
 न च प्रतिनिधिं कर्तुं चिकीर्षामि तपोधन ।  
 अत्र मे भगवन्सम्यक्सचिव्यं कर्तुमर्हसि ॥ १४-३-१८ (९२४२६)  
 एवमुक्तस्तु पार्थेन कृष्णद्वैपायनस्तदा ।  
 मुहूर्तमनुसञ्चिन्त्य धर्मराजानमब्रवीत् ॥ १४-३-१९ (९२४२७)  
 कोशश्चापि विशीर्णोऽयं परिपूर्णो भविष्यति ।  
 विद्यते द्रविणं पार्थ गिरौ हिमवति स्थितम् ॥ १४-३-२० (९२४२८)  
 उत्सृष्टं ब्राह्मणैर्यज्ञे मरुत्तस्य महीपते ।  
 तदानयस्व कौन्तेय पर्याप्तं तद्भविष्यति ॥ १४-३-२१ (९२४२९)  
 युधिष्ठिर उवाच । १४-३-२२क्ष् (७७३२)  
 कथं यज्ञे मरुत्तस्य द्रविणं तत्समाचितम् ।  
 कस्मिंश्च काले स नृपो बभूव ददतांवर ॥ १४-३-२२ (९२४३०)  
 व्यास उवाच । १४-३-२३क्ष् (७७३३)  
 यदि शुश्रूषसे पार्थ शृणु कारंधमं नृपम् ।  
 यस्मिन्काले महावीर्यः स राजाऽऽसीन्महाधनः ॥ १४-३-२३ (९२४३१)

इति श्रीमन्महाभारते आश्वमेधिकपर्वणि अश्वमेधपर्वणि  
 तृतीयोऽध्यायः ॥ ३ ॥

Mahabharata - Ashvamedhika Parva - Chapter Footnotes

७-३-१८ प्रतिनिधिमनुकल्पम् ॥

आश्वमेधिकपर्व - अध्याय ००४

॥ श्रीः ॥

१४.४. अध्यायः ४

अश्वमेधपर्व ॥ १ ॥

Mahabharata - Ashvamedhika Parva - Chapter Topics

व्यासेन युधिष्ठिरं प्रति संवर्तमरुत्तीयोपाख्यानकथनारम्भः ॥ १ ॥  
मरुत्तेन राज्ञा हिमवदुत्तरपार्श्वे सौवर्णैरेव  
कुण्डभाडाद्युपकरणैर्यज्ञारम्भः ॥ १ ॥

Mahabharata - Ashvamedhika Parva - Chapter Text

युधिष्ठिर उवाच ।  
शुश्रूषे तस्य धर्मज्ञ राजर्षेः परिकीर्तनम् ।  
द्वैपायन मरुत्तस्य कथां प्रब्रूहि मेऽनघ ॥ १४-४-१ (९२४३२)  
व्यास उवाच । १४-४-२क्ष (७७३४)  
आसीत्कृतयुगे तात मनुर्दण्डधरः प्रभुः ।  
तस्य पुत्रो महोष्वासः प्रजातिरभवन्नृपः ॥ १४-४-२ (९२४३३)  
प्रजातेरभवत्पुत्रः क्षुत इत्यभिविश्रुतः ।  
क्षुतस्य पुत्र इक्ष्वाकुर्महीपालोऽभवत्प्रभुः ॥ १४-४-३ (९२४३४)  
तस्य पुत्रशतं राजन्नासीत्परमधार्मिकम् ।  
तांस्तु सर्वान्महीपालानिक्ष्वाकुरकरोत्प्रभुः ॥ १४-४-४ (९२४३५)  
तेषां ज्येष्ठस्तु विंशोऽभूत्प्रतिमानं धनुष्मताम् ।  
विंशस्य पुत्रः कल्याणो विविंशो नाम भारत ॥ १४-४-५ (९२४३६)  
विविंशस्य सुता राजन्बभूवुर्दश पञ्च च ।  
सर्वे धनुषि विक्रान्ता ब्रह्मण्याः सत्यवादिनः ॥ १४-४-६ (९२४३७)  
दानधर्मरताः शान्ताः सततं प्रियवादिनः ।  
तेषां ज्येष्ठः खनीनेत्रः स तान्सर्वानपीडयत् ॥ १४-४-७ (९२४३८)  
खनीनेत्रस्तु विक्रान्तो जित्वा राज्यमकण्टकम् ।  
नाशकद्रक्षितुं राज्यं नान्वरज्यन्त तं प्रजाः ॥ १४-४-८ (९२४३९)  
तमपास्य च तद्राज्ये तस्य पुत्रं सुवर्चसम् ।  
अभ्यषिञ्चन्त राजेन्द्र मुदिता ह्यभवंस्तदा ॥ १४-४-९ (९२४४०)  
स पितुर्विक्रियां दृष्ट्वा राज्यान्निरसनं च तत् ।  
नियतो वर्तयामास प्रजाहितचिकीर्षया ॥ १४-४-१० (९२४४१)  
ब्रह्मण्यः सत्यवादी च शुचिः शमदमान्वितः ।  
प्रजास्तं चान्वरज्यन्त धर्मनित्यं मनस्विनम् ॥ १४-४-११ (९२४४२)  
तस्य धर्मप्रवृत्तस्य व्यशीर्यत्कोशवाहनम् ।  
तं क्षीणकोशं सामन्ताः समन्तात्पर्यपीडयन् ॥ १४-४-१२ (९२४४३)  
स पीड्यमानो बहुभिः क्षीणकोशाश्ववाहनः ।  
आर्तिमाच्छ्रित्परां राजा सह भृत्यैः पुरेण च ॥ १४-४-१३ (९२४४४)  
न चैनमभिहन्तुं ते शक्नुवन्ति बलक्षये ।  
सम्यग्वृत्तो हि राजा स धर्मनित्यो युधिष्ठिर ॥ १४-४-१४ (९२४४५)

यदा तु परमामार्तिं गतोऽसौ सपुरो नृपः ।  
 ततः प्रदध्मौ स करं प्रादुरासीत्ततो बलम् ॥ १४-४-१५ (९२४४६)  
 ततस्तानजयत्सर्वान्प्रातिसीमान्नराधिपान् ।  
 एतस्मात्कारणाद्राजन्विश्रुतः स करंधमः ॥ १४-४-१६ (९२४४७)  
 आवीक्षित्तस्य पुत्रोऽभूत्त्रेतायुगमुखे पुरा ।  
 इन्द्रादनवरः श्रीमान्देवैरपि सुदुर्जयः ॥ १४-४-१७ (९२४४८)  
 ग्कारंधम इति ख्यातो बभूव जगतीपतिः ।  
 तस्य सर्वे महीपाला वर्तन्ते स्म वशे तदा ।  
 स हि सम्राडभूत्तेषां वृत्तेन च बलेन च ॥ १४-४-१८ (९२४४९)  
 अविक्षिन्नम धर्मात्मा शौर्येणेन्द्रसमोऽभवत् ।  
 यज्ञशीलो धर्मरतिर्धृतिमान्संयतेन्द्रियः ॥ १४-४-१९ (९२४५०)  
 तेजसाऽऽदित्यसदृशः क्षमया पृथिवीसमः ।  
 बृहस्पतिसमो बुद्ध्या हिमवानिव सुस्थिरः ॥ १४-४-२० (९२४५१)  
 कर्मणा मनसा वाचा दमेन प्रशमेन च ।  
 मनांस्याराधयामास प्रजानां स महीपतिः ॥ १४-४-२१ (९२४५२)  
 य ईजे हयमेधानां शतेन विधिवत्प्रभुः ।  
 याजयामास यं विद्वान्स्वयमेवाङ्गिराः प्रभुः ॥ १४-४-२२ (९२४५३)  
 तस्य पुत्रोऽतिचक्राम पितरं गुणवत्तया ।  
 मरुतो नाम धर्मज्ञश्चक्रवर्ती महायशाः ।  
 नागायुतसमप्राणः साक्षाद्विष्णुरिवापरः ॥ १४-४-२३ (९२४५४)  
 स यक्ष्यमाणो धर्मात्मा शातकुम्भमयान्युत ।  
 कारयामास शुभ्राणि भाजनानि सहस्रशः ॥ १४-४-२४ (९२४५५)  
 मेरुं पर्वतमासाद्य हिमवत्पार्श्वं उत्तरे ।  
 काञ्चनः सुमहान्पादस्तत्र कर्म चकार सः ॥ १४-४-२५ (९२४५६)  
 ततः कुण्डानि पात्रीश्च पिठराण्यासंनानि च ।  
 चक्रुः सुवर्णकर्तारो येषां सङ्ख्या न विद्यते ॥ १४-४-२६ (९२४५७)  
 तस्यैव च समीपे तु यज्ञवाटो बभूव ह ।  
 ईजे तत्र स धर्मात्मा विदिवत्पृथिवीपतिः ।  
 मरुतः सहितैः सर्वैः प्रजापालैर्नराधिपः ॥ १४-४-२७ (९२४५८)

इति श्रीमन्महाभारते आश्वमेधिकपर्वणि अश्वमेधपर्वणि  
 चतुर्थाऽध्यायः ॥ ४ ॥

Mahabharata - Ashvamedhika Parva - Chapter Footnotes

७-४-१ शुश्रूषे श्रोतुमिच्छामि ॥

७-४-२१ पूर्वजानां महीपतिरिति कथं पाठः ॥



७-४-२५ दैवं तत्र समासाद्येति कथं पाठः ॥

आश्वमेधिकपर्व - अध्याय ००५

॥ श्रीः ॥

१४.५. अध्यायः ५

अश्वमेधपर्व ॥ १ ॥

Mahabharata - Ashvamedhika Parva - Chapter Topics

अङ्गीरसः पुत्रेण संवर्तेनाकारणवैरिणः स्वाग्रजन्मनो  
बृहस्पतेरुपद्रवासहनेन सर्वस्वत्यागपूर्वकमरण्यप्रवेशः ॥ १ ॥  
इन्द्रेण स्वातिशायिनि मरुत्ते राजनि स्पर्धया बृहस्पतिसाचिव्येन  
ततोप्यतिशयलिप्सया मरुत्तपुरोहितस्य बृहस्पतेर्भेदोपायेन  
वशीकरणम् ॥ २ ॥  
बृहस्पतिनेन्द्रं प्रति मरुत्तस्य स्वेनायाजनप्रतिज्ञानम् ॥ ३ ॥

Mahabharata - Ashvamedhika Parva - Chapter Text

युधिष्ठिर उवाच ।

पथंवीर्यः समभवत्स राजा ददतांवरः ।  
कथं च जातरूपेण समयुज्यत वै नृपः ॥ १४-५-१ (९२४५९)  
क्व च तत्सांप्रतं द्रव्यं भगवन्नवतिष्ठते ।  
कथं च शक्यमस्माभिस्तदवाप्नुं तचपोधन ॥ १४-५-२ (९२४६०)  
व्यास उवाच । १४-५-३क्ष (७७३५)  
असुराश्चैव देवाश्च दक्षस्यासन्नृजापतेः ।  
अपत्यं बहुलं तात तेऽस्पर्धन्त परस्परम् ॥ १४-५-३ (९२४६१)  
तथैवाङ्गीरसः पुत्रौ पितृतुल्यौ बभूवतुः ।  
बृहस्पतिर्बृहत्तेजाः संवर्तश्च तपोधनः ॥ १४-५-४ (९२४६२)  
तावति स्पर्धिनी राजन्पृथगास्तां परस्परम् ।  
बृहस्पतिः स संवर्तं बाधते स्म पुनःपुनः ॥ १४-५-५ (९२४६३)  
स बाध्यमानः सततं भ्रात्रा ज्येष्ठेन भारत ।  
अर्थानुत्सृज्य दिग्वासा वने वासमरोचयत् ॥ १४-५-६ (९२४६४)  
वासवोऽप्यसुरान्सर्वान्विजित्य च निपात्य च ।  
इन्द्रत्वं प्राप्य लोकेषु ततो वव्रे पुरोहितम् ॥ १४-५-७ (९२४६५)  
पुत्रमङ्गीरसो ज्येष्ठं विप्रज्येष्ठं बृहस्पतिम् ।  
याज्यस्त्वङ्गीरसः पूर्वमासीद्राजा करंधमः ॥ १४-५-८ (९२४६६)

वीर्येणाप्रतिमो लोके वृत्तेन च बलेन च ।  
 शतक्रतुरिवौजस्वी धर्मात्मा संशितव्रतः ॥ १४-५-९ (९२४६७)  
 वाहनं यस्य योधाश्च मित्राणि विविधानि च ।  
 शयनानि च मुख्यानि महार्हाणि च सर्वशः ॥ १४-५-१० (९२४६८)  
 ध्यानादेवाभवद्राजन्मुखवातेन सर्वशः ।  
 स गुणैः पार्थिवान्सर्वान्वशे चक्रे नराधिपः ॥ १४-५-११ (९२४६९)  
 संजीव्य कालमिष्टं च सशरीरो दिवं गतः ।  
 बभूव तस्य पुत्रस्तु ययातिरिव धर्मवित् ॥ १४-५-१२ (९२४७०)  
 अविक्षिन्नाम शत्रुंजित्स वशे कृतवान्महीम् ।  
 विक्रमेण गुणैश्चैव पितेवासीत्स पार्थिवः ॥ १४-५-१३ (९२४७१)  
 तस्य वासवतुल्योऽभून्मरुत्तो नाम वीर्यवान् ।  
 पुत्रस्तमनुरक्ताऽभूत्पृथिवी सागराम्बरा ॥ १४-५-१४ (९२४७२)  
 स्पर्धते स स्म सततं देवराजेन नित्यदा ।  
 वासवोऽपि मरुत्तेनि स्पर्धते पाण्डुनन्दन ॥ १४-५-१५ (९२४७३)  
 शुचिः स गुणवानासीन्मरुत्तः पृथिवीपतिः ।  
 यतमानोपि यं शक्रो न विशेषयति स्म ह ॥ १४-५-१६ (९२४७४)  
 सोऽशक्नुवन्विशेषाय समाहूय बृहस्पतिम् ।  
 उवाचेदं वचो देवैः सहितो हरिवाहनः ॥ १४-५-१७ (९२४७५)  
 बृहस्पते मरुत्तस्य मा स्म कार्षीः कथञ्चन ।  
 दैवं कर्माथ पित्र्यं वा कर्तासि मम चेत्प्रियम् ॥ १४-५-१८ (९२४७६)  
 अहं हि त्रिषु लोकेषु सुराणां च बृहस्पते ।  
 इन्द्रत्वं प्राप्तवानेको मरुत्तस्तु महीपतिः ॥ १४-५-१९ (९२४७७)  
 कथं ह्यमर्त्यं ब्रह्मंस्त्वं याजयित्वा सुराधिपम् ।  
 याजयेर्मृत्युसंयुक्तं मरुत्तमविशङ्कया ॥ १४-५-२० (९२४७८)  
 मां वा वृणीष्व भद्रं ते मरुत्तं वा महीपतिम् ।  
 परित्यज्य मरुत्तं वा यथाजोषं भजस्व माम् ॥ १४-५-२१ (९२४७९)  
 एवमुक्तः स करकव्य देवराज्ञा बृहस्पतिः ।  
 मुहूर्तमिव सञ्चिन्त्य देवराजानमब्रवीत् ॥ १४-५-२२ (९२४८०)  
 त्वं भूतानामधिपतिस्त्वयि लोकाः प्रतिष्ठिताः ।  
 नमुचेर्विश्वरूपस्य निहन्ता त्वं बलस्य च ॥ १४-५-२३ (९२४८१)  
 त्वमाजहर्थं देवानामेको वीरश्चियं पराम् ।  
 त्वं विभर्षि भुवं द्यां च सदैव बलसूदन ॥ १४-५-२४ (९२४८२)  
 परोहित्यं कथं कृत्वा तव देवगणेश्वर ।  
 याजयेयमहं मर्त्यं मरुत्तं पाकशासन ॥ १४-५-२५ (९२४८३)  
 समाश्वसिहि देवेन्द्र नाहं मर्त्यस्य कर्हिचित् ।  
 ग्रहीष्यामि सुवं यज्ञे शृणु चेदं वचो मम ॥ १४-५-२६ (९२४८४)

हिरण्यरेता नोष्णः स्यात्परिवर्तेत मेदिनी ।  
भासं तु न रविः कुर्यान्न तु सत्यं चलेन्मयि ॥ १४-५-२७ (९२४८५)  
व्यास उवाच । १४-५-२८क्ष् (७७३६)  
बृहस्पतिवचःक श्रुत्वा शक्रो विगतमत्सरः ।  
प्रशस्यैनं विवेशाथ स्वमेव भवनं तदा ॥ १४-५-२८ (९२४८६)

इति श्रीमन्महाभारते आश्वमेधिकपर्वणि अश्वमेधपर्वणि  
पञ्चमोऽध्यायः ॥ ५ ॥

आश्वमेधिकपर्व - अध्याय ००६

॥ श्रीः ॥

१४.६. अध्यायः ६

अश्वमेधपर्व ॥ १ ॥

Mahabharata - Ashvamedhika Parva - Chapter Topics

बृहस्पतिना इन्द्रे स्वेन मरुत्तस्यायाजनप्रतिज्ञानश्रवणामर्षिणा  
मरुत्तेनि स्वयाजनप्रार्थेन तत्प्रत्याख्यानम् ॥ १ ॥  
ततः प्रतिनिवृत्तस्य मरुत्तस्य मध्येमार्गं नारदसमागमः ॥ २ ॥  
नारदचोदनया मरुत्तेन वाराणसीद्वारे स्वेन स्थापितकुणपावलोकनेन  
प्रलायमानं संवर्तं प्रत्यनुगमनम् ॥ ३ ॥  
संवर्तेन तत्प्रतिनिवर्तनाय पांसुकदमप्रक्षेपेप्यनिवर्तमानं  
तमवलोक्यं विजने न्यग्रोधमूले समुपवेशः ॥ ४ ॥

Mahabharata - Ashvamedhika Parva - Chapter Text

व्यास उवाच ।

अत्राप्युदाहरन्तीमममितिहासं पुरातनम् ।  
बृहस्पतेश्च संवादं मरुत्तस्य च धीमतः ॥ १४-६-१ (९२४८७)  
देवराजस्य समयं कृतमाङ्गिरसेन ह ।  
श्रुत्वा मरुत्तो नृपतिर्मन्युमाहारयत्परम् ॥ १४-६-२ (९२४८८)  
सङ्कल्प्य मनसा यज्ञं करंधमसुतात्मजः ।  
बृहस्पतिमुपागम्य वाग्मी वचनमब्रवीत् ॥ १४-६-३ (९२४८९)  
भगवन्यन्मया पूर्वमभिगम्य तपोधन ।  
कृतोऽभिसन्धिर्यज्ञस्य भवतो वचनाद्गुरो ॥ १४-६-४ (९२४९०)  
तमहं यष्टुमिच्छामि सम्भाराः सम्भृताश्च मे ।  
याज्योस्मि भवतः साधो तत्प्राप्नुहि विधत्स्व च ॥ १४-६-५ (९२४९१)

बृहस्पतिरुवाच । १४-६-६क्ष् (७७३७)  
 न कामये याजयितुं त्वामहं पृथिवीपते ।  
 वृतोस्मि देवराजेन प्रतिज्ञातं च तस्य मे ॥ १४-६-६ (९२४९२)  
 मरुत् उवाच । १४-६-७क्ष् (७७३८)  
 पित्र्यमस्मि तव क्षेत्रं बहुमन्ये च ते भृशम् ।  
 तवास्मि याज्यातां प्राप्तो भजमानं भजस्व माम् ॥ १४-६-७ (९२४९३)  
 बृहस्पतिरुवाच । १४-६-८क्ष् (७७३९)  
 अमर्त्यं याजयित्वाऽहं याजयिष्ये कथं नरम् ।  
 मरुत् गच्छ वा मा वा निवृत्तोस्म्यद्य याजनात् ॥ १४-६-८ (९२४९४)  
 न त्वां याजयितास्म्यद्य वृणु यं त्वमिहेच्छसि ।  
 उपाध्यायं महाबाहो यस्ते यज्ञं करिष्यति ॥ १४-६-९ (९२४९५)  
 व्यास उवाच । १४-६-१०क्ष् (७७४०)  
 एवमुक्तस्तु नृपतिर्मरुत्तो व्रीडितोऽभवत् ।  
 प्रत्यागच्छन्सुसंविग्नो ददर्श पथि नारदम् ॥ १४-६-१० (९२४९६)  
 देवर्षिणा समागम्य नारदेनि स पार्थिवः ।  
 विधिवत्प्राञ्जलिस्तस्थावथैनं नारदोऽब्रवीत् ॥ १४-६-११ (९२४९७)  
 राजर्षे नातिहृष्टोसि कच्चित्क्षेमं तवानघ ।  
 क्व गतोसि कुतश्चेदमप्रीतिस्थानमागतम् ॥ १४-६-१२ (९२४९८)  
 श्रोतव्यं चेन्मया राजन्ब्रूहि मे पार्थिवर्षभ ।  
 व्यपनेष्यामि ते मन्युं सर्वयत्नैर्नराधिप ॥ १४-६-१३ (९२४९९)  
 एवमुक्तो मरुत्तः स नारदेन महर्षिणा ।  
 विप्रलम्भमुपाध्यायात्सर्वज्ञे तं न्यवेदयत् ॥ १४-६-१४ (९२५००)  
 मरुत् उवाच । १४-६-१५क्ष् (७७४१)  
 गतोस्म्यङ्गिरसः पुत्रं देवाचार्यं बृहस्पतिम् ।  
 यज्ञार्थमृत्विजं प्रष्टुं स च मां नाभ्यनन्दत ॥ १४-६-१५ (९२५०१)  
 प्रत्याख्यातश्च तेनाहं जीवितुं नाद्य कामये ।  
 परित्यक्तश्च गुरुणा दूषितश्चास्मि नारद ॥ १४-६-१६ (९२५०२)  
 व्यास उवाच । १४-६-१७क्ष् (७७४२)  
 एवमुक्तस्तु राज्ञा स नारदः प्रत्युवाच ह ।  
 आविक्षितं महाराज वाचा संजीवयन्निव ॥ १४-६-१७ (९२५०३)  
 राजन्नङ्गिरसः पुत्रः संवर्तो नाम धार्मिकः ।  
 चङ्कमीति दिशः सर्वा दिग्वासा मोहयन्प्रजाः ॥ १४-६-१८ (९२५०४)  
 तं गच्च यदि याज्यं त्वां न वाञ्छति बृहस्पतिः ।  
 प्रसन्नस्त्वां महातेजाः संवर्तो याजयिष्यति ॥ १४-६-१९ (९२५०५)  
 मरुत् उवाच । १४-६-२०क्ष् (७७४३)  
 संजीवितोऽहं भवता वाक्येनानेन नारद ।

पश्येयं क्व नु संवर्तं शंस मे वदतांवर ॥ १४-६-२० (९२५०६)  
 कथं च तस्मै वर्तेयं कथं मां न परित्यजेत् ।  
 प्रत्याख्यातश्च तेनापि नाहं जीवितुमुत्सहे ॥ १४-६-२१ (९२५०७)  
 नारद उवाच । १४-६-२२क्ष (७७४४)  
 उन्मत्तवेषं बिभ्रत्स चङ्क्रमीति यथासुखम् ।  
 वाराणसीं तु नगरीमभीक्षणमुपसेवते ॥ १४-६-२२ (९२५०८)  
 तस्या द्वारं समासाद्य न्यसेथाः कुणपं क्वचित् ।  
 तं दृष्ट्वा यो निवर्तेत संवर्तः स महीपते ॥ १४-६-२३ (९२५०९)  
 तं पृष्ठतोऽनुगच्छेथा यत्र गच्छेत्स वीर्यवान् ।  
 तमेकान्ते समासाद्य प्राञ्जलिः शरणं व्रजेः ॥ १४-६-२४ (९२५१०)  
 पृच्छेत्त्वां यदि केनाहं तवाख्यात इति स्म ह ।  
 ब्रूयास्त्वं नारदेनेति स कुत्र इति शत्रुहन् ॥ १४-६-२५ (९२५११)  
 स चेत्त्वामनुयुञ्जीत ममानुगमनेप्सया ।  
 शंसेथा वह्निमारूढं मामपि त्वमशङ्कया ॥ १४-६-२६ (९२५१२)  
 व्यास उवाच । १४-६-२७क्ष (७७४५)  
 स तथेति प्रतिश्रुत्य पूजयित्वा च नारदम् ।  
 अभ्यनुज्ञाय राजर्षिर्ययौ वाराणसीं पुरीम् ॥ १४-६-२७ (९२५१३)  
 तत्र गत्वा यथोक्तं स पुर्यां द्वारे महायशाः ।  
 कुणपं स्थापयामास नारदस्य वचः स्मरन् ॥ १४-६-२८ (९२५१४)  
 योगपद्येनि विप्रश्च पुरीद्वारमथाविशत् ।  
 ततः स कुणपं दृष्ट्वा सहसा संन्यवर्तेत ॥ १४-६-२९ (९२५१५)  
 स तं निवृत्तमालक्ष्य प्राञ्जलिः पृष्ठतोऽन्वगात् ।  
 आविक्षितो महीपालः संवर्तमुपशिक्षितुम् ॥ १४-६-३० (९२५१६)  
 स च तं विजने दृष्ट्वा पांसुभिः कदेमेन च ।  
 श्लेष्मणा चैव राजानं ष्ठीवनैश्च समाकिरत् ॥ १४-६-३१ (९२५१७)  
 स तथा बाध्यमानो वै संवर्तेन महीपतिः ।  
 अन्वगादेव तमृषिं प्राञ्जलिः सम्प्रसादयन् ॥ १४-६-३२ (९२५१८)  
 ततो निवर्त्य संवर्तः परिश्रान्त उपाविशत् ।  
 शीतलच्छ्वायमासाद्य न्यग्रोधं बहुशाखिनम् ॥ १४-६-३३ (९२५१९)

इति श्रीमन्महाभारते आश्वमेधिकपर्वणि अश्वमेधपर्वणि  
 षष्ठोऽध्यायः ॥ ६ ॥

Mahabharata - Ashvamedhika Parva - Chapter Footnotes

७-६-१३ मन्युं दैन्यम् ॥

आश्वमेधिकपर्व - अध्याय ००७

॥ श्रीः ॥

१४.७. अध्यायः ७

अश्वमेधपर्व ॥ १ ॥

Mahabharata - Ashvamedhika Parva - Chapter Topics

संवर्तमरुत्तसंवादः ॥ १ ॥

संवर्तेन समयबन्धनपूर्वकं मरुत्तं प्रति याजनप्रतिज्ञानम् ॥ २ ॥

Mahabharata - Ashvamedhika Parva - Chapter Text

संवर्त उवाच ।

कथमस्मि त्वया ज्ञातः केन वा कथितोस्मि ते ।

एतदाचक्ष्व मे तत्त्वमिच्छसे चेन्मम प्रियम् ॥ १४-७-१ (१२५२०)

सत्यं ते ब्रुवतः सर्वे सम्पत्स्यन्ते मनोरथाः ।

मिथ्या च ब्रुवतो मूर्धा शतधा ते स्फुटिष्यति ॥ १४-७-२ (१२५२१)

मरुत्त उवाच । १४-७-३क्ष (७७४६)

नारदेन भवान्मह्यमाख्यातो ह्यटता पथि ।

गुरुपुत्रो ममेति त्वं ततो मे प्रीतिरुत्तमा ॥ १४-७-३ (१२५२२)

संवर्त उवाच । १४-७-४क्ष (७७४७)

सत्यमेतद्भवानाह स मां जानाति सत्रिणम् ।

कथयस्व तदेतन्मे क्वनु सम्प्रति नारदः ॥ १४-७-४ (१२५२३)

मरुत्त उवाच । १४-७-५क्ष (७७४८)

भवन्तं कथयित्वा तु मम देवर्षिसत्तमः ।

ततो मामभ्यनुज्ञाय प्रविष्टो हव्यवाहनम् ॥ १४-७-५ (१२५२४)

व्यास उवाच । १४-७-६क्ष (७७४९)

श्रुत्वा तु पार्थिवस्यैत्संवर्तः प्रमुदं गतः ।

एतावदहमप्येवं शक्नुयामिति सोऽब्रवीत् ॥ १४-७-६ (१२५२५)

ततो मरुत्तमुन्मत्तो वाचा निर्भर्त्सयन्निव ।

रूक्षया ब्राह्मणि राजन्पुनः पुनरथाब्रवीत् ॥ १४-७-७ (१२५२६)

वातप्रधानेन मया स्वचित्तवशवर्तिना ।

एवं विकृतरूपेण कथं याजितुमिच्छसि ॥ १४-७-८ (१२५२७)

भ्राता मम समर्थश्च वासवेन च सङ्गतः ।

वर्तते याजने चैव तेन कर्माणि कारय ॥ १४-७-९ (१२५२८)

गार्हस्थ्यं चैव याज्याश्च सर्वा गृह्याश्च देवताः ।

पूर्वजेन ममाक्षिप्तं शरीरं वर्जितं त्विदम् ॥ १४-७-१० (१२५२९)

नाहं तेनाननुज्ञातस्त्वामाविक्षित कर्हिचित् ।  
 याजयेयं कथंचिद्वै स हि पूज्यतमो मम ॥ १४-७-११ (९२५३०)  
 स त्वं बृहस्पतिं गच्च तमनुज्ञाप्य चाब्रज ।  
 ततोऽहं याजयिष्ये त्वां यदि यष्टुमिहेच्छसि ॥ १४-७-१२ (९२५३१)  
 मरुत्त उवाच । १४-७-१३क्ष (७७५०)  
 बृहस्पतिं गतः पूर्वमहं संवर्ते तच्छृणु ।  
 न मां कामयते याज्यं मुनिर्वासववारितः ॥ १४-७-१३ (९२५३२)  
 अमरं याज्यमासाद्य याजयिष्ये न मानुषम् ।  
 शक्रेण प्रतिषिद्धोऽहं मरुत्तं मा स्म याजये ॥ १४-७-१४ (९२५३३)  
 स्पर्धते हि मया विप्र सदा हि स तु पार्थिवः ।  
 एवमस्त्विति चाप्युक्तो भ्रात्रा ते बलसूदनः ॥ १४-७-१५ (९२५३४)  
 स मामधिगतं प्रेम्णा याज्यत्वे न बुभूषति ।  
 देवराजं समाश्रित्य तद्विद्धि मुनिपुङ्गव ॥ १४-७-१६ (९२५३५)  
 सोहमिच्छामि भवता सर्वस्वेनापि याजितुम् ।  
 कामये समतिक्रान्तुं वासवं त्वत्कृतैर्गुणैः ॥ १४-७-१७ (९२५३६)  
 न हि मे वर्तते बुद्धिर्गन्तुं ब्रह्मन्बृहस्पतिम् ।  
 प्रत्याख्यातो हि तेनास्मि तथाऽनपकृते सति ॥ १४-७-१८ (९२५३७)  
 संवर्त उवाच । १४-७-१९क्ष (७७५१)  
 चिकीर्षसि यथाकामं सर्वमेतत्त्वयि ध्रुवम् ।  
 यदि सर्वानभिप्रायान्कर्तासि मम पार्थिव ॥ १४-७-१९ (९२५३८)  
 याज्यमानं मया हि त्वां बृहस्पतिपुंरदरौ ।  
 द्विषेतां समभिक्रुद्धावेतदेकं समर्थये ॥ १४-७-२० (९२५३९)  
 स्थैर्यमत्र कथं मे स्यात्स त्वं निःसंशयं कुरु ।  
 कुपितस्त्वां न हीदानीं भस्म कुर्यां सवान्धवम् ॥ १४-७-२१ (९२५४०)  
 मरुत्त उवाच । १४-७-२२क्ष (७७५२)  
 यावत्तपेत्सहस्रांशुस्तिष्ठेरंश्चापि पर्वताः ।  
 तावल्लोकान्न लभेयं त्यजेयं सङ्गतं यदि ॥ १४-७-२२ (९२५४१)  
 मा चापि शुभबुद्धित्वं लभेयमिह कर्हिचित् ।  
 विषयैः सङ्गतं चास्तु त्यजेयं सङ्गतं यदि ॥ १४-७-२३ (९२५४२)  
 संवर्त उवाच । १४-७-२४क्ष (७७५३)  
 आविक्षित शुभा बुद्धिर्वर्ततां तव कर्मसु ।  
 याजनं हि ममाप्येव वर्तते हृदि पार्थिव ॥ १४-७-२४ (९२५४३)  
 अभिधास्ते च ते राजन्नक्षयं द्रव्यमुत्तमम् ।  
 येन देवान्सगधर्वाञ्शक्रं चाभिभविष्यसि ॥ १४-७-२५ (९२५४४)  
 न तु मे वर्तते बुद्धिर्धने याज्येषु वा पुनः ।  
 विप्रियं तु करिष्यामि भ्रातुश्चेन्द्रस्य चोभयो ॥ १४-७-२६ (९२५४५)

गमयिष्यामि शक्रेण समतामपि ते ध्रुवम् ।  
प्रियं च ते करिष्यामि सत्यमेतद्ब्रवीमि ते ॥ १४-७-२७ (९२५४६)

इति श्रीमन्महाभारते आश्वमेधिकपर्वणि अश्वमेधपर्वणि  
सप्तमोऽध्यायः ॥ ७ ॥

Mahabharata - Ashvamedhika Parva - Chapter Footnotes

७-७-१ मे सत्यं जीवितं चेत्प्रियंतवेति क थ षाठः ॥  
७-७-४ सत्रिणं कपटवेषच्छन्नम् ॥  
७-७-६ अहमप्येनं कुर्यामिति तमब्रवीदिति क थ षाठः ॥  
७-७-८ मधुप्रयोगदानेन स्वचित्तपरिवर्तिनेति क थ षाठः ॥  
७-७-२३ भोगेषु सम्यग्भोगांश्च त्यजेयमिति क थ षाठः ॥

आश्वमेधिकपर्व - अध्याय ००८

॥ श्रीः ॥

१४.८. अध्यायः ८

अश्वमेधपर्व ॥ १ ॥

Mahabharata - Ashvamedhika Parva - Chapter Topics

संवर्तेन मरुत्प्रति हिमवत्संनिहिते मुञ्जवतिगिरौ महादेवस्य  
निवासकथनपूर्वकं स्वोक्तनामशतकेन स्तुत्या तत्प्रसादनेन यागाय  
तन्नत्यबहुसुवर्णहरणचोदना ॥ १ ॥  
संवर्तेनि तदाहरणेन शिल्पिभिर्यागोपयोगिभाण्डनिर्माणम् ॥ २ ॥  
इन्द्रेण तच्छ्रवणनिर्विण्णस्य बृहस्पतेः समीपं प्रत्यागमनम् ॥ ३ ॥

Mahabharata - Ashvamedhika Parva - Chapter Text

संवर्त उवाच ।

गिरेर्हिमवतः पृष्ठे मुञ्जवान्नाम पर्वतः ।  
तप्यते यत्र भगवांस्तपो नित्यमुपापतिः ॥ १४-८-१ (९२५४७)  
वनस्पतीनां मूलेषु शृङ्गेषु विषमेषु च ।  
गुहासु शैलराजस्य यथाकामं यथासुखम् ॥ १४-८-२ (९२५४८)  
उमासहायो भगवान्यत्र नित्यं महेश्वरः ।  
आस्ते शूली महातेजा नानाभूतगणावृतः ॥ १४-८-३ (९२५४९)  
तत्र रुद्राश्च साध्याश्च विश्वेऽथ वसवस्तथा ।  
यमश्च वरुणश्चैव कुबेरश्च सहानुगः ॥ १४-८-४ (९२५५०)



भूतानि च पिशाचाश्च नासत्यावपि चाश्विनौ ।  
 गन्धर्वाप्सरसश्चैव यक्षा देवर्षयस्तथा ॥ १४-८-५ (९२५५१)  
 आदित्या मरुतश्चैव यातुधानाश्च सर्वशः ।  
 उपासन्ते महात्मानं बहुरूपमुपापतिम् ॥ १४-८-६ (९२५५२)  
 रमते भगवांस्तत्र कुबेरानुचरैः सह ।  
 विकृतैर्विकृताकारैः क्रीडद्भिः पृथिवीपते ॥ १४-८-७ (९२५५३)  
 श्रिया ज्वलन्दृश्यते वै बालादित्यसमद्युतिः ।  
 न रूपं शक्यते तस्य संस्थानं वा कदाचन ।  
 निर्देष्टुं प्राणिभिः कैश्चित्प्राकृतैर्मांसलोचनैः ॥ १४-८-८ (९२५५४)  
 नोष्णं न शिशिरं तत्र न वायुर्न च भास्करः ।  
 न जारा क्षुत्पिपासे वा न मृत्युर्न भयं नृप ॥ १४-८-९ (९२५५५)  
 तस्य शैलस्य पार्श्वेषु सर्वेषु जयतांवर ।  
 धातवो जातरूपस्य रश्मयः सवितुर्यथा ॥ १४-८-१० (९२५५६)  
 रक्ष्यन्ते ते कुबेरस्य सहायैरुद्यतायुधैः ।  
 चिकीर्षद्भिः प्रियं राजन्कुबेरस्य महात्मनः ॥ १४-८-११ (९२५५७)  
 गतत्र गत्वा समन्वास्य महायोगेश्वरं शिवम् ।  
 कुरु प्रणामं राजर्षे भक्त्या परमया यतुः ॥ १४-८-१२ (९२५५८)  
 तस्मै भगवते कृत्वा नमः शर्वाय वेधसे ।  
 गम्भिस्तं नामभिर्देवं सर्वविद्याधरं स्तुहि ॥ १४-८-१३ (९२५५९)  
 रुद्राय शितिकण्ठाय सुरूपाय सुवर्चसे ।  
 कपर्दिने करालाय हर्यक्षणे वरदाय च ॥ १४-८-१४ (९२५६०)  
 त्र्यक्षणे पूष्णो दन्तभिदे वामनाय शिवाय च ।  
 याम्यायाव्यक्तरूपाय सदृत्ते शङ्कराय च ॥ १४-८-१५ (९२५६१)  
 क्षेम्याय हरिकेशाय स्थाणवे पुरुषाय च ।  
 हरिनेत्राय मुण्डाय क्रुद्धायोत्तरणाय च ॥ १४-८-१६ (९२५६२)  
 भास्वराय सुतीर्थाय देवदेवाय रंहसे ।  
 उष्णीषिणे सुवक्त्राय सहस्राक्षाय मीढुषे ॥ १४-८-१७ (९२५६३)  
 गिरिशाय प्राशान्ताय यतये चीरवाससे ।  
 बिल्वदण्डाय सिद्धाय सर्वदण्डधराय च ॥ १४-८-१८ (९२५६४)  
 मृगव्याधाय महते धन्विनेऽथ भवाय च ।  
 वराय सोमवक्त्राय सिद्धमन्त्राय चक्षुषे ॥ १४-८-१९ (९२५६५)  
 हिरण्यबाहवे राजन्नुग्राय पतये दिशाम् ।  
 लेलिहानाय गोष्ठाय सिद्धमन्त्राय वृष्णये ॥ १४-८-२० (९२५६६)  
 पशूनां पतये चैव भूतानां पतये नमः ।  
 वृषाय मातृभक्ताय सेनान्ये मध्यमाय च ॥ १४-८-२१ (९२५६७)  
 गम्भिर्वक्त्राय पतये सर्वदेवमयाय च ।

सुवहस्ताय पतये धन्विने भार्गवाय च ।  
अजाय कृष्णनेत्राय विरूपाक्षाय चैव ह ॥ १४-८-२२ (९२५६८)  
तीक्ष्णदंष्ट्राय तीक्ष्णाय वैश्वानरमुखाय च ।  
महात्मने चानङ्गाय सर्वाय पतये विशाम् ॥ १४-८-२३ (९२५६९)  
गतथा रुद्राय पतये पृथवे कृत्तिवाससे ।  
विलोहिताय दीप्ताय दीप्ताक्षाय महौजसे ।  
वसुरेतःसुवपुषे पृथवे कृत्तिवाससे ॥ १४-८-२४ (९२५७०)  
कपालमालिने चैव सुवर्णमुकुटाय च ।  
महादेवाय कृष्णाय त्र्यम्बकायानघाय च ॥ १४-८-२५ (९२५७१)  
क्रोधनायानृशंसाय मृदवे बाहुशालिने ।  
दण्डिने तप्ततपसे तथैवाक्रूरकर्मणे ॥ १४-८-२६ (९२५७२)  
सहस्रशिरसे चैव सहस्रचरणाय च ।  
नमः स्वधास्वरूपाय बहुरूपाय दंष्ट्रिणे ॥ १४-८-२७ (९२५७३)  
पिनाकिनं महादेवं महाभोगिनमव्ययम् ।  
त्रिशूलहस्तं वरदं त्र्यम्बकं भुवनेश्वरम् ॥ १४-८-२८ (९२५७४)  
त्रिपुरघ्नं त्रिनयनं त्रिलोकेशं महौजसम् ।  
प्रभवं सर्वभूतानां दातारं धरणीधरम् ॥ १४-८-२९ (९२५७५)  
ईशानं शङ्करं सर्वं शिवं विश्वेश्वरं भवम् ।  
उमापतिं पशुपतिं विश्वरूपं महेश्वरम् ॥ १४-८-३० (९२५७६)  
विरूपाक्षं दशभुजं विष्यन्दं गोवृषध्वजम् ।  
उग्रं स्थाणुं शिवं रौद्रं शर्वं गौरीशमीश्वरम् ॥ १४-८-३१ (९२५७७)  
शितिकण्ठमजं शुक्रं पृथुं पृथुहरं वरम् ।  
विश्वरूपं विरूपाक्षं बहुरूपमुपापतिम् ॥ १४-८-३२ (९२५७८)  
प्रणम्य शिरसा देवमनङ्गाङ्गहरं हरम् ।  
शरण्यं शरणं याहि महादेवं चतुर्मुखम् ॥ १४-८-३३ (९२५७९)  
गविरोचमानं वपुषा दिव्याभरणभूषितम् ।  
अनाद्यन्तमजं शंभुं सर्वव्यापिनमीश्वरम् ॥ १४-८-३४ (९२५८०)  
निस्त्रैगुण्यं निरुद्वेगं निर्मलं निधिमोजसाम् ।  
प्रणम्य प्राञ्जलिः शर्वं प्रयामि शरणं हरम् ॥ १४-८-३५ (९२५८१)  
सम्मान्यं निश्चलं नित्यमकारुण्यमलेपनम् ।  
अध्यात्मवेदमासाद्य प्रयामि शरणं मुहुः ॥ १४-८-३६ (९२५८२)  
यस्य नित्यं विदुः स्थानं मोक्षमध्यात्मचिन्तकाः ।  
योगीशं तत्त्वमार्गस्थाः कैवल्यं पदमक्षरम् ॥ १४-८-३७ (९२५८३)  
यं विदुः सङ्गिनं मुक्ताः सामान्यं समदर्शिनः ।  
तं प्रपद्ये जगद्योनिमयोनिं निर्गुणात्मकम् ॥ १४-८-३८ (९२५८४)  
असृजद्यस्तु भूतादीन्सप्त लोकान्सनातनान् ।

स्थितः सत्योपरि स्थाणुस्तं प्रपद्ये सनातनम् ॥ १४-८-३९ (९२५८५)  
 भक्तानां सुलभं तं हि दुर्लभं दूरपातिनाम् ।  
 अदूरस्थममुं देवं प्रकृतेः परतः स्थितम् ॥ १४-८-४० (९२५८६)  
 नमामि सर्वलोकस्थं ब्रजामि शरणं शिवम् ।  
 एवं कृत्वा नमस्तस्मै महादेवाय रंहसे ।  
 महात्मने क्षितिपते तत्सुवर्णमवाप्स्यसि ॥ १४-८-४१ (९२५८७)  
 ग्लभन्ते गाणपत्यं च तदेकाग्रा हि मानवाः ।  
 किं पुनः स्वर्णिभाण्डानि तस्मात्त्वं गच्छ मा चिरं ॥ १४-८-४२ (९२५८८)  
 महत्तरं हि ते लाभं हस्त्यश्वोष्ट्रादिभिः सह ।  
 सुवर्णमाहरिष्यन्तस्तत्र गच्छन्तु ते नराः ॥ १४-८-४३ (९२५८९)  
 व्यास उवाच । १४-८-४४क्ष (७७५४)  
 इत्युक्तः स वचस्तस्य चक्रे कारन्धमात्मजः ।  
 गङ्गाधरं नमस्कृत्य लब्धवान्धनमुत्तमम् ॥ १४-८-४४ (९२५९०)  
 कुबेर इव तत्प्राप्य महादेवप्रसादतः ।  
 ततोऽतिमानुषं सर्वं चक्रे यज्ञस्य संविधिम् ॥ १४-८-४५ (९२५९१)  
 सौवर्णानि च भाण्डानि संचक्रुस्तत्र शिल्पिनः ।  
 गशालाश्च सर्वसम्भारांस्तत्र संवर्तशासनात् ॥ १४-८-४६ (९२५९२)  
 बृहस्पतिस्तु तां श्रुत्वा मरुत्तस्य महीपतेः ।  
 समृद्धिमति देवेभ्यः सन्तापमकरोद्भृशम् ॥ १४-८-४७ (९२५९३)  
 सन्तप्यमानो वैवर्ण्यं कृशत्वं चागमत्परम् ।  
 भविष्यति हि मे शत्रुः संवर्तो वसुमानिति ॥ १४-८-४८ (९२५९४)  
 तं श्रुत्वा भृशसंतप्तं देवराजो बृहस्पतिम् ।  
 अभिगम्यामरवृतः प्रोवाचेदं वचस्तदा ॥ १४-८-४९ (९२५९५)

इति श्रीमन्महाभारते आश्वमेधिकपर्वणि अश्वमेधपर्वणि  
 अष्टमोऽध्यायः ॥ ८ ॥

आश्वमेधिकपर्व - अध्याय ००९

॥ श्रीः ॥

१४.९. अध्यायः ९

अश्वमेधपर्व ॥ १ ॥

Mahabharata - Ashvamedhika Parva - Chapter Topics

बृहस्पतिना इन्द्रं प्रति स्वानुजेन संवर्तेन मरुत्तस्य

याजनकथनपूर्वकं तद्विघटनचोदना ॥ १ ॥

अग्निना मरुत्तमेत्य याजनाय बृहस्पतिस्वीकरणरूपेन्द्रसन्देशकथनम्

॥ २ ॥

तथा पुनरिन्द्रमेत्य मरुत्तेन स्वसंदेशापरिग्रहणनिवेदनम् ॥ ३ ॥

तथा इन्द्रेण पुनर्मरुत्ते स्वसन्देशनिवेदनचोदने

संवर्ततपोभयात्तदनङ्गीकरणम् ॥ ४ ॥

Mahabharata - Ashvamedhika Parva - Chapter Text

इन्द्र उवाच ।

कच्चित्सुखं स्वपिषि त्वं बृहस्पते

कच्चिन्मनोज्ञाः परिचारकास्ते ।

कच्चिद्देवानां सुखकामोसि विप्र

कच्चिद्देवास्त्वां परिपालयन्ति ॥ १४-१-१ (१२५९६)

बृहस्पतिरुवाच । १४-१-२क्ष् (७७५५)

सुखं शये शयने देवराज

तथा मनोज्ञाः परिचारका मे ।

तथा देवानां सुखकामोस्मि नित्यं

देवाश्च मां सुभृशं पालयन्ति ॥ १४-१-२ (१२५९७)

इन्द्र उवाच । १४-१-३क्ष् (७७५६)

कुतो दुःखं मानसं देहजं वा

पाण्डुर्विवर्णश्च कुतस्त्वमद्य ।

आचक्ष्व मे ब्राह्मण यावदेता-

न्निहन्मि सर्वास्तव दुःखकर्तृन् ॥ १४-१-३ (१२५९८)

बृहस्पतिरुवाच । १४-१-४क्ष् (७७५७)

मरुत्तमाहुर्मघवन्यक्ष्यमाणं

महायज्ञेनोत्तमदक्षिणेन ।

संवर्तो याजयतीति मे श्रुतं

तदिच्छामि न स तं याजयेत् ॥ १४-१-४ (१२५९९)

इन्द्र उवाच । १४-१-५क्ष् (७७५८)

सर्वान्कामाननुयातोसि विप्र

त्वं देवानां मन्त्रयसे पुरोधाः ।

उभौ च ते जरामृत्यू व्यतीतौ

किं संवर्तस्तव कर्ताऽद्य विप्र ॥ १४-१-५ (१२६००)

बृहस्पतिरुवाच । १४-१-६क्ष् (७७५९)

देवैः सह त्वमसुरान्सम्प्रणुद्य

जिघांससे चाप्युत सानुबन्धान् ।

ययं समृद्धं पश्यसि तत्रतत्र

दुःखं सपत्नेषु समृद्धिभावः ॥ १४-९-६ (९२६०१)  
 अतोस्मि देवेन्द्र विवर्णरूपः  
 सपत्नो मे वर्धते तन्निशम्य ।  
 सर्वोपायैर्मघवन्संनियच्छ  
 संवर्तं वा पार्थिवं वा मरुत्तम् ॥ १४-९-७ (९२६०२)  
 इन्द्र उवाच । १४-९-८क्ष (७७६०)  
 एहि गच्छ प्रहितो जातवेदो  
 बृहस्पतिं परिदातुं मरुत्ते ।  
 अयं वै त्वां याजयिता बृहस्पति-  
 स्तथाऽमरं चैव करिष्यतीति ॥ १४-९-८ (९२६०३)  
 अग्निरुवाच । १४-९-९क्ष (७७६१)  
 अहं गच्छामि तव शक्राद्य दूतो  
 बृहस्पतिं परिदातुं मरुत्ते ।  
 वाचं सत्यां पुरुहूतस्य कर्तुं  
 बृहस्पतेश्चापचितिं चिकीर्षुः ॥ १४-९-९ (९२६०४)  
 व्यास उवाच । १४-९-१०क्ष (७७६२)  
 ततः प्रायाद्धूमकेतुर्महात्मा  
 वनस्पतीन्वीरुधश्चावमृद्गन् ।  
 कामाद्धिमान्ते परिवर्तमानः  
 काष्ठातिगो मातरिश्चैव नर्दन् ॥ १४-९-१० (९२६०५)  
 मरुत उवाच । १४-९-११क्ष (७७६३)  
 आश्चर्यमद्य पश्यामि रूपिणं वह्निमागतम् ।  
 आसनं सलिलं पाद्यं गां चोपानय वै मुने ॥ १४-९-११ (९२६०६)  
 अग्निरुवाच । १४-९-१२क्ष (७७६४)  
 आसनं सलिलं पाद्यं प्रतिनन्दामि तेऽनघ ।  
 इन्द्रेण तु समादिष्टं विद्धि मां दूतमागतम् ॥ १४-९-१२ (९२६०७)  
 मरुत उवाच । १४-९-१३क्ष (७७६५)  
 कच्चिच्छ्रीमान्देवराजः सुखी च  
 कच्चिच्चास्मान्प्रीयते धूमकेतो ।  
 कच्चिद्देवा अस्य वशे यथाव-  
 त्प्रब्रूहि त्वं मम कात्स्नर्येन देव ॥ १४-९-१३ (९२६०८)  
 अग्निरुवाच । १४-९-१४क्ष (७७६६)  
 शक्रो भृशं सुसुखी पार्थिवेन्द्र  
 प्रातिं चेच्छत्यजरां वै त्वया सः ।  
 देवाश्च सर्वे वशगास्तस्य राज-  
 न्सदेशं त्वं शृणु मे देवराज्ञः ॥ १४-९-१४ (९२६०९)

यदर्थं मां प्राहिणोत्त्वत्सकाशं  
 बृहस्पतिं परिदातुं मरुत्ते ।  
 अयं गुरुर्याजयतां नृप त्वां  
 मर्त्यं सन्तममरं त्वां करोतु ॥ १४-९-१५ (९२६१०)  
 मरुत् उवाच । १४-९-१६क्ष (७७६७)  
 संवर्तोऽयं याजयिता द्विजो मां  
 बृहस्पतेरञ्जलिरेष तस्य ।  
 न चैवासौ याजयित्वा महेन्द्रं  
 मर्त्यं सन्तं याजयन्नद्य शोभेत् ॥ १४-९-१६ (९२६११)  
 अग्निरुवाच । १४-९-१७क्ष (७७६८)  
 ये वै लोका देवलोके महान्तः  
 सम्प्राप्स्यसे तान्देवराजप्रसादात् ।  
 त्वां चेदसौ याजयेद्वै बृहस्पति-  
 नूनं स्वर्गं त्वं जयेः कीर्तियुक्तः ॥ १४-९-१७ (९२६१२)  
 तथा लोका मानुषा ये च दिव्याः  
 प्रजापतेश्चापि ये वै महान्तः ।  
 तेते जिता देवराज्यं च कृत्स्नं  
 बृहस्पतिर्याजयेच्चेन्नरेन्द्र ॥ १४-९-१८ (९२६१३)  
 संवर्त उवाच । १४-९-१९क्ष (७७६९)  
 मा स्मैव त्वं पुनरागाः कथंचि-  
 द्बृहस्पतिं परिदातुं मरुत्ते ।  
 मा त्वां धक्ष्ये चक्षुषा दारुणेन  
 संक्रुद्धोऽहं पावक त्वं निबोधः ॥ १४-९-१९ (९२६१४)  
 व्यास उवाच । १४-९-२०क्ष (७७७०)  
 ततो देवानगमद्भूमकेतु-  
 दीहाङ्गीतो व्यथितोऽश्वत्थपर्णवत् ।  
 तं वै दृष्ट्वा प्राह शक्रो महात्मा  
 बृहस्पतेः सन्निधौ हव्यवाहम् ॥ १४-९-२० (९२६१५)  
 यस्त्वं गतः प्रहितो जातवेदो  
 बृहस्पतिं परिदातुं मरुत्ते ।  
 तत्किं प्राह स नृपो यक्ष्यमाणः  
 कच्चिद्वचः प्रतिगृह्णाति तच्च । १४-९-२१ (९२६१६)  
 अग्निरुवाच । १४-९-२२क्ष (७७७१)  
 न ते वाचं रोचयते मरुत्तो  
 बृहस्पतेरञ्जलिं प्राहिणोत्सः ।  
 संवर्तो मां याजयितेत्युवाच

पुनः पुनः स मया याच्यमानः ॥ १४-९-२२ (९२६१७)  
 उवाचेदं मानुषा ये च दिव्या ।  
 प्रजापतेर्ये च लोका महान्तः ।  
 तांश्चैल्लभेयं संविदं तेन कृत्वा  
 तथापि नेच्छेयमिति प्रतीतः ॥ १४-९-२३ (९२६१८)  
 इन्द्र उवाच । १४-९-२४क्ष (७७७२)  
 पुनर्गत्वा पार्थिवं त्वं समेत्य  
 वाक्यं मदीयं प्रापय स्वार्थयुक्तम् ।  
 पुनर्यद्युक्तो न करिष्यते वच-  
 स्त्वत्तो वज्रं सम्प्रहर्तास्मि तस्मै ॥ १४-९-२४ (९२६१९)  
 अग्निरुवाच । १४-९-२५क्ष (७७७३)  
 गन्धर्वराड्यात्वयं तत्र दूतो  
 बिभेम्यहं वासव तत्र गन्तुम् ।  
 संरब्धो मामब्रवीत्तीक्ष्णरोषः  
 संवर्तो वाक्यं चरितब्रह्मचर्यः ॥ १४-९-२५ (९२६२०)  
 यद्यागच्छेः पुनरेवं कथंचि-  
 द्बृहस्पतिं परिदातुं मरुत्ते ।  
 दहेयं त्वां चक्षुषा दारुणेन  
 संक्रुद्ध इत्येतदवैहि शक्र ॥ १४-९-२६ (९२६२१)  
 शक्र उवाच । १४-९-२७क्ष (७७७४)  
 त्वमेवान्यान्दहसे जातवेदो  
 न हि त्वदन्यो विद्यते भस्मकर्ता ।  
 त्वत्संस्पर्शात्सर्वलोको बिभेति  
 अश्रद्धेयं वदसे हव्यवाह ॥ १४-९-२७ (९२६२२)  
 अग्निरुवाच । १४-९-२८क्ष (७७७५)  
 दिवं देवेन्द्र पृथिवीं च सर्वा  
 संवेष्टयेस्त्वं स्वबलेनैव शक्र ।  
 एवंविधस्येह सतस्तवासौ  
 कथं वृत्रस्त्रिदिवं प्राग्जहार ॥ १४-९-२८ (९२६२३)  
 इन्द्र उवाच । १४-९-२९क्ष (७७७६)  
 नगण्डिकाकारयोगं करेऽणुं  
 न चारिसोमं प्रपिबामि वह्ने ।  
 न क्षीणशक्तौ प्रहारामि वज्रं  
 को मे सुखाय प्रहरेत मर्त्यः ॥ १४-९-२९ (९२६२४)  
 प्रब्रजयेयं कालकेयान्पृथिव्या-  
 मपाकर्षन्दानवानन्तरिक्षात् ।

दिवः प्रह्लादमवसानमानयं  
 को मेऽसुखाय प्रहरेत मानवः ॥ १४-९-३० (९२६२५)  
 अग्निरुवाच । १४-९-३१क्ष (७७७७)  
 यत्र शर्यातिं च्यवनो याजयिष्य-  
 न्सहाश्विभ्यां सोममगृह्णदेकः ।  
 तं त्वं क्रुद्धः प्रत्यषेधीः पुरस्ता-  
 च्छर्यातियज्ञं स्म तं महेन्द्र ॥ १४-९-३१ (९२६२६)  
 वज्रं गृहीत्वा च पुरन्दर त्वं  
 सम्प्रार्हार्षीश्च्यवनस्यातिघोरम् ।  
 स ते विप्रः सह वज्रेणि बाहु-  
 मपागृह्णात्तपसा जातमन्युः ॥ १४-९-३२ (९२६२७)  
 ततो रोषात्सर्वतो घोररूपं  
 सपत्नं ते जनयामास भूयः ।  
 मदं नाम्ना चासुरं विश्वरूपं  
 यं त्वं दृष्ट्वा चक्षुषी संन्यमीलः ॥ १४-९-३३ (९२६२८)  
 हनुरेका जगतीस्था तथैका  
 दिवं गता महतो दानवस्य ।  
 सहस्रं दन्तानां शतयोजनानां  
 सुतीक्ष्णानां घोररूपं बभूव ॥ १४-९-३४ (९२६२९)  
 वृत्ताः स्थूला रजतस्तम्भवर्णा  
 दंष्ट्राश्चतस्रो द्वे शते योजनानाम् ।  
 स त्वां दन्तान्विदशन्नभ्यधाव-  
 ज्जिघांसया शूलमुद्यम्य घोरम् ॥ १४-९-३५ (९२६३०)  
 तं नापश्यस्त्वं तदा घोररूपं  
 सर्वे वै त्वां ददृशुर्दर्शनीयम् ।  
 यस्माद्गीतः प्राञ्जलिस्त्वं महर्षि-  
 मागच्छेथाः शरणं दानवघ्न ॥ १४-९-३६ (९२६३१)  
 क्षात्राद्बलाद्ब्रह्मबलं गरीयो  
 न ब्रह्मतः किञ्चिदन्यद्गरीयः ।  
 सोहं जानन्ब्रह्मतेजो यथाव-  
 न्न संवर्तं गन्तुमिच्छामि शक्र ॥ १४-९-३७ (९२६३२)

इति श्रीमन्महाभारते आश्वमेधिकपर्वणि अश्वमेधपर्वणि  
 नवमोऽध्यायः ॥ ९ ॥

Mahabharata - Ashvamedhika Parva - Chapter Footnotes



७-९-२९ नाहं दौर्बल्याद्वृत्रेण जित इति वक्तं स्वसामर्थ्यमिन्द्रो  
वह्निप्रति वदति नगण्डिकाकारयोगं करेणुम् । नगं पर्वतं डीयते  
विहायसा गच्छतीति डीः पक्षी अल्पो डीर्डिका मक्षिकामशकादिस्तस्या  
आकारेण योगोस्यास्तीत्येवंरूपं अणुं सूक्ष्मं करेकुर्वे । कृजशृङ्गान्दसं  
भौवादिकत्वम् । करेणेतिपाठे करोमीत्यध्याहारः । पार्थोधिं  
करे कर्तुमगस्त्य इवाहं पर्वतमपि मशकीकर्तुं  
समर्थोस्मीत्यर्थः । कुतस्तर्हि वृत्रस्त्वां नाराधितवानित्यत आह न  
चारिसोमं प्रपिबामि वह्ने । अरिसोमं शत्रुदत्तं सोमम् । त्वयैव स  
कुती न निर्जित इत्यत आह न क्षीणशक्तौ प्रहरामि वज्रमित्यादिना  
न दण्डकान्नारकान्नो कलिङ्गान्न करुशान्सोमं प्रपिबामि वह्ने । न  
दुर्बलायावसृजामि वज्रं को मे सुखी यः प्रहरेन्मनुष्यः इति  
क थ पाठः ॥

आश्वमेधिकपर्व - अध्याय ०१०

॥ श्रीः ॥

१४.१०. अध्यायः १०

अश्वमेधपर्व ॥ १ ॥

Mahabharata - Ashvamedhika Parva - Chapter Topics

इन्द्रण गन्धर्वमुखात्स्वेन याजनाय बृहस्पतिवरणं चोदितेनापि  
मरुतेन तदनङ्गीकारे यज्ञविघाताय साटोपं यज्ञवाटं प्रत्यागमनम्  
॥ १ ॥

संवर्तेन मरुत्प्रार्थनया विद्याबलेनेन्द्रादीनां संस्तम्भनम् ॥ २ ॥

ततः संवर्तानुवर्तिनेन्द्रेण सभानिर्मापणादिना यज्ञनिर्वर्तनपूर्वकं  
देवेः सह हविर्ग्रहणम् ॥ ३ ॥

व्यासेनैव युधिष्ठिरं प्रति

मरुत्तयज्ञप्रवृत्तिप्रकारकथनपूर्वकं

तच्छृष्टद्रव्याहरमएनाश्वमेधकरणविधानम् ॥ ४ ॥

Mahabharata - Ashvamedhika Parva - Chapter Text

इन्द्र उवाच ।

एवमेतद्ब्रह्मबलं गरीयो

न ब्राह्मणात्किञ्चिदन्यद्ररीयः ।

आविक्षितस्य तु बलं न मृष्ये

वज्रमस्मै प्रहरिष्यामि घोरम् ॥ १४-१०-१ (९२६३३)

धृतराष्ट्र गच्छ प्रहितो मरुत्तं  
 संवर्तेन सङ्गतं तं वदस्व  
 बृहस्पतिं त्वमुपशिक्षस्व राज-  
 न्वज्रं वा ते प्रहरिष्यामि घोरम् ॥ १४-१०-२ (९२६३४)  
 व्यास उवाच । १४-१०-३क्ष् (७७७८)  
 ततो गत्वा धृतराष्ट्रो नरेन्द्रं  
 प्रोवाचेदं वचनं वासवस्य ॥ १४-१०-३ (९२६३५)  
 गन्धर्वं मां धृतराष्ट्रं निबोध  
 त्वामागतं वक्तुकामं नरेन्द्र ।  
 ऐन्द्रं वाक्यं शृणु मे राजसिंह  
 यत्प्राह लोकाधिपतिर्महात्मा ॥ १४-१०-४ (९२६३६)  
 बृहस्पतिं याजकं त्वं वृणीष्व  
 वज्रं वा ते प्रहरिष्यामि घोरम् ।  
 वचश्चेदेतन्न करिष्यसे मे  
 प्राहैतदेतावदचिन्त्यकर्मा ॥ १४-१०-५ (९२६३७)  
 मरुत्त उवाच । १४-१०-६क्ष् (७७७९)  
 त्वं चैवैतद्वैत्य पुरन्दरश्च  
 विश्वेदेवा वसवश्चाश्विनौ च ।  
 मित्रद्रोहे निष्कृतिर्नास्ति लोके  
 महत्पापं ब्रह्महत्यासमं तत् ॥ १४-१०-६ (९२६३८)  
 बृहस्पतिर्याजयतां महेन्द्रं  
 देवश्रेष्ठं वज्रभृतां वरिष्ठम् ।  
 संवर्तो मां याजयिताऽद्य राज-  
 न्न ते वाक्यं तस्य वा रोचयामि ॥ १४-१०-७ (९२६३९)  
 गन्धर्व उवाच । १४-१०-८क्ष् (७७८०)  
 घोरो नादः श्रूयतां वासवस्य  
 नभस्तले गर्जतो राजसिंह ।  
 व्यक्तं वज्रं मोक्ष्यते ते महेन्द्रः  
 क्षेमं राजंश्चिन्त्यतामेष कालः ॥ १४-१०-८ (९२६४०)  
 व्यास उवाच । १४-१०-९क्ष् (७७८१)  
 इत्येवमुक्तो धृतराष्ट्रेण राज-  
 ञ्श्रुत्वा नादं नदतो वासवस्य ।  
 तपोनित्यं धर्मविदां वरिष्ठं  
 संवर्तं तं ज्ञापयामास कार्यम् ॥ १४-१०-९ (९२६४१)  
 मरुत्त उवाच । १४-१०-१०क्ष् (७७८२)  
 पश्यात्मानं प्लवमानं त्वमारा-

दध्वा दूरं तेन न दृश्यतेऽद्य ।  
 प्रपद्येऽहं शर्म विप्रेन्द्र त्वत्तः  
 प्रयच्छ तस्मादभयं विप्रमुख्य ॥ १४-१०-१० (९२६४२)  
 अयमायाति वे वज्री दिशो विद्योतयन्दस ।  
 अमानुषेण घोरेणि सदस्यास्त्रासिता हि नः ॥ १४-१०-११ (९२६४३)  
 संवर्त उवाच । १४-१०-१२क्ष् (७७८३)  
 भयं शक्राद्भेतु ते राजसिंह  
 प्रणोत्स्येऽहं भयमेतत्सुघोरम् ।  
 संस्तम्भिन्या विद्यया क्षिप्रमेव  
 मा भैस्त्वमस्याभिभवात्प्रतीतः ॥ १४-१०-१२ (९२६४४)  
 अहं संस्तम्भयिष्यामि मा भैस्त्वं शक्रतो नृप ।  
 यर्वेषामेव देवानां क्षयितान्यायुधानि मे ॥ १४-१०-१३ (९२६४५)  
 दिशो वज्रं व्रजतां वायुरेतु  
 वर्षं भूत्वा वर्षतां काननेषु ।  
 आपः प्लवन्त्वन्तरिक्षे वृथा च  
 सौदामनी दृश्यते माऽपि भैस्त्वम् ॥ १४-१०-१४ (९२६४६)  
 वह्निर्देवस्त्रातु वा सर्वतस्ते  
 कामान्सर्वान्वर्षतु वासवो वा ।  
 वज्रं तथा स्थापयतां वधाय  
 महाघोरं पुवमानं जलौघैः ॥ १४-१०-१५ (९२६४७)  
 मरुत्त उवाच । १४-१०-१६क्ष् (७७८४)  
 घोरः शब्दः श्रूयते वै महास्वनो  
 वज्रस्यैष सहितो मारुतेन ।  
 आत्मा हि मे प्रव्यथते मुहुर्मुहु-  
 र्न मे स्वास्थ्यं जायते चाद्य विप्र ॥ १४-१०-१६ (९२६४८)  
 संवर्त उवाच । १४-१०-१७क्ष् (७७८५)  
 वज्रादुग्राद्भेतु भयं तवाद्य  
 वातो भूत्वा व्रजतु नरेन्द्र वज्रम् ।  
 भयं त्वक्त्वा वरमन्यं वृणीष्व  
 कं ते कामं तपसा साधयामि ॥ १४-१०-१७ (९२६४९)  
 मरुत्त उवाच । १४-१०-१८क्ष् (७७८६)  
 इन्द्रः साक्षात्सहसाऽभ्येतु विप्र  
 हविर्यज्ञे प्रतिगृह्णातु चैव ।  
 स्वस्वं हविश्चैव जुषन्तु देवा  
 हुतं सोमं प्रतिगृह्णन्तु चैव ॥ १४-१०-१८ (९२६५०)  
 संवर्त उवाच । १४-१०-१९क्ष् (७७८७)

अयमिन्द्रो हरिभिरायाति राज-  
 न्देवैः सर्वैस्त्वरितैः स्तूयमानः ।  
 मन्त्राहूतो यज्ञमिमं मयाऽद्य  
 पश्यश्चैनं मन्त्रविस्रस्तकायम् ॥ १४-१०-१९ (९२६५१)  
 व्यास उवाच । १४-१०-२०क्ष् (७७८८)  
 ततो देवैः सहितो देवराजो  
 रथे युङ्क्त्वा तान्हरीन्वाजिमुख्यान् ।  
 आयाद्यज्ञमथ राज्ञः पिपासु-  
 राविक्षितस्याप्रमेयस्य सोमम् ॥ १४-१०-२० (९२६५२)  
 तमायान्तं सहितं देवसङ्घैः  
 प्रत्युद्ययौ सपुरोधो मरुतः ।  
 चक्रे पूजां देवराजाय चाग्न्यां  
 यथाशास्त्रं विधिवत्प्रीयमाणः ॥ १४-१०-२१ (९२६५३)  
 संवर्त उवाच । १४-१०-२२क्ष् (७७८९)  
 सुस्वागतं ते पुरुहूतेह विद्व-  
 न्यज्ञोऽप्ययं सन्निहिते त्वयीन्द्र ।  
 शोशुभ्यते बलवृत्रघ्न भूयः  
 पिबस्व सोमं सुतमुद्यतं मया ॥ १४-१०-२२ (९२६५४)  
 मरुत उवाच । १४-१०-२३क्ष् (७७९०)  
 शिवेन मां पश्य नमश्च तेऽस्तु  
 प्राप्तो यज्ञः सफलं जीवितं मे ।  
 अयं यज्ञं कुरुते मे सुरेन्द्र  
 बृहस्पतेरवरो जन्मना च । १४-१०-२३ (९२६५५)  
 इन्द्र उवाच । १४-१०-२४क्ष् (७७९१)  
 जानामि ते गुरुमेनं तपोधनं  
 बृहस्पतेरनुजं तिग्मतेजसम्  
 यस्याह्वानादागतोऽहं नरेन्द्र  
 प्रीतिर्मेऽद्य त्वयि मन्युः प्रनष्टः ॥ १४-१०-२४ (९२६५६)  
 संवर्त उवाच । १४-१०-२५क्ष् (७७९२)  
 यदि प्रीतस्त्वमसि वै देवराज  
 तस्मात्स्वयं शाधि यज्ञे विधानम् ।  
 स्वयं सर्वान्कुरु भागान्सुरेन्द्र  
 जानात्वयं सर्वलोकश्च देव ॥ १४-१०-२५ (९२६५७)  
 व्यास उवाच । १४-१०-२६क्ष् (७७९३)  
 एवमुक्तस्त्वाङ्गिरसेन शक्रः  
 समादिदेश स्वयमेव देवान् ।

सभाः क्रियन्तामावसथाश्च मुख्याः  
सहस्रशस्त्रभूताः समृद्धाः ॥ १४-१०-२६ (१२६५८)  
क्लृप्ताः स्थूणाः कुरुतारोहणानि  
गन्धर्वाणामप्सरसां च शीघ्रम् ।  
यत्र नृत्येरन्नप्सरसः समस्ताः  
स्वर्गोपमः क्रियतां यज्ञवाटः ॥ १४-१०-२७ (१२६५९)  
इत्युक्तास्ते चक्रुराशु प्रतीता  
दिवोकसः शक्रवाक्यान्नरेन्द्र ।  
ततो वाक्यं प्राह राजानमिन्द्रः  
प्रीतो राजन्पूज्यमानो मरुत्तम् ॥ १४-१०-२८ (१२६६०)  
एष त्वयाऽहमिह राजन्समेत्य  
ये चाप्यन्ते तव पूर्वे नरेन्द्र ।  
सर्वाश्चान्या देवताः प्रीयमाणा  
हविस्तुभ्यं प्रतिगृह्णन्तु राजन् ॥ १४-१०-२९ (१२६६१)  
आग्नेयं वै लोहितमालभन्तां  
वैश्वदेवं बहुरूपं हि राजन् ।  
निलं चोक्षाणं मेद्यमप्यालभन्तां  
चलच्छिन्नं सम्प्रदिष्टं द्विजाग्न्याः ॥ १४-१०-३० (१२६६२)  
ततो यज्ञो ववृधे तस्य राज-  
न्यत्र देवाः स्वयमन्नानि जहुः ।  
यस्मिञ्शक्रो ब्राह्मणैः पूज्यमानः  
सदस्योऽभूद्धरिमान्देवराजः ॥ १४-१०-३१ (१२६६३)  
ततः संवर्तश्चैत्यगतो माहात्मा  
यथा वह्निः प्रज्वलितो द्वितीयः ।  
हवींष्युच्चैराह्वयन्देवसङ्घा-  
ञ्जुहावाग्नौ मन्त्रवत्सुप्रतीतः ॥ १४-१०-३२ (१२६६४)  
ततः पीत्वा बलभित्सोममग्न्यं  
ये चाप्यन्ते सोमपा देवसङ्घाः ।  
सर्वेऽनुज्ञाताः प्रययुः पार्थिवेन  
यथाजोषं तर्पिताः प्रीतिमन्तः ॥ १४-१०-३३ (१२६६५)  
ततो राजा जातरूपस्य राशी-  
न्पदेपदे कारयामास हृष्टः ।  
द्विजातिभ्यो विसृजन्भूरि वित्तं  
रराज वित्तेश इवारिहन्ता ॥ १४-१०-३४ (१२६६६)  
ततो वित्तं विविधं सन्निधाय  
यथोत्साहं कारयित्वा च कोशम् ।

अनुज्ञातो गुरुणां संनिवृत्त्य  
शशास गामखिलां सागरान्ताम् ॥ १४-१०-३५ (९२६६७)  
एवंगुणः सम्बभूवेह राजा  
यस्य क्रतौ तत्सुवर्णं प्रभूतम् ।  
तत्त्वं समादाय नरेन्द्र वित्तं  
यजस्व देवांस्तपनीयैर्विधानैः ॥ १४-१०-३६ (९२६६८)  
वैशम्पायन उवाच । १४-१०-३७क्ष् (७७९४)  
ततो राजा पाण्डवो हृष्टरूपः  
श्रुत्वा वाक्यं सत्यवत्याः सुतस्य ।  
मनश्चक्रे तेन वित्तेन यष्टुं  
ततोऽमात्यैर्मन्त्रयामास भूयः ॥ ॥ १४-१०-३७ (९२६६९)

इति श्रीमन्महाभारते आश्वमेधिकपर्वणि अश्वमेधपर्वणि  
दशमोऽध्यायः ॥ १० ॥

Mahabharata - Ashvamedhika Parva - Chapter Footnotes

७-१०-६ मित्रद्रोहे निष्कृतिर्वै यथेह नास्तीति सदैववाद इति  
क ष्ठ षाठः ॥  
७-१०-८ क्षमं राजन्निति क ष्ठ षाठः ॥  
७-१०-१० विलोभ्य च्छित्त्वा मत्प्रतिष्ठा द्विनेन्द्राः इति क ष्ठ षाठः ॥

---

आश्वमेधिकपर्व - अध्याय ०११

॥ श्रीः ॥

१४.११. अध्यायः ११

अश्वमेधपर्व ॥ १ ॥

Mahabharata - Ashvamedhika Parva - Chapter Topics

कृष्णेन युधिष्ठिरं प्रति इन्द्रवृत्रासुरयुद्धप्रकारकथनम् ॥ १ ॥

Mahabharata - Ashvamedhika Parva - Chapter Text

वैशम्पायन उवाच ।

इत्युक्ते नृपतौ तस्मिन्व्यासेनाद्भुतकर्मणा ।

वासुदेवो महातेजास्ततो वचनमाददे ॥ १४-११-१ (९२६७०)

तं नृपं दीनमनसं निहतज्ञातिबान्धवम् ।

उपप्लुतमिवादित्यं सधूममिव पावकम् ॥ १४-११-२ (९२६७१)

निर्विण्णमनसं पार्थ ज्ञात्वा वृष्णि कुलोद्भवः ।  
आश्वासनन्धर्मसुतं प्रवक्तुमुपचक्रमे ॥ १४-११-३ (९२६७२)  
वासुदेव उवाच । १४-११-४क्ष् (७७९५)  
सर्वं जिह्वां मृत्युपदमजिह्वां ब्रह्मणः पदम् ।  
एतावान्ज्ञानविषयः किं प्रलापः करिष्यति ॥ १४-११-४ (९२६७३)  
नैव तेऽनुष्ठितं कर्म नैव ते शत्रवो जिताः ।  
कथं शत्रुं शरीरस्तमात्मनो नावबुध्यसे ॥ १४-११-५ (९२६७४)  
अत्र ते वर्तयिष्यामि यथाधर्मं यथाश्रुतम् ।  
इन्द्रस्य सह वृत्रेण यथा युद्धमवर्तत ॥ १४-११-६ (९२६७५)  
वृत्रेण पृथिवी व्याप्ता पुरा किल नराधिप ।  
दृष्ट्वा स पृथिवीं व्याप्तां गन्धस्य विषये हृते ।  
धराहरणदुर्गन्धो विषयः समपद्यत ॥ १४-११-७ (९२६७६)  
शतक्रतुश्चुकोपाथ गन्धस्य विषये हृते ।  
वृत्रस्य सततः क्रुद्धो घोरं वज्रमवासृजत् ॥ १४-११-८ (९२६७७)  
स वध्यमानो वज्रेण सुभृशं भूरितेजसा ।  
विवेश सहसा तोयं जग्राह विषयं ततः ॥ १४-११-९ (९२६७८)  
अप्सु वृत्रगृहीतासु रसे च विषये हृते ।  
शतक्रतुरतिक्रुद्धस्तत्र वज्रमवासृजत् ॥ १४-११-१० (९२६७९)  
स वध्यमानो वज्रेण तस्मिन्नमिततेजसा ।  
विवेश सहसा ज्योतिर्जग्राह विषयं ततः ॥ १४-११-११ (९२६८०)  
व्याप्ते ज्योतिषि वृत्रेण रूपेऽथ विषये हृते ।  
शतक्रतुरतिक्रुद्धस्तत्र वज्रमवासृजत् ॥ १४-११-१२ (९२६८१)  
स वद्यमानो वज्रेण तस्मिन्नमिततेजसा ।  
विवेश सहसा वायुं जग्राह विषयं ततः ॥ १४-११-१३ (९२६८२)  
व्याप्ते वायौ तु वृत्रेण स्पर्शेऽथ विषये हृते ।  
शतक्रतुरतिक्रुद्धस्तत्र वज्रमवासृजत् ॥ १४-११-१४ (९२६८३)  
स वध्यमानो वज्रेण तस्मिन्नमिततेजसा ।  
आकाशमभिदुद्राव जग्राह विषयं ततः ॥ १४-११-१५ (९२६८४)  
आकाशे वृत्रभूतेऽथ शब्दे च विषये हृते ।  
शतक्रतुरभिक्रुद्धस्तत्र वज्रमवासृजत् ॥ १४-११-१६ (९२६८५)  
स वध्यमानो वज्रेण तस्मिन्नमिततेजसा ।  
विवेश सहसा शक्रं जग्राह विषयं ततः ॥ १४-११-१७ (९२६८६)  
तस्य वृत्रगृहीतस्य मोहः समभवन्महान् ।  
रथन्तरेण तं साम्ना वसिष्ठः प्रत्यबोधयत् ॥ १४-११-१८ (९२६८७)  
ततो वृत्रं शरीरस्थं जघान भरतर्षभ ।  
शतक्रतुरदृश्येन वज्रेणेतीह नः श्रुतम् ॥ १४-११-१९ (९२६८८)

इदं धर्म्यं रहस्यं वै शक्रेणोक्तं महर्षिषु ।  
ऋषिभिश्च मम प्रोक्तं तन्निबोध जनाधिप ॥ १४-११-२० (९२६८९)

इति श्रीमन्महाभारते आश्वमेधिकपर्वणि अश्वमेधपर्वणि  
एकादशोऽध्यायः ॥ ११ ॥

Mahabharata - Ashvamedhika Parva - Chapter Footnotes

७-११-२ उपप्लुतं राहुग्रस्तम् ॥  
७-११-४ जिह्वां कामादि । मृत्युपदं संसारप्रापकम् । अजिह्वां  
शमादि । ब्रह्मणः पदं मोक्षस्य प्रापकम् । ज्ञानविषयो हेयोपादेयतया  
ज्ञातव्योर्थः । आर्जवं ब्रह्मणः पदमिति ज्ञा ध पाठः ॥  
७-११-७ धराहरणनिस्सार इति क थ पाठः ॥

आश्वमेधिकपर्व - अध्याय ०१२  
॥ श्रीः ॥  
१४.१२. अध्यायः १२

अश्वमेधपर्व ॥ १ ॥  
Mahabharata - Ashvamedhika Parva - Chapter Topics  
कृष्णेन युधिष्ठिरंप्रति शारीरमानसभेदनेन  
व्याधेर्द्वैविध्याभिधानपूर्वकं तत्परिहारोपायकथनम् ॥ १ ॥

Mahabharata - Ashvamedhika Parva - Chapter Text

वासुदेव उवाच ।  
द्विवोधो जायते व्याधिः शारीरो मानसस्तथा ।  
परस्परं तयोर्जन्म निर्द्वन्द्वं नोपपद्यते ॥ १४-१२-१ (९२६९०)  
शरीरे जायते व्याधिः शरीरः स निगद्यते ।  
मानसे जायते व्याधिर्मानसस्तु निगद्यते ॥ १४-१२-२ (९२६९१)  
शीतोष्णे चैव वायुश्च गुणा राजञ्शरीरजाः ।  
तेषां गुणानां साम्यं चेत्तदाहुः स्वस्थलक्षणम् ॥ १४-१२-३ (९२६९२)  
उष्णेन बाध्यते शीतं शीतेनोष्णं च बाध्यते ॥ १४-१२-४ (९२६९३)  
सत्त्वं रजस्तमश्चेति त्रय आत्मगुणाः स्मृताः ।  
तेषां गुणानां साम्यं चेत्तदाहुः स्वस्थलक्षणम् ॥ १४-१२-५ (९२६९४)  
तेषामन्यतमोत्सेके विधानमुपदिश्यते ।  
हर्षेण बाध्यते शोको हर्षः शोकेन बाध्यते ॥ १४-१२-६ (९२६९५)



कश्चिद्दुःखे वर्तमानः सुखस्य स्मर्तुमिच्छति ।  
 कश्चित्सुखे वर्तमानो दुःखस्य स्मर्तुमिच्छति ॥ १४-१२-७ (१२६९६)  
 स त्वं न दुःखी दुःखस्य न सुखी सुसुखस्य वा ।  
 स्मर्तुमिच्छसि कौन्तेय दैवं हि बलवत्तरम् ।  
 अथवा ते स्वभावोऽयं येन पार्थावकृष्यसे ॥ १४-१२-८ (१२६९७)  
 दृष्ट्वा सभागतां कृष्णामेकवस्त्रां रजस्वलाम् ।  
 मिषतां पाण्डवेयानां न तस्य स्मर्तुमिच्छसि ॥ १४-१२-९ (१२६९८)  
 प्रव्राजनं च नगरादजिनैश्च विवासनम् ।  
 महारण्यनिवासश्च न तस्य स्मर्तुमिच्छसि ॥ १४-१२-१० (१२६९९)  
 जटासुरात्परिक्लेशश्चित्रसेनेन चाहवः ।  
 सैन्धवाच्च परिक्लेशो न तस्य स्मर्तुमिच्छसि ॥ १४-१२-११ (१२७००)  
 पुनरज्ञातचर्यायां कीचकेन पदा वधः ।  
 याज्ञसेन्यास्तथा पार्थ न तस्य स्मर्तुमिच्छसि ॥ १४-१२-१२ (१२७०१)  
 यच्च ते द्रोणभीष्माभ्यां युद्धमासीदरिंदम ।  
 मनसैकेन योद्धव्यं तत्ते युद्धमुपस्थितम् ॥ १४-१२-१३ (१२७०२)  
 तस्मादभ्युपगन्तव्यं युद्धाय भरतर्षभ ।  
 परमव्यक्तरूपस्य पारं युक्त्या स्वकर्मभिः ॥ १४-१२-१४ (१२७०३)  
 यत्र नैव शरैः कार्यं न भृत्यैर्न च बन्धुभिः ।  
 आत्मनैकेन योद्धव्यं तत्ते युद्धमुपस्थितम् ॥ १४-१२-१५ (१२७०४)  
 तस्मिन्ननिजिते युद्धे कामवस्थां गमिष्यसि ।  
 एतज्ज्ञात्वा तु कौन्तेय कृतकृत्यो भविष्यसि ॥ १४-१२-१६ (१२७०५)  
 एथां बुद्धिं विनिश्चित्य भूतानामागतिं गतिम् ।  
 पितृपैतामहे वृत्ते शाधि राज्यं यथोचितम् ॥ १४-१२-१७ (१२७०६)

इति श्रीमन्महाभारते आश्वमेधिकपर्वणि अश्वमेधपर्वणि  
 द्वादशोऽध्यायः ॥ १२ ॥

Mahabharata - Ashvamedhika Parva - Chapter Footnotes

७-१२-३ शीतोष्णे कफपित्ते वायुर्वातः तेषां साम्ये स्वास्थ्यं वैषम्ये  
 व्याधिर्भवतीत्यर्थः ॥

७-१२-४ शीतोष्णयोरन्यतराविक्यजं दोष  
 मितरवर्धकेनौषधादिनापनयेदित्यर्थः ॥

७-१२-१२ कीचकेन पराभव इति क पाठः ॥

७-१२-१५ आत्मना मनसा ॥

आश्वमेधिकपर्व - अध्याय ०१३

॥ श्रीः ॥

१४.१३. अध्यायः १३

अश्वमेधपर्व ॥ १ ॥

Mahabharata - Ashvamedhika Parva - Chapter Topics

कामस्य शक्तिकथनेन दुर्जयत्वकथनपूर्वकं तज्जयोपायकथनम् ॥ १ ॥

Mahabharata - Ashvamedhika Parva - Chapter Text

वासुदेव उवाच ।

न बाह्यं द्रव्यमुत्सृज्य सिद्धिर्भवति भारत ।

शारीरं द्रव्यमुत्सृज्य सिद्धिर्भवति वा न वा ॥ १४-१३-१ (१२७०७)

बाह्यद्रव्यविमुक्तस्य शारीरेषु च गृह्यतः ।

यो धर्मो यत्सुखं चैव द्विषतामस्तु तत्तव ॥ १४-१३-२ (१२७०८)

द्व्यक्षरस्तु भवेन्मृत्युस्त्र्यक्षरं ब्रह्म शाश्वतम् ।

ममेति द्व्यक्षरो मृत्युर्नममेति च शाश्वतम् ॥ १४-१३-३ (१२७०९)

ब्रह्ममृत्यू ततो राजन्नात्मन्येव व्यवस्थितौ ।

अदृश्यमानौ भूतानि योधयेतामसंशयम् ॥ १४-१३-४ (१२७१०)

अविनाशोऽस्य तत्त्वस्य नियतो यदि भारत ।

भित्त्वा शरीरं भूतानामहिंसां प्रतिपद्यते ॥ १४-१३-५ (१२७११)

लब्ध्वा हि पृथिवीं कृत्स्नां सहस्थावरजङ्गमाम् ।

ममत्वं यस्य नैव स्यात्किं तथा स करिष्यति ॥ १४-१३-६ (१२७१२)

अथवा वसतः पार्थ वने वन्येन जीवतः ।

ममता यस्य वित्तेषु मृत्योरांस्ये स वर्तते ॥ १४-१३-७ (१२७१३)

ब्राह्मन्तराणां शत्रूणां स्वभावं पश्य भारत ।

यन्न पश्यति तद्धृतं मुच्यते स महाभयात् ॥ १४-१३-८ (१२७१४)

कामात्मानं न प्रशंसन्ति लोके

नेहाकामा काचिदस्ति प्रवृत्तिः ।

सर्वे कामा मनसोऽङ्ग प्रभूता

यान्पण्डितः संहरते विचिन्त्य ।

भूयोभूयो जन्मनोऽभ्यासयोगा-

द्योगी योगं सारमार्गं विचिन्त्य ॥ १४-१३-९ (१२७१५)

दानं च वेदाध्ययनं तपश्च

काम्यानि कर्माणि च वैदिकानि ।

व्रतं यज्ञान्नियमान्ध्यानयोगा-

न्कामेन यो नारभते विदित्वा ।

यद्यच्चायं कामयते स धर्मो  
 नयो धर्मो नियमस्तस्य मूलम् ॥ १४-१३-१० (९२७१६)  
 अत्र गाथाः कामगीताः कीर्तयन्ति पुराविदः ।  
 शृणु सङ्कीर्त्यमानास्ता अखिलेन युधिष्ठिर ॥ १४-१३-११ (९२७१७)  
 काम उवाच । १४-१३-१२क्ष (७७९६)  
 नाहं शक्योऽनुपायेन हन्तुं भूतेन केनचित् ॥ १४-१३-१२ (९२७१८)  
 यो मां प्रयतते हन्तुं ज्ञात्वा प्रहरणे बलम् ।  
 तस्य तस्मिन्प्रहरणे पुनः प्रादुर्भवाम्यहम् ॥ १४-१३-१३ (९२७१९)  
 यो मां प्रयतते हन्तुं यज्ञैर्विविधदक्षिणैः ।  
 जङ्गमेष्विव धर्मात्मा पुनः प्रादुर्भवाम्यहम् ॥ १४-१३-१४ (९२७२०)  
 यो मां प्रयतते हन्तुं वेदैर्वेदान्तसाधनैः ।  
 स्थावरेष्विव भूतात्मा तस्य प्रादुर्भवाम्यहम् ॥ १४-१३-१५ (९२७२१)  
 यो मां प्रयतते हन्तुं धृत्या सत्यपराक्रमः ।  
 भावो भवामि तस्याहं स च मां नावबुध्यते ॥ १४-१३-१६ (९२७२२)  
 यो मां प्रयतते हन्तुं तपसा संशितव्रतः ।  
 ततस्पपसि तस्यथ पुनः प्रादुर्भवाम्यहम् ॥ १४-१३-१७ (९२७२३)  
 यो मां प्रयतते हन्तुं मोक्षमास्थाय पण्डितः ।  
 तस्य मोक्षरतिस्थस्य नृत्यामि च हसामि च ।  
 अवध्यः सर्वभूतानामहमेकः सनातनः ॥ १४-१३-१८ (९२७२४)  
 तस्मात्त्वमपि तं कामं यज्ञैर्विविधदक्षिणैः ।  
 धर्मे कुरु महाराज तत्र ते स भविष्यति ॥ १४-१३-१९ (९२७२५)  
 मा ते व्यथाऽस्तु निहतान्वन्धून्वीक्ष्य पुनःपुनः ।  
 न शक्यास्ते पुनर्द्रष्टुं येऽहतास्मिन्नणाजिरे ॥ १४-१३-२० (९२७२६)  
 स त्वमिष्ट्वा महायज्ञैः समृद्धैराप्तदक्षिणैः ।  
 कीर्तिं लोके परां प्राप्य गतिमग्यां गमिष्यसि ॥ १४-१३-२१ (९२७२७)

इति श्रीमन्महाभारते आश्वमेधिकपर्वणि अश्वमेधपर्वणि

त्रयोदशोऽध्यायः ॥ १३ ॥

Mahabharata - Ashvamedhika Parva - Chapter Footnotes

७-१३-१ न बाह्यस्य राज्यादेरर्थस्य त्यागात्त्यग्गी भवति किन्तु  
 शरीरं कामादिकं त्यक्तवैव सिद्धिर्मोक्षः नवेति शुष्कवैराग्यवतो  
 विवेकशून्यस्य सिद्धयभावं सूचयति । उत्सृज्य सिद्धिर्भवति  
 भारतेतिक ध पाठः ॥

७-१३-२ गृह्य सक्तस्य यो धर्मः सः अधर्मएव यत्सुखं तद्दुःखमेव ॥

७-१३-३ मम त्वं संसारहेतुः तदभावो ब्रह्मप्राप्तिहेतुरित्यर्थः ॥

आश्वमेधिकपर्व - अध्याय ०१४

॥ श्रीः ॥

१४.१४. अध्यायः १४

अश्वमेधपर्व ॥ १ ॥

Mahabharata - Ashvamedhika Parva - Chapter Topics

व्यासनारदकृष्णादिभिर्बन्धुनिधनपरिशोचिनो युधिष्ठिरस्य

समाश्वसनेन तत्रान्तर्धानम् ॥ १ ॥

युधिष्ठिरेण भीष्मिदीनामौर्ध्वदेहिकदानेन हास्तिननगरप्रवेशः ॥ २ ॥

Mahabharata - Ashvamedhika Parva - Chapter Text

वैशम्पायन उवाच ।

एवं बहुविधैर्वाक्यैर्मुनिभिस्तैस्तपोधनैः ।

समाश्वस्त राजर्षिर्हितबन्धुर्युधिष्ठिरः ॥ १४-१४-१ (१२७२८)

सोऽनुनीतो भगवता विष्टरश्रवसा स्वयम् ।

द्वैपायनेन कृष्णेन देवस्थानेन चाभिभूः ॥ १४-१४-२ (१२७२९)

नारदेनाथ भीमेन नकुलेन च पार्थिव ।

कृष्णया सहदेवेन विजयेन च धीमता ॥ १४-१४-३ (१२७३०)

अन्यैश्च पुरुषव्याघ्रैर्ब्राह्मणैः शास्त्रदृष्टिभिः ।

व्यजहाच्छोकजं दुःखं सन्तापं चैव मानसम् ॥ १४-१४-४ (१२७३१)

अर्चयामास देवांश्च ब्राह्मणांश्च युधिष्ठिरः ।

कृत्वाऽथ प्रेतकार्याणि सर्वेषां कुरुनन्दनः ।

अन्वशासच्च धर्मात्मा पृथिवीं सागराम्बराम् ॥ १४-१४-५ (१२७३२)

प्रशान्तचेताः कौरव्यः स्वराज्यं प्राप्य केवलम् ।

व्यासं च नारदं चैव तांश्चान्यानब्रवीन्नृपः ॥ १४-१४-६ (१२७३३)

आश्वसितोऽहं प्राग्वृद्धैर्भवद्भिर्मुनिपुङ्गवैः ।

न सूक्ष्ममपि मे किञ्चिद्ब्रालीकमिह विद्यते ॥ १४-१४-७ (१२७३४)

अर्थश्च सुमहान्प्राप्तो येन यक्ष्यामि देवताः ।

पुरस्कृत्याद्य भवतः समानेष्यामहे मखम् ॥ १४-१४-८ (१२७३५)

हिमवन्तं त्वया गुप्ता गमिष्यामः पितामह ।

बह्नाश्वर्यो हि देशः स श्रूयते द्विजसत्तम ॥ १४-१४-९ (१२७३६)

तथा भगवता चित्रं कल्याणं बहु भाषितम् ।

देवर्षिणा नारदेन देवस्थानेन चैव ह ॥ १४-१४-१० (१२७३७)

नाभागधेयः पुरुषः कश्चिदेवंविधान्गुरून् ।

लभते व्यसनं प्राप्य सुहृदः साधुसम्मतान् ॥ १४-१४-११ (९२७३८)  
 वैशम्पायन उवाच । १४-१४-१२क्ष (७७९७)  
 एवमुक्तास्तु ते राज्ञा सर्व एव महर्षयः ।  
 अभ्यनुज्ञाप्य राजानं तथोभौ कृष्णफल्गुनौ ॥ १४-१४-१२ (९२७३९)  
 पश्यतामेव सर्वेषां तत्रैवाददर्शनं ययुः ।  
 ततो धर्मसुतो राजा तत्रैवोपाविशत्प्रभुः ॥ १४-१४-१३ (९२७४०)  
 एवं नातिमहान्कालः स तेषां संन्यवर्तत ।  
 कुर्वतां शौचकार्याणि भीष्मस्य निधने तदा ।  
 महादानानि विप्रेभ्यो ददातामौर्ध्वदेहिकम् ॥ १४-१४-१४ (९२७४१)  
 भीष्मकर्णपुरोगाणां कुरूणां कुरुसत्तम ।  
 सहितो धृतराष्ट्रेण स ददावौर्ध्वदेहिकम् ॥ १४-१४-१५ (९२७४२)  
 ततो दत्त्वा बहुधनं विप्रेभ्यः पाण्डवर्षभः ।  
 धृताराष्ट्रं पुरुस्कृत्य विवेश गजसाह्वयम् ॥ १४-१४-१६ (९२७४३)

इति श्रीमन्महाभारते आश्वमेधिकपर्वणि अश्वमेधपर्वणि  
 चतुर्दशोऽध्यायः ॥ १४ ॥

आश्वमेधिकपर्व - अध्याय ०१५

॥ श्रीः ॥

१४.१५. अध्यायः १५

अश्वमेधपर्व ॥ १ ॥

Mahabharata - Ashvamedhika Parva - Chapter Topics

वैशंपायेन जनमेजयंप्रति युधिष्ठिरस्य प्रजापालनकाले  
 प्रजादीनामभ्युदयप्रकारवर्णनम् ॥ १ ॥

Mahabharata - Ashvamedhika Parva - Chapter Text

ग्वैशम्पायन उवाच ।

स समाश्वस्य पितरं प्रज्ञाचक्षुषमीश्वरम् ।

अन्वशासत धर्मात्मा पृथिवीं भ्रातृभिः सह ॥ १४-१५-१ (९२७४४)

यथा मनुर्महाराजो रामो दाशरथिर्यथा ।

तथा भरतसिंहोऽपि पालयामास मेदिनीम् ॥ १४-१५-२ (९२७४५)

नाधर्म्यमभवत्तत्र सर्वो धर्मरुचिर्जनः ।

बभूव नरशार्दूल यथा कृतयुगे तथा ॥ १४-१५-३ (९२७४६)

कलिमासन्नमाविष्टं निवार्य नृपनन्दनः ।

भ्रातृभिः सहितो धीमान्बभौ धर्मबलोद्धतः ॥ १४-१५-४ (९२७४७)  
 ववर्ष भगवान्देवः काले देशे यथेप्सितम् ।  
 निरामयं जगदभूत्क्षुत्पिपासे न किञ्चन ॥ १४-१५-५ (९२७४८)  
 आधिर्नास्ति मनुष्याणां व्यसने नाभवन्मतिः ।  
 ब्राह्मणप्रमुखा वर्णास्ते स्वधर्मोत्तराः शुभाः ॥ १४-१५-६ (९२७४९)  
 धर्मसत्यप्रधानाश्च सत्यं सद्विषयान्वितम् ।  
 धर्मासनस्थः सद्भिः स स्त्रीबालातुरवृद्धकान् ।  
 वर्णक्रमान्पूर्णाभूतान्साकल्याद्रक्षणोद्यतः ॥ १४-१५-७ (९२७५०)  
 अवृत्तिवृत्तिदानाद्यैर्यज्ञाद्यैर्व्याधितैरपि ।  
 आमृष्मिकं भयं नास्ति लौकिकं कृतमेव ॥ १४-१५-८ (९२७५१)  
 स्वर्गलोकोपमो लोकस्तदा तस्मिन्प्रशासति ।  
 बभूव सुखमेवाग्रं तद्विशिष्टतरं परम् ॥ १४-१५-९ (९२७५२)  
 नार्यः पतिव्रताः सर्वा रूपवत्यः स्वलंकृताः ।  
 यथोक्तवृत्ताः स्वगुणैर्बभूवुः प्रीतिहेतवः ॥ १४-१५-१० (९२७५३)  
 पुमांसः पुण्यशीलाद्याः स्वस्वं धर्ममनुव्रताः ।  
 सुखिनः सूक्ष्ममप्येनो न कुर्वन्ति कदाचन ॥ १४-१५-११ (९२७५४)  
 सर्वे नरांश्च नार्यश्च सततं प्रियवादिनः ।  
 अजिह्वमनसः शुक्ला बभूवुः श्रमवर्जिताः ॥ १४-१५-१२ (९२७५५)  
 भूषिताः कुण्डलैर्हारैः कटकैः कटिसूत्रकैः ।  
 सुवाससः सुगन्धाद्याः प्रायशः पृथिवीतले ॥ १४-१५-१३ (९२७५६)  
 सर्वे ब्रह्मविदो विप्राः सर्वत्र परिनिष्ठिताः ।  
 वलीपलितहीनास्तु सुखिनो दीर्घदर्शिनः ॥ १४-१५-१४ (९२७५७)  
 इच्छा न जायतेऽन्यत्र वर्णेषु न च सङ्करः ।  
 मनुष्याणां महाराज मर्यादा सुव्यवस्थिता ॥ १४-१५-१५ (९२७५८)  
 तस्मिञ्शासति राजेन्द्रे मृगव्यालसरीसृपाः ।  
 अन्योन्यमपि चान्येषु न बाधन्ते कदाचन ॥ १४-१५-१६ (९२७५९)  
 गावः सुक्षीरभूयिष्ठाः सुस्ववालमुखोदराः ।  
 अपीडिताः कर्षकाद्यैर्हृतव्याधिकवत्सकाः ॥ १४-१५-१७ (९२७६०)  
 अवन्ध्यकाला मनुजाः पुरुषार्थेषु च क्रमात् ।  
 विषयेष्वनिषिद्धेषु वेदशास्त्रेषु चोद्यताः ॥ १४-१५-१८ (९२७६१)  
 सुवृत्ता वृषभाः पुष्टा रसनाभाः सुखोदयाः ॥ १४-१५-१९ (९२७६२)  
 अतीव मधुरः शब्दः स्पर्शश्चातिसुखं रसम् ।  
 करूपं दृष्टिक्षमं रम्यं मनोज्ञं गन्धवद्बभौ ॥ १४-१५-२० (९२७६३)  
 धर्मार्थकामसंयुक्तं मोक्षाभ्युदयसाधनम् ।  
 प्रह्लादजननं पुण्यं सम्बभूवाथ मानसम् ॥ १४-१५-२१ (९२७६४)  
 स्थावरा बहुपुष्पाद्याः फलच्छायावहास्तथा ।

सुस्पर्शा विषहीनाश्च सुपत्रत्वक्प्ररोहिणः ॥ १४-१५-२२ (९२७६५)  
मनोनुकूलाः सर्वेषां चेष्टाभूतापवर्जिताः ।  
तथा बभूव राजर्षिस्तद्वृत्तमभवद्भुवि ॥ १४-१५-२३ (९२७६६)  
सर्वलक्षणसम्पन्नाः पाण्डवा धर्मचारिणः ।  
ज्येष्ठानुवर्तिनः सर्वे बभूवुः प्रियदर्शनाः ॥ १४-१५-२४ (९२७६७)  
सिंहोरस्का जितक्रोधास्तेजोबलसमन्विताः ।  
आजानुबाहवः सर्वे दानशीला जितेन्द्रियाः ॥ १४-१५-२५ (९२७६८)  
तेषु शासत्सु धरणीमृतवः स्वगुणैर्बभूवुः ।  
सुखोदयाय वर्तन्ते ग्रहास्तारागणैः सह ॥ १४-१५-२६ (९२७६९)  
मही च सस्यबहुला सर्वरत्नगुणोदया ।  
कामधुग्धेनुवद्भोगान्फलन्ति स्म सहस्रधा ॥ १४-१५-२७ (९२७७०)  
मन्वादिभिः कृताः पूर्वं मर्यादा मानवेषु याः ।  
अनतिक्रम्य ताः सर्वाः कुलेषु समयानि च ।  
अन्वशासत राजानो धर्मपुत्रप्रियंकराः ॥ १४-१५-२८ (९२७७१)  
महाकुलानि धर्मिष्ठा वर्धयन्तो विशेषतः ।  
मनुप्रणीतया वृत्त्या तेऽन्वशासनसुन्धराम् ॥ १४-१५-२९ (९२७७२)  
राजवृत्तिर्हि सा शश्वद्धर्मिष्ठाऽभून्महीतले ।  
प्रायो लोकमतिस्तान राजवृत्तानुगामिनी ॥ १४-१५-३० (९२७७३)  
एवं भारतवर्षं स्वं राजा स्वर्गं सुरेन्द्रवत् ।  
शशास जिष्णुना सार्धं गोत्रां गाण्डीवधन्वन' ॥ १४-१५-३१ (९२७७४)

इति श्रीमन्महाभारते आश्वमेधिकपर्वणि अश्वमेधपर्वणि  
पञ्चदशोऽध्यायः ॥ १५ ॥

Mahabharata - Ashvamedhika Parva - Chapter Footnotes

७-१५-३१ शशास जिष्णुना सार्धं गुप्तो गाण्डीवधन्वनेति थ पाठः ॥

आश्वमेधिकपर्व - अध्याय ०१६

॥ श्रीः ॥

१४.१६. अध्यायः १६

अश्वमेधपर्व ॥ १ ॥

Mahabharata - Ashvamedhika Parva - Chapter Topics

वैशम्पायनेन कुरुविजयानन्तरं हास्तिनपुरे

कृष्णार्जुनविहारप्रकारवर्णनम् ॥ १ ॥

कृष्णेनार्जुनं प्रति युधिष्ठिरे स्वस्य

निजनगरजिगमिषानिवेदनचोदना ॥ २ ॥

Mahabharata - Ashvamedhika Parva - Chapter Text

जनमेजय उवाच ।

विजिते पाण्डवेयैस्तु प्रशान्ते च द्विजोत्तम ।

राष्ट्रे ते चत्रतुर्वीरौ वासुदेवधनंजयौ ॥ १४-१६-१ (९२७७५)

वैशम्पायन उवाच । १४-१६-२क्ष (७७९८)

विजिते पाण्डवै राजन्प्रशान्ते च विशाम्पतौ ।

राष्ट्रे बभूवतुर्हृष्टौ वासुदेवधनंजयौ ॥ १४-१६-२ (९२७७६)

विजह्राते मुदा युक्तौ दिवि देवश्चराविव ।

तौ वनेषु विचित्रेषु पर्वतेषु ससानुषुः ॥ १४-१६-३ (९२७७७)

तीर्थेषु चैव पुण्येषु पल्वलेषु नदीषु च ।

चंक्रम्यमाणौ संहृष्टावश्विनाविव नन्दने ॥ १४-१६-४ (९२७७८)

इन्द्रप्रस्थे महात्मानौ रेमाते कृष्णपाण्डवौ ।

प्रविश्य तां सभां रम्यां विजह्राते च भारत ॥ १४-१६-५ (९२७७९)

तत्र युद्धकथाश्चित्राः परिक्लेशाश्च पार्थिव ।

कथायोगे कथायोगे कथयामासतुः सदा ॥ १४-१६-६ (९२७८०)

ऋषीणां देवतानां च वंशांस्तावाहतुः सदा ।

प्रीयमाणौ महात्मानौ पुराणावृषिसत्तमौ ॥ १४-१६-७ (९२७८१)

मधुरास्तु कथाश्चित्राश्चित्रार्थपदनिश्चयाः ।

निश्चयज्ञः स पार्थाय कथयामास केशवः ॥ १४-१६-८ (९२७८२)

पुत्रशोकाभिसंतप्तं ज्ञातीनां च सहस्रशः ।

कथाभिः शमयामास पार्तं शौरिर्जनार्दनः ॥ १४-१६-९ (९२७८३)

स तमाश्वास्य विधिवद्विधानज्ञो महातपाः ।

अपहृत्यात्मनो भारं विशश्रामेव सात्वतः ॥ १४-१६-१० (९२७८४)

ततः कथान्ते गोविन्दो गुडाखेशमुवाच ह ।

सान्त्वयञ्शलक्ष्णया वाचा हेतुयुक्तमिदं वचः ॥ १४-१६-११ (९२७८५)

विजितेयं धरा कृत्स्ना सव्यसाचिन्परंतप ।

त्वद्वाहुबलामाश्रित्य राज्ञा धर्मसुतेन ह ॥ १४-१६-१२ (९२७८६)

असपत्नां महीं भुङ्क्ते धर्मराजो युधिष्ठिरः ।

भीमसेनानुभावेन यमयोश्च नरोत्तम ॥ १४-१६-१३ (९२७८७)

धर्मेणि राज्ञा धर्मज्ञ प्राप्तं राज्यमकण्टकम् ।

धर्मेण निहतः सङ्घ्ये स च राजा सुयोधनः ॥ १४-१६-१४ (९२७८८)

अधर्मरुचयो लुब्धाः सदा चाप्रियवादिनः ।

धार्तराष्ट्रा दुरात्मानः सानुबन्धा निपातिताः ॥ १४-१६-१५ (९२७८९)



प्रशान्तामखिलां पार्थ पृथिवीं पृथिवीपतिः ।  
 भुङ्क्ते धर्मसुतो राजा त्वया गुप्तः कुरुद्वह ॥ १४-१६-१६ (१२७९०)  
 रमे चाहं त्वया सार्धमरणेष्वपि पाण्डव ।  
 किमु यत्र जनोऽयं वै पृथा चामित्रकर्मन ॥ १४-१६-१७ (१२७९१)  
 यत्र धर्मसुतो राजा यत्र यत्र भीमो महाबलः ।  
 यत्र माद्रवतीपुत्रौ रतिस्तत्र परा मम ॥ १४-१६-१८ (१२७९२)  
 तथैव स्वर्गलोकेषु सभोद्देशेषु कौरव ।  
 रमणीयेषु पुष्पेषु सहितस्य त्वयाऽनघ ॥ १४-१६-१९ (१२७९३)  
 कालो महांस्त्वतीतो मे शूरसूनुमपश्यतः ।  
 बलदेवं च कौरव्यं तथाऽन्यान्वृष्णिपुङ्गवान् ॥ १४-१६-२० (१२७९४)  
 सोहं गन्तुमभीप्सामि पुरीं द्वारावतीं प्रति ।  
 रोचतां गमनं तुभ्यं ममापि पुरुषर्षभ ॥ १४-१६-२१ (१२७९५)  
 उक्तो बहुविधं राजा तत्रतत्र युधिष्ठिरः ।  
 सह भीष्मेण यद्युक्तमस्माभिः शोकशितः ॥ १४-१६-२२ (१२७९६)  
 शिष्टो युधिष्ठिरोऽस्माभिः शास्ता सन्नपि पाण्डवः ।  
 तेन तत्तु वचः सम्यग्गृहीतं सुमहात्मना ॥ १४-१६-२३ (१२७९७)  
 धर्मपुत्रे हि धर्मज्ञे कृतज्ञे सत्यवादिनि ।  
 सत्यं धर्मो मतिश्चाग्या स्थितिश्च सततं स्थिरा ॥ १४-१६-२४ (१२७९८)  
 तत्र गत्वा महात्मानं यदि ते रोचतेऽर्जुन ।  
 अस्मद्गमनसंयुक्तं वचो ब्रूहि जनाधिपम् ॥ १४-१६-२५ (१२७९९)  
 न हि तस्याप्रियं कुर्यां प्राणत्योगेऽप्युपस्थिते ।  
 कुतो गन्तुं महाबाहो पुरीं द्वारावतीं प्रति ॥ १४-१६-२६ (१२८००)  
 सर्वं त्विदमहं पार्त त्वत्प्रीतिहितकाम्यया ।  
 ब्रवीमि सत्यं कौरव्य न मिथ्यैतत्कथञ्चन ॥ १४-१६-२७ (१२८०१)  
 प्रयोजनं च निर्वृत्तमिह वासेन मेऽर्जुन ।  
 धार्तराष्ट्रो हतो राजा सबलः सपदानुगः ॥ १४-१६-२८ (१२८०२)  
 पृथिवी च वशे तात धर्मपुत्रस्य धीमतः ।  
 स्थिता समुद्रवसना सशैलवनकानना ॥ १४-१६-२९ (१२८०३)  
 चिता रत्नैर्बहुविधैः कुरुराजस्य पाण्डव ।  
 धर्मेण राजा धर्मज्ञः पातु सर्वां वसुन्धराम् ॥ १४-१६-३० (१२८०४)  
 उपास्यमानो मुनिभिः सिद्धैश्चापि महात्मभिः ।  
 स्तूयमानश्च सततं बन्दिभिर्भरतर्षभ ॥ १४-१६-३१ (१२८०५)  
 तं मया सह गत्वाऽद्य राजानं कुरुवर्धनम् ।  
 आपृच्छ कुरुशार्दूल गमनं द्वारकां प्रति ॥ १४-१६-३२ (१२८०६)  
 इदं शरीरं वसु यच्च मे गृहे  
 निवेदितं पार्थ सदा युधिष्ठिरे ।

प्रियञ्च मान्यञ्च हि मे युधिष्ठिरः  
 सदा कुरूणामधिपो महामतिः ॥ १४-१६-३३ (९२८०७)  
 प्रयोजनं चापि निवासकारणे  
 न विद्यते मे त्वदृते नृपात्मज ।  
 स्थिता हि पृथ्वी तव पार्थ शासने  
 गुरोः सुवृत्तस्य युधिष्ठिरस्य च ॥ १४-१६-३४ (९२८०८)  
 इतीदमुक्तः स तदा महात्मना  
 जनार्दनेनामितविक्रमोऽर्जुनः ।  
 तथेति दुःखादिव वाक्यमैरय-  
 ज्जनार्दनं सम्प्रतिपूज्य पार्थिव ॥ ॥ १४-१६-३५ (९२८०९)

इति श्रीमन्महाभारते आश्वमेधिकपर्वणि अश्वमेधपर्वणि  
 षोडशोऽध्यायः ॥ १६ ॥

Mahabharata - Ashvamedhika Parva - Chapter Footnotes

७-१६-४ शैलेषु गह्वरारण्ये पल्वलेष्विति कथं पाठः ॥

आश्वमेधिकपर्व - अध्याय ०१७

॥ श्रीः ॥

१४.१७. अध्यायः १७

अथानुगीतापर्व ॥ २ ॥

Mahabharata - Ashvamedhika Parva - Chapter Topics

अर्जुनेन कृष्णं प्रति पूर्वोपदिष्टगीतार्थस्य विस्मरणोक्त्या

पुनस्तदुपदेशप्रार्थना ॥ १ ॥

कृष्णेनार्जुनं प्रति स्वस्मै ब्राह्मणोक्तसिद्धकाश्यपसंवादानुवादः ॥ २ ॥

Mahabharata - Ashvamedhika Parva - Chapter Text

जनमेजय उवाच ।

सभायां वसतोस्तत्र निहत्यारीन्महात्मनोः ।

केशवार्जुनयोः का नु कथा समभवद्विद्वज ॥ १४-१७-१ (९२८१०)

वैशम्पायन उवाच । १४-१७-२क्ष (७७९९)

कृष्णेन सहितः पार्थः स्वं राज्यं प्राप्य केवलम् ।

तस्यां सभायां दिव्यायां विजहार मुदा युतः ॥ १४-१७-२ (९२८११)

तत्र कञ्चित्सभोद्देशं स्वर्गोद्देशसमं नृप ।

यदृच्छया तौ मुदितौ जग्मतुः स्वजनावृतौ ॥ १४-१७-३ (९२८१२)  
 ततः प्रतीतः कृष्णेन सहितः पाण्डवोऽर्जुनः ।  
 निरीक्ष्य तां सभां रम्यामिदं वचनमब्रवीत् ॥ १४-१७-४ (९२८१३)  
 विदितं मे महाबाहो सङ्ग्रामे समुपस्थिते ।  
 महात्म्यं देवकीपुत्र तच्च ते रूपमैश्वरम् ॥ १४-१७-५ (९२८१४)  
 यत्तु तद्भवता प्रोक्तं पुरा केशव सौहृदात् ।  
 तत्सर्वं पुरुषव्याघ्र नष्टं मे व्यग्रचेतसः ॥ १४-१७-६ (९२८१५)  
 मम कौतूहलं त्वस्ति तेष्वर्थेषु पुनः पुनः ।  
 भवांस्तु द्वारकां गन्ता नचिरादिव माधव ॥ १४-१७-७ (९२८१६)  
 वैशम्पायन उवाच । १४-१७-८क्ष (७८००)  
 एवमुक्तस्तु तं कृष्णः फाल्गुनं प्रत्यभाषत ।  
 परिष्वज्य महातेजा वचनं वदतांवरः ॥ १४-१७-८ (९२८१७)  
 वासुदेव उवाच । १४-१७-९क्ष (७८०१)  
 श्रावितस्त्वं मया गुह्यं ज्ञापितञ्च सनातनम् ।  
 धर्मं स्वरूपिणं पार्तुं सर्वलोकांश्च शाश्वतान् ॥ १४-१७-९ (९२८१८)  
 अबुद्ध्या यन्न गृह्णीतास्तन्मे सुमहदप्रियम् ।  
 न च साऽद्य पुनर्भूयः स्मृतिर्मे सम्भविष्यति ॥ १४-१७-१० (९२८१९)  
 नूनमश्रद्धानोऽसि दुर्मेधा ह्यसि पाण्डव ।  
 न च शक्यं पुनर्वक्तुमशेषेण धनंजय ॥ १४-१७-११ (९२८२०)  
 स हि धर्मः सुपर्याप्तो ब्रह्मणः पदवेदने ।  
 न शक्यं तन्मया भूयस्तथा वक्तुमशेषतः ॥ १४-१७-१२ (९२८२१)  
 परं हि ब्रह्म कथितं योगयुक्तेन तन्मया ।  
 इतिहासं तु वक्ष्यामि तस्मिन्नर्थे पुरातनम् ॥ १४-१७-१३ (९२८२२)  
 यथा तां बुद्धिमास्थाय गतिमग्यां गमिष्यसि ।  
 शृणु धर्मभृतांश्रेष्ठ गदतः सर्वमेव मे ॥ १४-१७-१४ (९२८२३)  
 आगच्छद्ब्राह्मणः कश्चित्स्वर्गलोकादरिंदम ।  
 ब्रह्मलोकाच्च दुर्धर्षः सोस्माभिः पूजितोऽभवत् ॥ १४-१७-१५ (९२८२४)  
 अस्माभिः परिपृष्टञ्च यदाह भरतर्षभ ।  
 दिव्येन विधिना पार्थ तच्छृणुष्वाविचारयन् ॥ १४-१७-१६ (९२८२५)  
 ब्राह्मण उवाच । १४-१७-१७क्ष (७८०२)  
 मोक्षधर्मं समाश्रित्य कृष्ण यन्माऽनुपृच्छसि ।  
 भूतानामनुकम्पार्थं मन्मोहच्छेदनं विभो ॥ १४-१७-१७ (९२८२६)  
 तत्तेऽहं सम्प्रवक्ष्यामि यथावन्मधुसूदन ।  
 शृणुष्वावहितो भूत्वा गदतो मम माधव ॥ १४-१७-१८ (९२८२७)  
 कश्चिद्विप्रस्तपोयुक्तः काश्यपो धर्मवित्तमः ।  
 आससाद द्विजं कंचिद्धर्माणामागतागमम् ॥ १४-१७-१९ (९२८२८)

गतागमं सुबहुशो ज्ञानविज्ञानपारगम् ।  
 लोकतत्त्वार्थकुशलं ज्ञातरं सुखदुःखयोः ॥ १४-१७-२० (१२८२९)  
 जातिस्मरणतत्त्वज्ञं कोविदं पापपुण्ययोः ।  
 द्रष्टारमुच्चनीचानां कर्मभिर्देहिनां गतिम् ॥ १४-१७-२१ (१२८३०)  
 चरन्तं मुक्तवत्सिद्धं प्रशान्तं संयतेन्द्रियम् ।  
 दीप्यमानं श्रिया ब्राह्मया क्रममाणं च सर्वशः ॥ १४-१७-२२ (१२८३१)  
 अन्तर्धानगतिज्ञं च श्रुत्वा तत्त्वेन काश्यपः ।  
 तथैवान्तर्हितैः सिद्धैर्यान्तं चक्रधरैः सह ॥ १४-१७-२३ (१२८३२)  
 सम्भाषमाणमेकान्ते समासीनं च तैः सह ।  
 यदृच्छया च गच्छन्तमसक्तं पवनं यथा ॥ १४-१७-२४ (१२८३३)  
 तं समासाद्य मेधावी स तदा द्विजसत्तमः ।  
 चरणौ धर्मकामो वै स तस्य सुसमाहितः ।  
 प्रतिपदे यथान्यायं भक्त्या परमया युतः ॥ १४-१७-२५ (१२८३४)  
 विस्मितश्चाद्भुतं दृष्ट्वा काश्यपस्तं द्विजोत्तमम् ।  
 परिचारेण महता गुरुं तं पर्यतोषयत् ॥ १४-१७-२६ (१२८३५)  
 उपपन्नं च तत्सर्वं श्रुतचारित्रसंयुतम् ।  
 भौमेनातोषयच्चैनं गुरुवृत्तिं समास्थितः ॥ १४-१७-२७ (१२८३६)  
 तस्मै तुष्टः स शिष्याय यत्प्रसन्नोऽब्रवीद्गुरुः ।  
 सिद्धिं परामभिप्रेक्ष्य शृणु मत्तो जनार्दन ॥ १४-१७-२८ (१२८३७)  
 सिद्ध उवाच । १४-१७-२९क्ष् (७८०३)  
 विविधैः कर्मभिस्तात पुण्ययोगैश्च केवलैः ।  
 गच्छन्तीह गतिं मर्त्या देवलोके च वा स्थितिम् ॥ १४-१७-२९ (१२८३८)  
 न क्वचित्सुखमत्यन्तं न क्वचिच्छाश्वती स्थितिः ।  
 स्थानाच्च महतो भ्रंशो दुःखलब्धात्पुनः पुनः ॥ १४-१७-३० (१२८३९)  
 अशुभा गतयः प्राप्ताः कष्टा मे पापसेवनात् ।  
 काममन्युपरीतेन तृष्णया मोहितेन च ॥ १४-१७-३१ (१२८४०)  
 पुनः पुनश्च मरणं जन्म चैव पुनः पुनः ।  
 आहारा विविधा भुक्ताः पीता नानाविधाःस्तनाः ॥ १४-१७-३२ (१२८४१)  
 मातरो विविधा दृष्टाः पितरश्च पृथग्विधाः ।  
 सुखानि च विचित्राणि दुःखानि च मयाऽनघ ॥ १४-१७-३३ (१२८४२)  
 प्रियैर्विवासो बहुशः संवासश्चाप्रियैः सह ।  
 धननाशश्च सम्प्राप्तो लब्ध्वा दुःखेन तद्धनम् ॥ १४-१७-३४ (१२८४३)  
 अवमानाः सुकष्टाश्च परतः स्वजनात्तथा ।  
 शारीरा मानसा वाऽपि वेदना भृशदारुणाः ॥ १४-१७-३५ (१२८४४)  
 प्राप्ता विमाननाश्चोग्रा वधबन्धाश्च दारुणाः ।  
 पतनं निरये चैव यातनाश्च यमक्षये ॥ १४-१७-३६ (१२८४५)

जरारोगाश्च सततं व्यसनानि च भूरिशः ।  
 लोकेऽस्मिन्ननुभूतानि द्वन्द्वजानि भृशं मया ॥ १४-१७-३७ (९२८४६)  
 ततः कदाचिन्निर्वेदान्निकारान्निकृतेन च ।  
 लोकतन्त्रं परित्यक्तं दुःखार्तेन भृशं मया ॥ १४-१७-३८ (९२८४७)  
 लोकेऽस्मिन्ननुभूयाहमिमं मार्गमनुष्ठितः ।  
 ततः सिद्धिरियं प्राप्ता प्रसादादात्मनो मया ।  
 नाहं पुनरिहागन्ता लोकानालोकयाम्यहम् ॥ १४-१७-३९ (९२८४८)  
 आसिद्धेराप्रजासर्गादात्मनोपि गतीः शुभाः ।  
 उपलब्धा द्विजश्रेष्ठ तथेयं सिद्धिरुत्तमा ॥ १४-१७-४० (९२८४९)  
 इतः परं गमिष्यामि ततः परतरं पुनः ।  
 ब्रह्मणः पदमव्यक्तं मा तेऽभूतत्र संशयः ॥ १४-१७-४१ (९२८५०)  
 नाहं पुनरिहागन्ता मर्त्यलोकं परन्तप ।  
 प्रीतोस्मि ते महाप्राज्ञ ब्रूहि किं करवाणि ते ॥ १४-१७-४२ (९२८५१)  
 यदीप्सुरुपपन्नस्त्वं तस्य कालोऽयमागतः ।  
 अभिजाने च तदहं यदर्थं मामुपागतः ॥ १४-१७-४३ (९२८५२)  
 अचिरात्तु गमिष्यामि येनाहं त्वामचूचुदम् ।  
 भृशं प्रीतोस्मि भवतश्चारित्रेण विचक्षण ॥ १४-१७-४४ (९२८५३)  
 परिपृच्छ यावद्भवतो भाषे यद्यत्तवेप्सितम् ॥ १४-१७-४५ (९२८५४)  
 बहुमन्ये च ते बुद्धिं भृशं सम्पूजयामि च ।  
 येनाहं भवता बुद्धो मेधावी ह्यसि काश्यप ॥ १४-१७-४६ (९२८५५)

इति श्रीमन्महाभारते आश्वमेधिकपर्वणि अनुगीतापर्वणि

सप्तदशोऽध्यायः ॥ १७ ॥

Mahabharata - Ashvamedhika Parva - Chapter Footnotes

७-१७-१९ आगतागमं प्राप्तशास्त्ररहस्यमूहापोहकुशलमित्यर्थः ॥

७-१७-४३ बहुमन्ये भृशं पूजये । अहमन्तर्धानगतोऽपि यतस्त्वया ज्ञातः ॥

आश्वमेधिकपर्व - अध्याय ०१८

॥ श्रीः ॥

१४.१८. अध्यायः १८

अश्वमेधपर्व ॥ १ ॥

Mahabharata - Ashvamedhika Parva - Chapter Topics

ब्राह्मणेन कृष्णप्रति प्राणिनां

जननमरणादिप्रतिपादकसिद्धकश्यपसंवादानुवादः ॥ १ ॥

Mahabharata - Ashvamedhika Parva - Chapter Text

वासुदेव उवाच ।

ततस्तस्योपसङ्गह्य पादौ प्रश्नान्सुदुर्वचान् ।

पप्रच्छ तांश्च धर्मान्स प्राह धर्मभृतांवरः ॥ १४-१८-१ (९२८५६)

काश्यप उवाच । १४-१८-२क्ष् (७८०४)

कथं शरीराच्च्यवते कथं चैवोपपद्यते ।

कथं कष्टाच्च संसारात्संसरन्परिमुच्यते ॥ १४-१८-२ (९२८५७)

आत्मानं वा कथं युक्त्वा तच्छरीरं विमुञ्चति ।

शरीरे च विनिर्मुक्तो कथमन्यत्रपद्यते ॥ १४-१८-३ (९२८५८)

कथं शुभाशुभे चायं कर्मणी स्वकृते नरः ।

उपभुङ्क्ते क्व वा कर्म विदेहस्योपतिष्ठते ॥ १४-१८-४ (९२८५९)

ब्राह्मण उवाच । १४-१८-५क्ष् (७८०५)

एवं सञ्चोदितः सिद्धः प्रश्नांस्तान्प्रत्यभाषत ।

आनुपूर्व्येण वाष्णेय तन्मे निगदतः शृणुः ॥ १४-१८-५ (९२८६०)

सिद्ध उवाच । १४-१८-६क्ष् (७८०६)

गस्मिन्नेवाशु फलदा आयुष्यास्तु क्रियाःस्मृताः ।

आयुःकीर्तिकराणीह यानि कृत्यानि सेवते ।

शरीरग्रहणेऽन्यस्मिंस्तेषु क्षीणेषु सर्वशः ॥ १४-१८-६ (९२८६१)

आयुःक्षयपरीतात्मा विपरीतानि सेवते ।

बुद्धिर्व्यावर्तते चास्य विनाशे प्रत्युपस्थिते ॥ १४-१८-७ (९२८६२)

सत्त्वं बलं च कालं चाविदित्वा चात्मनस्तथा ।

अतिवेलमुपाश्र्नाति स्वविरुद्धान्यनात्मवान् ॥ १४-१८-८ (९२८६३)

यदाऽयमतिकष्टानि सर्वाण्युपनिषेवते ।

अत्यर्थमपि वा भुङ्क्ते न वा भुङ्क्ते कदाचन ॥ १४-१८-९ (९२८६४)

दुष्टान्नामिषपानं च यदन्योन्यविरोधि च ।

गुरु चाप्यमितं भुङ्क्ते नातिजीर्णे दिवा पुनः ॥ १४-१८-१० (९२८६५)

व्यायाममतिमात्रं च व्यावाय चोपसेवते ।

सततं कर्मलोभाद्वा प्राप्तं वेगं विधारयेत् ॥ १४-१८-११ (९२८६६)

रसाभियुक्तमन्नं वा दिवास्वप्नं च सेवते ।

अपक्वानागते काले स्वयं दोषान्प्रकोपयेत् ॥ १४-१८-१२ (९२८६७)

स्वदोषकोपनाद्दोगं लभते मरणान्तिकम् ।

अपि वोद्धन्धनादीनि परीतानि व्यवस्यति ॥ १४-१८-१३ (९२८६८)

तस्य तैः कारणैर्जन्तोः शरीरं च्यवते तदा ।

जीवितं प्रोच्यमानं तद्यथावदुपधारय ॥ १४-१८-१४ (९२८६९)  
 ऊष्मा प्रकुपितः काये तीव्रवायुसमीरितः ।  
 शरीरमनुपर्येत्य सर्वान्प्राणान्नुणद्धि वै ॥ १४-१८-१५ (९२८७०)  
 अत्यर्थं बलवानूष्मा शरीरे परिकुपितः ।  
 भिनत्ति जीवस्थानानि तानि कर्मणि विद्धि च ॥ १४-१८-१६ (९२८७१)  
 ततः सवेदनः सद्यो जीवः प्रच्यवते क्षरन् ।  
 शरीरं त्यजते जन्तुश्छिद्यमानेषु मर्मसु ।  
 वेदनाभिः परीतात्मा तद्विद्धि द्विजसत्तम ॥ १४-१८-१७ (९२८७२)  
 जनीमरणसंविग्राः सततं सर्वजन्तवः ।  
 दृश्यन्ते संत्यजन्तश्च शरीराणि द्विजर्षभ ॥  
 गर्भसंक्रमणे चापि गर्भाणापुपसर्पणे ।  
 तादृशीमेव लभते वेदनां मानवः पुनः ॥ १४-१८-१८ (९२८७३)  
 भिन्नसंधिरथ क्लेदमद्भिः स लभते नरः ॥ १४-१८-२० (९२८७४)  
 यथा पञ्चसु भूतेषु सम्भूतत्वं नियच्छति ।  
 शैत्यात्प्रकुपितः काये तीव्रवायुसमीरितः ॥ १४-१८-२१ (९२८७५)  
 यः स पञ्चसु भूतेषु प्राणापाने व्यवस्थितः ।  
 स गच्छत्यूर्ध्वगो वायुः कृच्छ्रान्मुक्त्वा शरीरिणः ।  
 शरीरं च जहात्येवं निरुच्छ्वासश्च दृश्यते ॥ १४-१८-२२ (९२८७६)  
 स निरूष्मा निरुच्छ्वासो निःश्रीको गतचेतनः ।  
 कर्मणा सम्परित्यक्तो मृत इत्युच्यते नरः ॥ १४-१८-२३ (९२८७७)  
 स्रोतोभिर्नैर्विजानाति इन्द्रियार्थाञ्जशरीरभृत् ।  
 तैरेव न विजानाति प्राणानाहारसम्भवान् ॥ १४-१८-२४ (९२८७८)  
 तत्रैव कुरुते काये यः स जीवः सनातनः ॥ १४-१८-२५ (९२८७९)  
 तथा यद्यद्भवेन्मुक्तं सन्निपाते क्वचित्क्वचित् ।  
 तत्तन्मर्म विजानीहि शास्त्रदृष्टं हि तत्तथा ॥ १४-१८-२६ (९२८८०)  
 तेषु मर्मसु भिन्नेषु ततः स समुदीरयन् ।  
 आविश्य हृदयं जन्तोः सत्त्वं चाशु रुणद्धि वै ॥ १४-१८-२७ (९२८८१)  
 ततः सचेतनो जन्तुर्नाभिजानाति किञ्चन ।  
 तमसा संवृतज्ञानः संवृतेष्वेव मर्मसु ।  
 स जीवो निरदिष्ठानश्चाल्यते मातरिश्चना ॥ १४-१८-२८ (९२८८२)  
 ततः स तं महोच्छ्वासं भृशमुच्छ्वस्य दारुणम् ।  
 निष्क्रमन्कम्पयत्याशु तच्छरीरमचेतनम् ॥ १४-१८-२९ (९२८८३)  
 स जीवः प्रच्युतः कायात्कर्मभिः स्वैः समावृतः ।  
 अङ्कितः स्वैः शुभैः पुण्यैः पापैर्वाऽप्युपपद्यते ॥ १४-१८-३० (९२८८४)  
 ब्राह्मणा ज्ञानसम्पन्ना यथावच्छ्रुतनिश्चयाः ।  
 इतरं कृतपुण्यं वा तं विजानन्ति लक्षणैः ॥ १४-१८-३१ (९२८८५)

यथान्धकारे खद्येतं दीप्यमानं ततस्ततः ।  
 चक्षुष्मन्तः प्रपश्यन्ति तथा च ज्ञानचक्षुषः ॥ १४-१८-३२ (९२८८६)  
 पश्यन्त्येवंविधं सिद्धा जीवं दिव्येन चक्षुषा ।  
 च्यवन्तं जायमानं च योनिं चानुप्रवेशितम् ॥ १४-१८-३३ (९२८८७)  
 तस्य स्थानानि दृष्टानि विविधानीह शास्त्रतः ।  
 कर्मभूमिरियं भूमिर्यत्र तिष्ठन्ति जन्तवः ॥ १४-१८-३४ (९२८८८)  
 ततः शुभाशुभं कृत्वा लभन्ते सर्वदेहिनः ।  
 इहैवोच्चावचान्भोगान्प्राप्नुवन्ति स्वकर्मभिः ॥ १४-१८-३५ (९२८८९)  
 इहैवाशुभकर्माणः कर्मभिर्निरयं गताः ।  
 अवाग्गतिरियं कष्टा यत्र पच्यन्ति मानवाः ।  
 तस्मात्सुदुर्लभो मोक्षो रक्ष्यश्चात्मा ततो भृशम् ॥ १४-१८-३६ (९२८९०)  
 ऊर्ध्वं तु जन्तवो गत्वा येषु स्थानेष्ववस्थिताः ।  
 कीर्त्यमानानि तानीह तत्त्वतः संनिबोध मे ॥ १४-१८-३७ (९२८९१)  
 तच्छ्रुत्वा नैष्ठिकीं बुद्धिं बुद्धयेथाः कर्मनिश्चयम् ।  
 तारारूपाणि सर्वाणि यत्रैतच्चन्द्रमण्डलम् ॥ १४-१८-३८ (९२८९२)  
 यत्र विभ्राजते लोके स्वभासा सूर्यमण्डलम् ।  
 स्थानान्येतानि जानीहि जनानां पुण्यकर्मणाम् ॥ १४-१८-३९ (९२८९३)  
 कर्मक्षयाच्च ते सर्वे च्यवन्ते वै पुनः पुनः ।  
 तत्रापि च विशेषोस्ति दिवि नीचोच्चमध्यमः ॥ १४-१८-४० (९२८९४)  
 न च तत्रापि संतोषो दृष्ट्वा दीप्ततरां श्रियम् ।  
 इत्येता गतयः सर्वाः पृथक्ते समुदीरिताः ॥ १४-१८-४१ (९२८९५)  
 उपपत्तिं तु वक्ष्यामि गर्भस्याहमतः परम् ।  
 तथावत्तां निगदतः शृणुष्वावहितो द्विज ॥ १४-१८-४२ (९२८९६)

इति श्रीमन्महाभारते आश्वमेधिकपर्वणि अनुगीतापर्वणि  
 अष्टादशोऽध्यायः ॥ १८ ॥

Mahabharata - Ashvamedhika Parva - Chapter Footnotes

- ७-१८-१० दुष्टान्नं विषमान्नं विते क ष्ठ षाठः ॥  
 ७-१८-१२ अपक्वाशं गते काले स्वयं दोषप्रकोपनमिति क ष्ठ ष्ठ षाठः ॥  
 ७-१८-१९ गर्भसङ्क्रमणे गर्भस्थदेहप्रवेशे ॥  
 ७-१८-२१ श्लेष्मा प्रकुपित इति क ष्ठ षाठः ॥  
 ७-१८-२४ स्नोतोभिरिन्द्रियैः ॥

आश्वमेधिकपर्व - अध्याय ०१९

॥ श्रीः ॥



१४.१९. अध्यायः १९

अश्वमेधपर्व ॥ १ ॥

Mahabharata - Ashvamedhika Parva - Chapter Topics

ब्राह्मणेन कृष्णप्रति जीवस्य

गर्भप्रवेशादिप्रतिपादककाश्यपसिद्धसंवादानुवादः ॥ १ ॥

Mahabharata - Ashvamedhika Parva - Chapter Text

ब्राह्मण उवाच ।

शुभानामशुभानां च नेह नाशोस्ति कर्मणाम् ।  
प्राप्यप्राप्यानुपच्यन्ते क्षेत्रेक्षेत्रे तथातथा ॥ १४-१९-१ (९२८९७)  
यथा प्रसूयमानस्तु फली दद्यात्फलं बहु ।  
तथा स्याद्विपुलं पुण्यं शुद्धेन मनसा कृतम् ॥ १४-१९-२ (९२८९८)  
पापं चापि तथैव स्यात्पापेन मनसा कृतम् ।  
पुरोधाय मनो हीह कर्मण्यात्मा प्रवर्तते ॥ १४-१९-३ (९२८९९)  
यथा कर्मसमाविष्टः काममन्युसमावृतः ।  
नरो गर्भं प्रविशति तत्रापि शृणु चोत्तरम् ॥ १४-१९-४ (९२९००)  
शुक्रं शोणितसंसृष्टं स्त्रिया गर्भाशयं गतम् ।  
क्षेत्रं कर्मजमाप्नोति शुभं वा यदि वाऽशुभम् ॥ १४-१९-५ (९२९०१)  
सौक्ष्म्यादव्यक्तयावाच्च न च क्वचन सज्जति ।  
सम्प्राप्य ब्राह्मणः कार्यं तस्मात्तद्ब्रह्म शाश्वतम् ॥ १४-१९-६ (९२९०२)  
तद्वीजं सर्वभूतानां तेन जीवन्ति जन्तवः ॥ १४-१९-७ (९२९०३)  
स जीवः सर्वभूतानां गर्भमाविश्य भागशः ।  
दधाति चेतना सद्यः प्राणस्थानेष्ववस्थितः ।  
ततः स्पन्दयतेऽङ्गानि स गर्भश्चेतनान्वितः ॥ १४-१९-८ (९२९०४)  
यथा लोहस्य विष्यन्दो निषिक्तो बिम्बविग्रहम् ।  
उपैति तद्वज्जानीहि गर्भे जीवप्रवेशनम् ॥ १४-१९-९ (९२९०५)  
लोहपिण्डं यथा वह्निः प्रविश्य ह्यतितापयेत् ।  
तथा त्वमपि जानीहि गर्भे जीवोपपादनम् । १४-१९-१० (९२९०६)  
यथा च दीपः शरणं दीप्यमानः प्रकाशयेत् ।  
एवमेव शरीराणि प्रकाशयति चेतनः ॥ १४-१९-११ (९२९०७)  
यद्यच्च कुरुते कर्म शुभं वा यदि वाऽशुभम् ।  
पूर्वदेहकृतं सर्वमवश्यमुपभुज्यते ॥ १४-१९-१२ (९२९०८)  
ततस्तु क्षीयते चैव पुनश्चान्यत्रचीयते ।  
यावत्तु मोक्षयोगस्थं धर्मं नैवावबुध्यते ॥ १४-१९-१३ (९२९०९)

तत्ते धर्मं प्रवक्ष्यामि सुखी भवति येन वै ।  
 आवर्तमानो जातीषु यथाऽन्योन्यासु सत्तम ॥ १४-१९-१४ (९२९१०)  
 दानं व्रतं ब्रह्मचर्यं यथोक्तव्रतधारणम् ।  
 दमः प्रशान्तता चैव भूतानां चानुकम्पनम् ॥ १४-१९-१५ (९२९११)  
 संयमश्चानृशंस्य च परस्वादानवर्जनम् ।  
 व्यलीकानामकरणं भूताना मनसा भुवि ॥ १४-१९-१६ (९२९१२)  
 मातापित्रोश्च शुश्रूषा देवतातितिपूजनम् ।  
 गुरुपूजा घृणा शौचं नित्यमिन्द्रियसंयमः ॥ १४-१९-१७ (९२९१३)  
 प्रवर्तनं शुभानां च तत्सतां व्रतमुच्यते ।  
 ततो धर्मः प्रभवति यः प्रजाः पाति शाश्वतीः ॥ १४-१९-१८ (९२९१४)  
 गसद्भिराचरितो धर्मः सदाचारे प्रतिष्ठितः ।  
 उभयार्थो भवत्येव स्वर्गार्थो मोक्षतस्तथा ॥ १४-१९-१९ (९२९१५)  
 एवं सत्सु सदा पश्येत्तत्रछाप्येषा ध्रुवा स्थितिः ।  
 आचारो धर्ममाचष्टे यस्मिन्सन्तो व्यवस्थिताः ॥ १४-१९-२० (९२९१६)  
 तेषु तत्कर्म निक्षिप्तं यः स धर्मः सनातनः ।  
 यस्तं समभिपद्येत न स दुर्गतिमाप्नुयात् ॥ १४-१९-२१ (९२९१७)  
 अतो नियम्यते लोकः प्रच्यवन्धर्मवर्त्मसु ।  
 यश्च योगी च मुक्तश्च स ऐतेभ्यो विशिष्यते ॥ १४-१९-२२ (९२९१८)  
 वर्तमानस्य धर्मेण पुरुषस्य यथा तथा ।  
 संसारतारणं ह्यस्य कालेन महता भवेत् ॥ १४-१९-२३ (९२९१९)  
 एवं पूर्वकृतं कर्म सर्वो जन्तुः प्रपद्यते ।  
 सर्वं तत्कारणं येन निकृतोऽप्यमिहागतः ॥ १४-१९-२४ (९२९२०)  
 शरीरग्रहणं चास्य केन पूर्वं प्रकल्पितम् ।  
 इत्येवं संशये लोके तच्च वक्ष्याम्यतः परम् ॥ १४-१९-२५ (९२९२१)  
 शरीरमात्मनः कृत्वा सर्वलोकपितामहः ।  
 त्रैलोक्यमसृजद्ब्रह्मा कृत्स्नं स्थावरजङ्गमम् ॥ १४-१९-२६ (९२९२२)  
 ततः प्रधानमसृजच्चेतनां तु शरीरिणाम् ।  
 यया सर्वमिदं व्याप्तं यां लोके परमां विदुः ॥ १४-१९-२७ (९२९२३)  
 इदं तत्क्षरमित्युक्तं परं त्वमृतमक्षरम् ।  
 त्रयाणां मिथुनं सर्वमेकैकस्य पृथक्पृथक् ॥ १४-१९-२८ (९२९२४)  
 असृजत्सर्वभूतानि पूर्वदृष्टः प्रजापतिः ।  
 स्थावराणि च भूतानि इत्येषा पौर्विकी श्रुतिः ॥ १४-१९-२९ (९२९२५)  
 तस्य कालपरीमाणमकरोत्स पितामहः ।  
 भूतेषु परिवृत्तिं च पनरावृत्तिमेव च ॥ १४-१९-३० (९२९२६)  
 यथा तु कश्चिन्मेधावी दृष्टात्मा पूर्वजन्मनि ।  
 यत्प्रवक्ष्यामि तत्सर्वं यथावदुपपद्यते ॥ १४-१९-३१ (९२९२७)

सुखदुःखे यथा सम्यगनित्ये यः प्रपश्यति ।  
 कायं चामेध्यसंस्थानं विनाशं कर्मसंहितम् ॥ १४-१९-३२ (१२९२८)  
 यच्च किञ्चित्सुखं तच्च दुःखं दृष्टमिति स्मरन् ।  
 संसारसागरं घोरं तरिष्यति सुदुस्तरम् ॥ १४-१९-३३ (१२९२९)  
 जनीमरणरोगैश्च समाविष्टः प्रधानवित् ।  
 चेतनावत्सु चैतन्यं समं भूतेषु पश्यति ॥ १४-१९-३४ (१२९३०)  
 निर्विद्यते ततः कश्चिन्मार्गमाणः परं पदम् ।  
 तस्योपदेशं वक्ष्यामि याथातथ्येन सत्तम ॥ १४-१९-३५ (१२९३१)  
 शाश्वतस्याव्ययस्याथ यदस्य ज्ञानमुत्तमम् ।  
 प्रोच्यमानं मया विप्र निबोधदमशेषतः ॥ १४-१९-३६ (१२९३२)

इति श्रीमन्महाभारते आश्वमेधिकपर्वणि अनुगीतापर्वणि  
 एकोविंशोऽध्यायः ॥ १९ ॥

Mahabharata - Ashvamedhika Parva - Chapter Footnotes

७-१९-२ फली वृक्षः । ७-१९-८ तथापि तेजसा सम्यक्प्राणस्थाने  
 इति थ। पाठः ॥  
 ७-१९-९ यथा स्वर्णद्रवः स्वल्पोति कृत्स्नां ताम्रप्रतिमां  
 स्वर्णमयीमिव करोत्येवं गर्भे जीवप्रवेशनं । शरीरे सूक्ष्मस्यापि  
 चैतन्यस्य व्याप्तिरित्याद्यस्य परिहारः ॥  
 ७-१९-२८ क्षरं जडम् ॥

आश्वमेधिकपर्व - अध्याय ०२०

॥ श्रीः ॥

१४.२०. अध्यायः २०

अश्वमेधपर्व ॥ १ ॥

Mahabharata - Ashvamedhika Parva - Chapter Topics

कृष्णेनार्जुनं प्रति

मोक्षसाधनादिप्रतिपादकसिद्धकाश्यपसंवादरूपानुगीतोपदेशः ॥ १ ॥

Mahabharata - Ashvamedhika Parva - Chapter Text

ब्राह्मण उवाच ।

यः स्यादेकान्त आसीनस्तूष्णीं किञ्चिदचिन्तयन् ।

पूर्वपूर्वं परित्यज्य स निरारम्भको भवेत् ॥ १४-२०-१ (१२९३३)

सर्वमित्रः सर्वसहः शमे रक्तो जितेन्द्रियः ।  
 व्यपेतभयमन्युश्च कामहा मुच्यते नरः ॥ १४-२०-२ (१२९३४)  
 आत्मवत्सर्वभूतेषु यश्चरेन्नियतः शुचिः ।  
 गनित्यमेव यथान्यायं यश्चरेन्नियतेन्द्रियः ।  
 अमानी निरभीमानः सर्वतो मुक्त एव सः ॥ १४-२०-३ (१२९३५)  
 जीवितं मरणं चोभे सुखदुःखे तथैव च ।  
 लाभालाभे प्रियद्वेष्ये यः समः स च मुच्यते ॥ १४-२०-४ (१२९३६)  
 न कस्यचित्स्पृहयते नावजानाति किंचन ।  
 निर्द्वन्द्वो वीतरागात्मा सर्वथा मुक्त एव सः ॥ १४-२०-५ (१२९३७)  
 अनमित्रश्च निर्बन्धुरनपत्यश्च यः क्वचित् ।  
 त्यक्तधर्मार्थकामश्च निराराङ्क्षी च मुच्यते ॥ १४-२०-६ (१२९३८)  
 नैव धर्मी न चाधर्मी पूर्वोपचितहा च यः ।  
 क्षीणधातुः प्रशान्तात्मा निर्द्वन्द्वः स विमुच्यते ॥ १४-२०-७ (१२९३९)  
 अकर्मा चाविकाङ्क्षश्च पश्येज्जगदशाश्वतम् ।  
 अस्वस्तमवशं नित्यं जन्ममृत्युजरायुतम् ॥ १४-२०-८ (१२९४०)  
 वैराग्यबुद्धिः सततं तावद्दोषव्यपेक्षकः ।  
 आत्मबन्धविनिर्मुक्तं स करोत्यचिरादिव ॥ १४-२०-९ (१२९४१)  
 अगन्धमरसस्पर्शमशब्दमपरिग्रहम् ।  
 अरूपमनभिज्ञेयं दृष्ट्वाऽऽत्मानं विमुच्यते ॥ १४-२०-१० (१२९४२)  
 पञ्चभूतगुणैर्हीनममूर्तिमदलेपकम् ।  
 अगुणं गुणभोक्तारं यः पश्यति स मुच्यते ॥ १४-२०-११ (१२९४३)  
 विहाय सर्वसङ्कल्पान्बुद्ध्या शारीरमानसान् ।  
 शनैर्निर्वाणमाप्नोति निरिन्धन इवानलः ॥ १४-२०-१२ (१२९४४)  
 सर्वसंस्कारनिर्मुक्तो निर्द्वन्द्वो निष्परिग्रहः ।  
 तपसा इन्द्रियग्रामं यश्चरेन्मुक्त एव सः ॥ १४-२०-१३ (१२९४५)  
 विमुक्तः सर्वसंस्कारैस्ततो ब्रह्मि सनातनम् ।  
 परमाप्नोति संशान्तमचलं नित्यमक्षरम् ॥ १४-२०-१४ (१२९४६)  
 अतः परं प्रवक्ष्यामि योगशास्त्रमनुत्तमम् ।  
 यज्ज्ञात्वा सिद्धमात्मानं लोके पश्यन्ति योगिनः ॥ १४-२०-१५ (१२९४७)  
 तस्योपदेशं वक्ष्यामि यथावत्तन्निबोध मे ।  
 यैर्योगैर्भावयन्नित्यं पश्यत्यात्मानमात्मनि ॥ १४-२०-१६ (१२९४८)  
 इन्द्रियाणि तु संहृत्य मन आत्मनि धारयेत् ।  
 तीव्रं तप्त्वा तपः पूर्वं मोक्षयोगं समाचरेत् ॥ १४-२०-१७ (१२९४९)  
 तपस्वी नित्यसङ्कल्पो दम्भाहङ्कारवर्जितः ।  
 मनीषी मनसा विप्रः पश्यत्यात्मानमात्मनि ॥ १४-२०-१८ (१२९५०)  
 स चेच्छक्रेत्ययं साधुर्योक्तुमात्मानमात्मनि ।

तत एकान्तशीलः स पश्यत्यात्मानमात्मनि ॥ १४-२०-१९ (१२९५१)  
 संयतः सततं युक्त आत्मवान्विजितेन्द्रियः ।  
 यथा य आत्मनाऽऽत्मानं सम्प्रयुक्तः प्रपश्यति ॥ १४-२०-२० (१२९५२)  
 यथाहि पुरुषः स्वप्ने दृष्ट्वा पश्यत्यसाविति ।  
 तथारूपमिवात्मानं साधुयुक्तः प्रपश्यति ॥ १४-२०-२१ (१२९५३)  
 इषीकां च यथा मुञ्जात्कश्चिन्निष्कृष्य दर्शयेत् ।  
 योगी निष्कृष्य चात्मानं तथा पश्यति देहतः ॥ १४-२०-२२ (१२९५४)  
 मुञ्जं शरीरमित्याहुरिषीकामात्मनि श्रिताम् ।  
 एतन्निदर्शनं प्रोक्तं योगविद्भिरनुत्तमम् ॥ १४-२०-२३ (१२९५५)  
 यदा हि युक्तमात्मानं सम्यक् पश्यति देहभूत् ।  
 न तस्येहेश्वरः कश्चित्तैलोक्यस्यापि यः प्रभुः ॥ १४-२०-२४ (१२९५६)  
 अन्यान्याश्चैव तनवो यथेष्टं प्रतिपद्यते ।  
 विनिर्भेद्य जरां मृत्युं न शोचति न हृष्यति ॥ १४-२०-२५ (१२९५७)  
 देवानामपि देवत्वं युक्तः कारयते वशी ।  
 ब्रह्म चाव्ययमाप्नोति हित्वा देहमशाश्वतम् ॥ १४-२०-२६ (१२९५८)  
 विनश्यत्सु च लोकेषु न भयं तस्य जायते ।  
 क्लिश्यमानेषु भूतेषु न स क्लिश्यति केनचित् ॥ १४-२०-२७ (१२९५९)  
 दुःखशोकमलैर्घोरैः सङ्गस्नेहसमुद्भवैः ।  
 न विचाल्यति युक्तात्मा निस्पृहः शान्तमानसः ॥ १४-२०-२८ (१२९६०)  
 नैनं शस्त्राणि विध्यन्ते न मृत्युश्चास्य विद्यते ।  
 नातः सुखतरं किञ्चिल्लोके क्वचन दृश्यते ॥ १४-२०-२९ (१२९६१)  
 सम्यग्युक्त्वा स आत्मानमात्मन्येव प्रतिष्ठिते ।  
 विनिवृत्तजरादुःखः सुखं स्वपिति चापि सः ॥ १४-२०-३० (१२९६२)  
 देहान्यथेष्टमभ्येति हित्वेमां मानुषीं तनुम् ।  
 निर्वेदस्तु न कर्तव्यो भुञ्जानेन कथञ्चन ॥ १४-२०-३१ (१२९६३)  
 सम्यग्युक्तो यदात्मानमात्मन्येव प्रपश्यति ।  
 तदैव न स्पृहयते साक्षादपि शतक्रतोः ॥ १४-२०-३२ (१२९६४)  
 योगमेकान्तशीलस्तु यथा विन्दति तच्छृणु ।  
 दृष्टपूर्वां दिशं चिन्त्य यस्मिन्संनिवसेत्परे ॥ १४-२०-३३ (१२९६५)  
 पुरस्याभ्यन्तरे तस्य मनः स्थाप्यं न बाह्यतः ।  
 पुरस्याभ्यन्तरे तिष्ठन् यस्मिन्नावसथे वसेत् ।  
 तस्मिन्नावसथे धार्यं सबाद्याभ्यन्तरं मनः ॥ १४-२०-३४ (१२९६६)  
 प्रचिन्त्यावसथे कृत्स्नं यस्मिन्काये स पश्यति ।  
 तस्मिन्काये मनश्चास्य न च किञ्चन बाह्यतः ॥ १४-२०-३५ (१२९६७)  
 सन्नियम्येन्द्रियग्रामं निर्घोषं निर्जने वने ।  
 कायमभ्यन्तरं कृत्स्नमेकाग्रः परिचिन्तयेत् ॥ १४-२०-३६ (१२९६८)

इन्तांस्तालु च जिह्वां च गलं ग्रीवां तथैव च ।  
 हृदयं चिन्तयेच्चापि तथा हृदयबन्धनम् ॥ १४-२०-३७ (१२९६९)  
 इत्युक्तः स मया शिष्यो मेधावी मधुसूदन ।  
 प्रच्छ पुनरेवेमं मोक्षधर्मं सुदुर्वचम् ॥ १४-२०-३८ (१२९७०)  
 भुक्तं भुक्तमिदं कोष्ठे कथमन्नं विपच्यते ।  
 कथं रसत्वं ब्रजति शोणितत्वं कथं पुनः ॥ १४-२०-३९ (१२९७१)  
 तथा मांसं च मेदश्च स्नाय्वस्थीनि च पोषयेत् ।  
 कथमेतानि सर्वाणि शरीराणि शरीरिणाम् ॥ १४-२०-४० (१२९७२)  
 वर्धन्ते वर्धमानस्य वर्धते च कथं बलम् ।  
 निरासनं निष्कसनं मलानां च पृथक् पृथक् ॥ १४-२०-४१ (१२९७३)  
 कुतो वाऽयं प्रश्नसिति उच्छ्वसित्यपि वा पुनः ।  
 कं च देशमधिष्ठाय तिष्ठत्यात्माऽयमात्मनि ॥ १४-२०-४२ (१२९७४)  
 जीवः कथं वहति च चेष्टमानः कलेवरम् ।  
 किंवर्णं कीदृशं चैव निवेशयति वै मनः ॥ १४-२०-४३ (१२९७५)  
 याथातथ्येन भगवन्वक्तुमर्हसि मेऽनघ ।  
 इति सम्परिपृष्टोऽहं तेन विप्रेणि माधव ॥ १४-२०-४४ (१२९७६)  
 प्रत्यब्रवं महाबाहो यथाश्रुतमरिंदम ।  
 यथा स्वकोष्ठे प्रक्षिप्य भाण्डं भाण्डमना भवेत् ॥ १४-२०-४५ (१२९७७)  
 तथा स्वकाये प्रक्षिप्य मनोद्वारैरनिश्चलैः ।  
 आत्मानं तत्र मार्गेत प्रमादं परिवर्जयेत् ॥ १४-२०-४६ (१२९७८)  
 एवं सततमुद्युक्तः प्रीतात्मा नचिरादिव ।  
 आसादयति तद्ब्रह्म यद्दृष्ट्वा स्यात्प्रधानवित् ॥ १४-२०-४७ (१२९७९)  
 न त्वसौ चक्षुषा ग्राह्यो न च सर्वैरपीन्द्रियैः ।  
 मनसैव प्रदीपेन महानात्मा प्रदृश्यते ॥ १४-२०-४८ (१२९८०)  
 सर्वतः पाणिपादान्तः सर्वतोक्षिशिरोमुखः ।  
 सर्वतः श्रुतिमाल्लोके सर्वमावृत्य तिष्ठति ॥ १४-२०-४९ (१२९८१)  
 जीवो निष्क्रान्तमात्मानं शरीरात्सम्प्रपश्यति ।  
 स तमुत्सृज्य देहं स्वं पारयेद्ब्रह्म केवलम् ॥ १४-२०-५० (१२९८२)  
 आत्मानमालोकयति मनसा प्रहसन्निव ।  
 तदेवमाश्रयं कृत्वा मोक्षं याति ततो मयि ॥ १४-२०-५१ (१२९८३)  
 इदं सर्वरहस्यं ते मया प्रोक्तं द्विजोत्तम ।  
 आपृच्छे साधयिष्यामि गच्छ विप्र यथासुखम् ॥ १४-२०-५२ (१२९८४)  
 इत्युक्तः स तदा कृष्ण मया शिष्यो महातपाः ।  
 अगच्छत यथाकामं ब्राह्मणश्छिन्नसंशयः ॥ १४-२०-५३ (१२९८५)  
 वासुदेव उवाच । १४-२०-५४ श् (७८०७)  
 इत्युक्त्वा स तदा वाक्यं मां पार्थ द्विजसत्तमः ।

मोक्षधर्माश्रितं सम्यक् तत्रैवान्तरधीयत ॥ १४-२०-५४ (१२९८६)  
कच्चिदेतत्त्वया पार्थ श्रुत्मेकाग्रचेतसा ।  
तदापि हि रथस्थस्त्वं श्रुतवानेतदेव हि ॥ १४-२०-५५ (१२९८७)  
नैतत्पार्थ सुविज्ञेयं व्यामिश्रेणेति मे मतिः ।  
नरेणाकृतसङ्गेन विशुद्धेनान्तरात्मना ॥ १४-२०-५६ (१२९८८)  
सुरहस्यमिदं प्रोक्तं देवानां भरतर्षभ ।  
कच्चित्त्विदं श्रुतं पार्थ मनुष्येणेह कर्हिचित् ॥ १४-२०-५७ (१२९८९)  
न ह्येतच्छ्रोतुमर्होऽन्यो मनुष्यस्त्वामृतेऽनघ ।  
नैतदन्येन विज्ञेयं व्यामिश्रेणान्तरात्मना ॥ १४-२०-५८ (१२९९०)  
क्रियावद्भिर्हि कौन्तेय देवलोकः समावृतः ।  
न चैतदिष्टं देवानां मर्त्यैरुपरि वर्तनम् ॥ १४-२०-५९ (१२९९१)  
परा हि सा गतिः पार्थ यत्तद्ब्रह्म सनातनम् ।  
यत्रामृतत्वं प्राप्नोति त्यक्त्वा दुःखं सदा सुखी ॥ १४-२०-६० (१२९९२)  
इमं धर्मं समास्थाय येऽपि स्युः पापयोनयः ।  
स्त्रियो वैश्यास्तथा शूद्रास्तेऽपि यान्ति परां गतिम् ॥ १४-२०-६१ (१२९९३)  
किं पुनर्ब्रह्मणाः पार्थ क्षत्रिया वा बहुश्रुताः ।  
स्वधर्मरतयो नित्यं ब्रह्मलोकपरायणः ॥ १४-२०-६२ (१२९९४)  
हेतुमच्चैतदुद्दिष्टमुपायाश्चास्य साधने ।  
सिद्धिं फलं च मोक्षश्च दुःखस्य च विनिर्णयः ॥ १४-२०-६३ (१२९९५)  
नातः परं सुखं त्वन्यत्किञ्चित्स्याद्भरतर्षभ ।  
श्रुतवाञ्छ्रद्धानश्च पराक्रान्तश्च पाण्डव ॥ १४-२०-६४ (१२९९६)  
यः परित्यज्यते मर्त्यो लोकसारमसरवत् ।  
एतैरुपायैः स क्षिप्रं परां गतिमवाप्नुते ॥ १४-२०-६५ (१२९९७)  
एतावदेव वक्तव्यं नान्तो भूयोस्ति किञ्चन ।  
षण्मासान्नित्ययुक्तस्य योगः पार्थ प्रवर्तते ॥ १४-२०-६६ (१२९९८)

इति श्रीमन्महाभारते आश्वमेधिकपर्वणि अनुगीतापर्वणि विंशोऽध्यायः

॥ २० ॥

Mahabharata - Ashvamedhika Parva - Chapter Footnotes

७-२०-२ सर्वमित्रोऽद्रोही । सर्वसहः क्षमी ॥

७-२०-६ अनमित्रः शत्रुहीनः ॥

७-२०-११ अमूर्तिमदहेतुकमिति झ पाठः ॥

आश्वमेधिकपर्व - अध्याय ०२१

॥ श्रीः ॥

## १४.२१. अध्यायः २१

Mahabharata - Ashvamedhika Parva - Chapter Topics

कृष्णेनार्जुनंप्रति

भूतप्राणादिसृष्ट्यादिप्रतिपादकब्राह्मणदंपतिसंवादानुवादः ॥ १ ॥

Mahabharata - Ashvamedhika Parva - Chapter Text

वासुदेव उवाच ।

अत्राप्युदाहरन्तीममितिहासं पुरातनम् ।

दंपत्योः पार्थ संवादो योऽभकवद्भरतर्षभ ॥ १४-२१-१ (९२९९९)

ब्राह्मणी ब्राह्मणं कंचिज्ज्ञानविज्ञानपारगम् ।

दृष्ट्वा विविक्त आसीनं भार्या भर्तारमब्रवीत् ॥ १४-२१-२ (९३०००)

कं नु लोकं गमिष्यामि त्वामहं पतिमाश्रिता ।

न्यस्तकर्माणमासीनं कीनाशमविचक्षणम् ॥ १४-२१-३ (९३००१)

भार्याः पतिकृताँल्लोकानाप्लुवन्तीति नः श्रुतम् ।

त्वामहं पतिमासाद्य कां गमिष्यामि वै गतिम् ॥ १४-२१-४ (९३००२)

एवमुक्तः स शान्तात्मा तामुवाच हसन्निव ।

सुभगे नाभ्यसूयामि वाक्यस्यास्य तवानघे ॥ १४-२१-५ (९३००३)

ग्राह्यं दृश्यं तथा श्राव्यं यदिदं कर्म विद्यते ।

एतदेव व्यवस्यन्ति कर्म कर्मेति कर्मिणः ॥ १४-२१-६ (९३००४)

मोहमेव निगच्छन्ति कर्मिणो ज्ञानवर्जिताः ।

नैष्कर्म्यं न च लोकेऽस्मिन्मौर्तमित्युपलभ्यते ॥ १४-२१-७ (९३००५)

कर्मणा मनसा वाचा शुभं वा यदि वाऽशुभम् ।

जन्मादिमूर्तिभेदानां कर्म भूतेषु वर्तते ॥ १४-२१-८ (९३००६)

रक्षोभिर्वध्यमानेषु दृश्यश्राव्येषु कर्मसु ।

आत्मस्थमात्मना तेन दृष्टमायतनं मया ॥ १४-२१-९ (९३००७)

यत्र तद्ब्रह्म निर्द्वन्द्वं यत्र सोमः सहाग्निना ।

व्यवायं कुरुते नित्यं धीरो भूतानि धारयन् ॥ १४-२१-१० (९३००८)

यत्रि ब्रह्मादयो युक्तास्तदक्षरमुपासते ।

विद्वांसः सुव्रता यत्र शान्तात्मानो जितेन्द्रियाः ॥ १४-२१-११ (९३००९)

घ्राणेन न तदाघ्रेयं नास्वाद्यं चैव जिह्वया ।

स्पर्शनेन तदस्पृश्यं मनसा त्ववगम्यते ॥ १४-२१-१२ (९३०१०)

चक्षुषा न विषह्यं च यत्किञ्चिच्छ्रवणात्परम् ।

अगन्धमरसस्पर्शमरूपं शब्दवर्जितम् ।

यतः प्रवर्तते तन्त्रं यत्र चैतत्प्रतिष्ठितम् ॥ १४-२१-१३ (९३०११)



प्राणोऽपानः समानश्च व्यानश्चोदान एव च ।  
 तत एव प्रवर्तते तदेव प्रविशन्ति च ॥ १४-२१-१४ (९३०१२)  
 समानव्यानयोर्मध्ये प्राणापानौ विचेरतुः ।  
 तस्मिन्सुप्ते प्रलीयेते समानो व्यान एव च ॥ १४-२१-१५ (९३०१३)  
 अपनाप्राणयोर्मध्ये उदानो व्याप्य तिष्ठति ।  
 तस्माच्छ्यानं पुरुषं प्राणापानौ न मुञ्चतः ॥ १४-२१-१६ (९३०१४)  
 प्राणोनोपहते यत्तु तमुदानं प्रचक्षते ।  
 तस्मात्तपो व्यवस्यन्ति तद्भवं ब्रह्मवादिनः ॥ १४-२१-१७ (९३०१५)  
 तेषामन्योन्यसक्तानां सर्वेषां देहचारिणाम् ।  
 अग्निर्वैश्वानरो मध्ये सप्तधा विहितोऽन्तरा ॥ १४-२१-१८ (९३०१६)  
 घ्राणं जिह्वा च चक्षुश्च त्वक्च श्रोत्रं च पञ्चमम् ।  
 मनो बुद्धिश्च सप्तैता जिह्वा वैश्वानरार्चिषः ॥ १४-२१-१९ (९३०१७)  
 घ्रेयं दृश्यं च पेयं च स्पृश्यं श्राव्यं तथैव च ।  
 मन्तव्यमवबोद्धव्यं ताः सप्त समिधो मताः ॥ १४-२१-२० (९३०१८)  
 घ्राता भक्षयिता द्रष्टा स्पृष्टा श्रोता च पञ्चमः ।  
 मन्ता बोद्धा च सप्तैते भवन्ति परमर्त्विजः ॥ १४-२१-२१ (९३०१९)  
 घ्रेये पेये च दृश्ये च स्पृश्ये श्राव्ये तथैव च ।  
 मन्तव्येऽप्यथ बोद्धव्ये सुभगे पश्य सर्वदा ॥ १४-२१-२२ (९३०२०)  
 हवींष्याग्निषु होतारः सप्तधा सप्तसप्तसु ।  
 सम्यक्प्रक्षिप्य विद्वांसो जनयन्ति स्वयोनिषु ॥ १४-२१-२३ (९३०२१)  
 पृथिवी वायुराकाशमापो ज्योतिश्च पञ्चमम् ।  
 मनो बुद्धिश्च सप्तैता योनिरित्येव शब्दिताः ॥ १४-२१-२४ (९३०२२)  
 हविर्भूतगुणाः सर्वे प्रविशन्त्यग्नियं मुखम् ।  
 अन्तर्वासमुषित्वा च जायन्ते स्वासु योनिषु ॥ १४-२१-२५ (९३०२३)  
 तत्रैव च निरुध्यन्ते प्रलये भूतभावेन ।  
 ततः संजायते गन्धस्ततः संजायते रसः ॥ १४-२१-२६ (९३०२४)  
 ततः संजायते रूपं ततः स्पर्शोऽभिजायते ।  
 ततः संजायते शब्दः संशयस्तत्र जायते ।  
 ततः संजायते निष्ठा जन्मैतत्सप्तधा विदुः ॥ १४-२१-२७ (९३०२५)  
 अनेनैव प्रकारेण प्रगृहीतं पुरातनैः ।  
 पूर्णाहुतिभिरापूर्णास्ते पूर्यन्ते हि तेजसा ॥ १४-२१-२८ (९३०२६)

इति श्रीमन्महाभारते आश्वमेधिकपर्वणि अनुगीतापर्वणि  
 एकविंशोऽध्यायः ॥ २१ ॥

Mahabharata - Ashvamedhika Parva - Chapter Footnotes

७-२१-३ कर्म अग्निहोत्रादिकं न्यस्तं चेन तम् । कीनाशं कर्कशं  
मयि निरनुक्रोशम् । अविचक्षणं मम अनन्यगतिकत्वमजानन्तम् ॥  
७-२१-७ मौख्यमित्युपलभ्यते इति थ ङ पाठः ॥  
७-२१-१७ तत्परं ब्रह्मवादिन इति द पाठः ॥

आश्वमेधिकपर्व - अध्याय ०२२

॥ श्रीः ॥

१४.२२. अध्यायः २२

अश्वमेधपर्व ॥ १ ॥

Mahabharata - Ashvamedhika Parva - Chapter Topics

कृष्णेनार्जुनंप्रति

दशेन्द्रियगुणादिप्रतिपादकब्राह्मणदंपतिसंवादानुवादः ॥ १ ॥

Mahabharata - Ashvamedhika Parva - Chapter Text

ब्राह्मण उवाच ।

अत्राप्युदाहरन्तीममितिहासं पुरातनम् ।

निबोध दशहोतृणां विधानमिह यादृशम् ॥ १४-२२-१ (९३०२७)

श्रोत्रं त्वक्चक्षुषी जिह्वा नासिका चरणौ करौ ।

उपस्थं पायुरिति वाग्घोतृणि दश भामिनि ॥ १४-२२-२ (९३०२८)

शब्दस्पर्शौ रूपरसौ गन्धो वाक्यं क्रिया गतिः ।

रेतोमूत्रपुरीषाणां त्यागो दश हवीषि च ॥ १४-२२-३ (९३०२९)

दिशो वायू रविश्चन्द्रः पृथ्व्यग्नी विष्णुरेव च ।

इन्द्रः प्रजापतिर्मित्रमग्नयो दश भामिनि ॥ १४-२२-४ (९३०३०)

दशेन्द्रियाणि होतृणि हवीषि दश भामिनि ।

विषया नाम समिधो हूयन्ते तु दशाग्निषु ॥ १४-२२-५ (९३०३१)

चित्तं सुवश्च वित्तं च पवित्रं ज्ञानमुत्तमम् ।

सुविभक्तमिदं पूर्वं जगदासीदिति श्रुतम् ॥ १४-२२-६ (९३०३२)

गततो विविक्ता वित्तासीत्सा वित्तं पर्यवेक्षते ।

सर्वमेवात्र विज्ञेयं चित्ते ज्ञानमवेक्षता ।

रेतः शरीरभृत्काये विज्ञाता तु शरीरभृत् ॥ १४-२२-७ (९३०३३)

शरीरभृद्गार्हपत्यस्तस्मादग्निः प्रणीयते ।

मनश्चाहवनीयस्तु तस्मिन्प्रक्षिप्यते हविः ॥ १४-२२-८ (९३०३४)

ततो वाचस्पतिर्जज्ञे तं मनः पर्यवेक्षते ।

रूपं भवति वै वक्त्रं तदनुद्रवते मनः ॥ १४-२२-९ (९३०३५)

ब्राह्मण्युवाच । १४-२२-१०क्ष (७८०८)  
 कस्माद्वागभवत्पूर्वं कस्मात्पञ्चान्मनोऽभवत् ।  
 मनसा चिन्तितं पूर्वं वाक्यं समभिपद्यते ॥ १४-२२-१० (९३०३६)  
 केन विज्ञानयोगेन मतिश्चित्तं समास्थिता ।  
 समुन्नीता नाध्यगच्छत्को वै तां प्रतिबाधते ॥ १४-२२-११ (९३०३७)  
 ब्राह्मण उवाच । १४-२२-१२क्ष (७८०९)  
 तन्मनस्थः पतिर्भूत्वा तस्मात्प्रेहन्निवायति ।  
 तां मतिं मनसः प्राहुर्मनस्तस्मादपेक्षते ॥ १४-२२-१२ (९३०३८)  
 प्रश्नं तु वाङ्मनसयोर्यस्मात्त्वमनुपृच्छसि ।  
 तस्मात्ते वर्तयिष्यामि तयोरेव समाह्वयम् ॥ १४-२२-१३ (९३०३९)  
 उभे वाङ्मनसी गत्वा भूतात्मानमपृच्छताम् ।  
 आवयोः श्रेष्ठमाचक्ष्व च्छिन्धि नौ संशयं विभो ॥ १४-२२-१४ (९३०४०)  
 मन इत्येवि भगवांस्तदा प्राह सरस्वतीम् ।  
 अहं वै कामधुक्तुभ्यमिति तं प्राह वागथ ॥ १४-२२-१५ (९३०४१)  
 ब्राह्मण उवाच । १४-२२-१६क्ष (७८१०)  
 स्थावरं जङ्गमं चैव विद्ध्युभे मनसी मम ।  
 स्थावरं मत्सकाशे वै जङ्गमं विषये तव ॥ १४-२२-१६ (९३०४२)  
 यस्तु ते विषये गच्छन्मन्त्रो वर्णः स्वरोपि वा ।  
 तन्मनो जङ्गमं नाम तस्मादसि गरीयसी ॥ १४-२२-१७ (९३०४३)  
 तस्माद्भवितुमर्हामि स्वयमभ्येत्य शोभने ।  
 तस्मादुच्छ्वासमासाद्य प्रवक्ष्यामि सरस्वति ॥ १४-२२-१८ (९३०४४)  
 प्राणापानावन्तरे यद्वाग्वै नित्यं स्म तिष्ठति ।  
 प्रीयमाणा महाभागे विना प्राणांश्च मामपि ।  
 प्रजापतिमुपाधावत्प्रसीद भगवन्निति ॥ १४-२२-१९ (९३०४५)  
 ततः प्राणः प्रादुरभूद्वाचमाप्याययन्पुनः ।  
 तस्मादुच्छ्वासमासाद्य न वाग्वदति कर्हिचित् ॥ १४-२२-२० (९३०४६)  
 घोषिणी जातनिर्घोषा नित्यमेव प्रवर्तते ।  
 तयोरपि च घोषिण्या निर्घोषैव गरीयसी ॥ १४-२२-२१ (९३०४७)  
 गौरिव प्रस्रवत्यर्थान्नसमुत्तमशालिनी ।  
 सततं स्यन्दते ह्येषा शाश्वतं ब्रह्मवादिनी ॥ १४-२२-२२ (९३०४८)  
 दिव्यादिव्यप्रभावेन भारती गौः शुचिस्मिते ।  
 एतयोरन्तरं पश्य सूक्ष्मयोर्यतमानयोः ॥ १४-२२-२३ (९३०४९)  
 ब्राह्मण्युवाच । १४-२२-२४क्ष (७८११)  
 अनुत्पन्नेषु वाक्येषु चोद्यमाना सिसृक्षया ।  
 किन्तु पूर्वं तदा देवी व्याजहार सरस्वती ॥ १४-२२-२४ (९३०५०)  
 ब्राह्मण उवाच । १४-२२-२५क्ष (७८१२)

प्राणेन य सम्भवते शरीरे  
प्राणादपानं प्रतिपद्यते च ।  
उदानभूता च विसृज्य देहं  
व्यानेन सर्वं दिवमावृणोति ॥ १४-२२-२५ (९३०५१)  
ततः समाने प्रतितिष्ठतीह  
इत्येव पूर्वं प्रजजल्प वागपि ।  
तस्मान्मनः स्थावरत्वाद्विशिष्टं  
तथा देवी जङ्गमत्वाद्विशिष्टाः ॥ ॥ १४-२२-२६ (९३०५२)

इति श्रीमन्महाभारते आश्वमेधिकपर्वणि अनुगीतापर्वणि  
द्वाविंशोऽध्यायः ॥ २२ ॥

Mahabharata - Ashvamedhika Parva - Chapter Footnotes

७-२२-२२ मासमुत्तमशालिनीति क ष्ठ षाठः ॥

आश्वमेधिकपर्व - अध्याय ०२३

॥ श्रीः ॥

१४.२३. अध्यायः २३

अश्वमेधपर्व ॥ १ ॥

Mahabharata - Ashvamedhika Parva - Chapter Topics

कृष्णेनार्जुनं प्रति पृथग्घ्राणादीन्द्रियगुणप्रतिपादनपूर्वकं  
तेषां मनसा सह विवादप्रतिपादकब्राह्मणदंपतिसंवादानुवादः ॥ १ ॥

Mahabharata - Ashvamedhika Parva - Chapter Text

ब्राह्मण उवाच ।

अत्राप्युदाहरन्तीममितिहासं पुरातनम् ।  
सुभगे सप्तहोतृणां विधानमिह यादृशम् ॥ १४-२३-१ (९३०५३)  
घ्राणश्चक्षुश्च जिह्वा च त्वक् श्रोत्रं चैव पञ्चमम् ।  
मनो बुद्धिश्च सप्तैते होतारः पृथगाश्रिताः ॥ १४-२३-२ (९३०५४)  
सूक्ष्माकाशे समं प्राप्ते न पश्यन्तीतरेतरम् ।  
एतद्वै सप्तहोतृत्वं स्वभावाद्विद्धि शोभने ॥ १४-२३-३ (९३०५५)  
ब्राह्मण्युवाच । १४-२३-४क्ष (७८१३)  
सूक्ष्मे तु काशे सम्प्राप्ते कथं नान्योन्यदर्शिनः ।  
कथं स्वभावाद्भगवन्नेतदाचक्ष्व मे प्रभो ॥ १४-२३-४ (९३०५६)

ब्राह्मण उवाच । १४-२३-५क्ष (७८१४)  
 गुणज्ञानेषु विज्ञानं गुणज्ञानामभिज्ञता ।  
 परस्परं गुणानेते नाभिजानन्ति कर्हिचित् ॥ १४-२३-५ (९३०५७)  
 जिह्वा चक्षुस्तथा श्रोत्रं त्वङ्मनो बुद्धिरेव च ।  
 न गन्धानधिगच्छन्ति घ्राणस्तानधिगच्छति ॥ १४-२३-६ (९३०५८)  
 घ्राणं चक्षुस्तथा श्रोत्रं त्वङ्मनो बुद्धिरेव च ।  
 न रसानधिगच्छन्ति जिह्वा तानधिगच्छति ॥ १४-२३-७ (९३०५९)  
 घ्राणं जिह्वा तथा श्रोत्रं त्वङ्मनो बुद्धिरेव च ।  
 न रूपाण्यधिगच्छन्ति चक्षुस्तान्यधिगच्छति ॥ १४-२३-८ (९३०६०)  
 घ्राणं जिह्वा ततश्चक्षुः श्रोत्रं बुद्धिर्मनस्तथा ।  
 न स्पर्शानधिगच्छन्ति त्वक्च तानधिगच्छति ॥ १४-२३-९ (९३०६१)  
 घ्राणं जिह्वा च चक्षुश्च त्वङ्मनो बुद्धिरेव च ।  
 न शब्दानधिगच्छन्ति श्रोत्रं तानधिगच्छति ॥ १४-२३-१० (९३०६२)  
 घ्राणं जिह्वा च चक्षुश्च त्वक् श्रोत्रं बुद्धिरेव च ।  
 सङ्कल्पान्नाधिगच्छन्ति मनस्तानधिगच्छति ॥ १४-२३-११ (९३०६३)  
 घ्राणं जिह्वा च चक्षुश्च त्वक् श्रोत्रं मन एव च ।  
 न निष्ठामधिगच्छन्ति बुद्धिस्तामधिगच्छति ॥ १४-२३-१२ (९३०६४)  
 अत्राप्युदाहरन्तीममितिहासं पुरातनम् ।  
 इन्द्रियाणां च संवादं मनसश्चैव भामिनि ॥ १४-२३-१३ (९३०६५)  
 मन उवाच । १४-२३-१४क्ष (७८१५)  
 नाघ्राति मामृते घ्राणं रसं जिह्वा न वेत्ति च ।  
 रूपं चक्षुर्न गृह्णाति त्वक् स्पर्सं नावबुध्यते ॥ १४-२३-१४ (९३०६६)  
 न श्रोत्रं बुध्यते शब्दं मया हीनं कथञ्चन ।  
 प्रवरं सर्वबूतानामहमस्मि सनातनम् ॥ १४-२३-१५ (९३०६७)  
 अगाराणीव शून्यानि शान्तार्चिष इवाग्नयः ।  
 इन्द्रियाणि न भासन्ते मया हीनानि नित्यशः ॥ १४-२३-१६ (९३०६८)  
 काष्ठानीवार्द्रशुष्काणि यतमानैरपीन्द्रियैः ।  
 गुणार्थान्नाधिगच्छन्ति मामृते सर्वजन्तवः ॥ १४-२३-१७ (९३०६९)  
 इन्द्रियाण्युचुः । १४-२३-१८क्ष (७८१६)  
 एवमेतद्भवेत्सत्यं यथैतन्मन्यते भवान् ।  
 ऋतेऽस्मान्स्मदर्थस्त्वं भोगान्भुङ्क्ते भवान्यदि ॥ १४-२३-१८ (९३०७०)  
 यद्यस्मासु प्रलीनेषु तप्रणं प्राणधारणम् ।  
 भोगान्भुङ्क्ते भवान्सत्यं यथैतन्मन्यते तथा ॥ १४-२३-१९ (९३०७१)  
 अथवाऽस्मासु लीनेषु तिष्ठत्सु विषयेषु च ।  
 यदि सङ्कल्पमात्रेण भुङ्क्ते भोगान्यथार्थवत् ॥ १४-२३-२० (९३०७२)  
 अथ चेन्मन्यसे सिद्धिमस्मदर्थेषु नित्यदा ।

घ्राणेन रूपमादत्स्व रसमादत्स्व चक्षुषा ॥ १४-२३-२१ (९३०७३)  
 श्रोत्रेण गन्धानादत्स्व स्पर्शानादत्स्व जिह्वया ।  
 त्वचा च शब्दमादत्स्व बुद्ध्या स्पर्शमथापि च ॥ १४-२३-२२ (९३०७४)  
 बलवन्तो ह्यनियमा नियमा दुर्बलीयसाम् ।  
 भोगानपूर्वानादत्स्व नोच्छ्रष्टं भोक्तुमर्हति ॥ १४-२३-२३ (९३०७५)  
 यथा हि शिष्यः शास्तरं श्रुत्यर्थमभिधावति ।  
 ततः श्रुतमुपादाय श्रुतार्थमुपतिष्ठति ॥ १४-२३-२४ (९३०७६)  
 विषयानेवमस्माभिर्दर्शितानभिमन्यसे ।  
 अनुभूतानतीतांश्च स्वप्ने जागरणे तथा ॥ १४-२३-२५ (९३०७७)  
 वैमनस्यं गतानां च जन्तूनामल्पचेतसाम् ।  
 अस्मदर्थे कृते दृश्यते प्राणधारणम् ॥ १४-२३-२६ (९३०७८)  
 बहूनपि हि सङ्कल्पान्मत्वा स्वप्नानुपास्य च ।  
 बुभुक्षया पीड्यमानो विषयानेन धावति ॥ १४-२३-२७ (९३०७९)  
 अगारमद्वारमिव प्रविश्य  
 सङ्कल्पभोगान्विषयानविन्दन् ।  
 प्राणक्षये शान्तिमुपैति नित्यं  
 दारुक्षयेऽग्निर्ज्वलितो यथैव ॥ १४-२३-२८ (९३०८०)  
 कामं तु नष्टेषु गुणेषु सङ्गः  
 कामं च नान्योन्यगुणोपलब्धिः ।  
 अस्मान्विना नास्ति तपोपलब्धि-  
 स्तामप्यृते त्वां न भजेत्प्रहर्षः ॥ ॥ १४-२३-२९ (९३०८१)

इति श्रीमन्महाभारते आश्वमेधिकपर्वणि अनुगीतापर्वणि  
 त्रयोविंशोऽध्यायः ॥ २३ ॥

आश्वमेधिकपर्व - अध्याय ०२४

॥ श्रीः ॥

१४.२४. अध्यायः २४

Mahabharata - Ashvamedhika Parva - Chapter Topics

कृष्णेनार्जुनं प्रति प्राणापानादीनां

स्वस्वश्रेष्ठप्रकारकविवादादिप्रतिपादकब्राह्मणदंपतिसंवादानुवादः

॥ १ ॥

Mahabharata - Ashvamedhika Parva - Chapter Text

ब्राह्मण उवाच ।

अत्राप्युदाहरन्तीममितिहासं पुरातनम् ।

सुभगे पञ्चहोतृणां विधानमिह यादृशम् ॥ १४-२४-१ (९३०८२)

प्राणापानवुदानश्च समानो व्यान एव च ।

पञ्चहोतृस्तथैतान्वै परं भावं विदुर्बुधाः ॥ १४-२४-२ (९३०८३)

ब्राह्मण्युवाच । १४-२४-३क्ष (७८१७)

स्वबावात्सप्तहोतार इति मे पूर्विका मतिः ।

यथा वै पञ्च होतारः परो भावस्तदुच्यताम् ॥ १४-२४-३ (९३०८४)

ब्राह्मण उवाच । १४-२४-४क्ष (७८१८)

प्राणेन सम्भृतो वायुरपानो जायते ततः ।

अपाने सम्भृतो वायुस्ततो व्यानः प्रवर्तते ॥ १४-२४-४ (९३०८५)

व्यानेन सम्भृतो वायुस्ततोदानः प्रवर्तते ।

उदाने सम्भृतो वायुः समानो नाम जायते ॥ १४-२४-५ (९३०८६)

तेऽपृच्छन्त पुरो गत्वा पूर्वजातं पितामहम् ।

यो नः श्रेष्ठस्तमाचक्ष्व स नः श्रेष्ठो भविष्यति ॥ १४-२४-६ (९३०८७)

ब्रह्मोवाच । १४-२४-७क्ष (७८१९)

यस्मिन्प्रलीने प्रलयं व्रजन्ति

सर्वे प्राणाः प्राणभृतां शरीरे ।

यस्मिन्प्रवृत्ते च पुनश्चरन्ति

स वै श्रेष्ठो गच्छत यत्र कामः ॥ १४-२४-७ (९३०८८)

प्राण उवाच । १४-२४-८क्ष (७८२०)

मयि प्रलीने प्रलयं व्रजन्ति

सर्वे प्राणाः प्राणभृतां शरीरे ।

मयि प्रवृत्ते च पुनश्चरन्ति

श्रेष्ठो ह्यहं पश्यत मां प्रलीनम् ॥ १४-२४-८ (९३०८९)

ब्राह्मण उवाच । १४-२४-९क्ष (७८२१)

प्रामः प्रालीयत ततः पुनश्च प्रचचार ह ।

समानश्चाप्युदानश्च वचो ब्रूतां पुनः शुभे ॥ १४-२४-९ (९३०९०)

न त्वं सर्वमिदं व्याप्य तिष्ठसीह यथा वयम् ।

न त्वं श्रेष्ठो हि नः प्राण अपानो हि वशे तव ।

प्रचचार पुनः प्राणस्ततोऽपानोऽभ्यभाषत ॥ १४-२४-१० (९३०९१)

उपान उवाच । १४-२४-११क्ष (७८२२)

मयि प्रलीने प्रलयं व्रजन्ति

सर्वे प्राणाः प्राणभृतां शरीरे

मयि प्रवृत्ते च पुनश्चरन्ति

श्रेष्ठो ह्यहं पश्यत मां प्रलीनम् ॥ १४-२४-११ (९३०९२)

ब्राह्मण उवाच । १४-२४-१२क्ष (७८२३)  
 व्यानश्च तमुदानश्चि भाषमाणमथोचतुः ।  
 अपान न त्वं श्रेष्ठोसि प्राणो हि वशगस्तव ॥ १४-२४-१२ (९३०९३)  
 अपानः प्रचचाराथ व्यानस्तं पुनरब्रवीत् ।  
 श्रेष्ठोऽहमस्मि सर्वेषां श्रूयतां येन हेतुना ॥ १४-२४-१३ (९३०९४)  
 मयि प्रलीने प्रलयं ब्रजन्ति  
 सर्वे प्राणाः प्राणभृतां शरीरे ।  
 मयि प्रवृत्ते च पुनश्चरन्ति  
 श्रेष्ठो ह्यहं पश्यत मां प्रलीनम् ॥ १४-२४-१४ (९३०९५)  
 ब्राह्मण उवाच । १४-२४-१५क्ष (७८२४)  
 प्रालीयत ततो व्यानः पुनश्च प्रचचार ह ।  
 प्राणापानावुदानस्च समानश्च तमब्रुवन् ॥ १४-२४-१५ (९३०९६)  
 न त्वं श्रेष्ठोसि नो व्यान समानस्तु वशे तव ।  
 प्रचचार पुनर्व्यानः समानः पुनरब्रवीत् ।  
 श्रेष्ठोऽहमस्मि सर्वेषां श्रूयतां येन हेतुना ॥ १४-२४-१६ (९३०९७)  
 मयि प्रलीने प्रलयं ब्रजन्ति  
 सर्वे प्राणाः प्राणभृतां शरीरे ।  
 मयि प्रवृत्ते च पुनश्चरन्ति  
 श्रेष्ठो ह्यहं पश्यत मां प्रलीनम् ॥ १४-२४-१७ (९३०९८)  
 गततः समानः प्रालिल्ये पुनश्च प्रचचार ह ।  
 प्राणापानावुदानस्च व्यानश्चैव तमब्रवीत् ।  
 न त्वं समान श्रेष्ठोसि व्यान एव वशे तव ॥ १४-२४-१८ (९३०९९)  
 समानः प्रचचाराथ उदानस्तमुवाच ह ।  
 श्रेष्ठोऽहमस्मि सर्वेषां श्रूयतां येन हेतुना ॥ १४-२४-१९ (९३१००)  
 मयि प्रलीने प्रलयं ब्रजन्ति  
 सर्वे प्राणाः प्राणभृतां शरीरे ।  
 मयि प्रवृत्ते च पुनश्चरन्ति  
 श्रेष्ठो ह्यहं पश्यत मां प्रलीनम् ॥ १४-२४-२० (९३१०१)  
 ततः प्रालीयतोदानः पुनश्च प्रचचार ह ।  
 प्राणापानौ समानश्च व्यानश्चैव तमब्रुवन् ।  
 उदानि न त्वं श्रेष्ठोसि व्यानि एव वशे तव ॥ १४-२४-२१ (९३१०२)  
 ब्राह्मण उवाच । १४-२४-२२क्ष (७८२५)  
 ततस्तानब्रवीत्सर्वान्स्मयमानः प्रजापतिः ।  
 सर्वे श्रेष्ठा न च श्रेष्ठाः सर्वे चान्योन्यकाङ्क्षिणः ॥ १४-२४-२२  
 (९३१०३)  
 सर्वे स्वविषये श्रेष्ठाः सर्वे चान्योन्यधर्मिणः ।



इति तानब्रवीत्सर्वान्समवेतान्प्रजापतिः ॥ १४-२४-२३ (९३१०४)  
एकः स्थिरश्चराश्चान्ये विशेषात्पञ्च वायवः ।  
एक एव च सर्वात्मा बहुधाऽप्युपचीयते ॥ १४-२४-२४ (९३१०५)  
परस्परस्य सुहृदो भावयन्तः परस्परम् ।  
स्वस्ति ब्रजत भद्रं वो धारयध्वं परस्परम् ॥ १४-२४-२५ (९३१०६)

इति श्रीमन्महाभारते आश्वमेधिकपर्वणि अनुगीतापर्वणि  
चतुर्विंशोऽध्यायः ॥ २४ ॥

Mahabharata - Ashvamedhika Parva - Chapter Footnotes

७-२४-२४ बहुधाप्युपलीयते इति क थ षाठः ॥

आश्वमेधिकपर्व - अध्याय ०२५

॥ श्रीः ॥

१४.२५. अध्यायः २५

Mahabharata - Ashvamedhika Parva - Chapter Topics

कृष्णेनार्जुनं प्रति ब्राह्मणेन  
ब्राह्मणीप्रत्युक्तसृष्ट्यादिप्रतिपादकनारददेवमतसंवादानुवादः  
॥ १ ॥

Mahabharata - Ashvamedhika Parva - Chapter Text

ब्राह्मण उवाच ।

अत्राप्युदाहरन्तीममितिहासं पुरातनम् ।  
नारदस्य च संवादमृषेर्देवमतस्य च ॥ १४-२५-१ (९३१०७)  
देवमत उवाच । १४-२५-२क्ष (७८२६)  
जन्तोः संजायमानस्य किंनु पूर्वं प्रवर्तते ।  
प्राणोऽपानः समानो वा व्यानो वोदान एव च ॥ १४-२५-२ (९३१०८)  
नारद उवाच । १४-२५-३क्ष (७८२७)  
येनायं सृज्यते जन्तुस्ततोऽन्यः पूर्वमेति तम् ।  
प्राणद्वन्द्वं हि विज्ञेयं तिर्यगूर्ध्वमधश्च यत् ॥ १४-२५-३ (९३१०९)  
देवमत उवाच । १४-२५-४क्ष (७८२८)  
केनायं सृज्यते जन्तुः कश्चान्यः पूर्वमेति तम् ।  
प्राणद्वन्द्वं च मे ब्रूहि तिर्यगूर्ध्वमधश्च यत् ॥ १४-२५-४ (९३११०)  
नारद उवाच । १४-२५-५क्ष (७८२९)

सङ्कल्पाज्जायते हर्षः शब्दादपि च जायते ।  
 रसात्संजायते चापि रूपादपि च जायते ॥ १४-२५-५ (९३१११)  
 गन्धर्शात्संजायते चापि गन्धादपि च जायते ।  
 शुक्राच्छ्रोणितसंसृष्टात्पूर्वं प्राणः प्रवर्तते ।  
 प्राणेन विकृते शुक्रे ततोऽपानः प्रवर्तते ॥ १४-२५-६ (९३११२)  
 शुक्रात्संजायते चापि रसादपि च जायते ।  
 एतद्रूपमुदानस्य हर्षो मिथुनमन्तरा ॥ १४-२५-७ (९३११३)  
 कामात्संजायते शुक्रं शुक्रात्संजायते रजः ।  
 समानव्यानजनिते सामान्ये शुक्रशोणिते ॥ १४-२५-८ (९३११४)  
 प्राणापानाविदं द्वन्द्वमवाक् चोर्ध्वं च गच्छतः ।  
 व्यानः समानश्चैवोभौ तिर्यग्द्वन्द्वत्वमुच्यते ॥ १४-२५-९ (९३११५)  
 अग्निर्वै देवताः सर्वा इति देवस्य शासनात् ।  
 संजायते हि प्राणेषु ज्ञानं बुद्धिसमन्वितम् ॥ १४-२५-१० (९३११६)  
 तस्य धूमस्तमोरूपं रजो भस्म सुतेजसः ।  
 सर्वं संजायते तस्य यत्र प्रक्षिप्यते हविः ॥ १४-२५-११ (९३११७)  
 हविः समानो व्यानश्च इति यज्ञविदो विदुः ।  
 प्राणापानावाज्यभागौ तयोर्मध्ये हुताशनः ॥ १४-२५-१२ (९३११८)  
 एतद्रूपमुदानस्य परमं ब्राह्मणा विदुः ।  
 निद्वन्द्वमिति यत्त्वेतत्तन्मे निगदतः शृणुः ॥ १४-२५-१३ (९३११९)  
 अहोरात्रमिदं द्वन्द्वं तयोर्मध्ये हुताशनः ।  
 एतद्रूपमुदानस्य परमं ब्राह्मणा विदुः ॥ १४-२५-१४ (९३१२०)  
 गउभे सत्यानृते द्वन्द्वं तयोर्मध्ये हुताशनः ।  
 एतद्रूपमुदानस्य परमं ब्राह्मणा विदुः ॥ १४-२५-१५ (९३१२१)  
 सच्चासच्चैव तद्वन्द्वं तयोर्मध्ये हुताशनः ।  
 एतद्रूपमुदानस्य परमं ब्राह्मणा विदुः ॥ १४-२५-१६ (९३१२२)  
 गउभे शुभाशुभे द्वन्द्वं तयोर्मध्ये हुताशनः ।  
 एतद्रूपमुदानस्य परमं ब्राह्मणा विदुः ॥ १४-२५-१७ (९३१२३)  
 ऊर्ध्वं समानो व्यानश्च व्यस्यते कर्म तेन तत् ।  
 द्वितीयं तु समानेन पुनरेव व्यवस्यते ॥ १४-२५-१८ (९३१२४)  
 शान्त्यर्थं वामदेव्यं च शान्तिर्ब्रह्म सनातनम् ।  
 एतद्रूपमुदानस्य परमं ब्राह्मणा विदुः ॥ १४-२५-१९ (९३१२५)

इति श्रीमन्महाभारते आश्वमेधिकपर्वणि अनुगीतापर्वणि  
 पञ्चविंशोऽध्यायः ॥ २५ ॥

Mahabharata - Ashvamedhika Parva - Chapter Footnotes

७-२५-१८ पूर्वसमानो व्यानोऽथ व्यस्यते तेन कर्मकृत् इति क ष्ट षाठः ॥

आश्वमेधिकपर्व - अध्याय ०२६

॥ श्रीः ॥

१४.२६. अध्यायः २६

अथानुगीतापर्व २

Mahabharata - Ashvamedhika Parva - Chapter Topics

कृष्णेन युधिष्ठिरप्रति

कर्तृकर्मादिप्रतिपादकब्राह्मणदंपतिसंवादानुवादः ॥ १ ॥

Mahabharata - Ashvamedhika Parva - Chapter Text

ब्राह्मण उवाच ।

अत्राप्युदाहरन्तीममितिहासं पुरातनम् ।

चातुर्होत्रविधानस्य विदानमिह यादृशम् ॥ १४-२६-१ (९३१२६)

तस्य सर्वस्य विधिवद्विधानमुपदेक्ष्यते ।

शृणु मे गदतो भद्रे रहस्यमिदमुद्भुतम् ॥ १४-२६-२ (९३१२७)

करणं कर्म कर्ता च मोक्ष इत्येव भामिनि ।

चत्वार एते होतारो यैरिदं जगदावृतम् ॥ १४-२६-३ (९३१२८)

होतृणां साधनं चैव शृणु सर्वमशेषतः ।

घ्राणं जिह्वा च चक्षुश्च त्वक्च श्रोत्रं च पञ्चमम् ।

मनो बुद्धिश्च सप्तैते ज्ञेयाः कारणहेतवः ॥ १४-२६-४ (९३१२९)

गन्धो रसश्च रूपं च शब्दः स्पर्शश्च पञ्चमः ।

मन्तव्यमवबोद्धव्यं सप्तैते कर्महेतवः ॥ १४-२६-५ (९३१३०)

घ्राता भक्षयिता द्रष्टा स्प्रष्टा श्रोता च पञ्चमः ।

मन्ता बोद्धा च सप्तैते विज्ञेयाः कर्तृहेतवः ॥ १४-२६-६ (९३१३१)

स्वगुणान्भक्षयन्त्येते गुणवन्तः शुभाशुभान् ।

असन्तो निर्गुणाश्चैते सप्तैते मोक्षहेतवः ॥ १४-२६-७ (९३१३२)

विदुषां बुध्यमानानां स्वस्वं स्थानं यथाविधि ।

गुणास्ते देवता भूत्वा सततं भुञ्जते हविः ॥ १४-२६-८ (९३१३३)

गददन्द्द्वीषि चान्नानि ममत्वेन विहन्यते ।

आत्मार्थं पाचयन्नन्नं ममत्वेनोपहन्यते ॥ १४-२६-९ (९३१३४)

अभक्ष्यभक्षणं चैव मद्यपानं च हन्ति तम् ।

स चान्नं हन्ति तं चान्नं स हत्वा हन्यते पुनः ॥ १४-२६-१० (९३१३५)

हन्ता ह्यन्नमिदं विद्वान्पुनर्जनयतीश्वरः ।

न चान्नाज्जायते तस्मिन्सूक्ष्मो नाम व्यतिक्रमः ॥ १४-२६-११ (९३१३६)  
 मनसा मन्यते यच्च यच्च वाचा निगद्यते ।  
 श्रोत्रेण श्रूयते यच्च चक्षुषा यच्च दृश्यते ॥ १४-२६-१२ (९३१३७)  
 स्पर्शेन स्पृश्यते यच्च घ्राणेन घ्रायते च यत् ।  
 मनस्येतानि संयम्य हवींष्येतानि सर्वशः ॥ १४-२६-१३ (९३१३८)  
 गुणवत्पावको मह्यं दीप्यतेऽन्तःशरीरगः ।  
 योगयज्ञः प्रवृत्तो मे ज्ञानं ब्रह्ममयो हविः  
 । प्राणस्तोत्रोऽपानशस्त्रः सर्वत्यागसुदक्षिणः ॥ १४-२६-१४ (९३१३९)  
 कर्ताऽनुमन्ता ब्रह्मात्मा होताऽध्वर्युः कृतस्तुतिः  
 ऋतं प्रशास्ता तच्छस्त्रमपवर्गोऽस्य दक्षिणा ॥ १४-२६-१५ (९३१४०)  
 ऋचश्चाप्यत्र शंसन्ति नारायणविदो जनाः ।  
 नारायणाय देवाययदविन्दन्पशून्पुरा ॥ १४-२६-१६ (९३१४१)  
 तत्र सामानि गायन्ति तत्र चाहुर्निदर्शनम् ।  
 देवं नारायणं भीरु सर्वात्मानं निबोध तम् ॥ १४-२६-१७ (९३१४२)

इति श्रीमन्महाभारते आश्वमेधिकपर्वणि अनुगीतापर्वणि  
 षडिंशोऽध्यायः ॥ २६ ॥

Mahabharata - Ashvamedhika Parva - Chapter Footnotes

७-२६-११ अद्यमन्नमदन्नहि पुनरिति क षाठः ॥  
 ७-२६-१४ दीप्यते हव्यवाहन इति क ष थ षाठः ॥

आश्वमेधिकपर्व - अध्याय ०२७

॥ श्रीः ॥

१४.२७. अध्यायः २७

अथानुगीतापर्व-२

Mahabharata - Ashvamedhika Parva - Chapter Topics

कृष्णेन युधिष्ठिरं प्रति प्रजापतिना एकेनैव शब्देन  
 परब्रह्मोपदेशे देवर्ष्यादीनां स्वस्वयोग्यतानुसारेण  
 नानार्थावगमप्रतिपादकब्राह्मणदंपतिसंवादानुवादः ॥ १ ॥

Mahabharata - Ashvamedhika Parva - Chapter Text

ब्राह्मण उवाच ।

एकः शास्ता न द्वितीयोस्ति शास्ता

यो हृच्छयस्तमहमनु ब्रवीमि ।  
 तेनैव युक्तः प्रवणादिवोदकं  
 यथा नियुक्तोस्मि तथा वहामि ॥ १४-२७-१ (९३१४३)  
 एको गुरुर्नास्ति ततो द्वितीयो  
 यो हृच्छयस्तमहमनु ब्रवीमि ।  
 तेनानुशिष्टा गुरुणा सदैव  
 पुरा हता दानवाः सर्व एव ॥ १४-२७-२ (९३१४४)  
 एको बन्धुर्नास्ति ततो द्वितीयो  
 यो हृच्छयस्तमहमनु ब्रवीमि ।  
 तेनानुशिष्टा बान्धवा बन्धुमन्तः  
 सप्तर्षयः पार्थ दिवि प्रभान्ति ॥ १४-२७-३ (९३१४५)  
 एकः श्रोता नास्ति ततो द्वितीयो  
 यो हृच्छयस्तमहमनु ब्रवीमि ।  
 तस्मिन्गुरौ गुरुवासं निरुष्यट  
 शक्रो गतः सर्वलोकामरत्वम् ॥ १४-२७-४ (९३१४६)  
 एको द्वेष्टा नास्ति ततो द्वितीयो  
 यो हृच्छयस्तमहमनु ब्रवीमि ।  
 तेनानुशिष्टा गुरुणा सदैव  
 लोके द्विष्टाः पन्नगाः सर्व एव ॥ १४-२७-५ (९३१४७)  
 अत्राप्युदाहरन्तीममितिहासं पुरातनम् ।  
 प्रजापतौ पन्नगानां देवर्षीणां च संविदम् ॥ १४-२७-६ (९३१४८)  
 देवर्षयश्च नागाश्चाप्यसुराश्च प्रजापतिम् ।  
 पर्यपृच्छन्नुपासीनं श्रेयोः नः प्रोच्यतामिति ॥ १४-२७-७ (९३१४९)  
 तेषां प्रोवाच भगवाञ्श्रेयः समनुपृच्छताम् ।  
 ओमित्येकाक्षरं ब्रह्म ते श्रुत्वा प्राद्रवन्दिशः ॥ १४-२७-८ (९३१५०)  
 तेषां प्रद्रवमाणानामुपदेशं च शृण्वताम् ।  
 सर्पाणां दंशने भावः प्रवृत्तः पूर्वमे तु ॥ १४-२७-९ (९३१५१)  
 असुराणां प्रवृत्तस्तु दंभभावः स्वभावजः ।  
 दानं देवा व्यवसिता दममेव महर्षयः ॥ १४-२७-१० (९३१५२)  
 एकं शास्तारमासाद्य शब्देनैकेन संस्कृताः ।  
 नानाव्यवसिताः सर्वे सर्पदेवर्षिदानवाः ॥ १४-२७-११ (९३१५३)  
 शृणोत्ययं प्रोच्यमानं गृह्णाति च यथातथम् ।  
 पृच्छतस्तदतो भूयो गुरुरन्यो न विद्यते ॥ १४-२७-१२ (९३१५४)  
 तस्य चानुमते कर्म ततः पश्चात्प्रवर्तते ।  
 गुरुर्वन्धुश्च शास्ता च द्वेष्टा च हृदि संश्रिताः ॥ १४-२७-१३ (९३१५५)  
 पापेन विचरँल्लोके पापचारी भवत्ययम् ।

शुभेन विचरँल्लोके शुभचारी भवत्युत ॥ १४-२७-१४ (९३१५६)  
 कामचारी तु कामेन य हन्द्रियसुखे रतः ।  
 ब्रह्मचारी सदैवैष य इन्द्रियजये रतः ॥ १४-२७-१५ (९३१५७)  
 अपेतव्रतकर्मा तु केवलं ब्रह्मणि स्थितः ।  
 ब्रह्मभूतश्चरँल्लोके ब्रह्मचारी भवत्ययम् ॥ १४-२७-१६ (९३१५८)  
 ब्रह्मैव समिधस्तस्य ब्रह्माग्निर्ब्रह्मसंस्तरः ।  
 आपो ब्रह्म गुरुर्ब्रह्म स ब्रह्मणि समाहितः ॥ १४-२७-१७ (९३१५९)  
 एतदेवेदृशं सूक्ष्मं ब्रह्मचर्यं विदुर्बुधाः ।  
 विदित्वा चान्वपद्यन्त क्षेत्रज्ञेनानुदर्शिताः ॥ १४-२७-१८ (९३१६०)

इति श्रीमन्महाभारते आश्वमेधिकपर्वणि अनुगीतापर्वणि  
 सप्तविंशोऽध्यायः ॥ २७ ॥

Mahabharata - Ashvamedhika Parva - Chapter Footnotes

७-२७-१ एकः शास्ता न द्वितीयोस्ति कश्चिद्यथा नियुक्तोऽस्मि तथा  
 चरामि । हृद्येष तिष्ठन्पुरुषः शास्ति शास्ता तेनानुयुक्तः  
 प्रवणादिवोदकमिति क ष्ट ष्ठाठः ॥  
 ७-२७-७ देवाश्च ऋषयश्चेति द्वन्द्वः ॥  
 ७-२७-८ प्राद्रवन्प्रतिपेदिरे । दिशो बहून्मार्गान् ॥  
 ७-२७-१३ गुरुर्बोद्धा च श्रोता च द्वेष्टा च हृदि निःसृत इति  
 झ षाठः ॥

आश्वमेधिकपर्व - अध्याय ०२८

॥ श्रीः ॥

१४.२८. अध्यायः २८

अथानुगीतापर्व-२

Mahabharata - Ashvamedhika Parva - Chapter Topics

कृष्णने युधिष्ठिरं प्रति

विद्याब्रह्मणोररण्यत्वरूपणपरब्राह्मणदंपतिसंवादानुवादः ॥ १ ॥

Mahabharata - Ashvamedhika Parva - Chapter Text

ब्राह्मण उवाच ।

संकल्पदंशमशकं शोकहर्षहिमातपम् ।

मोहान्धकारतिमिरं लोभव्याधिसरीसृपम् ॥ १४-२८-१ (९३१६१)

विषयैकात्ययाध्वानं कामक्रोधकिरातकम् ।  
 तदतीत्य महादुर्गं प्रविष्टोस्मि महद्वनम् ॥ १४-२८-२ (९३१६२)  
 ब्राह्मण्युवाच । १४-२८-३क्ष् (७८३०)  
 क्व तद्वनं महाप्राज्ञ के वृक्षाः सरितश्च काः ।  
 कियन्तः पर्वताश्चैव कियत्यध्यनि तद्वनम् ॥ १४-२८-३ (९३१६३)  
 ब्राह्मण उवाच । १४-२८-४क्ष् (७८३१)  
 नैतदस्ति पृथग्भावः किञ्चिन्नद्यत्ततः सुखम् ।  
 नैतदस्त्यपृथग्भावः किञ्चिद्दुःखतरं ततः ॥ १४-२८-४ (९३१६४)  
 तस्माद्भ्रस्वतरं नास्ति न ततोस्ति महत्तरम् ।  
 नास्ति तस्माद्दुःखतरं नास्त्यन्यत्तत्समं सुखम् ॥ १४-२८-५ (९३१६५)  
 न तत्राविश्य शोचन्ति न प्रहृष्यन्ति च द्विजाः ।  
 न च बिभ्यति केभ्यश्चिन्नैभ्यो बिभ्यति केचन ॥ १४-२८-६ (९३१६६)  
 तस्मिन्वने सप्त महाद्रुमाश्च  
 फलानि सप्तातिथयश्च सप्त ।  
 सप्ताश्रमाः सप्त समाधयश्च  
 दीक्षाश्च सप्तैतदरण्यरूपम् ॥ १४-२८-७ (९३१६७)  
 पञ्चवर्णानि दिव्यानि पुष्पाणि च फलानि च ।  
 सृजन्तः पादपास्तत्र व्याप्य तिष्ठन्ति तद्वनम् ॥ १४-२८-८ (९३१६८)  
 सुवर्णानि द्विवर्णानि पुष्पाणि च फलानि च ।  
 सृजन्तः पादपास्तत्र व्याप्य तिष्ठन्ति तद्वनम् ॥ १४-२८-९ (९३१६९)  
 गशङ्कराणि त्रिवर्णानि पुष्पाणि च फलानि च ।  
 सृजन्तः पादपास्तत्र व्याप्य तिष्ठन्ति तद्वनम् ॥ १४-२८-१० (९३१७०)  
 सुरभीणि द्विवर्णानि पुष्पाणि च फलानि च ।  
 सृजन्तः पादपास्तत्र व्याप्य तिष्ठन्ति तद्वनम् ॥ १४-२८-११ (९३१७१)  
 सुरभीण्येकवर्णानि पुष्पाणि च फलानि च ।  
 सृजन्तः पादपास्तत्र व्याप्य तिष्ठन्ति तद्वनम् ॥ १४-२८-१२ (९३१७२)  
 बहून्यव्यक्तवर्णानि पुष्पाणि च फलानि च ।  
 विसृजन्तौ महावृक्षौ तद्वनं व्याप्य तिष्ठतः ॥ १४-२८-१३ (९३१७३)  
 एको वह्निः सुमना ब्राह्मणोत्र  
 पञ्चेन्द्रियाणि समिधश्चात्र सन्ति ।  
 तेभ्यो वृक्षाःक सप्त फलन्ति दीक्षा  
 गुणाः फलान्यतिथयः फलाशाः ॥ १४-२८-१४ (९३१७४)  
 आतिथ्यं प्रतिगृह्णन्ति तत्र सप्त महर्षयः ।  
 अर्चितेषु प्रलीनेषु तेष्वन्यद्रोचते वनम् ॥ १४-२८-१५ (९३१७५)  
 प्रज्ञावृक्षं मोक्षफलं शान्तिच्छायासमन्वितम् ।  
 ज्ञानाश्रयं तृप्तितोयमन्तःक्षेत्रज्ञभास्करम् ॥ १४-२८-१६ (९३१७६)

येऽधिगच्छन्ति तत्सन्तस्तेषां नास्ति पुनर्भवः ।  
 ऊर्ध्वं चाधश्च तिर्यक्च तस्य नान्तोऽधिगम्यते ॥ १४-२८-१७ (९३१७७)  
 सप्त स्त्रियस्तत्र चरन्ति सत्या-  
 स्त्ववाङ्मुखा भानुमत्यो जनित्र्यः ।  
 ऊर्ध्वं रसानाददते प्रजाभ्यः  
 सर्वान्यथा नित्यमनित्यता च ॥ १४-२८-१८ (९३१७८)  
 तत्रैव प्रतितिष्ठन्ति पुनस्तत्रोदयन्ति च ।  
 सप्त सप्तर्षयः सिद्धा वसिष्ठप्रमुखैः सह ॥ १४-२८-१९ (९३१७९)  
 यशो वर्चो भगञ्चैव विजयः सिद्धतेजसः ।  
 एतमेवानुवर्तन्ते सप्त ज्योतीषि भास्करम् ॥ १४-२८-२० (९३१८०)  
 ऋषयः पर्वताञ्चैव सन्ति तत्र समासतः ।  
 नद्यश्च परितो वारि वहन्त्यो ब्रह्मिसम्भवम् ॥ १४-२८-२१ (९३१८१)  
 नदीनां सङ्गमञ्चैव वैताने समुपहरे ।  
 स्वात्मतृप्ता यतो यान्ति साक्षादेव पितामहम् ॥ १४-२८-२२ (९३१८२)  
 कृशाशाः सुव्रताः शान्तास्तपसा दग्धकिल्बिषाः ।  
 आत्मन्यात्मानमावेश्य ब्राह्मणास्तमुपासते ॥ १४-२८-२३ (९३१८३)  
 शमिमप्यत्र शंसन्ति विद्यारण्यविदो जनाः ।  
 तदरण्यमभिप्रेत्य यथातत्त्वमजायत ॥ १४-२८-२४ (९३१८४)  
 एतदेवेदृशं पुण्यमरण्यं ब्राह्मणा विदुः ।  
 विदित्वा चानुतिष्ठन्ति क्षेत्रज्ञेनानुदर्शिना ॥ १४-२८-२५ (९३१८५)

इति श्रीमन्महाभारते आश्वमेधिकपर्वणि अनुगीतापर्वणि  
 अष्टाविंशोऽध्यायः ॥ २८ ॥

Mahabharata - Ashvamedhika Parva - Chapter Footnotes

७-२८-७ सप्तर्षयः सप्त तथेन्धनानि इति क थ पाठः ॥  
 ७-२८-९ चतुर्वर्णानि दिव्यानीति क थ पाठः ॥  
 ७-२८-१३ सृजन्तः पादपास्तत्र व्याप्य तिष्ठन्ति तद्वनमिति  
 क थ पाठः ॥  
 ७-२८-१९ तत्रोपयन्ति चेति झ पाठः । तेच सप्तर्षयः सिद्धा इति  
 क थ पाठः ॥  
 ७-२८-२० भगञ्चो जो विजयः सिद्धितेजसी इति क थ पाठः ॥  
 ७-२८-२४ ऋचमप्यत्र पश्यन्ति विद्यारण्येति क थ पाठः ॥  
 ७-२८-२५ विदित्वा नानुपश्यन्ति क्षेत्रज्ञा नानुदर्शनमिति क थ पाठः ॥

आश्वमेधिकपर्व - अध्याय ०२९



॥ श्रीः ॥

१४.२९. अध्यायः २९

अथानुगीतापर्व-२

Mahabharata - Ashvamedhika Parva - Chapter Topics

कृष्णेनार्जुनंप्रति यागीयहिंसाया

अधर्म्यत्वाभावप्रतिपादकाध्वर्युयतिसंवादानुवादः ॥ १ ॥

Mahabharata - Ashvamedhika Parva - Chapter Text

ब्राह्मण उवाच ।

गन्धान्न जिघ्रामि रासान्न वेद्मि

रूपं न पश्यामि न च स्पृशामि ।

न चापि शब्दान्विविधाञ्छृणोमि

न चापि सङ्कल्पमुपैमि कञ्चित् ॥ १४-२९-१ (९३१८६)

अर्थानिष्टान्कामयते स्वभावः

सर्वान्द्वेष्यान्प्रद्विषते स्वभावः ।

कामद्वेषानुद्भवतः स्वभावा-

त्प्राणापानौ जन्तुदेहान्निवेश्य ॥ १४-२९-२ (९३१८७)

तेभ्यश्चान्यांस्तेषु नित्यांश्च भावा-

न्भूतात्मानं अक्षयेऽहं शरीरे ।

तस्मिंस्तिष्ठन्नास्मि सक्तः कथंचि-

त्कामक्रोधाभ्यां जरया मृत्युना च ॥ १४-२९-३ (९३१८८)

अकामयानस्य च सर्वकामा-

नविद्विषाणस्य च सर्वदोषान् ।

न मे स्वभावेषु भवन्ति लेपा-

स्तोयस्य बिन्दोरिव पुष्करेषु ॥ १४-२९-४ (९३१८९)

नित्यस्य चैतस्य भवन्ति नित्या

निरीक्ष्यमाणस्य बहून्स्वभावान् ।

न सज्जते कर्मसु भोगजालं

दिवीव सूर्यस्य मयूखजालम् ॥ १४-२९-५ (९३१९०)

अत्राप्युदाहरन्तीममितिहासं पुरातनम् ।

अध्वर्युयतिसंवादं तं निबोध यशस्विनि ॥ १४-२९-६ (९३१९१)

प्रोक्ष्यमाणं पशुं दृष्ट्वा यज्ञकर्मण्यथाब्रवीत् ।

यतिरध्वर्युमासीनो हिंसोयमिति कुत्सयन् ॥ १४-२९-७ (९३१९२)

तमध्वर्युः प्रत्युवाच नायं छागो विनश्यति ।

श्रेयसा योक्ष्यते जन्तुर्यज्ञाच्छ्रुतिरियं तथा ॥ १४-२९-८ (९३१९३)  
 यो ह्यस्य पार्थिवो भागः पृथिवीं स गमिष्यति ।  
 यदस्य वारिजं किञ्चिदपस्तत्सम्प्रवेक्ष्यति ॥ १४-२९-९ (९३१९४)  
 सूर्यं चक्षुर्दिशः श्रोत्रे प्राणोऽस्य दिवमेव च ।  
 आगमे वर्तमानस्य नमे दोषोस्ति कश्चन ॥ १४-२९-१० (९३१९५)  
 यतिरुवाच । १४-२९-११क्ष (७८३२)  
 प्राणैर्वियोगे च्छागस्य यदि श्रेयः प्रपश्यसि ।  
 छागार्थे वर्तते यज्ञो भवतः किं प्रयोजनम् ॥ १४-२९-११ (९३१९६)  
 अनु त्वां मन्यते माता अनु त्वां मन्यते पिता ।  
 मन्त्रविज्ञानमुन्नीय परिवर्ते विशेषतः ॥ १४-२९-१२ (९३१९७)  
 एवमेवानुमन्येरस्तान्भवान्द्रष्टुमर्हति ।  
 तेषामनुमतिं श्रुत्वा शक्या कर्तुं विचारणा ॥ १४-२९-१३ (९३१९८)  
 अध्वर्युरुवाच । १४-२९-१४क्ष (७८३३)  
 प्राणा अप्यस्य च्छागस्य प्रापितास्ते स्वयोनिषु ।  
 शरीरं केवलं शिष्टं निश्चेष्टमिति मे मतिः ॥ १४-२९-१४ (९३१९९)  
 इन्धनस्य तु तुल्येन शरीरेण विचेतसा ।  
 हिंसा हि यष्टुकामानामिन्धनं पशुसंज्ञितम् ॥ १४-२९-१५ (९३२००)  
 अहिंसा सर्वधर्माणामिति वृद्धानुशासनम् ।  
 यदहिंसं भवेत्कर्म तत्कार्यमिति विद्महे ॥ १४-२९-१६ (९३२०१)  
 अहिंसेति प्रतिज्ञेयं यदि वक्ष्याम्यतः परम् ।  
 शक्यं बहुविधं वक्तुं भवता कार्यदूषणम् ॥ १४-२९-१७ (९३२०२)  
 अहिंसा सर्वभूतानां नित्यमस्मासु रोचते ।  
 प्रत्यक्षतः साधयामो न परोक्षमुपास्महे ॥ १४-२९-१८ (९३२०३)  
 अध्वर्युरुवाच । १४-२९-१९क्ष (७८३४)  
 भूमेर्गन्धगुणान्भुङ्क्ष्व पिबस्यापोमयान्नसान् ।  
 ज्योतिषां पश्यते रूपं स्पृशस्यनिलजान्गुणान् ॥ १४-२९-१९ (९३२०४)  
 शृणोष्याकाशजाञ्शब्दान्मनसा मन्यसे मतिम् ।  
 सर्वाण्येतानि भूतानि प्राणा इति च मन्यसे ॥ १४-२९-२० (९३२०५)  
 प्राणादाने निवृत्तोसि हिंसायां वर्तते भवान् ।  
 नास्ति चेष्टा विना हिंसां किं वा त्वं मन्यसे द्विज ॥ १४-२९-२१ (९३२०६)  
 यतिरुवाच । १४-२९-२२क्ष (७८३५)  
 अक्षरं च क्षरं चैव द्वैधीभावोऽयमात्मनः ।  
 अक्षरं तत्र सद्भावः स्वभावः क्षर उच्यते ॥ १४-२९-२२ (९३२०७)  
 प्राणो जिह्वा मनः सत्त्वं सद्भावो रजसा सह ।  
 भावैरेतैर्विमुक्तस्य निर्द्वन्द्वस्य निराशिषः ॥ १४-२९-२३ (९३२०८)  
 समस्य सर्वभूतेषु निर्ममस्य जितात्मनः ।

समन्तात्परिमुक्तस्य न भयं विद्यते क्वचित् ॥ १४-२९-२४ (९३२०९)  
 अध्वर्युरुवाच । १४-२९-२५क्ष् (७८३६)  
 सद्भिरेवेह संवादः कार्यो मतिमतांवर ।  
 भवतो हि मतं श्रुत्वा प्रतिभाति मतिर्मम ॥ १४-२९-२५ (९३२१०)  
 भगवन्भगवद्बुद्ध्या प्रतिबुद्धो ब्रवीम्यहम् ।  
 व्रतं मन्त्रकृतं कर्तुर्नापराधोस्ति मे द्विज ॥ १४-२९-२६ (९३२११)  
 ब्राह्मण उवाच । १४-२९-२७क्ष् (७८३७)  
 उपपत्त्या यतिस्तूष्णीं वर्तमानस्ततः परम् ।  
 अध्वर्युरपि निर्मोहः प्रचचार महामखे ॥ १४-२९-२७ (९३२१२)  
 एवमेतादृशं मोक्षं सुसूक्ष्मं ब्राह्मणा विदुः ।  
 विदित्वा चानुतिष्ठन्ति क्षेत्रज्ञेनार्थदर्शिना ॥ १४-२९-२८ (९३२१३)

इति श्रीमन्महाभारते आश्वमेदिकपर्वणि अनुगीतापर्वणि  
 एकोनत्रिंशोऽध्यायः ॥ २९ ॥

Mahabharata - Ashvamedhika Parva - Chapter Footnotes

७-२९-२ सर्वानेतान्द्वेष्टि चैव स्वभाव इति क ष्ट षाठः  
 । जन्तुदेहानिहैत्येति क ष्ट षाठः ॥  
 ७-२९-३ नास्ति शक्यः कथंचिदिति क ष्ट षाठः ॥  
 ७-२९-१२ अत्र त्वां मन्यतां भ्राता पिता माता सखेति च  
 । मन्त्रयस्वैनमुन्नीय परवन्तं विशेषत इति झ ष्ट षाठः ॥  
 ७-२९-१९ भूमेरिति नानुपहत्य भूतानि भोगः सम्भवतीति  
 न्यायाज्जीवतोऽपरिहार्यैव हिंसेत्यर्थः ॥  
 ७-२९-२१ किं कथं त्वं मन्यसेऽहिंसामिति शेषः ॥  
 ७-२९-२६ मतं मन्तुं क्रतुं कर्तुमिति थ षाठः ॥

आश्वमेदिकपर्व - अध्याय ०३०

॥ श्रीः ॥

१४.३०. अध्यायः ३०

अथानुगीतापर्व-२

Mahabharata - Ashvamedhika Parva - Chapter Topics

ब्राह्मणेन स्वभार्याप्रति हिंसाया अकर्तव्यत्वे महर्षिवचसां  
 प्रमाणीकरणोपयोगितया परशुरामचरित्रकथनारम्भः ॥ १ ॥  
 रामेण कार्तवीर्ये निहते तदनुयायिभिर्जमदग्नेर्हनम् ॥ २ ॥  
 ततः क्रुद्धेन रामेण त्रिःसप्तकृत्वः सर्वक्षत्रियहनने तत्पितृभी

रामस्य परिसान्त्वप्रयतनम् ॥ ३ ॥

Mahabharata - Ashvamedhika Parva - Chapter Text

ब्राह्मण उवाच ।

अत्राप्युदाहरन्तीममितिहासं पुरातनम् ।

कार्तवीर्यस्य संवादं समुद्रस्य च भामिनि ॥ १४-३०-१ (९३२१४)

कार्तवीर्यार्जुनो नाम राजा बाहुसहस्रवान् ।

येन सागरपर्यन्ता धनुषा निर्जिता मही ॥ १४-३०-२ (९३२१५)

स कदाचित्समुद्रान्ते विचरन्बलदर्पितः ।

अवीकिरच्छरशतैः समुद्रमिति नः श्रुतम् ॥ १४-३०-३ (९३२१६)

तं समुद्रो नमस्कृत्य कृताञ्जलिरुवाचह ।

मा मुञ्च वीर नाराचान्ब्रूहि किं करवाणि ते ॥ १४-३०-४ (९३२१७)

मदाश्रयाणि भूतानि त्वद्विसृष्टैर्महेषुभिः ।

वध्यन्ते राजशार्दूल तेभ्यो देह्यभयं विभो ॥ १४-३०-५ (९३२१८)

अर्जुन उवाच । १४-३०-६क्ष (७८३८)

मत्समो यदि संग्रामे शरासनधरः क्वचित् ।

विद्यते तं समाचक्ष्व यः समो मे महामृधे ॥ १४-३०-६ (९३२१९)

समुद्र उवाच । १४-३०-७क्ष (७८३९)

महर्षिर्जमदग्निस्ते यदि राजन्पुरा श्रुतः ।

तस्य पुत्रस्तवातिथ्यं यथावत्कर्तुमर्हति ॥ १४-३०-७ (९३२२०)

ततः स राजा प्रययौ क्रोधेन महता वृतः ।

स तमाश्रममागम्य राममेवान्वपद्यत ॥ १४-३०-८ (९३२२१)

स रामप्रतिकूलानि चकार सह बन्धुभिः ।

आयासं जनयामास रामस्य च महात्मनः ॥ १४-३०-९ (९३२२२)

ततस्तेजः प्रज्ज्वाल रामस्यामिततेजसः ।

प्रदहन्निपुसैन्यानि तदा कमललोचने ॥ १४-३०-१० (९३२२३)

ततः परशुमादाय स तं बाहुसहस्रिणम् ।

चिच्छेद सहसा रामो बहुशाखमिव द्रुमम् ॥ १४-३०-११ (९३२२४)

तं हतं पतितं दृष्ट्वा समेताः सर्वबान्धवाः ।

असीनादाय शक्तीर्ष्व भार्गवं पर्यधावयन् ॥ १४-३०-१२ (९३२२५)

रामोऽपि धनुरादाय रथमारुह्य सत्वरः ।

विसृजञ्शरवर्षाणि व्यधमत्पार्थिवं बलम् ॥ १४-३०-१३ (९३२२६)

ततस्तु क्षत्रियाः केचिज्जमदग्निं निहत्य च ।

विविशुर्गिरिदुर्गाणि मृगाः सिंहार्दिता इव ॥ १४-३०-१४ (९३२२७)

तेषां स्वविहितं कर्म तद्भयान्नानुतिष्ठताम् ।

प्रजा वृषलतां प्राप्ता ब्राह्मणानामदर्शनात् ॥ १४-३०-१५ (९३२२८)  
 एवं ते द्रविडाऽभीराः पुण्ड्राश्च शबरैः सह ।  
 वृषलत्वं परिगता व्युत्थानात्क्षत्रधर्मतः ॥ १४-३०-१६ (९३२२९)  
 ततश्च हतवीरासु क्षत्रियासु पुनः पुनः ।  
 द्विजैरुत्पादितं क्षत्रं जामदग्न्यो न्यकृन्तत ॥ १४-३०-१७ (९३२३०)  
 एकविंशतिमे याते रामं वागशरीरिणी ।  
 दिव्या प्रोवाच मधुरा सर्वलोकपरिश्रुता ॥ १४-३०-१८ (९३२३१)  
 रामराम निवर्तस्व कं गुणं तात पश्यसि ।  
 क्षत्रबन्धूनिमान्प्राणैर्विप्रयोज्य पुनः पुनः ॥ १४-३०-१९ (९३२३२)  
 तथैव तं महात्मानमृचीकप्रमुखास्तदा ।  
 पितामहा महाभाग निवर्तस्वेत्यथाब्रुवन् ॥ १४-३०-२० (९३२३३)  
 पितुर्वधममृष्यंस्तु रामः प्रोवाच तानृषीन् ।  
 नार्हन्तीह भवन्तो मां निवारयितुमित्युत ॥ १४-३०-२१ (९३२३४)  
 पितर ऊचुः । १४-३०-२२क्ष (७८४०)  
 नार्हसे क्षत्रबन्धूस्त्वं निहन्तुं जयतांवर ।  
 नेह युक्तं त्वया हन्तुं ब्राह्मणेन सता नृपान् ॥ १४-३०-२२ (९३२३५)

इति श्रीमन्महाभारते आश्वमेधिकपर्वणि अनुगीतापर्वणि त्रिंशोऽध्यायः  
 ॥ ३० ॥

Mahabharata - Ashvamedhika Parva - Chapter Footnotes

७-३०-१५ तेषामुपरतं कर्मेति ट षाठः ॥  
 ७-३०-१६ व्युत्थानात्क्षत्रधर्मिण इति झ षाठः ॥

आश्वमेधिकपर्व - अध्याय ०३१

॥ श्रीः ॥

१४.३१. अध्यायः ३१

अथानुगीतापर्व-२

Mahabharata - Ashvamedhika Parva - Chapter Topics

परशुरामंप्रति तत्पितृभिः

क्षत्रियवधान्निवर्तनायालर्कोपाख्यानकथनम् ॥ १ ॥

रामेण तच्छ्लवणाद्धिसातो निवर्त्य तपस्वरणम् ॥ २ ॥

Mahabharata - Ashvamedhika Parva - Chapter Text

पितर ऊचुः ।

अत्राप्युदाहरन्तीममितिहासं पुरातनम् ।

श्रुत्वा च तत्तथा कार्यं भवता द्विजसत्तम ॥ १४-३१-१ (९३२३६)

अलर्को नाम राजर्षिरभवत्सुमहातपाः ।

धर्मज्ञः सत्यवादी च महात्मा सुदृढव्रतः ॥ १४-३१-२ (९३२३७)

स सागरान्तां धनुषा विनिर्जित्य महीमिमाम् ।

कृत्वा सुदुष्करं कर्म मनः सूक्ष्मे समादधे ॥ १४-३१-३ (९३२३८)

स्थितस्य वृक्षमूलेऽथ तस्य चिन्ता बभूव ह ।

उत्सृज्य सुमहद्राज्यं सूक्ष्मं प्रति महामते ॥ १४-३१-४ (९३२३९)

अलर्क उवाच । १४-३१-५क्ष् (७८४१)

मनसो मे बलं जातं मनो जित्वा ध्रुवो जयः ।

अन्यत्र बाणानस्यामि शत्रुभिः परिवारितः ॥ १४-३१-५ (९३२४०)

यदिदं चापलात्कर्म सर्वान्मर्त्यांश्चिकीर्षति ।

मनः प्रति सुतीक्ष्णाग्रानहं मोक्षयामि सायकान् ॥ १४-३१-६ (९३२४१)

मन उवाच । १४-३१-७क्ष् (७८४२)

नेमे बाणास्तरिष्यन्ति मामलर्कं कथञ्चन ।

तवैव मर्म भेत्स्यन्ति भिन्नमर्मा मरिष्यसि ॥ १४-३१-७ (९३२४२)

अन्यान्बाणान्समीक्षस्व यैस्त्वं मां सूदयिष्यसि ।

तच्छ्रुत्वा स विचिन्त्याथ ततो वचनमब्रवीत् ॥ १४-३१-८ (९३२४३)

आघ्राय सुबहून्गन्धांस्तानेव प्रतिगृध्यति ।

तस्माद्घ्राणं प्रति शरान्प्रतिमोक्षयाम्यहं शितान् ॥ १४-३१-९ (९३२४४)

घ्राण उवाच । १४-३१-१०क्ष् (७८४३)

नेमे बाणास्तरिष्यन्ति मामलर्कं कथञ्चन ।

तवैव मर्म भेत्स्यन्ति भिन्नमर्मा मरिष्यसि ॥ १४-३१-१० (९३२४५)

अन्यान्याणान्समीक्षस्व यैस्त्वं मां सूदयिष्यसि ।

तच्छ्रुत्वा स विचिन्त्याथ ततो वचनमब्रवीत् ॥ १४-३१-११ (९३२४६)

इयं स्वादून्नसान्भुक्त्वा तानेव प्रति गृध्यति ।

तस्माज्जिह्वां प्रति शरान्प्रतिमोक्षयाम्यहं शितान् ॥ १४-३१-१२ (९३२४७)

जिह्वोवाच । १४-३१-१३क्ष् (७८४४)

नेमे वाणास्तरिष्यन्ति मामलर्कं कथञ्चन ।

तवैव मर्म भेत्स्यन्ति ततो हास्यसि जीवितम् ॥ १४-३१-१३ (९३२४८)

अन्यान्बाणान्समीक्षस्व यैस्त्वं मां सूदयिष्यसि ।

तच्छ्रुत्वा स विचिन्त्याथ ततो वचनमब्रवीत् ॥ १४-३१-१४ (९३२४९)

स्पृष्ट्वा त्वग्विधान्स्पर्शांस्तानेव प्रतिगृध्यति ।

तस्मात्त्वचं पाटयिष्ये विविधैः कङ्कपत्रिभिः ॥ १४-३१-१५ (९३२५०)

त्वगुवाच । १४-३१-१६क्ष् (७८४५)

नेमे बाणास्तरिष्यन्ति मामलर्कं कथञ्चन ।  
 तवैव मर्म भेत्स्यन्ति भिन्नमर्मा मरिष्यसि ॥ १४-३१-१६ (९३२५१)  
 अन्यान्बाणान्समीक्षस्व यैस्त्वं मां सूदयिष्यसि ।  
 तच्छ्रुत्वा स विचिन्त्याथ ततो वचनमब्रवीत् ॥ १४-३१-१७ (९३२५२)  
 श्रुत्वा तु विविधाञ्शब्दांस्तानेव प्रतिगृध्यति ।  
 तस्माच्छ्रोत्रं प्रति शरान्प्रति मुञ्चाम्यहं शितान् ॥ १४-३१-१८ (९३२५३)  
 श्रोत्रमुवाच । १४-३१-१९क्ष (७८४६)  
 नेमे बाणास्तरिष्यन्ति मामलर्कं कथञ्चन ।  
 तवैव मर्म भेत्स्यन्ति ततो हास्यति जीवितम् ॥ १४-३१-१९ (९३२५४)  
 अन्यान्बाणान्समीक्षस्व यैस्त्वं मां सूदयिष्यसि ।  
 तच्छ्रुत्वा स विचिन्त्याथ ततो वचनमब्रवीत् ॥ १४-३१-२० (९३२५५)  
 दृष्ट्वा रूपाणि बहुशस्तान्येव प्रतिगृध्यति ।  
 तस्माच्चक्षुर्हनिष्यामि निशितैः सायकैरहम् ॥ १४-३१-२१ (९३२५६)  
 चक्षुरुवाच । १४-३१-२२क्ष (७८४७)  
 नेमे बाणास्तरिष्यन्ति मामलर्कं कथञ्चन ।  
 तवैव मर्म भेत्स्यन्ति भिन्नमर्मा मरिष्यसि ॥ १४-३१-२२ (९३२५७)  
 अन्यान्बाणान्समीक्षस्व यैस्त्वं मां सूदयिष्यति  
 तच्छ्रुत्वा स विचिन्त्याथ ततो वचनमब्रवीत् ॥ १४-३१-२३ (९३२५८)  
 इयं निष्ठा बहुविधा प्रज्ञया त्वद्यवस्यति ।  
 तस्माद्बुद्धिं प्रति शरान्प्रतिमोक्ष्याम्यहं शितान् ॥ १४-३१-२४ (९३२५९)  
 बुद्धिरुवाच । १४-३१-२५क्ष (७८४८)  
 नेमे बाणास्तरिष्यन्ति मामलर्कं कथञ्चन ।  
 तवैव मर्म भेत्स्यन्ति भिन्नमर्मा मरिष्यसि ।  
 अन्यान्बाणान्समीक्षस्व यैस्त्वं मां सूदयिष्यसि ॥ १४-३१-२५ (९३२६०)  
 पितर ऊचुः । १४-३१-२६क्ष (७८४९)  
 ततोऽलर्कस्तपो घोरं तत्रैवास्थाय दुष्करम् ।  
 नाध्यगच्छत्परं शक्त्या बाणमेतेषु सप्तसु ॥ १४-३१-२६ (९३२६१)  
 सुसमाहितचेतास्तु स ततोऽचिन्तयत्प्रभुः ।  
 स विचिन्त्य चिरं कालमलर्को द्विजसत्तम ।  
 नाध्यगच्छत्परं श्रेयो योगान्मतिमतांवरः ॥ १४-३१-२७ (९३२६२)  
 स एकाग्रं मनः कृत्वा निश्चलो योगमास्थितः ।  
 इन्द्रियाणि जघानाशु बाणेनैकेन वीर्यवान् ॥ १४-३१-२८ (९३२६३)  
 योगेनात्मानमाविश्य सिद्धिं परमिकां गतः ।  
 विस्मितश्चापि राजर्षिरिमां गाथां जगाद ह ॥ १४-३१-२९ (९३२६४)  
 अहो कष्टं यदस्माभिः सर्वं बाह्यमनुष्ठितम् ।  
 भोगतृष्णासमायुक्तैः पूर्वं राज्यमुपासितम् ।

इति पञ्चान्मया ज्ञातं योगान्नास्ति परं सुखम् ॥ १४-३१-३० (९३२६५)  
इति त्वमनुजानीहि राम मा क्षत्रियान्वधीः ।  
तपो घोरमुपातिष्ठ ततः श्रेयोऽभिपत्स्यसे ॥ १४-३१-३१ (९३२६६)  
इत्युक्तः पितृभिः सोथ तपो घोरं समास्थितः ।  
जामदग्न्यो महाभागे सिद्धिं च परमां गतः ॥ १४-३१-३२ (९३२६७)

इति श्रीमन्महाभारते आश्वमेधिकपर्वणि अनुगीतापर्वणि  
एकत्रिंशोऽध्यायः ॥ ३१ ॥

Mahabharata - Ashvamedhika Parva - Chapter Footnotes

७-३१-१ अत्र हिंसाया अकार्यत्वे । १ । ।  
७-३१-५ अन्यत्र बाह्यशत्रुभ्य इति शेषः । शत्रुभिरिन्द्रियाख्यवैरिभिः ॥  
५ ॥

आश्वमेधिकपर्व - अध्याय ०३२

॥ श्रीः ॥

१४.३२. अध्यायः ३२

अथानुगीतापर्व-२

Mahabharata - Ashvamedhika Parva - Chapter Topics

ब्राह्मणेन स्वभार्याप्रति

कामक्रोधादिपरित्यागपूर्वकं भगवदवबोधस्य

परमपुरुषार्थसाधनतावबोधकाम्बरीषगीतगाथाकथनम् ॥ १ ॥

Mahabharata - Ashvamedhika Parva - Chapter Text

ब्राह्मण उवाच ।

त्रयो वै रिपवो लोके नवधा गुणतः स्मृताः ।

हर्षः स्तंभोतिमानश्च त्रयस्ते सात्विका गुणाः ॥ १४-३२-१ (९३२६८)

शोकः क्रोधाभिसंरम्भो राजसास्ते गुणाः स्मृताः ।

स्वप्नस्तन्द्रा च मोहश्च त्रयस्ते तामसा गुणाः ॥ १४-३२-२ (९३२६९)

एतान्निकृत्य धृतिमान्बाणसङ्घैरतन्द्रितः ।

जेतुं परानुत्सहते प्रशान्तात्मा जितेन्द्रियः ॥ १४-३२-३ (९३२७०)

अत्र गाथाः कीर्तयन्ति पुराकल्पविदो जनाः ।

अम्बरीषेण या गीता राज्ञा राज्यं प्रशासता ॥ १४-३२-४ (९३२७१)

समुदीर्णेषु दोषेषु बाध्यमानेषु साधुषु ।



जग्राह तरसा राज्यमम्बरीष इति श्रुतिः ॥ १४-३२-५ (९३२७२)  
स निगृह्यात्मनो दोषान्साधून्समभिपूज्य च ।  
जगाम महतीं सिद्धिं गाथाश्चेमा जगाद ह ॥ १४-३२-६ (९३२७३)  
भूयिष्ठं विजिता दोषा निहताः सर्वशत्रवः ।  
एको दोषो वरिष्ठश्च वध्यः स न हतो मया ॥ १४-३२-७ (९३२७४)  
यत्प्रयुक्तो जन्तुरयं वैतृष्ण्यं नाधिगच्छति ।  
तृष्णार्त इव निम्नानि धावमानो न बुध्यते ॥ १४-३२-८ (९३२७५)  
अकार्यमपि येनेह प्रयुक्तः सेवते नरः ।  
तं लोभमसिभिस्तीक्ष्णैर्निकृत्य सुखमेधते ॥ १४-३२-९ (९३२७६)  
लोभाद्धि जायते तृष्णा ततश्चिन्ता प्रवर्तते ।  
स लिप्समानो लभते भूयिष्ठं राजसान्गुणान् ।  
तदवाप्तौ तु लभते भूयिष्ठं तामसान्गुणान् ॥ १४-३२-१० (९३२७७)  
स तैर्गुणैः संहतदेहबन्धनः ।  
पुनःपुनर्जायति कर्म चेहते ।  
जन्मक्षये भिन्नविकीर्णदेहो  
मृत्युं पुनर्गच्छति जन्मनैव ॥ १४-३२-११ (९३२७८)  
तस्मादेतं सम्यगवेक्ष्य लोभं  
निगृह्य धृत्याऽऽत्मनि राज्यमिच्छेत् ।  
एतद्राज्यं नान्यदस्तीह राज्य-  
मात्मैव राजा विदितो यथावत् ॥ १४-३२-१२ (९३२७९)  
इति राज्ञाऽम्बरीषेण गाथा गीता यशस्विना ।  
आधिराज्यं पुरस्कृत्य लोभमेकं निकृन्तता ॥ १४-३२-१३ (९३२८०)

इति श्रीमन्महाभारते आश्वमेधिकपर्वणि अनुगीतापर्वणि  
द्वात्रिंशोऽध्यायः ॥ ३२ ॥

Mahabharata - Ashvamedhika Parva - Chapter Footnotes

७-३२-१ गुणतः वृत्तिभेदात् ॥  
७-३२-२ अभिसंरम्भो द्वेषाभिनिवेशः ॥  
७-३२-३ निकृत्य च्छित्त्वा । बाणसंचैः शमादिभिः ॥  
७-३२-११ पुनर्जायति चेह तत्फलम् । फलक्षये भिन्नविदीर्णदेहः  
पुनर्मृत्युं गच्छति चैव जन्मनीति क थ पाठः ॥  
७-३२-१२ नान्यदस्तीति विद्या यैश्चैव राजा विजितो मयैक इति  
क थ पाठः ॥

आश्वमेधिकपर्व - अध्याय ०३३

॥ श्रीः ॥

१४.३३. अध्यायः ३३

अथानुगीतापर्व-२

Mahabharata - Ashvamedhika Parva - Chapter Topics

ब्राह्मणेन स्वभार्याप्रति ममतावर्जनस्य पुरुषार्थसाधनतायां  
दृष्टान्ततया ब्राह्मणजनकसंवादानुवादः ॥ १ ॥

Mahabharata - Ashvamedhika Parva - Chapter Text

ब्राह्मणि उवाच ।

अत्राप्युदाहरन्तीममितिहासं पुरातनम् ।

ब्राह्मणस्य च संवादं जनकस्य च भामिनि ॥ १४-३३-१ (९३२८१)

ब्राह्मणं जनको राजा सन्नं कस्मिंश्चिदागसि ।

विषये मे न वस्तव्यमिति शिष्यार्थमब्रवीत् ॥ १४-३३-२ (९३२८२)

इत्युक्तः प्रत्युवाचाथ ब्राह्मणो राजसत्तमम् ।

आचक्ष्व विषयं राजन्यावांस्तव वशे स्थितः ॥ १४-३३-३ (९३२८३)

सोऽन्यस्य विषये राज्ञो वस्तुमिच्छाम्यहं विभो ।

वचस्ते कर्तुमिच्छामि यथाशास्त्रं महीपते ॥ १४-३३-४ (९३२८४)

इत्युक्तस्तु तदा राजा ब्राह्मणेन यशस्विना ।

मुहुरुष्णां विनिःस्वस्य न किञ्चित्प्रत्यभाषत ॥ १४-३३-५ (९३२८५)

तमासीनं ध्यायमानं राजानममितौजसम् ।

कश्मलं सहसाऽगच्छद्भानुमन्तमिव ग्रहः ॥ १४-३३-६ (९३२८६)

समाश्वास्य ततो राजा विगते कश्यमे तदा ।

ततो मूहूर्तादिव तं ब्राह्मणं वाक्यमब्रवीत् ॥ १४-३३-७ (९३२८७)

पितृपैतामहे राज्ये वश्ये जनपदे सति ।

विषयं नाधिगच्छामि विचिन्वन्पृथिवीमहम् ॥ १४-३३-८ (९३२८८)

नाध्यगच्छं यदा पृथ्व्यां मिथिला मार्गिता मया ।

नाध्यगच्छं यदा तस्यां स्वप्रजा मार्गिता मया ॥ १४-३३-९ (९३२८९)

नाध्यगच्छं यदा तस्यां तदा मे कश्मलोऽभवत् ।

ततो मे कश्मलस्यान्ते मतिः पुनरुपस्थिता ॥ १४-३३-१० (९३२९०)

तदा न विषयं मन्ये सर्वो वा विषयो मम ।

आत्माऽपि चायं न मम सर्वा वा पृथिवी मम ॥ १४-३३-११ (९३२९१)

यथा मम तथाऽन्येषामिति मन्ये द्विजोत्तम ।

उष्यतां यावदुत्साहो भुज्यतां यावदिष्यते ॥ १४-३३-१२ (९३२९२)

ब्राह्मण उवाच । १४-३३-१३क्ष् (७८५०)

पितृपैतामहे राज्ये वश्ये जनपदे सति ।  
 ब्रूहि कां मतिमास्थाय ममत्वं वर्जितं त्वया ॥ १४-३३-१३ (९३२९३)  
 कां वै बुद्धिं समाश्रित्य सर्वो वै विषयस्तव ।  
 नावैषि विषयं येन सर्वो वा विषयस्तव ॥ १४-३३-१४ (९३२९४)  
 जनक उवाच । १४-३३-१५क्ष (७८५१)  
 अन्तवन्त इहारम्भा विदिताः सर्वकर्मसु ।  
 नाध्यगच्छमहं तस्मान्ममेदमिति यद्भवेत् ॥ १४-३३-१५ (९३२९५)  
 कस्येदमिति कस्य स्वमिति वेदवचस्तथा ।  
 नाध्यगच्छमहं बुद्ध्या ममेदमिति यद्भवेत् ॥ १४-३३-१६ (९३२९६)  
 एतां बुद्धिं समाश्रित्य ममत्वं वर्जितं मया ।  
 शृणु बुद्धिं च यां ज्ञात्वा सर्वत्र विषयो मम ॥ १४-३३-१७ (९३२९७)  
 नाहमात्मार्थमिच्छामि गन्धान्प्राणगतानपि ।  
 तस्मान्मे निर्जिता भूमिर्वशे तिष्ठति नित्यदा ॥ १४-३३-१८ (९३२९८)  
 नाहमात्मार्थमिच्छामि रसानास्येऽपि वर्ततः ।  
 आपो मे निर्जितास्तस्माद्द्वशे तिष्ठन्ति नित्यदा ॥ १४-३३-१९ (९३२९९)  
 नाहमात्मार्थमिच्छामि रूपं ज्योतिश्च चक्षुषः ।  
 तस्मान्मे निर्जितं ज्योतिर्वशे तिष्ठति नित्यदा ॥ १४-३३-२० (९३३००)  
 नाहमात्मार्थमिच्छामि स्पर्शास्त्वचि गताश्च ये ।  
 तस्मान्मे निर्जितो वायुर्वशे तिष्ठति नित्यदा ॥ १४-३३-२१ (९३३०१)  
 नाहमात्मार्थमिच्छामि शब्दाञ्श्रोत्रगतानपि ।  
 आकाशं मे जितं तस्माद्द्वशे तिष्ठति नित्यदा ॥ १४-३३-२२ (९३३०२)  
 नाहमात्मार्थमिच्छामि मनो नित्यं मनोन्तरे ।  
 मनो मे निर्जितं तस्माद्द्वशे तिष्ठति नित्यदा ॥ १४-३३-२३ (९३३०३)  
 देवेभ्यश्च पितृभ्यश्च भूतेभ्योऽतिथिभिः सह ।  
 इत्यर्थं सर्व एवेति समारम्भा भवन्ति वै ॥ १४-३३-२४ (९३३०४)  
 ततः प्रहस्य जनकं ब्राह्मणः पुनरब्रवीत् ।  
 त्वज्जिज्ञासार्थमद्येह विद्धि मां धर्ममागतम् ॥ १४-३३-२५ (९३३०५)  
 त्वमस्य ब्रह्मिनाभस्य दुर्वारस्यानिवर्तिनः ।  
 सत्वनेमिनिरुद्धस्य चक्रस्यैकः प्रवर्तकः ॥ १४-३३-२६ (९३३०६)

इति श्रीमन्महाभारते आश्वमेधिकपर्वणि अनुगीतापर्वणि  
 त्र्यस्त्रिंशोऽध्यायः ॥ ३३ ॥

Mahabharata - Ashvamedhika Parva - Chapter Footnotes

७-३३-१ अत्र लोभे निकृन्तनीये ॥

७-३३-२ क्लान्तं कस्मिंश्चिदागमे इति द पाठः ॥

क्षान्तं कस्मिंश्चिदागमे इति क ष्ठ षाठः । शिष्यार्थमब्रवीदिति  
पाठान्तरम् ॥

आश्वमेधिकपर्व - अध्याय ०३४

॥ श्रीः ॥

१४.३४. अध्यायः ३४

अथानुगीतापर्व-२

Mahabharata - Ashvamedhika Parva - Chapter Topics

ब्राह्मणेन ब्राह्मणीं प्रति स्वमाहात्म्यप्रकाशनम् ॥ १ ॥

Mahabharata - Ashvamedhika Parva - Chapter Text

ब्राह्मण उवाच ।

नाहं तथा भूरु चरामि लोके

यथा त्वं मां तर्जयसे स्वबुद्ध्या ।

विप्रोस्मिं मुक्तोस्मि वनेचरोस्मि

गृहस्थधर्मा व्रतवांस्तथाऽस्मि ॥ १४-३४-१ (९३३०७)

नाहमस्मि यता मां त्वं पश्यसे च शुभाशुभे ।

मया व्याप्तमिदं सर्वं यत्किञ्चिज्जगतीगतम् ॥ १४-३४-२ (९३३०८)

ये केचिज्जन्तवो लोके जङ्गमाः स्थावराश्च ह ।

तेषां मामन्तकं विद्धि दारुणामिव पावकम् ॥ १४-३४-३ (९३३०९)

राज्ये पृथिव्यां सर्वस्यामथवापि त्रिविष्टपे ।

तथा बुद्धिरियं वेत्ति बुद्धिरेव धनं मम ॥ १४-३४-४ (९३३१०)

एकः पन्था ब्राह्मणानां येन गच्छन्ति तद्विदः ।

गृहेषु वनवासेषु गुरुवासेषु भिक्षुषु ॥ १४-३४-५ (९३३११)

लिङ्गैर्बहुभिरव्यग्रैरेका बुद्धिरुपास्यते ।

नानालिङ्गाश्रमस्थानां येषां बुद्धिः शमात्मिका ॥ १४-३४-६ (९३३१२)

ते भावमेकमायान्ति सरितः सागरं यथा ।

बुद्ध्याऽयं गम्यते मार्गः शरीरेणि न गम्यते ।

आद्यन्तवन्ति कर्माणि शरीरं कर्मबन्धनम् ॥ १४-३४-७ (९३३१३)

तस्मान्मे सुभगे नास्ति परलोककृतं भयम् ।

तद्भावभावनिरता ममैवात्मानमेष्यसि ॥ १४-३४-८ (९३३१४)

इति श्रीमन्महाभारते आश्वमेधिकपर्वणि अनुगीतापर्वणि

चतुस्त्रिंशोऽध्यायः ॥ ३४ ॥

७-३४-३ तेषामन्तर्गतं विद्धि इति कथं पाठः ॥

७-३४-७ विद्ध्यान्तवन्ति कर्माणीति कथं पाठः ॥

७-३४-८ तस्मात्ते सुभगे इति झं पाठः । मद्भावभावनिरता  
मामेवैष्यस्यथात्मनेति कथं पाठः ॥

आश्वमेधिकपर्व - अध्याय ०३५

॥ श्रीः ॥

१४.३५. अध्यायः ३५

अथानुगीतापर्व-२

Mahabharata - Ashvamedhika Parva - Chapter Topics

कृष्णेनार्जुनंप्रति ब्राह्मणीब्राह्मणशब्दनिर्दिष्टयोः क्रमेण  
बुद्धिमनस्त्वकथनम् ॥ १ ॥

Mahabharata - Ashvamedhika Parva - Chapter Text

ब्राह्मण उवाच ।

नेदमल्पात्मना शक्यं वेदितुं वाऽकृतात्मना ।

बहु चाल्पं च संक्षिप्तं विस्तृतं च मतं मम ॥ १४-३५-१ (९३३१५)

उपायं तं मम ब्रूहि येनैषा लभ्यते मतिः ।

तन्मन्ये कारणं कर्म यत् एषा प्रवर्तते ॥ १४-३५-२ (९३३१६)

ब्राह्मण उवाच । १४-३५-३क्ष् (७८५२)

अरणीं ब्राह्मणीं विद्धि गुरुरस्योत्तरारणिः ।

तपःश्रुतेभिमथिनी ज्ञानाग्निर्जायते ततः ॥ १४-३५-३ (९३३१७)

ब्राह्मणयुवाच । १४-३५-४क्ष् (७८५३)

यदिदं ब्रह्मणो लिङ्गं क्षेत्रज्ञ इति संज्ञितम् ।

ग्रहीतुं येन यच्छक्यं लक्षणं तस्य तद्वद ॥ १४-३५-४ (९३३१८)

ब्राह्मण उवाच । १४-३५-५क्ष् (७८५४)

अलिङ्गो निर्गुणश्चैव कारणं नास्य विग्रहे ।

उपायमेव वक्ष्यामि येन गृह्येत भावना ॥ १४-३५-५ (९३३१९)

सम्यगप्युपदिष्टस्य ह्यमृतस्येव तृप्यसे ।

कर्मबुद्धिरबुद्धित्वाज्ज्ञानलिङ्गान्निपातितः । १४-३५-६ (९३३२०)

इदं कार्यमिदं नेति न मोक्षेषूपदिश्यते ।

पश्यतः शृण्वतो बुद्धिरात्मनैवोपजायते ॥ १४-३५-७ (९३३२१)

यावन्त इह शक्येरंस्तावतोऽसान्प्रकल्पयेत् ।  
 अव्यक्तान्व्यक्तरूपांश्च शतशोऽथ सहस्रशः ॥ १४-३५-८ (९३३२२)  
 सर्वानुमानयुक्तांश्च सर्वान्प्रत्यक्षहेतुकान् ।  
 यतः परं न विद्येत ततोऽभ्यासे भविष्यति ॥ १४-३५-९ (९३३२३)  
 श्रीभगवानुवाच । १४-३५-१०क्ष् (७८५५)  
 ततस्तु तस्या ब्राह्मण्या मतिः क्षेत्रज्ञसंशये ।  
 क्षेत्रज्ञानेन परतः क्षेत्रज्ञोऽन्यः प्रवर्तते ॥ १४-३५-१० (९३३२४)  
 अर्जुन उवाच । १४-३५-११क्ष् (७८५६)  
 क्व नु सा ब्राह्मणि कृष्ण क्व चासौ ब्राह्मणर्षभः ।  
 याभ्यां सिद्धिरियं प्राप्ता तावुभौ वद मेऽच्युत ॥ १४-३५-११ (९३३२५)  
 श्रीभगवानुवाच । १४-३५-१२क्ष् (७८५७)  
 मनो मे ब्राह्मणं विद्धि बुद्धिं मे विद्धि ब्राह्मणीम् ।  
 क्षेत्रज्ञ इति यश्चोक्तः सोऽहमेव धनंजय ॥ १४-३५-१२ (९३३२६)

इति श्रीमन्महाभारते आश्वमेधिकपर्वणि अनुगीतापर्वणि  
 पञ्चत्रिंशोऽध्यायः ॥

Mahabharata - Ashvamedhika Parva - Chapter Footnotes

७-३५-६ सम्यगुपायो दृष्टश्च भ्रमरैरिव लक्ष्यत इति झ षाठः ॥

आश्वमेधिकपर्व - अध्याय ०३६

॥ श्रीः ॥

१४.३६. अध्यायः ३६

अथानुगीतापर्व-२

Mahabharata - Ashvamedhika Parva - Chapter Topics

कृष्णेनार्जुनंप्रति

परब्रह्मस्वरूपतत्प्राप्तिसाधनादिप्रतिपादकगुरुशिष्यसंवादानुवादः

॥ १ ॥

Mahabharata - Ashvamedhika Parva - Chapter Text

अर्जुन उवाच ।

ब्रह्म यत्परमं ज्ञेयं तन्मे व्याख्यातुमर्हसि ।

भतो हि प्रसादेन सूक्ष्मे मे रमते मतिः ॥ १४-३६-१ (९३३२७)

वासुदेव उवाच । १४-३६-२क्ष् (७८५८)

अत्राप्युदाहरन्तीममितिहासं पुरातनम् ।  
 संवादं मोक्षसंयुक्तं शिष्यस्य गुरुणा सह ॥ १४-३६-२ (९३३२८)  
 कश्चिद्ब्राह्मणमासीनमाचार्यं संशितव्रतम् ।  
 शिष्यः पप्रच्छ मेधावी किंस्विच्छ्रेयः परंतप ॥ १४-३६-३ (९३३२९)  
 भगवन्तं प्रपन्नोऽहं निःश्रेयसपराणः ।  
 याचे त्वां शिरसा विप्र यद्ब्रूयां ब्रूहि तन्मम ॥ १४-३६-४ (९३३३०)  
 तमेवंवादिनं पार्थ शिष्यं गुरुवाच ह ।  
 कथयस्व प्रवक्ष्यामि यत्र ते संशयो द्विज ॥ १४-३६-५ (९३३३१)  
 इत्युक्तः स कुरुश्रेष्ठ गुरुणा गुरुवत्सलः ।  
 प्राञ्जलिः परिपप्रच्छ यत्तच्छ्रेणु महामते ॥ १४-३६-६ (९३३३२)  
 शिष्य उवाच । १४-३६-७क्ष (७८५९)  
 कुतश्चाहं कुतश्च त्वं तत्सत्यं ब्रूहि यत्परम् ।  
 कुतो जातानि भूतानि स्थावराणि चराणि च ॥ १४-३६-७ (९३३३३)  
 केन जीवन्ति भूतानि तेषामायुश्च किं परम् ।  
 किं सत्यं किं तपो विप्र के गुणाः सद्भिरीरिताः ॥ १४-३६-८ (९३३३४)  
 के पन्थानः शिवाश्च स्युः किं सुखं किं च दुष्कृतम् ।  
 एतान्मे भगवन्प्रश्नान्याथातथ्येन सुव्रत ॥ १४-३६-९ (९३३३५)  
 वक्तुमर्हसि विप्रर्षे यथावदिह तत्त्वतः ।  
 त्वदन्यः कश्च न प्रश्नानेतान्वक्तुमिहार्हति ॥ १४-३६-१० (९३३३६)  
 ब्रूहि धर्मविदां श्रेष्ठ परं कौतूहलं मम ।  
 मोक्षधर्मार्थकुशलो भवौल्लोकषु गीयते ॥ १४-३६-११ (९३३३७)  
 सर्वसंशयसंच्छेत्ता त्वदन्यो न च विद्यते ।  
 संसारभीरवश्चैव मोक्षकामास्तथा वयम् ॥ १४-३६-१२ (९३३३८)  
 वासुदेव उवाच । १४-३६-१३क्ष (७८६०)  
 तस्मै सम्प्रतिपन्नाय यथावत्परिपृच्छते ।  
 शिष्याय गुणयुक्ताय शान्ताय गुरुवर्तिने ॥ १४-३६-१३ (९३३३९)  
 छायाभूताय दान्ताय यतते ब्रह्माचारिणे ।  
 तान्प्रश्नानब्रवीत्पार्थ मेधावी स धृतव्रतः ।  
 गुरुः कुरुकुलश्रेष्ठ सम्यक्सर्वानरिंदम ॥ १४-३६-१४ (९३३४०)  
 गुरुवाच । १४-३६-१५क्ष (७८६१)  
 ब्रह्मणोक्तमिदं धर्ममृषिप्रवरसेवितम् ।  
 वेदविद्यासमावाप्तं तत्त्वभूतार्थभावनम् ॥ १४-३६-१५ (९३३४१)  
 ज्ञानं त्वेव परं विद्यः संन्यासं तप उत्तमम् ।  
 यस्तु वेद निराबाधं ज्ञानतत्त्वं विनिश्चयात् ।  
 सर्वभूतस्थमात्मानं स सर्वगतिरिष्यते ॥ १४-३६-१६ (९३३४२)  
 ये विद्वान्सहसंवासं विवासं चैव पश्यति ।

तथैवैकत्वनानात्वे स दुःखात्परिमुच्यते ॥ १४-३६-१७ (९३३४३)  
 यो न कामयते किञ्चिन्न किञ्चिदभिमन्यते ।  
 इह लोकस्थ एवैष ब्रह्मभूयाय कल्पते ॥ १४-३६-१८ (९३३४४)  
 प्रधानगुणतत्त्वज्ञः सर्वभूतविधानवित् ।  
 निर्ममो निरहङ्कारो मुच्यते नात्र संशयः ॥ १४-३६-१९ (९३३४५)  
 अव्यक्तबीजप्रभवो बुद्धिस्कन्धमयो महान् ।  
 महाहङ्कारवितप इन्द्रियाङ्कुरकोटरः ॥ १४-३६-२० (९३३४६)  
 महाभूतविशेषश्च विशेषप्रतिशाखवान् ।  
 सदापर्णः सदापुष्पः शुभाशुभफलोदयः ॥ १४-३६-२१ (९३३४७)  
 आजीवः सर्वभूतानां ब्रह्मबीजः सनातनः ।  
 एतज्ज्ञात्वा च तत्त्वानि ज्ञानेन परमासिना ।  
 छित्त्वा चामरतां प्राप्य जहाति मृत्युजन्मनी ॥ १४-३६-२२ (९३३४८)  
 भूतभव्यभविष्यादिधर्मकामार्थनिश्चयम् ।  
 सिद्धसङ्घपरिज्ञातं पुराकल्पं सनातनम् ॥ १४-३६-२३ (९३३४९)  
 प्रवक्ष्येऽहं महाप्राज्ञ पदमुत्तममद्य ते ।  
 बुद्ध्वा यदिहं संसिद्धा भवन्तीह मनीषिणः ॥ १४-३६-२४ (९३३५०)  
 उपगम्यर्षयः पूर्वं जिज्ञासन्तः परस्परम् ।  
 प्रजापतिभरद्वाजौ गौतमो भार्गवस्तथा ॥ १४-३६-२५ (९३३५१)  
 वसिष्ठः कश्यपश्चैव विश्वामित्रोऽत्रिरेव च ।  
 मार्गान्सर्वान्परिक्रम्य परिश्रान्तः स्वकर्मभिः ॥ १४-३६-२६ (९३३५२)  
 ऋषिमाङ्गिरसं वृद्धं पुरस्कृत्य तु ते द्विजाः ।  
 ददृशुर्ब्रह्मभवने ब्रह्माणं वीतकल्मषम् ॥ १४-३६-२७ (९३३५३)  
 तं प्रणम्य महात्मानं सुखासीनं महर्षयः ।  
 पप्रच्छुर्विनयोपेता नैःश्रेयसमिदं परम् ॥ १४-३६-२८ (९३३५४)  
 कथं कर्म कृतं साधु कथं मुच्येत किल्बिषात् ।  
 के नो मार्गाः शिवाश्च स्युः किं सत्यं किं च दुष्कृतं ॥ १४-३६-२९  
 (९३३५५)  
 कौ चोभौ कर्मणां मार्गौ प्राप्नुयुर्दक्षिणोत्तरौ ।  
 निरयं चापवर्गं च भूतानां प्रभवाप्ययौ ॥ १४-३६-३० (९३३५६)  
 इत्युक्तः स मुनिश्रेष्ठैर्यदाह प्रपितामहः ।  
 तत्तेऽहं सम्प्रवक्ष्यामि शृणु शिष्य यथागमम् ॥ १४-३६-३१ (९३३५७)  
 ब्रह्मोवाच । १४-३६-३२क्ष (७८६२)  
 सत्याङ्गतानि जातानि स्थावराणि चराणि च ।  
 तपसा तानि जीवन्ति जीवितं तद्धि सुव्रतम् ।  
 स्वां योनिं पुनरागम्य वर्तते स्वेन कर्मणा ॥ १४-३६-३२ (९३३५८)  
 सत्यं हि गुणसंयुक्तं नियतं पञ्चलक्षणम् ॥ १४-३६-३३ (९३३५९)



ब्रह्म सत्यं तपः सत्यं सत्यं चैव प्रजापतिः ।  
 सत्याद्भूतानि जातानि सत्यं भूतमयं जगत् ॥ १४-३६-३४ (९३३६०)  
 तस्मात्सत्याश्रया विप्रा नित्यं योगपरायणाः ।  
 अतीक्रोधसंतापा नियता धर्मसेतवः ॥ १४-३६-३५ (९३३६१)  
 अन्योन्यनियतान्वैद्यान्धर्मसेतुप्रवर्तकान् ।  
 तानहं सम्प्रवक्ष्यामि शाश्वताँल्लोकभावनान् ॥ १४-३६-३६ (९३३६२)  
 चातुर्विद्यं तथा वर्णांश्चातुराश्रमिकान्पृथक् ।  
 धर्ममेकं चतुष्पादं नित्यमाहुर्मनीषिणः ॥ १४-३६-३७ (९३३६३)  
 पन्थानं वः प्रवक्ष्यामि शिवं क्षेमकरं द्विजाः ।  
 नियतं ब्रह्मभावाय यातं पूर्वं मनीषिभिः ॥ १४-३६-३८ (९३३६४)  
 गदन्तस्तु ममाद्येह पन्थानं दुर्विदं परैः ।  
 निबोधत महाभागा निखिलेन परं पदम् ॥ १४-३६-३९ (९३३६५)  
 ब्रह्मचर्यमिहैवाहुराश्रमं प्रथमं पदम् ।  
 गार्हस्थ्यं तु द्वितीयं स्याद्धानप्रस्थमतः परम् ।  
 ततः परं तु विज्ञेयमध्यात्मं परमं पदम् ॥ १४-३६-४० (९३३६६)  
 ज्योतिराकाशमादित्यो वायुरिन्द्रः प्रजापतिः ।  
 नोपैति यावदध्यात्मं तावदेतान्न पश्यति ॥ १४-३६-४१ (९३३६७)  
 तस्योपायं प्रवक्ष्यामि पुरस्तात्तं निबोधत ।  
 फलमूलानिलभुजां मुनीनां वसतां वने ॥ १४-३६-४२ (९३३६८)  
 वानप्रस्थं द्विजातीनां त्रयाणामुपदिश्यते ।  
 सर्वेषामेव वर्णानां गृहस्थोऽयं विशिष्यते ॥ १४-३६-४३ (९३३६९)  
 श्रद्धालक्षणमित्येकं धर्मं धीराः प्रचक्षते ।  
 ग्नैष्टिकोऽथ यतिर्वाऽपि विरक्तो ब्रह्मदर्शनः ॥ १४-३६-४४ (९३३७०)  
 इत्येवं देवयाना वः पन्थानः परिकीर्तिताः ।  
 सद्भिरध्यासिता धीरैः कर्मभिर्धर्मसेतवः ॥ १४-३६-४५ (९३३७१)  
 एतेषां पृथगध्यास्ते यो धर्मं संशितव्रतः ।  
 कालात्पश्यति भूतानां सदैव प्रभवाप्ययौ ॥ १४-३६-४६ (९३३७२)  
 अतस्तत्त्वानि वक्ष्यामि याथातथ्येन हेतुना ।  
 विषयस्थानि सर्वाणि वर्तमानानि भागशः ॥ १४-३६-४७ (९३३७३)  
 महानात्मा तथाऽव्यक्तमहंकारस्तथैव च ।  
 इन्द्रियाणि दशैकं च महाभूतानि पञ्च च ॥ १४-३६-४८ (९३३७४)  
 विशेषाः पञ्चभूतानामित्येषा वैदिकी श्रुतिः ।  
 चतुर्विंशतिरेषा वस्तत्वानां परिकीर्तिता ॥ १४-३६-४९ (९३३७५)  
 तत्वानामथ यो वेद सर्वेषां प्रभवाप्ययौ ।  
 स धीरः सर्वभूतेषु न मोऽहमधिगच्छति ॥ १४-३६-५० (९३३७६)  
 तत्त्वानि यो वेदयते यथातथं

गुणांश्च सर्वानखिलाश्च देवताः ।  
विधूतपाप्मा प्रविमुच्य बन्धनं  
स सर्वलोकानमलान्समश्नुते ॥ ॥ १४-३६-५१ (९३३७७)

इति श्रीमन्महाभारते आश्वमेधिकपर्वणि अनुगीतापर्वणि  
षट्त्रिंशोऽध्यायः ॥

Mahabharata - Ashvamedhika Parva - Chapter Footnotes

७-३६-१० कश्च कोऽपि ॥  
७-३६-२९ कथं कर्म क्रियात्साद्यु इति ज्ञ  
। ज्ञ पाठः । क्रियात्कुर्वीत । के । नोऽस्माकम् ॥  
७-३६-४३ गार्हस्थ्यं तद्विधीयते इति ज्ञ पाठः ॥

आश्वमेधिकपर्व - अध्याय ०३७  
॥ श्रीः ॥  
१४.३७. अध्यायः ३७

अथानुगीतापर्व-२

Mahabharata - Ashvamedhika Parva - Chapter Topics

ब्रह्मणा कश्यपादिमहर्षीन्द्रप्रति तमोगुणकार्यनिरूपणम् ॥ १ ॥

Mahabharata - Ashvamedhika Parva - Chapter Text

ब्रह्मोवाच ।  
तदव्यक्तमनुद्रिक्तं सर्वव्यापि ध्रुवं स्थिरम् ।  
नवद्वारं पुरं विद्यात्त्रिगुणं पञ्चधातुकम् ॥ १४-३७-१ (९३३७८)  
एकादशपरिक्षेपं मनोव्याकरणात्मकम् ।  
बुद्धिस्वामिकमित्येतत्परमेकादशं भवेत् ॥ १४-३७-२ (९३३७९)  
त्रीणि स्रोतांसि यान्यस्मिन्नाप्यायन्ते पुनःपुनः ।  
प्रनाड्यस्ति स्र एवैताः प्रवर्तन्ते गुणात्मिकाः ॥ १४-३७-३ (९३३८०)  
तमो रजस्तथा सत्त्वं गुणानेतान्प्रचक्षते ।  
अन्योन्यमिथुनाः सर्वे तथाऽन्योन्यानुजीविनः ॥ १४-३७-४ (९३३८१)  
अन्योन्यापाश्रयाश्चापि तथाऽन्योन्यानुवर्तिनः ।  
अन्योन्यव्यतिषक्ताश्च त्रिगुणाः पञ्चधातवः ॥ १४-३७-५ (९३३८२)  
तमसो मिथुनं सत्त्वं सत्त्वस्य मिथुनं रजः ।  
रजसश्चापि सत्त्वं स्यात्सत्त्वस्य मिथुनं तमः ॥ १४-३७-६ (९३३८३)

नियम्यते तमो यत्र रजस्तत्र निवर्तते ।  
नियम्यते रजो यत्र सत्त्वं तत्र प्रवर्तते ॥ १४-३७-७ (९३३८४)  
नैशात्मकं तमो विद्यात्त्रिगुणं मोहसंज्ञितम् ।  
अधर्मलक्षणं चैव नियतं पापकर्मसु ।  
तामसं रूपमेतत्तु दृश्यते चापि सङ्गतम् ॥ १४-३७-८ (९३३८५)  
प्रकृत्यात्मकमेवाहू रजः पर्यायकारकम् ।  
सत्त्वे तु सर्वभूतेषु दृश्यमुत्पत्तिलक्षणम् ॥ १४-३७-९ (९३३८६)  
प्रकाशं सर्वभूतेषु लाघवं श्रद्धधानता ।  
सात्त्विकं रूपमेवं तु लाघवं साधुसंमितम् ॥ १४-३७-१० (९३३८७)  
एतेषां गुणतत्त्वानि वक्ष्यन्ते तत्त्वहेतुभिः ।  
समासव्यासयुक्तानि तत्त्वतस्तानि बोधत ॥ १४-३७-११ (९३३८८)  
सम्मोहो ज्ञानमत्यागः कर्मणामविनिर्णयः ।  
स्वप्नः स्तंभो भयं लोभः शोकः सुकृतदूषणम् ॥ १४-३७-१२ (९३३८९)  
अस्मृतिश्चाविपाकश्च नास्तिक्यं भिन्नवृत्तिता ।  
निर्विशेषत्वमन्धत्वं जघन्यगुणवृत्तिता ॥ १४-३७-१३ (९३३९०)  
अकृते कृतमानित्वमज्ञाने ज्ञानमानिता ।  
अमैत्री विकृतो भावो ह्यश्रद्धा मूढभावना ॥ १४-३७-१४ (९३३९१)  
अनार्जवमसंज्ञत्वं कर्म पापमचेतना ।  
गुरुत्वं सन्नभावत्वमवशित्वमवाग्गतिः ॥ १४-३७-१५ (९३३९२)  
सर्व एते गुणा वृत्तास्तामसाः सम्प्रकीर्तिताः ।  
ये चान्ये विहिता भावा लोकेऽस्मिन्भावसंज्ञिताः ॥ १४-३७-१६ (९३३९३)  
तत्रतत्र नियम्यन्ते सर्वे ते तामसा गुणाः ।  
परिवादकथा नित्यं मेवब्राह्मणवैरिता ॥ १४-३७-१७ (९३३९४)  
अत्यागश्चातिमानश्च मोहो मन्युस्तथाऽक्षमा ।  
मत्सरश्चैव भूतेषु तामसं वृत्तमिष्यते ॥ १४-३७-१८ (९३३९५)  
वृथारम्भा हि ये केचिद्वृथा दानानि यानि च ।  
वृथाभक्षणमित्येतत्तामसं वृत्तमिष्यते ॥ १४-३७-१९ (९३३९६)  
अतिवादोऽतितिक्षा च मात्सर्यमभिमानिता ।  
अश्रद्धधानता चैव तामसं वृत्तमिष्यते ॥ १४-३७-२० (९३३९७)  
एवंविधाश्च ये केचिल्लोकेऽस्मिन्पापकर्मिणः ।  
मनुष्या भिन्नमर्यादास्ते सर्वे तामसाः स्मृताः ॥ १४-३७-२१ (९३३९८)  
तेषां योनीः प्रवक्ष्यामि नियताः पापकर्मिणाम् ।  
अवाङ्गिरयभावा ये तिर्यङ्गिरयगामिनः । १४-३७-२२ (९३३९९)  
स्थावराणि च भूतानि पशवो वाहनानि च ।  
ऋव्यादा दंशूकाश्च कृमिकीटविहङ्गमाः ॥ १४-३७-२३ (९३४००)  
अब्जाता जन्तवश्चैव सर्वे चापि चतुष्पदाः ।

उन्मत्ता बधिरा मूका ये चान्ये पापरोगिणः ॥ १४-३७-२४ (९३४०१)  
 मग्नास्तमसि दुर्वृत्ताः स्वकर्मकृतलक्षणाः ।  
 अवाक्स्रोतस इत्येते मग्नास्तमसि तामसाः ॥ १४-३७-२५ (९३४०२)  
 तेषामुत्कर्षमुद्रेकं वक्ष्याम्यहमतः परम् ।  
 यथा ते सुकृतां लोकाँल्लभन्ते पुण्यकर्मिणः ॥ १४-३७-२६ (९३४०३)  
 अन्यथा प्रतिपन्नास्तु विबुद्धा ये च कर्मसु ।  
 स्वकर्मनिरतानां च ब्राह्मणानां शुभैषिणाम् ॥ १४-३७-२७ (९३४०४)  
 संस्कारेणोर्ध्वमायान्ति यतमानाः सलोकताम् ।  
 स्वर्गे गच्छन्ति देवानामित्येषा वैदिकी श्रुतिः ॥ १४-३७-२८ (९३४०५)  
 अन्यथा प्रतिपन्नास्ते विबुद्धाः स्वेषु कर्मसु ।  
 पुनरावृत्तिधर्माणस्ते भवन्तीह मानुषाः ॥ १४-३७-२९ (९३४०६)  
 पापयोनिं समापन्नाश्चण्डाला मूकचूचुकाः ॥  
 वर्णान्पर्यायशश्चापि प्राप्नुवन्त्युत्तरोत्तरम् ॥ १४-३७-३० (९३४०७)  
 शूद्रयोनिमतिक्रम्य ये चान्ये तामसा गुणाः ।  
 स्रोतोमध्ये समागम्य वर्तन्ते तामसे गुणे ॥ १४-३७-३१ (९३४०८)  
 अभिष्वङ्गस्तु कामेषु महामोह इति स्मृतः ।  
 ऋषयो मुनयो देवा मुह्यन्त्यत्र सुखेप्सवः ॥ १४-३७-३२ (९३४०९)  
 तमोमोहो महामोहस्तामिस्रो ह्यन्धसंज्ञितः ।  
 मरणं त्वन्धतामिस्रस्तामिस्रः क्रोध उच्यते ॥ १४-३७-३३ (९३४१०)  
 वर्णतो गुणतश्चैव योनितश्चैव तत्त्वतः ।  
 सर्वमेततमो विप्राः कीर्तितं वो यथाविधि ॥ १४-३७-३४ (९३४११)  
 को न्वेतद्बुध्यते साधु को न्वेतत्साधु पश्यति ।  
 अतत्त्वे तत्त्वदर्शी यस्तमसस्तच्च लक्षणम् ॥ १४-३७-३५ (९३४१२)  
 तमोगुणा बहुविधाः प्रकीर्तिता  
 यथावदुक्तं च तमः परावरम् ।  
 नरो हि यो वेद गुणानिमान्सदा  
 स तामसैः सर्वगुणैः प्रमुच्यते ॥ १४-३७-३६ (९३४१३)

इति श्रीमन्महाभारते आश्वमेधिकपर्वणि अनुगीतापर्वणि  
 सप्तत्रिंशोऽध्यायः ॥ ३७ ॥

Mahabharata - Ashvamedhika Parva - Chapter Footnotes

७-३७-२४ अण्डजा जन्तव इति झ षाठः ॥

७-३७-३० चूचुकाः स्वलङ्गिरः । पुष्पचूचुका इति क षाठः ॥

७-३७-३२ कामेषु स्त्र्याद्यर्थेषु । अभिष्वङ्ग आसक्तिः ॥

आश्वमेधिकपर्व - अध्याय ०३८

॥ श्रीः ॥

१४.३८. अध्यायः ३८

अथानुगीतापर्व-२

Mahabharata - Ashvamedhika Parva - Chapter Topics

ब्रह्मण महर्षीन्द्रप्रति रजोगुणकार्यनिरूपणम् ॥ १ ॥

Mahabharata - Ashvamedhika Parva - Chapter Text

ब्रह्मोवाच ।

रजोऽहं वः प्रवक्ष्यामि याथातथ्येन सत्तमाः ।

निबोधत महाभागा गुणवृत्तं च राजसम् ॥ १४-३८-१ (९३४१४)

संतापो रूपमायासः सुखदुःखे हिमातपौ ।

ऐश्वर्यं विग्रहः सिद्धिर्हेतुवादोऽरतिः क्षमा ॥ १४-३८-२ (९३४१५)

बलं शौर्यं मदो रोषो व्यायामकलहावपि ।

ईर्ष्येप्सा पैशुनं युद्धं ममत्वं परिपालनम् ॥ १४-३८-३ (९३४१६)

वधबन्धपरिक्लेशाः क्रयो विक्रय एव च ।

निकृन्त च्छिन्धि भिन्धीति परवर्मावकर्तनम् ॥ १४-३८-४ (९३४१७)

उग्रं दारुणमाक्रोशः परवित्तानुरागिता ।

लोकचिन्ताऽनुचिन्ता च मत्सरः परिभाषणम् ॥ १४-३८-५ (९३४१८)

वृथाशास्त्रं मृषावादो विकल्पपरिभाषणम् ।

निन्दा स्तुतिः प्रशंसा च प्रतापः परिधर्षणम् ॥ १४-३८-६ (९३४१९)

परिचर्या च शुश्रूषा सेवा तृष्णा व्यपाश्रयः ॥

व्यूहो नयः प्रमादश्च परिवादः परिग्रहः ॥ १४-३८-७ (९३४२०)

संस्कारा ये च लोकेषु प्रवर्तन्ते पृथक्पृथक् ।

नृषु नारीषु भूतेषु द्रव्येषु शरणेषु च ॥ १४-३८-८ (९३४२१)

संतापोऽप्रत्ययश्चैव व्रतानि नियमाश्च ये ।

प्रधानमाशीर्युक्तं च सततं मे भवत्विति ॥ १४-३८-९ (९३४२२)

स्वाहाकारो नमस्कारः स्वधाकारो वषट्क्रिया ।

याजनाध्यापने चोभे यजनाध्ययने अपि ॥ १४-३८-१० (९३४२३)

दानं प्रतिग्रहश्चैव प्रायश्चित्तानि मङ्गलम् ।

इदं मे स्यादिदं मे स्यात्स्नेहो गुणसमुद्भवः ॥ १४-३८-११ (९३४२४)

अभिद्रोहस्तथा माया निकृतिर्मान एव च ।

स्तैन्यं हिंसा जुगुप्सा च परितापः प्रजागरः ॥ १४-३८-१२ (९३४२५)

दम्भो दर्पोऽथ रागश्च भक्तिः प्रीतिः प्रमोदनम् ।

द्यूतं च जनवादश्च सम्बन्धाः स्त्रीकृताश्च ये ॥ १४-३८-१३ (९३४२६)  
 नृत्यवादित्रगीतानां प्रसङ्गा ये च केचन ।  
 सर्व एते गुणा विप्रा राजसाः सम्प्रकीर्तिताः ॥ १४-३८-१४ (९३४२७)  
 भूतभव्यभविष्याणां भावानां भुवि भावनाः ।  
 त्रिवर्गनिरता नित्यं धर्मोऽर्थः काम इत्यपि ॥ १४-३८-१५ (९३४२८)  
 कामवृत्ताः प्रमोदन्ते सर्वकामसमृद्धिभिः ।  
 अर्वाक्स्रोतस इत्येते मनुष्या रजसा वृताः ॥ १४-३८-१६ (९३४२९)  
 अस्मिँलोके प्रमोदन्ते जायमानाः पुनःपनः ।  
 प्रेत्यभाविकमीहन्ते हलौकिकमेव च ।  
 ददति प्रतिगृह्णन्ति तर्पयन्त्यथ जुह्वति ॥ १४-३८-१७ (९३४३०)  
 रजोगुणा वो बहुधानुकीर्तिता  
 यथावदुक्तं गुणवृत्तमेव च ।  
 नरोपि यो वेद गुणानिमान्सदा  
 स राजसैः सर्वगुणैर्विमुच्यते ॥ १४-३८-१८ (९३४३१)

इति श्रीमन्महाभारते आश्वमेधिकपर्वणि अनुगीतापर्वणि  
 अष्टत्रिंशोऽध्यायः ॥ ३८ ॥

Mahabharata - Ashvamedhika Parva - Chapter Footnotes

- ७-३८-२ संघातो रूपमायास इति क थ पाठः ॥  
 ७-३८-५ उग्रं निष्ठुरं दारुणं हिंस्रत्वम् ॥  
 ७-३८-६ परिभाषणं धिक्कृत्य भाषणम् ॥  
 ७-३८-७ व्यूहः व्यवहाररचनाकौशलम् ॥  
 ७-३८-८ शरणेषु रक्षितृषु ॥  
 ७-३८-९ अप्रत्ययः अविश्वासः ॥  
 ७-३८-१२ परितापः स्वजनकैवल्यनिमित्तो दाहः । पाठान्तरे परिवादः  
 सर्वनिन्दा ॥  
 ७-३८-१४ प्रसङ्गा येन केनचिदिति क थ पाठः ॥  
 ७-३८-१६ अर्वाक् स्वर्गादधः भूमेरुपरि स्रोतः प्रवाहो येषां ते तथा ॥  
 ७-३८-१७ प्रेत्यभाविकं जन्मान्तरीयं कुशलम् ॥

आश्वमेधिकपर्व - अध्याय ०३९

॥ श्रीः ॥

१४.३९. अध्यायः ३९

अथानुगीतापर्व-२

ब्रह्मोवाच ।

अतः परं प्रवक्ष्यामि तृतीयं गुणमुत्तमम् ।

सर्वभूतहितं लोके सतां धर्ममनिन्दितम् ॥ १४-३९-१ (९३४३२)

आनन्दः प्रीतिरुद्रेकः प्राकाश्यं सुखमेव च ।

अकार्पण्यमसंरम्भः संतोषः श्रद्धधानता ॥ १४-३९-२ (९३४३३)

क्षमा धृतिरहिंसा च समता सत्यमार्जवम् ।

अक्रोधश्चानसूया च शौचं दाक्ष्यं पराक्रमः ॥ १४-३९-३ (९३४३४)

मुधाज्ञानं मुधावृत्तं मुधासेवा मुदाश्रमः ।

एवं यो युक्तधर्मः स्यात्सोमुत्रात्यन्तमश्नुते ॥ १४-३९-४ (९३४३५)

निर्ममो निरहङ्कारो निराशीः सर्वतः समः ।

अकामहत इत्येव सतां धर्मः सनातनः ॥ १४-३९-५ (९३४३६)

विश्रंभो ह्रीस्तितीक्षा च त्यागः शौचमतन्द्रिता ।

आनृशंस्यमसंमोहो दया भूतेष्वपैशुनम् ॥ १४-३९-६ (९३४३७)

हर्षस्तुष्टिर्विस्मयश्च विनयः साधुवृत्तिता ।

शान्तिकर्मविशुद्धिश्च भावशुद्धिविमोचनम् ॥ १४-३९-७ (९३४३८)

उपेक्षा ब्रह्मचर्यं च परित्यागश्च सर्वशः ।

निर्ममत्वमनाशीष्टवमपरिक्षतधर्मता ॥ १४-३९-८ (९३४३९)

मुधादानं मुधायज्ञो मुधाधीतं मुधाव्रतम् ।

मुधाप्रतिग्रहश्चैव मधाध्रमो मुधातपः ॥ १४-३९-९ (९३४४०)

एवंवृत्तास्तु ये केचिल्लोकेऽस्मिन्सत्त्वसंश्रयाः ।

ब्राह्मणा ब्रह्मयोनिस्थास्ते धीराः साधुदर्शिनः ॥ १४-३९-१० (९३४४१)

हित्वा सर्वाणि पापानि निःशोका ह्यजरामराः ।

दिव्यं प्राप्य तु ते धीराः कुर्वते वै ततस्तनूः ॥ १४-३९-११ (९३४४२)

ईशित्वं च वशित्वं च लघुत्वं चाणुता तथा ।

विकुर्वते महात्मानो देवास्त्रिदिवगा इव ॥ १४-३९-१२ (९३४४३)

ऊर्ध्वस्रोतस इत्येते देवा वैकारिकाः स्मृताः ।

विकुर्वन्तः प्रकृत्या वै दिवं प्राप्तास्ततस्ततः ॥ १४-३९-१३ (९३४४४)

यद्यदिच्छन्ति तत्सर्वं भजन्ते विभजन्ति च ।

इत्येतत्सात्त्विकं वृत्तं कथितं वो द्विजर्षभाः ।

एतद्विज्ञाय लभते विधिवद्यद्यदिच्छति ॥ १४-३९-१४ (९३४४५)

प्रकीर्तिताः सत्त्वगुणा विशेषतो

यथावदुक्तं गुणवृत्तमेव च ।  
नरस्तु यो वेद गुणानिमान्सदा  
गुणान्स भुङ्क्ते न गुणैः स युज्यते ॥ १४-३९-१५ (९३४४६)

इति श्रीमन्महाभारते आश्वमेधिकपर्वणि अनुगीतापर्वणि  
एकोनचत्वारिंशोऽध्यायः ॥ ३९ ॥

Mahabharata - Ashvamedhika Parva - Chapter Footnotes

७-३९-७ हर्षः पुत्रजन्मादिजं सुखम् । तुष्टिरलबुद्धिः । शान्तिकर्मणि  
मुक्त्युपाये शुद्धिः आर्जवेन प्रवृत्तिः ॥  
७-३९-८ उपेक्षा औदासीन्यम् ॥

आश्वमेधिकपर्व - अध्याय ०४०

॥ श्रीः ॥

१४.४०. अध्यायः ४०

अथानुगीतापर्व-२

Mahabharata - Ashvamedhika Parva - Chapter Topics

ब्रह्मणा महर्षीन्प्रति सत्वादिगुणत्रयनिरूपणम् ॥ १ ॥

Mahabharata - Ashvamedhika Parva - Chapter Text

ब्रह्मोवाच ।

नैव शक्या गुणा वक्तुं पृथक्त्वेनैव सर्वशः ।  
अविच्छिन्नानि दृश्यन्ते रजः सत्त्वं तमस्तथा ॥ १४-४०-१ (९३४४७)  
अन्योन्यमनुरज्यन्ते ह्यन्योन्येनानुजीविनः ।  
अन्योन्यापाश्रयाः सर्वे तथाऽन्योन्यानुवर्तिनः ॥ १४-४०-२ (९३४४८)  
यावत्सत्त्वं रजस्तावद्वर्तते नात्र संशयः ।  
यावत्तमश्च सत्त्वं च रजस्तावदिहोच्यते ॥ १४-४०-३ (९३४४९)  
संहत्य कुर्वते यात्रां सहिताः सङ्घचारिणः ।  
सङ्घातवृत्तयो ह्येते वर्तन्ते हेत्वहेतुभिः ॥ १४-४०-४ (९३४५०)  
उद्रेकव्यतिरिक्तानां तेषामन्योन्यवर्तिनाम् ।  
वक्ष्यते तद्यथाऽन्यूनं व्यतिरिक्तं च सर्वशः ॥ १४-४०-५ (९३४५१)  
व्यतिरिक्तं तमो यत्र तिर्यग्भावगतं भवेत् ।  
अल्पं तत्रथ रजो ज्ञेयं सत्वमल्पतरं तथा ॥ १४-४०-६ (९३४५२)  
उद्विक्तं च रजो यत्र मध्यस्रोतोगतं भवेत् ।



अल्पं तत्र तमो ज्ञेयं सत्वमल्पतरं तथा ॥ १४-४०-७ (९३४५३)  
 उद्रिक्तं च यदा सत्वमूर्ध्वस्रोतोगतं भवेत् ।  
 अल्पं तत्र तमो ज्ञेयं रजश्चाल्पतरं तथा ॥ १४-४०-८ (९३४५४)  
 सत्वं वैकारिकी योनिरिन्द्रियाणां प्रकाशिका ।  
 न हि सत्वात्परो भावः कश्चिदन्यो विधीयते ॥ १४-४०-९ (९३४५५)  
 ऊर्ध्वं गच्छन्ति सत्वस्था मध्ये तिष्ठन्ति राजसाः ।  
 जघन्यगुणसंयुक्ता यान्त्यधस्तामसा जनाः ॥ १४-४०-१० (९३४५६)  
 तमः शूद्रे रजः क्षत्रे ब्राह्मणे सत्वमुत्तमम् ।  
 इत्येवं त्रिषु वर्णेषु विवर्तन्ते गुणास्त्रयः ॥ १४-४०-११ (९३४५७)  
 दूरादपि हि दृश्यन्ते सहिताः सङ्घचारिणः ।  
 तमः सत्वं रजश्चैव पृथक्त्वेनानुशुश्रुम ॥ १४-४०-१२ (९३४५८)  
 दृष्ट्वा त्वादित्यमुद्यन्तं कुचोराणां भयं भवेत् ।  
 अध्वगाः परितप्येयुरुष्णतो दुःखभागिनः ॥ १४-४०-१३ (९३४५९)  
 आदित्यः सत्वमुद्दिष्टः कुचोरास्तु तथा तमः ।  
 परितापोऽध्वगानां च रजसो गुण उच्यते ॥ १४-४०-१४ (९३४६०)  
 प्राकाश्यं सत्वमादित्यः संतापो रजसो गुणः ।  
 उपप्लवस्तु विज्ञेयस्तामसस्तस्य पर्वसु ॥ १४-४०-१५ (९३४६१)  
 एवं ज्योतिषु सर्वेषु प्रवर्तन्ते गुणास्त्रयः ॥  
 पर्यायेण च वर्तन्ते तत्रतत्र तथातथा ॥ १४-४०-१६ (९३४६२)  
 स्थावरेषु तु भावेषु तिर्यग्भावगतं तमः ।  
 राजसास्तु विवर्तन्ते स्नेहभावस्तु सात्त्विकैः ॥ १४-४०-१७ (९३४६३)  
 अहस्त्रिधा तु विज्ञेयं त्रिधा रात्रिर्विधीयते ।  
 मासार्दमासवर्षाणि ऋतवः सन्धयस्तथा ॥ १४-४०-१८ (९३४६४)  
 त्रिधा दानानि दीयन्ते त्रिधा यज्ञः प्रवर्तते ।  
 त्रिधा लोकास्त्रिधा देवास्त्रिधा विद्यास्त्रिधा गतिः ॥ १४-४०-१९ (९३४६५)  
 भूतं भव्यं भविष्यं च धर्मोऽर्थः काम एव च ।  
 प्राणापानावुदानश्चाप्येत एव त्रयो गुणाः ॥ १४-४०-२० (९३४६६)  
 पर्यायेण प्रवर्तन्ते तत्रतत्र तथातथा ।  
 यत्किञ्चिदिह लोकेऽस्मिन्सर्वमेते त्रयो गुणाः ॥ १४-४०-२१ (९३४६७)  
 त्रयो गुणाः प्रवर्तन्ते ह्यव्यक्ता नित्यमेव तु ।  
 सत्वं रजस्तमश्चैव गुणसर्गः सनातनः ॥ १४-४०-२२ (९३४६८)  
 तमोऽव्यक्तं शिवं धाम रजो योनिः सनातनः ।  
 प्रकृतिर्विकारः प्रलयः प्रधानं प्रभवाप्ययौ ॥ १४-४०-२३ (९३४६९)  
 अनुद्रिक्तमनूनं वाऽप्यकम्पमचलं ध्रुवम् ।  
 सदसच्चैव तत्सर्वमव्यक्तं त्रिगुणं स्मृतम् ।  
 ज्ञेयानि नामधेयानि नरैरद्यात्मचिन्तकैः ॥ १४-४०-२४ (९३४७०)

अव्यक्तनामानि गुणांश्च तत्त्वतो  
यो वेद सर्वाणि गतींश्च केवलाः ।  
विमुक्तदेहः प्रविभागतत्त्ववि-  
त्स मुच्यते सर्वगुणैर्निरामयः ॥ ॥ १४-४०-२५ (९३४७१)

इति श्रीमन्महाभारते आश्वमेधिकपर्वणि अनुगीतापर्वणि  
चत्वारिंशोऽध्यायः ॥ ४० ॥

आश्वमेधिकपर्व - अध्याय ०४१

॥ श्रीः ॥

१४.४१. अध्यायः ४१

अथानुगीतापर्व-२

Mahabharata - Ashvamedhika Parva - Chapter Topics

ब्रह्मणा महर्षीन्प्रति महदहङ्कारतत्त्वनिरूपणम् ॥ १ ॥

Mahabharata - Ashvamedhika Parva - Chapter Text

ब्रह्मोवाच ।

अव्यक्तात्पूर्वमुत्पन्नो महानात्मा महामतिः ।  
आदिर्गुणानां सर्वेषां प्रथमः सर्ग उच्यते ॥ १४-४१-१ (९३४७२)  
महानात्मा मतिर्विष्णुर्जिष्णुः शंभुश्च वीर्यवान् ।  
बुद्धिः प्रज्ञोपलब्धिश्च तता ख्यातिर्धृतिःस्मृतिः । १४-४१-२ (९३४७३)  
पर्यायवाचकैः शब्दैर्महानात्मा विभाव्यते ।  
तं जानन्ब्राह्मणो विद्वान्प्रमोहं नाधिगच्छति ॥ १४-४१-३ (९३४७४)  
सर्वतःपाणिपादं च सर्वतोक्षिशिरोमुखम् ।  
सर्वतःश्रुतिमल्लोके सर्वं व्याप्यवतिष्ठति ॥ १४-४१-४ (९३४७५)  
महाप्रभावः पुरुषः सर्वस्य हृदि निष्ठितः ।  
अणिमा लघिमा प्राप्तिरीशानो ज्योतिरव्ययः ॥ १४-४१-५ (९३४७६)  
तत्र बुद्धिमतां लोके सद्भावनिरताश्च ये ।  
ध्यानिनो नित्ययोगाश्च सत्यसन्धा जितेन्द्रियाः ॥ १४-४१-६ (९३४७७)  
ज्ञानवन्तश्च ये केचिदलुब्धा जितमन्यवः ।  
प्रसन्नमनसो धीरा निर्ममा निरहंक्रियाः ॥ १४-४१-७ (९३४७८)  
विमुक्ताः सर्व एवैते महत्त्वमुपयान्त्युत ।  
आत्मनो महतो वेद यः पुण्यां गतिमुत्तमाम् ॥ १४-४१-८ (९३४७९)  
अहङ्कारात्प्रसूतानि महाभूतानि पञ्च वै ।

पृथिवी वायुराकाशमापो ज्योतिश्च पञ्चमम् ॥ १४-४१-९ (९३४८०)  
 तेषु भूतानि युज्यन्ते महाभूतेषु पञ्चसु ।  
 ते शब्दस्पर्शरूपेषु रसगन्धक्रियासु च ॥ १४-४१-१० (९३४८१)  
 महाभूतविनाशान्ते प्रलये प्रत्युपस्थिते ।  
 सर्वप्राणभृतां धीरा महदुत्पद्यते भयम् ॥ १४-४१-११ (९३४८२)  
 स धीरः सर्वलोकेषु न मोहमधिगच्छति ।  
 विष्णुरेवादिसर्गेषु स्वयंभूर्भवति प्रभुः ॥ १४-४१-१२ (९३४८३)  
 एवं हि यो वेद गुहाशयं प्रभुं  
 परं पुराणं पुरुषं विश्वरूपम् ।  
 हिरण्मयं बुद्धिमतां परां गतिं  
 स बुद्धिमान्बुद्धिमतीत्य तिष्ठति ॥ १४-४१-१३ (९३४८४)  
 य उत्पन्नो महान्पूर्वमहङ्गारः स उच्यते ।  
 अहमित्येव सम्भूतो द्वितीयः सर्ग उच्यते ॥ १४-४१-१४ (९३४८५)  
 अहङ्गारश्च भूतादिवैकारिक इति स्मृतः ।  
 तेजसश्चेतना धातुः प्रजासर्गः प्रजापतिः ॥ १४-४१-१५ (९३४८६)  
 देवानां प्रभवो देवो मनसश्च त्रिलोककृत् ।  
 अहमित्येव तत्सर्वमभिमानः स उच्यते ॥ १४-४१-१६ (९३४८७)  
 अध्यात्मज्ञानतृप्तानां मुनीनां भावितात्मनाम् ।  
 स्वाध्यायक्रतुसिद्धानामेष लोकः सनातनः ॥ १४-४१-१७ (९३४८८)  
 अहङ्कारेणाहरतो गुणानिमा-  
 न्भूतादिरेवं सृजते स भूतकृत् ।  
 वैकारिकः सर्वमिदं विचेष्टते  
 स्वतेजसा रञ्जयते जगत्तथा ॥ १४-४१-१८ (९३४८९)

इति श्रीमन्महाभारते आश्वमेधिकपर्वणि अनुगीतापर्वणि  
 एकचत्वारिंशोऽध्यायः ॥ ४१ ॥

आश्वमेधिकपर्व - अध्याय ०४२

॥ श्रीः ॥

१४.४२. अध्यायः ४२

अथानुगीतापर्व-२

Mahabharata - Ashvamedhika Parva - Chapter Topics

ब्रह्मणा महर्षीन्प्रत्यहङ्कारतत्त्वाद्भूतादिसृष्टिप्रकारकथनम् ॥ १ ॥

Mahabharata - Ashvamedhika Parva - Chapter Text

ब्रह्मोवाच ।

अहङ्कारात्प्रसूतानि महाभूतानि पञ्च वै ।

पृथिवी वायुराकाशमापो ज्योतिश्च पञ्चमम् ॥ १४-४२-१ (९३४९०)

तेषु भूतानि मुह्यन्ति महाभूतेषु पञ्चसु ।

शब्दस्पर्शनरूपेषु रसगन्धक्रियासु च ॥ १४-४२-२ (९३४९१)

महाभूतविकारान्ते प्रलये प्रत्युपस्थिते ।

सर्वप्राणभूतां धीरा महदुत्पद्यते भयम् ॥ १४-४२-३ (९३४९२)

यद्यस्माज्जायते भूतं तत्र तत्प्रविलीयते ।

लीयन्ते प्रतिलोमानि जायन्ते चोत्तरोत्तरम् ॥ १४-४२-४ (९३४९३)

ततः प्रलीने सर्वस्मिन्भूते स्थावरजङ्गमे ।

स्मृतिमन्तस्तदा धीरा न लीयन्ते कदाचन ॥ १४-४२-५ (९३४९४)

शब्दः स्पर्शस्तथा रूपं रसो गन्धश्च पञ्चमः ।

क्रियाः करणयुक्ताः स्युरनित्या मोहसंज्ञिताः ॥ १४-४२-६ (९३४९५)

लोभप्रजनसम्भूता निर्विशेषा ह्यकिञ्चनाः ।

मांसशोणितसङ्घाता अन्योन्यस्योपजीविनः ॥ १४-४२-७ (९३४९६)

बहिरात्मान इत्येते दीनाः कृपणजीविनः ।

प्राणापानावुदानश्च समानो व्यान एव च ॥ १४-४२-८ (९३४९७)

अन्तरात्मनि चाप्येते नियताः पञ्च वायवः ।

वाङ्मनोबुद्धिरित्येभिः सार्धमष्टात्मकं जगत् ॥ १४-४२-९ (९३४९८)

त्वग्घ्राणश्रोत्रचक्षुषि रसना वाक्च संयताः ।

विशुद्धं च मनो यस्य बुद्धिश्चाव्यभिचारिणी ॥ १४-४२-१० (९३४९९)

अष्टौ यस्याग्नयो ह्येते दहन्तेऽहङ्क्रियाः सदा ।

स तद्ब्रह्म शुभं याति तस्माद्भूयो न विद्यते ॥ १४-४२-११ (९३५००)

एकादश च यान्याहुरिन्द्रियाणि विशेषतः ।

अहङ्कारात्प्रसूतानि तानि वक्ष्यामि नामतः ॥ १४-४२-१२ (९३५०१)

श्रोत्रं त्वक् चक्षुषी जिह्वा नासिका चैव पञ्चमी ।

पादौ पायुरुपस्थश्च हस्तौ वाग्दशमी भवेत् ॥ १४-४२-१३ (९३५०२)

इन्द्रियग्राम इत्येष मन एकादशं भवेत् ।

एतं ग्रामं जयेत्पूर्वं ततो ब्रह्म प्रकाशते ॥ १४-४२-१४ (९३५०३)

बुद्धीन्द्रियाणि पञ्चाहुः पञ्च कर्मेन्द्रियाणि च ।

श्रोत्रादीन्यपि पञ्चाहुर्बुद्धियुक्तानि तत्त्वतः ॥ १४-४२-१५ (९३५०४)

अविशेषाणि चान्यानि कर्मयुक्तानि यानि तु ।

उभयत्र मनो ज्ञेयं बुद्धिस्तु द्वादशी भवेत् ॥ १४-४२-१६ (९३५०५)

इत्युक्तानीन्द्रियाण्येतान्येकादश यथाक्रमम् ।

मन्यन्ते कृतमित्येवं विदित्वा तानि पण्डिताः ॥ १४-४२-१७ (९३५०६)

ग्रीणि स्थानानि भूतानां चतुर्थं नोपपद्यते ।  
 स्थलमापस्तथाऽऽकाशं जन्म चापि चतुर्विधम् ॥ १४-४२-१८ (९३५०७)  
 अण्डजोद्भिज्जसंस्वेदजरायुजमथापि च ।  
 चतुर्धा जन्म इत्येतद्भूतग्रामस्य लक्ष्यते ॥ १४-४२-१९ (९३५०८)  
 अपराण्यथ भूतानि खेचराणि तथैव च ।  
 अण्डजानि विजानीयात्सर्वांश्चैव सरीसृपान् ॥ १४-४२-२० (९३५०९)  
 स्वेदजाः कृमयः प्रोक्ता जन्तवश्च यथाक्रमम् ।  
 जन्मद्वितीयमित्येतज्जघन्यतरमुच्यते ॥ १४-४२-२१ (९३५१०)  
 भित्त्वा तु पृथिवीं यानि जायन्ते कालपर्ययात् ।  
 उद्भिज्जानि च तान्याहुर्भूतानि द्विजसत्तमाः ॥ १४-४२-२२ (९३५११)  
 द्विपादबहुपादानि तिर्यग्गतिमतीनि च ।  
 जरायुजानि भूतानि विकृतान्यपि सत्तमाः ॥ १४-४२-२३ (९३५१२)  
 द्विविधा खलु विज्ञेया ब्रह्मयोनिः सनातना ।  
 तपः कर्म च यत्पुण्यमित्येष विदुषां नयः ॥ १४-४२-२४ (९३५१३)  
 विविधं कर्म विज्ञेयमिज्या दानं च तन्मखे ।  
 वेदस्याध्ययनं पुण्यमिति वृद्धानुशासनम् ॥ १४-४२-२५ (९३५१४)  
 एतद्यो वेत्ति विधिवत्स मुक्तः स्याद्द्विजर्षभाः ।  
 विमुक्तः सर्वपापेभ्य इति चैव निबोधत ॥ १४-४२-२६ (९३५१५)  
 गतः परं प्रवक्ष्यामि सर्वं विविधमिन्द्रियम् ॥ १४-४२-२७ (९३५१६)  
 आकाशं प्रथमं भूतं श्रोत्रमध्यात्ममुच्यते ।  
 अधिभूतं तथा शब्दो दिशश्चात्राधिदैवतम् ॥ १४-४२-२८ (९३५१७)  
 द्वितीयं मारुतं भूतं त्वगध्यात्मं च विश्रुतम् ।  
 स्पृष्टव्यमधिभूतं तु विद्युत्तत्राधिदैवतम् ॥ १४-४२-२९ (९३५१८)  
 तृतीयं ज्योतिरित्याहुश्चक्षुरध्यात्ममिष्यते ।  
 अधिभूतं ततो रूपं सूर्यस्तत्राधिदैवतम् ॥ १४-४२-३० (९३५१९)  
 चतुर्थमापो विज्ञेयं जिह्वा चाध्यात्ममिष्यते ।  
 अधिभूतं रसश्चात्र सोमस्तत्राधिदैवतम् ॥ १४-४२-३१ (९३५२०)  
 पृथिवी पञ्चमं भूतं घ्राणश्चाध्यात्ममुच्यते ।  
 अधिभूतं तथा गन्धो वायुस्तत्राधिदैवतम् ॥ १४-४२-३२ (९३५२१)  
 एषु पञ्चसु भूतेषु चतुष्टयविधिः स्मृतः ।  
 अतः परं प्रवक्ष्यामि सर्वं त्रिविधमिन्द्रियम् ॥ १४-४२-३३ (९३५२२)  
 पादावध्यात्ममित्याहुर्ब्राह्मणास्तत्त्वदर्शिनः ।  
 अधिभूतं तु गन्तव्यं विष्णुस्तत्राधिदैवतम् ॥ १४-४२-३४ (९३५२३)  
 अवाग्गतिरपानश्च पायुरध्यात्ममिष्यते ।  
 अधिभूतं विसर्गश्च मित्रस्तत्राधिदैवतम् ॥ १४-४२-३५ (९३५२४)  
 प्रजनः सर्वभूतानामुपस्थोऽध्यात्ममुच्यते ।

अधिभूतं तथा शुक्रं दैवतं च प्रजापतिः ॥ १४-४२-३६ (९३५२५)  
 हस्तावध्यात्ममित्याहुरद्यात्मविदुषो जनाः ।  
 अधिभूतं च कर्माणि शक्रस्तत्राधिदैवतम् ॥ १४-४२-३७ (९३५२६)  
 वैश्वदेवी मनःपूर्वा वाग्ध्यात्ममिहोच्यते ।  
 वक्तव्यमधिभूतं च वह्निस्तत्राधिदैवतम् ॥ १४-४२-३८ (९३५२७)  
 अध्यात्मं मन इत्याहुः पञ्चभूतात्मचारकम् ।  
 अधिभूतं च सङ्कल्पश्चन्द्रमाश्चाधिदैवतम् ॥ १४-४२-३९ (९३५२८)  
 अहङ्कारस्तथाऽध्यात्मं सर्वसंसारकारणम् ।  
 अभिमानोऽधिभूतं च रुद्रस्तत्राधिदैवतम् ॥ १४-४२-४० (९३५२९)  
 अध्यात्मं बुद्धिरित्याहुः षडिन्द्रियविचारिणी ।  
 अधिभूतं तु विज्ञेयमहस्तत्राधिदैवतम् ॥ १४-४२-४१ (९३५३०)  
 यथावदध्यात्मविधिरेष वः कीर्तितो मया ।  
 ज्ञानमस्य हि धर्मज्ञाः प्राप्तं ज्ञानवतामिह ॥ १४-४२-४२ (९३५३१)  
 इन्द्रियाणीन्द्रियार्थाश्च महाभूतानि पञ्च च ।  
 सर्वाण्येतानि संधाय मनसा सम्प्रधारयेत् ॥ १४-४२-४३ (९३५३२)  
 क्षीणे मनसि सर्वस्मिन्न जन्मसुखमिष्यते ।  
 ज्ञानसम्पन्नसत्त्वानां तत्सुखं विदुषां मतम् ॥ १४-४२-४४ (९३५३३)  
 अतः परं प्रवक्ष्यामि सूक्ष्मभावकरीं शिवाम् ।  
 निवृत्तिं सर्वभूतेषु मृदुना दारुणेन वा ॥ १४-४२-४५ (९३५३४)  
 गुणागुणमनासङ्गमेकचर्यमनन्तरम् ।  
 एतद्ब्राह्मणजं वृत्तमाहुरेकपदं सुखम् ॥ १४-४२-४६ (९३५३५)  
 विद्वान्कूर्म इवाङ्गानि कामान्संहृत्य सर्वशः ।  
 विरजाः सर्वतो मुक्तो यो नरः स सुखी सदा ॥ १४-४२-४७ (९३५३६)  
 कामानात्मनि संयम्य क्षीणतृष्णः समाहितः ।  
 सर्वभूतसुहृन्मैत्रो ब्रह्मभूयाय कल्पते ॥ १४-४२-४८ (९३५३७)  
 इन्द्रियाणां निरोधेन सर्वेषां विषयैषिणाम् ।  
 मुनेर्जनपदत्यागादध्यात्माग्निः समिध्यते ॥ १४-४२-४९ (९३५३८)  
 यथाऽग्निरिन्धनैरिद्धो महाज्योतिः प्रकाशते ।  
 तथेन्द्रियनिरोधेन महानात्मा प्रकाशतदे ॥ १४-४२-५० (९३५३९)  
 यदा पश्यति भूतानि प्रसन्नात्माऽत्मनो हृदि ।  
 स्वयंज्योतिस्तदासूक्ष्मात्सूक्ष्मं प्राप्नोत्यनुत्तमम् ॥ १४-४२-५१ (९३५४०)  
 अग्नी रूपं रसं स्रोतो वायुः स्पर्शनमेव च ।  
 मही गन्धधरा घ्राणमाकाशः श्रवणं तथा ।  
 गृह्यमादित्यमेवाहुरध्यात्मविदुषो जनाः ॥ १४-४२-५२ (९३५४१)  
 रोगशोकसमाविष्टं पञ्चस्रोतःसमावृतम् ।  
 पञ्चभूतसमायुक्तं नवद्वारं द्विदैवतम् ॥ १४-४२-५३ (९३५४२)

रजस्वलमथादृश्यं त्रिगुणं सप्तधातुकम् ।  
 संसर्गाभिरतं मूढं शरीरमिति धारणा ॥ १४-४२-५४ (९३५४३)  
 दुश्चरं जीवलोकेऽस्मिन्सत्त्वं प्रति समाश्रितम् ।  
 एतदेव हि लोकेऽस्मिन्कालचक्रं प्रवर्तते ॥ १४-४२-५५ (९३५४४)  
 एतन्महार्णवं घोरमगाधं मोहसंज्ञितम् ।  
 विसृजन्संक्षिपेच्चैव मोहयन्स्वापयञ्जगत् ॥ १४-४२-५६ (९३५४५)  
 कामं क्रोधं भयं लोभमभिद्रोहमथानृतम् ।  
 इन्द्रियाणां निरोधेन सतस्त्यजति दुस्त्यजान् ॥ १४-४२-५७ (९३५४६)  
 यस्यैते निर्जिता लोके त्रिगुणाः पञ्चधातवः ।  
 व्योम्नि तस्य परं स्थानमानन्तमथ लक्ष्यते ॥ १४-४२-५८ (९३५४७)  
 पञ्चेन्द्रियमहाकूलां मनःस्रोतोभयावहाम् ।  
 नदीं मोहहृदां तीर्त्वा कामक्रोधावुभौ जयेत् ॥ १४-४२-५९ (९३५४८)  
 स सर्वदोषनिर्मुक्तस्ततः पश्यति तत्परम् ।  
 मनो मनसि सन्धाय पश्यन्नात्मानमात्मनि ॥ १४-४२-६० (९३५४९)  
 सर्ववित्सर्वभूतेषु द्रक्ष्यत्यात्मानमात्मनि ।  
 एकधा बहुधा चैव विकुर्वाणस्ततस्ततः ॥ १४-४२-६१ (९३५५०)  
 ध्रुवं पश्यति रूपाणि दीपाद्दीपशतं यथा ।  
 स वै विष्णुश्च मित्रश्च वरुणोऽग्निः प्रजापतिः ॥ १४-४२-६२ (९३५५१)  
 स हि धाता विधाता च स प्रभुः सर्वतोमुखः ।  
 हृदयं सर्वभूतानां महानात्मा प्रकाशते ॥ १४-४२-६३ (९३५५२)  
 तं विप्रसङ्गाश्च सुरासुराश्च  
 यक्षाः पिशाचाः पितरो वयांसि ।  
 रक्षोगणा भूतगणाश्च सर्वे  
 महर्षयश्चैव सदा स्तुवन्ति ॥ १४-४२-६४ (९३५५३)

इति श्रीमन्महाभारते आश्वमेधिकपर्वणि अनुगीतापर्वणि  
 द्विचत्वारिंशोऽध्यायः ॥ ४२ ॥

Mahabharata - Ashvamedhika Parva - Chapter Footnotes

७-४२-७ लोकप्रजनसंयुक्ता इति क षट् पाठः ॥  
 ७-४२-९ इत्युक्ता इति क षट् पाठः ॥  
 ७-४२-२५ जातस्याध्ययनं पुण्यमिति झ षट् पाठः ॥  
 ७-४२-६४ पितरश्च सिद्धा इति क षट् पाठः ॥

आश्वमेधिकपर्व - अध्याय ०४३

॥ श्रीः ॥

१४.४३. अध्यायः ४३

अथानुगीतापर्व-२

Mahabharata - Ashvamedhika Parva - Chapter Topics

ब्रह्मणा महर्षीन्प्रति मनुष्येषु क्षत्रियाणां

रजोगुणकार्यबलप्रधानतया तेषां सत्वप्रधानब्राह्मणरक्षणस्य

कर्तव्यत्वकथनप्रसङ्गेन तत्तज्जातिश्रेष्ठवस्तुकथनम् ॥ १ ॥

Mahabharata - Ashvamedhika Parva - Chapter Text

ब्रह्मोवाच ।

मनुष्याणां तु राज्यः क्षत्रियो मध्यमो गुणः ।

कुञ्जरो वाहनानां च सिंहश्चारण्यवासिनाम् ॥ १४-४३-१ (९३५५४)

अविः पशूनां सर्वेषामहिस्तु बिलवासिनाम् ।

गवां गोवृषभश्चैव स्त्रीणां पुरुष एव च ॥ १४-४३-२ (९३५५५)

न्यग्रोधो जम्बुवृक्षश्च पिप्पलः शाल्मलिस्तथा ।

शिशपा मेषशृङ्गश्च तथा कीचकवेणवः ॥ १४-४३-३ (९३५५६)

एते द्रुमाणां राजानो गणानां मरुतस्तथा ।

हिमवान्पारियात्रश्च सह्यो विन्ध्यस्त्रिकूटवान् ॥ १४-४३-४ (९३५५७)

श्वेतो नीलश्च भासश्च राष्ट्रवांश्चैव पर्वतः ।

भृशस्कन्धो महेन्द्रश्च माल्यवान्पर्वतस्तथा ॥ १४-४३-५ (९३५५८)

एते पर्वतराजानो गणानां मरुतस्तथा ।

सूर्यो ग्रहाणामधिपो नक्षत्राणां च चन्द्रमाः ॥ १४-४३-६ (९३५५९)

यमः पितृणामधिपः सरितामथ सागरः ।

अंभसां वरुणो राजा मरुतामिन्द्र उच्यते ॥ १४-४३-७ (९३५६०)

अर्कोऽधिपतिरुष्णानां ज्योतिषामिन्दुरुच्यते ।

अग्निर्भूतपतिर्नित्यं ब्राह्मणानां बृहस्पतिः ॥ १४-४३-८ (९३५६१)

ओषधीनां पतिः सोमो विष्णुर्बलवतां वरः ।

त्वष्टाऽधिनां पतिः सोमो विष्णुर्बलवतां वरः । १४-४३-९ (९३५६२)

दक्षिणानां तथा यज्ञो वेदानामृच एव च ।

दिशामुदीची विप्राणां सोमो राजा प्रतापवान् ॥ १४-४३-१० (९३५६३)

कुबेरः सर्वरत्नानां देवतानां पुरंदरः ।

एष भूताधिपः सर्गः प्रजानां च प्रजापतिः ॥ १४-४३-११ (९३५६४)

सर्वेषामेव भूतानामहं ब्रह्ममयो महान् ।

भूतं परतरं मत्तो विष्णोर्वाऽपि न विद्यते ॥ १४-४३-१२ (९३५६५)

राजाधिराजः सर्वेषां विष्णुर्ब्रह्ममयो महान् ।



ईश्वरं तं विजानीमः स विभुः स प्रजापतिः ॥ १४-४३-१३ (९३५६६)  
 नरकिन्नरयक्षाणां गन्धर्वोरगरक्षसाम् ।  
 देवदानवनागानां सर्वेषामीश्वरो हि सः ॥ १४-४३-१४ (९३५६७)  
 भगदेवानुयातानां सर्वासां वामलोचना ।  
 माहेश्वरी महादेवी प्रोच्यते पार्वती हि सा ॥ १४-४३-१५ (९३५६८)  
 उमां देवीं विजानीध्वं नारीणामुत्तमां शुभाम् ।  
 रतीनां वसुमत्यस्तु स्त्रीणामप्सरसस्तथा ॥ १४-४३-१६ (९३५६९)  
 धर्मिकामाश्च राजानो ब्राह्मणा धर्मसेतवः ।  
 तस्माद्वाजा द्विजातीनां प्रयतेतेह रक्षणे ॥ १४-४३-१७ (९३५७०)  
 राज्ञां हि विषये येषामवसीदन्ति साधवः ।  
 हीनास्ते स्वगुणैः सर्वैः प्रेत्यावाङ्मार्गगामिनः ॥ १४-४३-१८ (९३५७१)  
 राज्ञां हि विषये येषां साधवः परिरक्षिताः ।  
 तेऽस्मिँल्लोके प्रमोदन्ते प्रेत्य चानन्दमेव च ॥ १४-४३-१९ (९३५७२)  
 प्राप्नुवन्ति महात्मान इति वित्त द्विजर्षभाः ।  
 अत ऊर्ध्वं प्रवक्ष्यामि नियतं धर्मलक्षणम् ॥ १४-४३-२० (९३५७३)  
 अहिंसालक्षणो धर्मो हिंसा चाधर्मलक्षणा ।  
 प्रकाशलक्षणा देवा मनुष्याः कर्मलक्षणाः ॥ १४-४३-२१ (९३५७४)  
 शब्दलक्षणमाकाशं वायुस्तु स्पर्शलक्षणः ।  
 ज्योतिषां लक्षणं रूपमापश्च रसलक्षणाः ॥ १४-४३-२२ (९३५७५)  
 धारिणी सर्वभूतानां पृथिवी गन्धलक्षणा ।  
 स्वरव्यञ्जनसंस्कारा भारती शब्दलक्षणा ॥ १४-४३-२३ (९३५७६)  
 मनसो लक्षणं चिन्ता तथोक्ता बुद्धिरन्वयात् ।  
 मनसा चिन्तितानर्थान्बुद्ध्या चेह व्यवस्यति ॥ १४-४३-२४ (९३५७७)  
 बुद्धिर्हि व्यवसायेन लक्ष्यते नात्र संशयः ।  
 लक्षणं मनसो ध्यानमव्यक्तं साधुलक्षणम् ॥ १४-४३-२५ (९३५७८)  
 प्रवृत्तिलक्षणो योगो ज्ञानं संन्यासलक्षणम् ।  
 तस्माज्ज्ञानं पुरस्कृत्य संन्यसेदिह बुद्धिमान् ॥ १४-४३-२६ (९३५७९)  
 संन्यासी ज्ञानसंयुक्तः प्राप्नोति परमां गतिम् ।  
 अतीतो द्वन्द्वमध्येति तमोमृत्युजरातिगः ॥ १४-४३-२७ (९३५८०)  
 धर्मलक्षणसंयुक्तमुक्तं वो विधिवन्मया ।  
 गुणानां ग्रहणं सम्यग्वक्ष्याम्यहमतः परम् ॥ १४-४३-२८ (९३५८१)  
 पार्तिवो यस्तु गन्धो वै घ्राणेन हि स गृह्यते ।  
 प्राणस्यश्च तथा वायुर्गन्धज्ञाने विधीयते ॥ १४-४३-२९ (९३५८२)  
 अपां धातू रसो नित्यं जिह्वया स तु गृह्यते ।  
 जिह्वास्थश्च तथा सोमो रसज्ञाने विधीयते ॥ १४-४३-३० (९३५८३)  
 तेजसस्तु गुणो रूपं चक्षुषा तच्च गृह्यते ।

चक्षुःस्थश्च ततादित्यो रूपज्ञाने विधीयते ॥ १४-४३-३१ (९३५८४)  
 वायव्यस्तु सदा स्पर्शस्त्वचा प्रज्ञायते च सः ।  
 त्वक्स्थश्चैव सदा वायुः स्पर्शने स विधीयते ॥ १४-४३-३२ (९३५८५)  
 आकाशस्य गुणो घोषः श्रोत्रेण च स गृह्यते ।  
 श्रोत्रस्थाश्च दिशः सर्वाः शब्दज्ञाने प्रकीर्तिताः ॥ १४-४३-३३ (९३५८६)  
 मनसश्च गुणश्चिन्ता प्रज्ञया स तु गृह्यते ।  
 हृदिस्थश्चेतनो धातुर्मनोज्ञाने विधीयते ॥ १४-४३-३४ (९३५८७)  
 बुद्धिरध्यवसायेन ध्यानेन च महांस्तथा ।  
 निश्चित्य ग्रहणाद्भक्तमव्यक्तं नात्र संशयः ॥ १४-४३-३५ (९३५८८)  
 अलिङ्गग्रहणो नित्यः क्षेत्रज्ञो निर्गुणात्मकः ।  
 तस्मादलिङ्गः क्षेत्रज्ञः केवलं ज्ञानलक्षणः ॥ १४-४३-३६ (९३५८९)  
 अव्यक्तं क्षेत्रमुद्दिष्टं गुणानां प्रभवाप्ययम् ।  
 सदा पश्याम्यहं लीनं विजानामि शृणोमि च ॥ १४-४३-३७ (९३५९०)  
 पुरुषस्तद्विजानीते तस्मात्क्षेत्रज्ञ उच्यते ।  
 गुणवृत्तं तथा कृत्स्नं क्षेत्रज्ञः परिपश्यति ॥ १४-४३-३८ (९३५९१)  
 आदिमद्यावसानं तत्सृज्यमानमचेतनम् ।  
 न गुणा विदुरात्मानं सृज्यमानाः पुनःपुनः ॥ १४-४३-३९ (९३५९२)  
 न सत्यं वेद वै कश्चित्क्षेत्रज्ञस्त्वेव विन्दति ।  
 गुणानां गुणभूतानां यत्परं परतो महत् ॥ १४-४३-४० (९३५९३)  
 तस्माद्गुणांश्च तत्त्वं च परित्यज्येह तत्त्ववित् ।  
 क्षीणदोषो गुणान्हित्वा क्षेत्रज्ञं प्रविशत्यथ ॥ १४-४३-४१ (९३५९४)  
 निर्द्वन्द्वो निर्नमस्कारो निःस्वधाकार एव च ।  
 अचलश्चानिकेतश्च क्षेत्रज्ञः स परो विधिः ॥ १४-४३-४२ (९३५९५)

इति श्रीमन्महाभारते आश्वमेधिकपर्वणि अनुगीतापर्वणि  
 त्रिचत्वारिंशोऽध्यायः ॥ ४३ ॥

Mahabharata - Ashvamedhika Parva - Chapter Footnotes

७-४३-२ आखुश्च बिलवासिनामिति क थ पाठः ॥  
 ७-४३-७ राजासत्त्वानां मित्र उच्यत इति क ट थ ॥।  
 ७-४३-८ उष्णानां देवानामिन्द्र उच्यत इति क ट थ पाठः ॥  
 ७-४३-१५ भगदेवाः कामुकास्तैरनुयातानामनुसृतानां स्त्रीणां सर्वासां  
 मध्ये माहेश्वरी वामलोचनेति सम्बन्धः ॥  
 भद्रादेवाभिजातानां सर्वेषां वारिजेक्षणेति क ट पाठः ॥  
 ७-४३-१६ रतीनां प्रीतिसुखानाम् । वसुमत्यः  
 धनवत्यः । धनलाभगर्वितं यत्प्रीतिसुखं तदेव महदित्यर्थः ॥

७-४३-१७ वर्णक्रमाच्च राजान इति क ष्ठ षाठः ॥

७-४३-२५ लक्षणं महतो ध्यानमिति क षाठः ॥

आश्वमेधिकपर्व - अध्याय ०४४

॥ श्रीः ॥

१४.४४. अध्यायः ४४

अथानुगीतापर्व-२

Mahabharata - Ashvamedhika Parva - Chapter Topics

ब्रह्मणा महर्षीन्प्रति स्वस्वजातिषु श्रेष्ठवस्तु प्रतिपादनपूर्वकं  
ज्ञानस्याविनाशित्वकथनेन तस्यैव श्रेयःसाधनत्वोक्तिः ॥ १ ॥

Mahabharata - Ashvamedhika Parva - Chapter Text

ब्रह्मोवाच ।

यदादिमध्यपर्यन्तं ग्रहणोपायमेव च ।

नामलक्षणसंयुक्तं सर्वं वक्ष्यामि तत्त्वतः ॥ १४-४४-१ (९३५९६)

अहः पूर्वं ततो रात्रिर्मासाः शुक्लादयः स्मृताः ।

श्रवणादीनि ऋक्षाणि ऋतवः शिशिरादयः ॥ १४-४४-२ (९३५९७)

भूमिरादिस्तु गन्धानां रसानामाप एव च ।

रूपाणामादिरग्निस्तु स्पर्शादिर्वायुरुच्यते ॥ १४-४४-३ (९३५९८)

शब्दस्यादिस्तथाऽऽकाशमेष भूतकृतो गुणः ।

अतः परं प्रवक्ष्यामि भूतानामादिमुत्तमम् ॥ १४-४४-४ (९३५९९)

आदित्यो ज्योतिषामादिरग्निर्भूतादिरुच्यते ।

सावित्री सर्वविद्यानां देवतानां प्रजापतिः ॥ १४-४४-५ (९३६००)

ओङ्कारः सर्ववेदानां वचसां प्राण एव च ।

यदस्मिन्नियतं लोके सर्वं सावित्रमुच्यते ॥ १४-४४-६ (९३६०१)

गायत्री च्छन्दसामादिः प्रजानां सर्ग उच्यते ।

गावश्चतुष्पदामादिर्मनुष्याणां द्विजातयः ॥ १४-४४-७ (९३६०२)

श्येनः पतत्रिणामादिर्यज्ञानां हुतमुत्तमम् ।

प्रसर्पिणां तु सर्वेषां ज्येष्ठः सर्पो द्विजोत्तमाः ॥ १४-४४-८ (९३६०३)

कृतमादिर्युगानां च सर्वेषां नात्र संशयः ।

हिरण्यं सर्वरत्नानामोषधीनां यवास्तथा ॥ १४-४४-९ (९३६०४)

सर्वेषां भक्ष्यभोज्यानामन्नं परममुच्यते ।

द्रवाणां चैव सर्वेषां पेयानामाप उत्तमाः ॥ १४-४४-१० (९३६०५)

स्थावराणां तु भूतानां सर्वेषामविशेषतः ।

ब्रह्मक्षेत्रं सदा पुण्यं प्लक्षः प्रवरजः स्मृतः ॥ १४-४४-११ (९३६०६)  
 अहं प्रजापतीनां च सर्वेषां नात्र संशयः ।  
 मम विष्णुरचिन्त्यात्मा स्वयंभूरिति संस्मृतः ॥ १४-४४-१२ (९३६०७)  
 पर्वतानां महामेरुः सर्वेषामग्रजः स्मृतः ।  
 दिशां च प्रदिशां चोर्ध्वं दिक्पूर्वा प्रथमा तथा ॥ १४-४४-१३ (९३६०८)  
 तथा त्रिपथगा गङ्गा नदीनामग्रजा स्मृता ।  
 तथा सरोदपाननां सर्वेषां सागरोऽग्रजः ॥ १४-४४-१४ (९३६०९)  
 देवदानवभूतानां पिशाचोरगरक्षसाम् ।  
 नरकिन्नरयक्षाणां सर्वेषामीश्वरः प्रभुः ॥ १४-४४-१५ (९३६१०)  
 आदिर्विश्वस्य जगतो विष्णुर्ब्रह्ममयो महान् ।  
 ततः परतरं यस्मात्त्रैलोक्ये नेह विद्यते ॥ १४-४४-१६ (९३६११)  
 आश्रमाणां च सर्वेषां गार्हस्थ्यं नात्र संशयः ।  
 लोकानामादिरव्यक्तं सर्वस्यान्तस्तदेव च ॥ १४-४४-१७ (९३६१२)  
 अहान्यस्तमयान्तानि उदयान्ता च शर्वरी ।  
 सुखस्यान्तं सदा दुःखं दुःखस्यान्तं सदा सुखम् ॥ १४-४४-१८ (९३६१३)  
 सर्वे क्षयान्ता निचयाः पतनान्ताः समुच्छ्रयाः ।  
 संयोगाश्च वियोगान्ता मरणान्तं च जीवितम् ॥ १४-४४-१९ (९३६१४)  
 सर्वं कृतं विनाशान्तं जातस्य मरणं ध्रुवम् ।  
 अशाश्वतं हि लोकेऽस्मिन्सदा स्थावरजङ्गमम् ॥ १४-४४-२० (९३६१५)  
 इष्टं दत्तं तपोऽधीतं व्रतानि नियमाश्च ये ।  
 सर्वमेतद्विनाशान्तं ज्ञानस्यान्तो न विद्यते ॥ १४-४४-२१ (९३६१६)  
 तस्माज्ज्ञानेन शुद्धेन प्रशान्तात्मा जितेन्द्रियः ।  
 निर्ममो निरहंकारो मुच्यते सर्वपाप्मभिः ॥ १४-४४-२२ (९३६१७)

इति श्रीमन्महाभारते आश्वमेधिकपर्वणि अनुगीतापर्वणि  
 चतुश्चत्वारिंशोऽध्यायः ॥ ४४ ॥

Mahabharata - Ashvamedhika Parva - Chapter Footnotes

- ७-४४-२ श्रविष्ठादीनि सर्वाणिति क थ पाठः ॥  
 ७-४४-३ रूपाणां ज्योतिरादित्य इति झ पाठः ॥  
 ७-४४-८ हुतं अग्नौ ब्राह्मणे वा देवतोद्देशेन दत्तम् ॥  
 ७-४४-११ ब्रह्मवृक्षः सदा पुण्यः इति क थ पाठः ॥  
 ७-४४-१४ सरोदपाननां सरसां कूपादीनां च  
 । संधिरार्षः । तथाचाश्वो वाहनानां सर्वेषां सागरोग्रज इति  
 क पाठः ॥  
 ७-४४-१५ ईश्वरः रुद्रः ॥

आश्वमेधिकपर्व - अध्याय ०४५

॥ श्रीः ॥

१४.४५. अध्यायः ४५

अथानुगीतापर्व-२

Mahabharata - Ashvamedhika Parva - Chapter Topics

ब्रह्मणा महर्षीन्प्रति शरीरस्य कालचक्रवत्सर्वनाशकत्वोक्तिपूर्वकं  
गृहस्थध्रमानुष्ठानस्य श्रेयःसाधनत्वोक्तिः ॥ १ ॥

Mahabharata - Ashvamedhika Parva - Chapter Text

ब्रह्मोवाच ।

बुद्धिसारं मनस्तम्भमिन्द्रियग्रामबन्धनम् ।

महाभूतारविष्कम्भं निमेषपरिवेष्टनम् ॥ १४-४५-१ (९३६१८)

जराशोकसमाविष्टं व्याधिव्यसनसञ्चरम् ।

देशकालविचारीदं श्रमव्यायामनिःस्वनम् ॥ १४-४५-२ (९३६१९)

अहोरात्रपरिक्षेपं शीतोष्णपरिमण्डलम् ।

सुखदुःखान्तसंश्लेषं क्षुत्पिपासावकीलकम् ॥ १४-४५-३ (९३६२०)

छायातपविलेखं च निमेषोन्मेषविह्वलम् ।

शोकमोहजराकीर्णं वर्तमानमचेतनम् ॥ १४-४५-४ (९३६२१)

मासार्धमासगुणितं विषमं लोकसञ्चरम् ।

तमोनिचयपङ्कं च रजोवेगप्रवर्तकम् ॥ १४-४५-५ (९३६२२)

सत्त्वालङ्कारदीप्तं च गुणसंघातमण्डलम् ।

विरतिग्रहणाभीकं शोकसंहारवर्तनम् ॥ १४-४५-६ (९३६२३)

क्रियाकारणसंयुक्तं रागविस्तारमायतम् ।

लोभेप्सापरिविक्षोभं विविक्तज्ञानसम्भवम् ॥ १४-४५-७ (९३६२४)

भयमोहपरीवारं भूतसंमोहकारकम् ।

आनन्दप्रीतिचारं च कामक्रोधपरिग्रहम् ॥ १४-४५-८ (९३६२५)

महदादिविशेषान्तमव्यक्तं प्रभवाप्ययम् ।

मनोजवनमश्रान्तं कालचक्रं प्रवर्तते ॥ १४-४५-९ (९३६२६)

एतद्द्वन्द्वसमायुक्तं कालचक्रमचेतनम् ।

विसृजेत्संक्षिपेच्चापि बोधयेत्स्वापयेज्जगम् ॥ १४-४५-१० (९३६२७)

कालचक्रप्रवृत्तिं च निवृत्तिं चैव तत्त्वतः ।

यस्तु वेद नरो नित्यं न स भूतेषु मुह्यति ॥ १४-४५-११ (९३६२८)

विमुक्तः सर्वसङ्कलेशैः सर्वद्वन्द्वातिगो मुनिः ।

विमुक्तः सर्वपापेभ्यः प्राप्नोति परमां गतिम् ॥ १४-४५-१२ (९३६२९)  
 गृहस्थो ब्रह्मचारी च वानप्रस्थोऽथ भिक्षुकः ।  
 चत्वार आश्रमाः प्रोक्ताः सर्वे गार्हस्थ्यमूलकाः ॥ १४-४५-१३ (९३६३०)  
 यः कश्चिदिह लोकेऽस्मिन्नाश्रमः परिकीर्तितः ।  
 तस्यान्तगमनं श्रेयः कीर्तिरेषा सनातनी ॥ १४-४५-१४ (९३६३१)  
 संस्कारैः संस्कृतः पूर्वं यथावच्चरितव्रतः ।  
 जातौ गुणविशिष्टायां समावर्तेत वेदवित् ॥ १४-४५-१५ (९३६३२)  
 स्वदारनिरतो नित्यं शिष्टाचारो जितेन्द्रियः ।  
 पञ्चभिश्च महायज्ञैः श्रद्धधानो यजेदिह ॥ १४-४५-१६ (९३६३३)  
 देवतातिथिशिष्टाशी निरतो वेदकर्मसु ।  
 इज्याप्रदानयुक्तश्च यथाशक्ति यथाविधि ॥ १४-४५-१७ (९३६३४)  
 न पाणिपादचपलो न नेत्रचपलो मुनिः ।  
 न च वागङ्गचपल इति शिष्टस्य गोचरः ॥ १४-४५-१८ (९३६३५)  
 नित्यं यज्ञोपवीती स्याच्छुक्लवासाः शुचिव्रतः ।  
 नियतो यमदानाभ्यां सदा शिष्टैश्च संविशेत् ॥ १४-४५-१९ (९३६३६)  
 जितशिश्नोदरो मैत्रः शिष्टाचारसमन्वितः ।  
 वैणवीं धारयेद्यष्टिं सोदकं च कमण्डलुम् ॥ १४-४५-२० (९३६३७)  
 ग्नीणि धारयते नित्यं कमण्डलुमतन्द्रितः ।  
 एकमाचमनार्थाय एकं वै पादधावनम् ।  
 एकं शौचविधानार्थमित्येतत्त्रितयं तथा ॥ १४-४५-२१ (९३६३८)  
 अधीत्याध्यापनं कुर्यात्तथा यजनयाजने ।  
 दानं प्रतिग्रहं वाऽपि षड्गुणां वृत्तिमाचरेत् ॥ १४-४५-२२ (९३६३९)  
 त्रीणि कर्माणि जानीत ब्राह्मणानां तु जीविकाः ।  
 याजनाध्यापने चोभे शुद्धाच्चापि प्रतिग्रहः ॥ १४-४५-२३ (९३६४०)  
 अथ शेषाणि चान्यानि त्रीणि कर्माणि यानि तु ।  
 दानमध्ययनं यज्ञो धर्मयुक्तानि तानि तु ॥ १४-४५-२४ (९३६४१)  
 तेष्वप्रमादं कुर्वीत त्रिषु कर्मसु धर्मवित् ।  
 दान्तो मैत्रः क्षमायुक्तः सर्वभूतसमो मुनिः ॥ १४-४५-२५ (९३६४२)  
 सर्वमेतद्यथाशक्ति विप्रो निर्वर्तयञ्शुचिः ।  
 एवं युक्तो जयेत्स्वर्गं गृहस्थः संशितव्रतः ॥ १४-४५-२६ (९३६४३)

इति श्रीमन्महाभारते आश्वमेधिकपर्वणि अनुगीतापर्वणि

पञ्चचत्वारिंशोऽध्यायः ॥ ४५ ॥

Mahabharata - Ashvamedhika Parva - Chapter Footnotes

७-४५-१ इन्द्रियग्रामवर्धनमिति क इ थ षाठः ॥

७-४५-८ अनन्तप्रतिसारं चेति ट पाठः ॥

७-४५-१० मोहयेत्सामरं जगदिति क ष्ठ पाठः ॥

आश्वमेधिकपर्व - अध्याय ०४६

॥ श्रीः ॥

१४.४६. अध्यायः ४६

अथानुगीतापर्व-२

Mahabharata - Ashvamedhika Parva - Chapter Topics

ब्रह्मणा महर्षीन्प्रति ब्रह्मचारिवनस्थधर्मनिरूपणपूर्वकं  
तदनुष्ठानस्य श्रेयःसाधनत्वोक्तिः ॥ १ ॥

Mahabharata - Ashvamedhika Parva - Chapter Text

ब्रह्मोवाच ।

एवमेतेन मार्गेण पूर्वोक्तेन यथाविधि ।

अधीतवान्यथाशक्ति तथैव ब्रह्मचर्यवान् ॥ १४-४६-१ (९३६४४)

स्वधर्मनिरतो विद्वान्सर्वेन्द्रिययतो मुनिः ।

गुरोः प्रियहिते युक्तः सत्यधर्मपरः शुचिः ॥ १४-४६-२ (९३६४५)

गुरुणा समनुज्ञातो भुञ्जीतान्नमकुत्सयन् ।

हविष्यभैक्ष्यभुक् चापि स्थानासनविहारवान् ॥ १४-४६-३ (९३६४६)

द्विकालमग्निं जुह्वानः शुचिर्भूत्वा समाहितः ।

धारयीत सदा दण्डं वैल्वं पालाशमेव वा ॥ १४-४६-४ (९३६४७)

क्षौमं कार्पासिकं वाऽपि मृगाजिनमथापि वा ।

सर्वं काषायरक्तं वा वासो वाऽपि द्विजस्य ह ॥ १४-४६-५ (९३६४८)

मेखला च भवेन्मौञ्जी जटो नित्योदकस्तथा ।

यज्ञोपवीती स्वाध्यायी अलुप्तनियतव्रतः ॥ १४-४६-६ (९३६४९)

पूताभिश्च तथैवाद्भिः सदा दैवततर्पणम् ।

भावेन नियतः कुर्वन्ब्रह्मचारी प्रशस्यते ॥ १४-४६-७ (९३६५०)

एवं युक्तो जयेत्स्वर्गमूर्ध्वरेताः समाहितः ।

न संसरति जातीषु परमं स्थानमाश्रितः ॥ १४-४६-८ (९३६५१)

संस्कृतः सर्वसंस्कारैस्तथैव ब्रह्मचर्यवान् ।

ग्रामान्निष्क्रम्य चरण्ये मुनिः प्रव्रजितो वसेत् ॥ १४-४६-९ (९३६५२)

चर्मवल्कलसंवासी सायं प्रातरुपस्पृशेत् ।

अरण्यगोचरो नित्यं न ग्रामं प्रविशेत्पुनः ॥ १४-४६-१० (९३६५३)

अर्चयन्नतिथीन्काले दद्याच्चापि प्रतिश्रयम् ।

फलपत्रावरैर्मूलैः श्यामाकेन च वर्तयन् ॥ १४-४६-११ (९३६५४)  
 स नित्यमुदकं वायुं सर्वं वानेयमाश्रयेत् ।  
 प्राशनीयादानुपूर्व्येण यथादीक्षमतन्द्रितः ॥ १४-४६-१२ (९३६५५)  
 समूलफलशाकाद्यैरर्चेदतिथिमागतम् ।  
 यद्भक्षः स्यात्ततो दद्याद्भिक्षां नित्यमतन्द्रितः ॥ १४-४६-१३ (९३६५६)  
 देवतातिथिपूर्वं च सदा प्राशनीत वाग्यतः ।  
 अस्कन्दितमनाञ्चैव लघ्वाशी देवताश्रयः ॥ १४-४६-१४ (९३६५७)  
 दान्तो मैत्रः क्षमायुक्तः कशाञ्जमश्रु च धारयन् ।  
 जुह्वन्स्वाध्यायशीलश्च सत्यधर्मपरायणः ॥ १४-४६-१५ (९३६५८)  
 न्यस्तदेहः सदा दक्षो वननित्यः समाहितः ।  
 एवं युक्तो जयेत्स्वर्गं वानप्रस्थो जितेन्द्रियः ॥ १४-४६-१६ (९३६५९)  
 गृहस्थो ब्रह्मचारी च वानप्रस्थोऽथवा पुनः ।  
 य इच्छेन्मोक्षमास्थातुमुत्तमां वृत्तिमाश्रयेत् ॥ १४-४६-१७ (९३६६०)  
 अभयं सर्वभूतेभ्यो दत्त्वा नैष्कर्म्यमाचरेत् ।  
 सर्वभूतहितो मैत्रः सर्वेन्द्रिययतो मुनिः ॥ १४-४६-१८ (९३६६१)  
 अयाचितमसंकल्पमुपपन्नं यदृच्छया ।  
 कृत्वा प्राह्णे चरेद्भैक्ष्यं विधूमे भुक्तवज्जने ॥ १४-४६-१९ (९३६६२)  
 वृत्ते शरावसम्पाते भैक्ष्यं लिप्सेत मोक्षवित् ।  
 लाभेन च न हृष्येत नालाभे विमना भवेत् ।  
 न चातिभिक्षां भिक्षेत केवलं प्राणयात्रिकः ॥ १४-४६-२० (९३६६३)  
 यात्रार्थी कालमाकाङ्क्षंश्चरेद्भैक्ष्यं समाहितः ।  
 लाभं साधारणं नेच्छेन्न भुञ्जीताभिपूजितः ॥ १४-४६-२१ (९३६६४)  
 अभिपूजितलाभाद्वि विजुगुप्सेत भिक्षुकः ।  
 भुक्तान्यन्नानि तिक्तानि कषायकटुकानि च ॥ १४-४६-२२ (९३६६५)  
 नास्वादयीत भुञ्जानो रसांश्च मधुरांस्तथा ।  
 यात्रामात्रं च भुञ्जीत केवलं प्राणधारणम् ॥ १४-४६-२३ (९३६६६)  
 असंरोधेन भूतानां वृत्तिं लिप्सेत मोक्षवित् ।  
 न चान्यमन्नं लिप्सेत भिक्षमाणः कथञ्चन ॥ १४-४६-२४ (९३६६७)  
 न सन्निकाशयेद्धर्मं विविक्ते चारजाश्चरेत् ।  
 शून्यागारमण्यं वा वृक्षमूलं नदीं तथा ॥ १४-४६-२५ (९३६६८)  
 प्रतिश्रयार्थं सेवेत पार्वतीं वा पुनर्गुहाम् ।  
 ग्रामैकरात्रिको ग्रीष्मे वर्षास्वेकत्र वा वसेत् ॥ १४-४६-२६ (९३६६९)  
 अध्वा सूर्येणि निर्दिष्टः कीटवच्च चरेन्महीम् ।  
 दयार्तं चैव भूतानां समीक्ष्य पृथिवीं चरेत् ॥ १४-४६-२७ (९३६७०)  
 सञ्चयांश्च न कुर्वीत स्नेहवासं च वर्जयेत् ।  
 पूताभिरङ्गिर्नित्यं वै कार्यं कुर्वीत मोक्षवित् ॥ १४-४६-२८ (९३६७१)



उपस्पृशेदुद्धृताभिरङ्गिश्च पुरुषः सदा ।  
 अहिंसा ब्रह्मचर्यं च सत्यमार्जवमेव च ॥ १४-४६-२९ (९३६७२)  
 अक्रोधश्चानसूया च दमो नित्यमपैशुनम् ।  
 अष्टस्वेषु युक्तः स्याद्वृत्तेषु नियतेन्द्रियः ॥ १४-४६-३० (९३६७३)  
 अपापमशठं वृत्तमजिह्वं नित्यमाचरेत् ।  
 जोषयेत सदा भोज्यं ग्रासमागतमस्पृहः ॥ १४-४६-३१ (९३६७४)  
 यात्रामात्रं च भुञ्जीत केवलं प्राणयात्रिकम् ।  
 धर्मलब्धमथाशनीयान्नं काममनुवर्तयेत् ॥ १४-४६-३२ (९३६७५)  
 ग्रासादाच्छादनादन्यन्नं गृह्णीयात्कथञ्चन ।  
 यावदाहारयेत्तावत्प्रतिगृह्णीत नाधिकम् ॥ १४-४६-३३ (९३६७६)  
 परेभ्यो न प्रतिग्राह्यं न च देयं कदाचन ।  
 दैन्यभावाच्च भूतानां संविभज्य सदा बुधः ॥ १४-४६-३४ (९३६७७)  
 नाददीत परस्वानि न गृह्णीयान्न याचयेत् ।  
 न किञ्चिद्विषयं भुक्त्वा स्पृहयेत्तस्य वै पुनः ॥ १४-४६-३५ (९३६७८)  
 मृदमापस्तथाऽन्नानि पत्रपुष्पफलानि च ।  
 असंवृतानि गृह्णीयात्प्रवृत्तानि च कार्यवान् ॥ १४-४६-३६ (९३६७९)  
 न शिल्पजीविकां जीवेद्द्विरन्नं नोत कामयेत् ।  
 न द्वेषा नोपदेष्टा च भवेच्च निरुपस्कृतः ॥ १४-४६-३७ (९३६८०)  
 श्रद्धापृतानि भुञ्जीत निमित्तानि च वर्जयेत् ।  
 मुधावृत्तिरसक्तश्च सर्वभूतैरसंधितः ॥ १४-४६-३८ (९३६८१)  
 आशीर्युक्तानि सर्वाणि हिंसायुक्तानि यानि च ।  
 लोकसङ्ग्रहधर्मं च नैव कुर्यान्न कारयेत् ॥ १४-४६-३९ (९३६८२)  
 सर्वभावानतिक्रम्य लघुमात्रः परिव्रजेत् ।  
 समः सर्वेषु भूतेषु स्थावरेषु चरेषु च ॥ १४-४६-४० (९३६८३)  
 परं नोद्वेजयेत्कञ्चिन्न च कस्यचिदुद्विजेत् ।  
 विश्वास्यः सर्वभूतानामग्यो मोक्षविदुच्यते ॥ १४-४६-४१ (९३६८४)  
 अनागतं च न ध्यायेन्नातीतमनुचिन्तयेत् ।  
 वर्तमानमुपेक्षेत कालाकाङ्क्षी समाहितः ॥ १४-४६-४२ (९३६८५)  
 न चक्षुषा न मनसा न वाचा दूषयेत्क्वचित् ।  
 न प्रत्यक्षं परोक्षं वा किञ्चिद्दुष्टं समाचरेत् ॥ १४-४६-४३ (९३६८६)  
 इन्द्रियाण्युपसंहृत्य कूर्मोऽङ्गानीव सर्वशः ।  
 क्षीणेन्द्रियमनोबुद्धिर्निरीहः सर्वतत्त्ववित् ॥ १४-४६-४४ (९३६८७)  
 निर्द्वन्द्वो निर्नमस्कारो निःस्वाहाकार एव च ।  
 निर्ममो निरहङ्कारो निर्योगक्षेम आत्मवान् ॥ १४-४६-४५ (९३६८८)  
 निराशीर्निर्गुणः शान्तो निरासक्तो निराश्रयः ।  
 आत्मसङ्गी च तत्त्वज्ञो मुच्यते नात्र संशयः ॥ १४-४६-४६ (९३६८९)

अपादपाणिपृष्ठं तदशिरस्कमनूदरम् ।  
 अभिन्नगुणकर्माणं केवलं विमलं स्थिरम् ॥ १४-४६-४७ (९३६९०)  
 अगन्धमरसस्पर्शमरूपाशब्दमेव च ।  
 अनुगम्यमनासक्तममांसमपि चैव यत् ॥ १४-४६-४८ (९३६९१)  
 निशाचिन्तमव्ययं दिव्यं गृहस्थमपि सर्वदा ।  
 सर्वभूतस्थमात्मानं ये पश्यन्ति न ते मृताः ॥ १४-४६-४९ (९३६९२)  
 न तत्र क्रमते बुद्धिर्नेन्द्रियाणि न देवताः ।  
 वेदा यज्ञाश्च लोकाश्च न तपो न व्रतानि च ॥ १४-४६-५० (९३६९३)  
 यत्र ज्ञानवतां प्राप्तिलिङ्गग्रहणा स्मृता ।  
 तस्मादलिङ्गधर्मज्ञो धर्मतत्त्वमुपाचरेत् ॥ १४-४६-५१ (९३६९४)  
 गूढधर्माश्रितो विद्वान्विज्ञानचरितं चरेत् ।  
 अमूढो मूढरूपेण चरेद्धर्ममदूषयन् ॥ १४-४६-५२ (९३६९५)  
 यथैनमवमन्येरन्परे सततमेव हि ।  
 तथावृत्तश्चरेच्छान्तः सतां धर्मानकुत्सयन् ॥ १४-४६-५३ (९३६९६)  
 य एवं वृत्तसम्पन्नः स मुनिः श्रेष्ठ उच्यते ।  
 इन्द्रियाणीन्द्रियार्थांश्च महाभूतानि पञ्च च ॥ १४-४६-५४ (९३६९७)  
 मनो बुद्धिरहङ्कारमव्यक्तं पुरुषं तथा ।  
 एतत्सर्वं प्रसङ्ग्याय यथावत्तत्त्वनिश्चयात् ॥ १४-४६-५५ (९३६९८)  
 ततः स्वर्गमवाप्नोति विमुक्तः सर्वबन्धनैः ।  
 एतावदन्तवेलायां परिसङ्ख्याय तत्त्ववित् ॥ १४-४६-५६ (९३६९९)  
 ध्यायेदेकान्तमास्थाय मुच्यतेऽथ निराश्रयः ।  
 निर्मुक्तः सर्वसङ्गेभ्यो वायुराकाशगो यथा ॥ १४-४६-५७ (९३७००)  
 क्षीणकोशो निरातङ्कस्तथेदं प्राप्नुयात्परम् ॥ १४-४६-५८ (९३७०१)

इति श्रीमन्महाभारते आश्वमेधिकपर्वणि अनुगीतापर्वणि  
 षट्चत्वारिंशोऽध्यायः ॥ ४६ ॥

आश्वमेधिकपर्व - अध्याय ०४७

॥ श्रीः ॥

१४.४७. अध्यायः ४७

अथानुगीतापर्व-२

Mahabharata - Ashvamedhika Parva - Chapter Topics

ब्रह्मणा महर्षीन्प्रति संन्यासज्ञानतपसां

परमपुरुषार्थसाधनत्वोक्तिः ॥ १ ॥

ब्रह्मोवाच ।

संन्यासं तप इत्याहुर्वृद्धा निश्चितवादिनः ।

ब्राह्मणा ब्रह्मयोनिस्था ज्ञानं ब्रह्म परं विदुः ॥ १४-४७-१ (९३७०२)

अतिदूरात्मकं ब्रह्म वेदविद्याव्यपाश्रयम् ।

निर्द्वन्द्वं निर्गुणं नित्यमचिन्त्यगुणमुत्तमम् ॥ १४-४७-२ (९३७०३)

ज्ञानेन तपसा चैव धीराः पश्यन्ति तत्परम् ।

निर्णिक्तमनसः पूता व्युत्क्रान्तरजसोऽमलाः ॥ १४-४७-३ (९३७०४)

तपसा क्षेममध्वानं गच्छन्ति परमेश्वरम् ।

संन्यासनिरता नित्यं ये च ब्रह्मविदो जनाः ॥ १४-४७-४ (९३७०५)

तपः प्रदीप इत्याहुराचारो धर्मसाधकः ।

ज्ञानं वै परमं विद्यात्संन्यासं तप उत्तमम् ॥ १४-४७-५ (९३७०६)

यस्तु वेद निराबाधं ज्ञानं तत्त्वविनिश्चयात् ।

सर्वभूतस्थमात्मानं स सर्वविदिहोच्यते ॥ १४-४७-६ (९३७०७)

यो विद्वान्सहवासं च विवासं चैव पश्यति ।

तथैवेकत्वनानात्वे स दुःखात्प्रतिमुच्यते ॥ १४-४७-७ (९३७०८)

यो न कामयते किञ्चिन्न किञ्चिदवमन्यते ।

इह लोकस्थ एवैष ब्रह्मभूयाय कल्पते ॥ १४-४७-८ (९३७०९)

प्रधानगुणतत्त्वज्ञः सर्व भूतविधानवित् ।

निर्ममो निरहङ्कारो मुच्यते नात्र संशयः ॥ १४-४७-९ (९३७१०)

निर्द्वन्द्वो निर्नमस्कारो निःस्वधाकार एव च ।

निर्गुणं नित्यमद्वन्द्वं प्रशमेनैव गच्छति ॥ १४-४७-१० (९३७११)

हित्वा गुणमयं सर्वं कर्म जन्तुः शुभाशुभम् ।

उभे सत्यानृते हित्वा मुच्यते नात्र संशयः ॥ १४-४७-११ (९३७१२)

अव्यक्तबीजप्रभवो बुद्धिस्कन्धमयो महान् ।

महाहङ्कारविटप इन्द्रियान्तरकोटरः ॥ १४-४७-१२ (९३७१३)

महाभूतविशाखश्च विशेषप्रतिशाखवान् ।

सदापत्रः सदापुष्पः शुभाशुभफलोदयः ॥ १४-४७-१३ (९३७१४)

आजीव्यः सर्वभूतानां ब्रह्मवृक्षः सनातनः ।

एनं छित्त्वा च भित्त्वा च तत्त्वज्ञानासिना बुधः ॥ १४-४७-१४ (९३७१५)

हित्वा सङ्गमयान्पाशान्मृत्युजन्मजरोदयान् ।

निर्ममो निरहङ्कारो मुच्यते नात्र संशयः ॥ १४-४७-१५ (९३७१६)

द्वाविमौ पक्षिणौ नित्यौ संक्षेपौ चाप्यचेतनौ ।

एताभ्यां तु परो योन्यश्चेतनावान्स उच्यते ॥ १४-४७-१६ (९३७१७)

अचेतनः सत्वसङ्ख्याविमुक्तः

सत्त्वात्परं चेतयतेऽन्तरात्मा ।  
स क्षेत्रवित्सर्वसङ्ख्यातबुद्धि-  
गुणातिगो मुच्यते सर्वपापैः ॥ ॥ १४-४७-१७ (९३७१८)

इति श्रीमन्महाभारते आश्वमेधिकपर्वणि अनुगीतापर्वणि  
सप्तचत्वारिंशोऽध्यायः ॥ ४७ ॥

Mahabharata - Ashvamedhika Parva - Chapter Footnotes

७-४७-१५ हित्वा चामरतां प्राप्य जह्याद्यो मृत्युजन्मनीति क ष थ  
। पाठः ॥  
७-४७-१६ पक्षिणौ जीवेश्वरौ ॥  
७-४७-१७ अचेतनस्तत्वसंघातयुक्तस्तत्त्वात्परं चेतयतेन्तरात्मा  
। स क्षेत्रज्ञस्तत्वसंघातबुद्धिगुणातिगो मुच्यते मृत्युपाशादिति  
क थ पाठः ॥

---

आश्वमेधिकपर्व - अध्याय ०४८  
॥ श्रीः ॥  
१४.४८. अध्यायः ४८

अथानुगीतापर्व-२

Mahabharata - Ashvamedhika Parva - Chapter Topics  
ब्रह्मणा महर्षीन्प्रति योगिनां चातुर्विध्यादिकथनपूर्वकं  
मुमुक्षुवेद्यनानार्थकथनम् ॥ १ ॥

Mahabharata - Ashvamedhika Parva - Chapter Text

ब्रह्मोवाच ।  
केचिद्ब्रह्ममयं वृक्षं केचिद्ब्रह्ममयं वनम् ।  
केचित्परममव्यक्तं केचित्परमनामयम् ।  
मन्यन्ते सर्वमप्येतदव्यक्तप्रभवव्ययम् ॥ १४-४८-१ (९३७१९)  
उच्छ्वासमात्रमपि चेद्योऽन्तकाले समो भवेत् ।  
आत्मानमुपसङ्ख्य सोमृतत्वाय कल्पते ॥ १४-४८-२ (९३७२०)  
निमेषमात्रमपि चेत्संयम्यात्मानमात्मनि ।  
गच्छत्यात्मप्रसादेन विदुषां प्राप्तिमव्ययाम् ॥ १४-४८-३ (९३७२१)  
प्राणायामैरथ प्राणान्संयम्य स पुनःपुनः ।  
दशद्वादशभिर्वापि चतुर्विंशत्समन्ततः ॥ १४-४८-४ (९३७२२)

एवं पूर्वं प्रसन्नात्मा लभते यद्यदिच्छति ।  
 अव्यक्तात्सत्वमुद्रिक्तममृतत्वाय कल्पते ॥ १४-४८-५ (९३७२३)  
 सत्वात्परतरं नान्यत्प्रशंसन्तीह तद्विदः ।  
 अनुमानाद्विजानीमः पुरुषं सत्वसंश्रयम् ।  
 न शक्यमन्यथा गन्तुं पुरुषं द्विजसत्तमाः ॥ १४-४८-६ (९३७२४)  
 क्षमा धृतिरहिंसा च समता सत्यमार्जवम् ।  
 ज्ञानं त्यागोथ संन्यासः सात्त्विकं वृत्तमिष्यते ॥ १४-४८-७ (९३७२५)  
 एतेनैवानुमानेन मन्यन्ते वै मनीषिणः ।  
 सत्त्वं च पुरुषश्चैव तत्र नास्ति विचारणा ॥ १४-४८-८ (९३७२६)  
 आहुरेके च विद्वांसो ये ज्ञाने सुप्रतिष्ठिताः ।  
 क्षेत्रज्ञसत्वयोरैक्यमित्येतन्नोपपद्यते ॥ १४-४८-९ (९३७२७)  
 पृथग्भूतस्तथा नित्यमित्येतदविचारितम् ।  
 पृथग्भावश्च विज्ञेयः सहजश्चापि तत्त्वतः ॥ १४-४८-१० (९३७२८)  
 तथैवैकत्वनानात्वमिष्यते विदुषां नयः ।  
 मशकोदुम्बरे चैक्यं पृथक्त्वमपि दृश्यते ॥ १४-४८-११ (९३७२९)  
 मत्स्यो यथाऽन्यः स्यादप्सु सम्प्रयोगस्तथा तयोः ।  
 सम्बन्धस्तोयबिन्दूनां पर्णैः कोकनदस्य च ॥ १४-४८-१२ (९३७३०)  
 गुरुवाच । १४-४८-१३क्ष् (७८६३)  
 इत्युक्तवन्तस्ते विप्रास्तदा लोकपितामहम् ।  
 पुनः संशयमापन्नाः पप्रच्छुर्मुनिसत्तमाः ॥ १४-४८-१३ (९३७३१)

इति श्रीमन्महाभारते आश्वमेधिकपर्वणि अनुगीतापर्वणि  
 अष्टचत्वारिंशोऽध्यायः ॥ ४८ ॥

Mahabharata - Ashvamedhika Parva - Chapter Footnotes

७-४८-२ भोक्तुः कालेन वै भवेदिति ट् षाठः ॥  
 ७-४८-१३ उक्तं विद्यते येषु ते उक्तवन्तः उक्तमर्थं  
 सम्यगवधृतवन्त इत्यर्थः ॥

आश्वमेधिकपर्व - अध्याय ०४९

॥ श्रीः ॥

१४.४९. अध्यायः ४९

अथानुगीतापर्व-२

Mahabharata - Ashvamedhika Parva - Chapter Topics

महर्षिभिर्ब्रह्मणंप्रति धर्मविषये

नानाविधवादिविप्रतिपत्तिप्रदर्शनपूर्वकं  
तत्प्रयुक्तस्वीयसंशयनिवर्तनप्रार्थना ॥ १ ॥

Mahabharata - Ashvamedhika Parva - Chapter Text

ऋषय ऊचुः ।

को वा स्वदिह धर्माणामनुष्ठेयतमो मतः ।

व्याहतामिव पश्यामो धर्मस्य विविधां गतिम् ॥ १४-४९-१ (९३७३२)

ऊर्ध्वं देहाद्वदन्त्येके नैतदस्तीति चापरे ।

केचित्संशयितं सर्वं निःसंशयमथापरे ॥ १४-४९-२ (९३७३३)

अनित्यं नित्यमित्येके नास्त्यस्तीत्यपि चापरे ।

त्रिधेत्येके द्विधेत्येके व्याकीर्णमिति चापरे ॥ १४-४९-३ (९३७३४)

मन्यन्ते ब्राह्मणा एव ब्रह्मज्ञास्तत्त्वदर्शिनः ।

एकमेके पृथक्चान्ये बहुत्वमिति चापरे ॥ १४-४९-४ (९३७३५)

देशकालावुभौ केचिन्नैतदस्तीति चापरे ।

जटाजिनधराश्चान्ये मुण्डाः केचिदसंवृताः ॥ १४-४९-५ (९३७३६)

अशनानं केचिदिच्छन्ति स्नानमप्यपरे जनाः ।

मन्यन्ते ब्राह्मणा देवा ब्रह्मज्ञास्तत्त्वदर्शिनः ॥ १४-४९-६ (९३७३७)

आहारं केचिदिच्छन्ति केचिच्चानशने रताः ।

कर्म केचित्प्रशंसन्ति प्रशान्ति चापरे जनाः ॥ १४-४९-७ (९३७३८)

केचिन्मोक्षं प्रशंसन्ति केचिद्भोगान्पृथग्विधान् ।

धनानि केचिदिच्छन्ति निर्धनत्वमथापरे ।

उपास्य साधनं त्वेके नैतदस्तीति चापरे ॥ १४-४९-८ (९३७३९)

अहिंसानिरताश्चान्ये केचिद्धिंसापरायणाः ।

पुण्येन यशसा चान्ये नैतदस्तीति चापरे ॥ १४-४९-९ (९३७४०)

सद्भावनिरताश्चान्ये केचित्संशयिते स्थिताः ।

दुःखादन्ये सुखादन्ये ध्यानमित्यपरे जनाः ॥ १४-४९-१० (९३७४१)

यज्ञ इत्यपरे विप्राः प्रदानमिति चापरे ।

तपस्त्वन्ये प्रशंसन्ति स्वाध्यायमपरे जनाः ॥ १४-४९-११ (९३७४२)

ज्ञानं संन्यासमित्येके स्वभावं भूतचिन्तकाः ।

सर्वमेके प्रशंसन्ति न सर्वमिति चापरे ॥ १४-४९-१२ (९३७४३)

एवं व्युत्थापिते धर्मे बहुधा विप्रबोधिते ।

निश्चयं नाधिगच्छामः श्रेयः किमिति सत्तम ॥ १४-४९-१३ (९३७४४)

इदं श्रेय इदं श्रेय इत्येवं व्युस्थितो जनः ।

यो हि यस्मिन्नतो धर्म स तं पूजयते सदा ॥ १४-४९-१४ (९३७४५)

तेन नोऽविहिता प्रज्ञा मनश्च बहुलीकृतम् ।

एतदाख्यातमिच्छामः श्रेयः किमिति सत्तम ॥ १४-४९-१५ (९३७४६)  
अतः परं तु यद्गुह्यं तद्भवान्वक्तुमर्हति ।  
सत्वक्षेत्रज्ञयोश्चापि सम्बन्धः केन हेतुना ॥ १४-४९-१६ (९३७४७)  
एवमुक्तः स तैर्विप्रैर्भगवाँल्लोकभावनः ।  
तेभ्यः शशंस धर्मात्मा याथातथ्येन बुद्धिमान् ॥ १४-४९-१७ (९३७४८)

इति श्रीमन्महाभारते आश्वमेधिकपर्वणि अनुगीतापर्वणि  
एकोनपञ्चशोऽध्यायः ॥ ४९ ॥

Mahabharata - Ashvamedhika Parva - Chapter Footnotes

७-४९-१ न कर्मणेति कुर्वन्नेवेह  
कर्माणीत्युभयविधश्रुतिदर्शनान्मुह्यामहे इति भावः ॥  
७-४९-२ ऊर्ध्वं देहात् देहनाशादूर्ध्वमपि आत्मास्तीत्येके वदन्तीति  
सम्बन्धः । नैतदिति लोकायताः । सर्वं संशयितमिति स्याद्वादिनः  
सप्तभङ्गीनयज्ञाः । निःसंशयमिति प्रातिस्विकं सर्वं तैर्तिकाः ॥  
७-४९-३ अनित्यं सर्वं सृष्टिप्रलययुक्तमिति तार्किकादयः । नित्यं  
प्रवाहनित्यमिति मीमांसकाः । नास्तीति शून्यवादिनः । अस्ति परंतु  
क्षणिकमिति सौगताः ॥  
७-४९-६ अस्नानं नैष्टिकब्रह्मचर्यम् । स्नानं गार्हस्थ्यम् ॥  
७-४९-८ साधनं ध्यानादिकमुपास्य कृत्वापि नैतदस्तीति  
पश्चात्सर्वमपवदन्ति ॥  
७-४९-९ पुण्येन पुण्यार्थमेव यतेतेत्यन्ये । एतत्पुण्यं नास्त्येवेत्यन्ये  
लोकायताः ॥  
७-४९-१० संशयिते कृतमस्ति नवेति संदिग्धे पथि  
। दुःखात् दुःखनिवृत्त्यर्थं सुखात्सुखप्राप्त्यर्थं ध्यानं  
कर्तव्यम् । निष्काममेवेत्यपरे ॥  
७-४९-११ सत्यमेके प्रशंसन्ति असत्यमिति चापरे इति थ पाठः ॥  
७-४९-१२ ज्ञानं संन्यासं संन्यासैकप्राप्यम्  
। भूतचिन्तकाः वस्तुतत्त्वविचारकाः । स्वभावं  
साधनपौष्कल्यम् । साधनपौष्कल्यस्वाभाव्यादेव ज्ञानमुत्पद्यते  
आश्रमान्तरेपि न संन्यासमात्रेणेत्याहुः ॥  
७-४९-१५ अविहिता अशिक्षिता । आख्यातं त्वयेति शेषः ॥

आश्वमेधिकपर्व - अध्याय ०५०

॥ श्रीः ॥

१४.५०. अध्यायः ५०

अथानुगीतापर्व-२

Mahabharata - Ashvamedhika Parva - Chapter Topics

ब्रह्मणा महर्षिन्प्रति धर्मप्रदर्शनपूर्वकं

तदनुष्ठानसहकृतज्ञानस्यैव दृष्टान्तप्रदर्शनेन

परमपुरुषार्थसाधनत्वोक्तिः ॥ १ ॥

Mahabharata - Ashvamedhika Parva - Chapter Text

ब्रह्मोवाच ।

हन्त वः सम्प्रक्ष्यामि यन्मां पृच्छथ सत्तमाः ।

गुरुणा शिष्यमासाद्य यदुक्तं तन्निबोधत ॥ १४-५०-१ (९३७४९)

समस्तमिह तच्छ्रुत्वा सम्यगेवावधार्यताम् ।

अहिंसा सर्वभूतानामेतत्कृत्यतमं मतम् ॥ १४-५०-२ (९३७५०)

एतत्पदमनुद्विग्नं वरिष्ठं धर्मलक्षणम् ।

ज्ञानं निःश्रेय इत्याहुर्वृद्धा निश्चितदर्शिनः ।

तस्माज्ज्ञानेन शुद्धेन मुच्यते सर्वकिल्बिषैः ॥ १४-५०-३ (९३७५१)

हिंसापराश्व ये केचिद्ये च नास्तिकवृत्तयः ।

लोभमोहसमायुक्तास्ते वै निरयगामिनः ॥ १४-५०-४ (९३७५२)

आशीर्युक्तानि कर्माणि कुर्वते ये त्वतन्द्रिताः ।

तेऽस्मिन्लोके प्रमोदन्ते जायमानाः पुनः पुनः ॥ १४-५०-५ (९३७५३)

कुर्वते ये तु कर्माणि श्रद्धधाना विपश्चितः ।

अनाशीर्योगसंयुक्तास्ते धीराः साधुदर्शिनः ॥ १४-५०-६ (९३७५४)

अतः परं प्रवक्ष्यामि सत्वक्षेत्रज्ञयोर्यथा ।

संयोगो विप्रयोगश्च तन्निबोधत सत्तमाः ॥ १४-५०-७ (९३७५५)

विषयो विषयित्वं च सम्बन्धोऽयमिहोच्यते ।

विषयी पुरुषो नित्यं सत्त्वं च विषयः स्मृतः ॥ १४-५०-८ (९३७५६)

व्याख्यातं पूर्वकल्पेन मशकोदुम्बरं यथा ।

भुज्यमानं न जानीते नित्यं सत्वमचेतनम् ।

यस्त्वेवं तं विजानीते यो भुङ्क्ते यश्च भुज्यते ॥ १४-५०-९ (९३७५७)

अनित्यं द्वन्द्वसंयुक्तं सत्वमाहुर्मनीषिणः ।

निर्द्वन्द्वो निष्कलो नित्यः क्षेत्रज्ञो निर्गुणात्मकः ॥ १४-५०-१० (९३७५८)

समः संज्ञानुगश्चैव स सर्वत्र व्यवस्थितः ।

न सज्जते सदा सत्वमापः पुष्करपर्णवत् ॥ १४-५०-११ (९३७५९)

सर्वैरपि गुणैर्विद्वान्व्यतिषक्तो न लिप्यते ।

जलबिन्दुर्यथा लोलः पद्मिनीपत्रसंस्थितः ॥ १४-५०-१२ (९३७६०)



एवमेवाप्यसंयुक्तः पुरुषः स्यान्न संशयः ।  
 द्रव्यमात्रमभूत्सत्त्वं पुरुषस्येति निश्चयः ॥ १४-५०-१३ (९३७६१)  
 यथा द्रव्यं च कर्ता च संयोगोऽप्यनयोस्तथा ।  
 यथा प्रदीपमादाय कश्चित्तमसि गच्छति ।  
 तथा सत्त्वप्रदीपेन गच्छन्ति परमर्षयः ॥ १४-५०-१४ (९३७६२)  
 यावद्द्रव्यं गुणस्तावत्प्रदीपः सम्प्रकाशते ।  
 क्षीणे द्रव्ये गुणे ज्योतिरन्तर्धानाय गच्छति ॥ १४-५०-१५ (९३७६३)  
 व्यक्तः सत्त्वगुणस्त्वेवं पुरुषो द्रव्यमुच्यते ।  
 एतद्विप्रा विजानीत हन्त भूयो ब्रवीमि वः ॥ १४-५०-१६ (९३७६४)  
 सहस्रेणापि दुर्मेधा न बुद्धिमधिगच्छति ।  
 चतुर्थेनाप्यथांशेन बुद्धिमान्सुखमेधते ॥ १४-५०-१७ (९३७६५)  
 एवं धर्मस्य विज्ञेयं संसाधनमुपायतः ।  
 उपायज्ञो हि मेधावी सुखमत्यन्तमश्नुते ॥ १४-५०-१८ (९३७६६)  
 यथाऽध्वानमपाथेयः प्रपन्नो मनुजः क्वचित् ।  
 क्लेशेन याति महता विनश्यत्यन्तराऽपि च ॥ १४-५०-१९ (९३७६७)  
 तथा कर्मसु विज्ञेयं फलं भवति वा न वा ।  
 पुरुषस्यात्मनिःश्रेयः शुभाशुभनिदर्शनम् ॥ १४-५०-२० (९३७६८)  
 यथा च दीर्घमध्वानं पद्म्यामेव प्रपद्यते ।  
 अदृष्टपूर्वं सहसा तत्त्वदर्शनवर्जितः ॥ १४-५०-२१ (९३७६९)  
 तमेव च यथाऽध्वानं रथेनेहाशुगामिना ।  
 गच्छत्यश्वप्रयुक्तेन तथा बुद्धिमतां गतिः ॥ १४-५०-२२ (९३७७०)  
 ऊर्ध्वं पर्वतमारुह्य नान्वेक्षेत भूतलम् ।  
 रथेन रथिनं पश्येत्क्लिश्यमानमचेतनम् ॥ १४-५०-२३ (९३७७१)  
 यावद्रथपथस्तावद्रथेन स तु गच्छति ।  
 क्षीणे रथपदे विद्वान्रथमुत्सृज्य गच्छति ॥ १४-५०-२४ (९३७७२)  
 एवं गच्छति मेधावी तत्त्वयोगविधानवित् ।  
 परिज्ञाय गुणज्ञश्च उत्तरादुत्तरोत्तरम् ॥ १४-५०-२५ (९३७७३)  
 यथाऽर्णवं महाघोरमप्लवः सम्प्रगाहते ।  
 बाहुभ्यामेव सम्मोहाद्वधं वाञ्छत्यसंशयम् ॥ १४-५०-२६ (९३७७४)  
 नावा चापि यथा प्राज्ञो विभागज्ञः स्वरित्रया ।  
 अश्रान्तः सलिलं गहाच्छीघ्रं संतरते हृदम् ॥ १४-५०-२७ (९३७७५)  
 तीर्णो गच्छेत्परं पारं नावमुत्सृज्य निर्ममः ।  
 व्याख्यातं पूर्वकल्पेन यथा रथपदातिनोः ॥ १४-५०-२८ (९३७७६)  
 स्नेहात्सम्मोहमापन्नो नावि दाशो यथा तथा ।  
 ममत्वेनाभिभूतः संस्तत्रैव परिवर्तते ॥ १४-५०-२९ (९३७७७)  
 नावं न शक्यमारुह्य स्थले विपरिवर्तितुम् ।

तथैव रथमारुह्य नाप्सु चर्या विधीयते ॥ १४-५०-३० (९३७७८)  
 एवं कर्म कृतं वित्त विषयस्थं पृथक्पृथक् ।  
 यथा कर्म कृतं लोके तथा तदुपपद्यते ॥ १४-५०-३१ (९३७७९)  
 यत्रैव गन्धि नो रस्यं न रूपस्पर्शशब्दवत् ।  
 मन्यते न मनो बुद्ध्या तत्प्रधानं प्रचक्षते ॥ १४-५०-३२ (९३७८०)  
 तत्र प्रधानमव्यक्तमव्यक्तस्य गुणो महान् ।  
 महप्रधानभूतस्य गुणोऽहङ्कार एव च ॥ १४-५०-३३ (९३७८१)  
 अहङ्कारात्तु सम्भूतो महाभूतकृतो गुणः ।  
 पृथक्त्वेन हि भूतानां विषया वै गुणाःस्मृताः ॥ १४-५०-३४ (९३७८२)  
 बीजधर्मं यथाऽव्यक्तं तथैव प्रसवात्मकम् ।  
 बीजधर्मा महानात्मा प्रसवश्चेति नः श्रुतम् ॥ १४-५०-३५ (९३७८३)  
 बीजधर्मात्साहङ्कारात्प्रसवश्च पुनःपुनः ।  
 बीजप्रसवधर्माणि महाभूतानि पञ्च वै ॥ १४-५०-३६ (९३७८४)  
 बीजधर्मिण इत्याहुः प्रसवं च प्रकुर्वते ।  
 विशेषाः पञ्चभूतानां तेषां वित्त विशेषणम् ॥ १४-५०-३७ (९३७८५)  
 तत्रैकगुणमाकाशं द्विगुणो वायुरुच्यते ।  
 त्रिगुणं ज्योतिरित्याहुरापञ्चापि चतुर्गुणाः ॥ १४-५०-३८ (९३७८६)  
 पृथ्वी पञ्चगुणा ज्ञेया चरस्थावरसङ्कुला ।  
 सर्वभूतकरी देवी शुभाशुभनिदर्शिनी ॥ १४-५०-३९ (९३७८७)  
 शब्दः स्पर्शस्तथा रूपं रसो गन्धश्च पञ्चमः ।  
 एते पञ्चगुणा भूमेर्विज्ञेया द्विजसत्तमाः ॥ १४-५०-४० (९३७८८)  
 पार्थिवश्च सदा गन्धो गन्धश्च बहुधा स्मृतः ।  
 तस्य गन्धस्य वक्ष्यामि विस्तरेण बहून्गुणान् ॥ १४-५०-४१ (९३७८९)  
 इष्टश्चानिष्टगन्धश्च मधुरोऽम्लः कटुस्तथा ।  
 निर्हारी संहतः स्निग्धो रूक्षो विशद एव च ॥ १४-५०-४२ (९३७९०)  
 एवं दशविधो ज्ञेयः पार्थिवो गन्ध इत्युत ।  
 शब्दः स्पर्शस्तथा रूपं द्रवश्चापां गुणाः स्मृताः ॥ १४-५०-४३ (९३७९१)  
 रसज्ञानं तु वक्ष्यामि रसस्तु बहुधा स्मृतः ।  
 मधुरोऽम्लः कटुस्तिक्तः कषायो लवणस्तथा ॥ १४-५०-४४ (९३७९२)  
 एवं षड्विधविस्तारो रसो वारिमयः स्मृतः ।  
 शब्दः स्पर्शस्तथा रूपं त्रिगुणं ज्योतिरुच्यते ॥ १४-५०-४५ (९३७९३)  
 ज्योतिषश्च गुणो रूपं रूपं च बहुधा स्मृतम् ।  
 शुक्लं कृष्णं तथा रक्तं नीलं पीतारुणं तथा ॥ १४-५०-४६ (९३७९४)  
 ह्रस्वं दीर्घं कृशं स्थूलं चतुरश्राणुवृत्तकम् ।  
 एवं द्वादशविस्तारं तेजसो रूपमुच्यते ॥ १४-५०-४७ (९३७९५)  
 विज्ञेयं ब्राह्मणैर्वृद्धैर्धर्मज्ञैः सत्यवादिभिः ।

शब्दस्पर्शौ च विज्ञेयौ द्विगुणो वायुरुच्यते ॥ १४-५०-४८ (९३७९६)  
 वायोश्चापि गुणः स्पर्शः स्पर्शश्च बहुधा स्मृतः ।  
 उष्णः शीतः सुखो दुःखः स्निग्धो विशद एव च ॥ १४-५०-४९ (९३७९७)  
 कठिनश्चिक्वणः श्लक्ष्णः पिच्छलो दारुणो मृदुः ।  
 एवं द्वादशविस्तारो वायव्यो गुण उच्यते ॥ १४-५०-५० (९३७९८)  
 विधिवद्ब्राह्मणैः सिद्धैर्मन्त्रज्ञैस्तत्त्वदार्शिभिः ॥ १४-५०-५१ (९३७९९)  
 तत्रैकगुणमाकाशं शब्द इत्येव च स्मृतः ।  
 तस्य शब्दस्य वक्ष्यामि विस्तरेण बहून्गुणान् ॥ १४-५०-५२ (९३८००)  
 षड्जर्षभः सगान्धारो मध्यमः पञ्चमस्तथा ।  
 अतः परं तु विज्ञेयो निषादो धैवतस्तथा ।  
 इष्टश्चानिष्टशब्दश्च संहतः प्रतिभानवान् ॥ १४-५०-५३ (९३८०१)  
 एवं बहुविधो ज्ञेयः शब्द आकाशसम्भवः ।  
 आकाशमुत्तमं भूतमहङ्कारस्ततः परः ॥ १४-५०-५४ (९३८०२)  
 अहङ्कारात्परा बुद्धिर्बुद्धिरात्मा ततः परः ।  
 तस्मात्तु परमव्यक्तमव्यक्तात्पुरुषः परः ॥ १४-५०-५५ (९३८०३)  
 परावरज्ञो भूतानां विधिज्ञः सर्वकर्मणाम् ।  
 सर्वभूतात्मभूतात्मा यं प्राप्यानन्त्यमश्नुते ॥ १४-५०-५६ (९३८०४)

इति श्रीमन्महाभारते आश्वमेधिकपर्वणि अनुगीतापर्वणि  
 पञ्चाशोऽध्यायः ॥ ५० ॥

आश्वमेधिकपर्व - अध्याय ०५१

॥ श्रीः ॥

१४.५१. अध्यायः ५१

अथानुगीतापर्व-२

Mahabharata - Ashvamedhika Parva - Chapter Topics

कृष्णेनार्जुनं प्रति

मुक्त्युपायप्रतिपादकगुरुशिष्यसंवादानुवादसमापनपूर्वकं स्वस्य  
 निजनगरजिगमिषानिवेदनम् ॥ १ ॥

Mahabharata - Ashvamedhika Parva - Chapter Text

ब्रह्मोवाच ।

भूतानामथ पञ्चानामथेषामीश्वरं मनः ।

नियमे च विसर्गे च भूतानां मन एव च ॥ १४-५१-१ (९३८०५)

अधिष्ठातृमनो नित्यं भूतानां महतां तथा ।  
 बुद्धिरैश्वर्यमाचष्टे क्षेत्रज्ञश्च स उच्यते ॥ १४-५१-२ (९३८०६)  
 इन्द्रियाणि मनो युङ्क्ते सदश्चानिव सारथिः ।  
 इन्द्रियाणि मनो बुद्धिः क्षेत्रज्ञे युज्यते सदा ॥ १४-५१-३ (९३८०७)  
 महदश्वसमायुक्तं बुद्धिसंयमनं रथम् ।  
 समारुह्य स भूतात्मा समन्तात्परिधावति ॥ १४-५१-४ (९३८०८)  
 इन्द्रियग्रामसंयुक्तो मनःसारथिरेव च ।  
 बुद्धिसंयमनो नित्यं महान्ब्रह्ममयो रथः ॥ १४-५१-५ (९३८०९)  
 एवं यो वेत्ति विद्वान्वै सदा ब्रह्ममयं रथम् ।  
 स धीरः सर्वलोकेषु न मोहमधिगच्छति ॥ १४-५१-६ (९३८१०)  
 अव्यक्तादिविशेषान्तं सहस्थावरजङ्गमम् ॥  
 सूर्यचन्द्रप्रभालोकं ग्रहनक्षत्रमण्डितम् ॥ १४-५१-७ (९३८११)  
 नदीपर्वतजालैश्च सर्वतः परिभूषितम् ।  
 विविधाभिस्तथा चाद्भिः सततं समलंकृतम् ॥ १४-५१-८ (९३८१२)  
 अजितं सर्वभूतानां सर्वप्राणभृतां गतिः ।  
 एतद्ब्रह्मवनं नित्यं तस्मिंश्चरति क्षेत्रवित् ॥ १४-५१-९ (९३८१३)  
 लोकेऽस्मिन्यानि सत्वानि त्रसानि स्थावराणि च ।  
 तान्येवाग्ने प्रलीयन्ते पश्चाद्भूतकृता गुणाः ।  
 गुणेभ्यः पञ्च भूतानि एष भूतसमुच्छ्रयः ॥ १४-५१-१० (९३८१४)  
 देवा मनुष्या गन्धर्वाः पिशाचासुरराक्षसाः ।  
 सर्वे स्वभावतः सृष्टा न क्रियाभ्यो न कारणात् ॥ १४-५१-११ (९३८१५)  
 एते विश्वसृजो विप्रा जायन्तीह पुनः पुनः ।  
 तेभ्यः प्रसूतास्तेष्वेव महाभूतेषु पञ्चसु ।  
 प्रलीयन्ते यथाकालमूर्मयः सागरे यथा ॥ १४-५१-१२ (९३८१६)  
 विश्वसृग्भ्यस्तु भूतेभ्यो महाभूतास्तु सर्वशः ।  
 भूतेष्वपि पञ्चभ्यो भुक्तो गच्छेत्परां गतिम् ॥ १४-५१-१३ (९३८१७)  
 प्रजापतिरिदं सर्वं मनसैवासृजत्प्रभुः ।  
 तथैव देवानृषयस्तपसा प्रतिपेदिरे ॥ १४-५१-१४ (९३८१८)  
 तपसश्चानुपूर्व्येण फलमूलाशिनस्तथा ।  
 त्रैलोक्यं तपसा सिद्धाः पश्यन्तीह समाहिताः ॥ १४-५१-१५ (९३८१९)  
 औषधान्यगदादीनि नानाविद्याश्च सर्वशः ।  
 तपसैव प्रसिद्ध्यन्ति तपोमूलं हि साधनम् ॥ १४-५१-१६ (९३८२०)  
 यद्दुरापं दुराम्नायं दुराधर्षं दुरन्वयम् ।  
 तत्सर्वं तपसा साध्यं तपो हि दुरतिक्रमम् ॥ १४-५१-१७ (९३८२१)  
 सुरापो ब्रह्महा स्तेनो भ्रूणहागुरुतल्पगः ।  
 तपसैव सुतप्तेन मुच्यते किल्बिषात्ततः ॥ १४-५१-१८ (९३८२२)

मनुष्याः पितरो देवाः पशवो मृगपक्षिणः ।  
यानि चान्यानि भूतानि चराणि स्थावराणि च ॥ १४-५१-१९ (९३८२३)  
तपःपरायणा नित्यं सिद्ध्यन्ते तपसा सदा ।  
तथैव तपसा देवा महाभागा दिवं गताः ॥ १४-५१-२० (९३८२४)  
आशीर्युक्तानि कर्माणि कुर्वते ये त्वतन्द्रिताः ।  
अहङ्कारसमायुक्तास्ते सकाशे प्रजापतेः ॥ १४-५१-२१ (९३८२५)  
ध्यानयोगेन शुद्धेन निर्ममा निरहंकृताः ।  
आप्नुवन्ति महात्मानो महान्तं लोकमुत्तमम् ॥ १४-५१-२२ (९३८२६)  
ध्यानयोगमुपागम्य प्रसन्नमतयः सदा ।  
सुखोपचयमव्यक्तं प्रविशन्त्यात्मवित्तमाः ॥ १४-५१-२३ (९३८२७)  
ध्यानयोगादुपागम्य निर्ममा निरहंकृताः ।  
अव्यक्तं प्रविशन्तीह महतां लोकमुत्तमम् ॥ १४-५१-२४ (९३८२८)  
अव्यक्तादेव सम्भूताः समयज्ञा गताः पुनः ।  
तमोरजोभ्यां निर्मुक्ताः सत्वमास्थाय केवलम् ॥ १४-५१-२५ (९३८२९)  
निर्मुक्तः सर्वपापेभ्यः सर्वं त्यजति निष्कलः ।  
क्षेत्रज्ञ इति तं विद्याद्यस्तं वेद स वेदवित् ॥ १४-५१-२६ (९३८३०)  
चित्तं चित्तादुपागम्य मुनिरासीत् संयतः ।  
यच्चित्तस्तन्मना भूत्वा ग्राह्यमेतत्सनातनम् ॥ १४-५१-२७ (९३८३१)  
अव्यक्तादिविशेषान्तमविद्यालक्षणं स्मृतम् ।  
निबोधत तथा ज्ञानं गुणैर्लक्षणमित्युत ॥ १४-५१-२८ (९३८३२)  
द्व्यक्षरस्तु भवेन्मृत्युस्त्र्यक्षरं ब्रह्म शाश्वतम् ।  
ममेति च भवेन्मृत्युर्न ममेति च शाश्वतम् ॥ १४-५१-२९ (९३८३३)  
कर्म केचित्प्रशंसन्ति मन्दबुद्धितया नराः ।  
ये तु वृद्धा महात्मानो न प्रशंसन्ति कर्म ते ॥ १४-५१-३० (९३८३४)  
कर्मणा जायते जन्तुर्मुर्तिमान्षोडशात्मकः ।  
पुरुषं ग्रसते विद्या तद्ग्राह्यममृताशिनम् ॥ १४-५१-३१ (९३८३५)  
तस्मात्कर्मसु निःस्नेहा ये केचित्पारदर्शिनः ।  
विद्यामयोऽयं पुरुषो न तु कर्ममयः स्मृतः ॥ १४-५१-३२ (९३८३६)  
य एवममृतं नित्यमग्राह्यं शश्वदक्षरम् ॥  
वश्यात्मानमसंश्लिष्टं यो वेद न मृतो भवेत् ॥ १४-५१-३३ (९३८३७)  
अपूर्वमकृतं नित्यं य एनमविचारिणम् ।  
य एवं विन्देदात्मानमग्राह्यममृताशनम् ।  
अग्राह्यो ह्यमृतो भवति स एभिः कारणैर्ध्रुवः ॥ १४-५१-३४ (९३८३८)  
आयोज्य सर्वसंस्कारान्संयम्यात्मानमात्मनि ।  
स तद्ब्रह्म शुभं वेत्ति यस्माद्भूयो न विद्यते ॥ १४-५१-३५ (९३८३९)  
प्रसादे चैव सत्वस्य प्रसादं समवाप्नुयात् ।

लक्षणं हि प्रसादस्य यथा स्यात्स्वप्नदर्शनम् ॥ १४-५१-३६ (९३८४०)  
गतिरेषा तु मुक्तानां ये ज्ञानपरिनिष्ठिताः ।  
प्रवृत्तयश्च याः सर्वाः पश्यन्ति परिणामजाः ॥ १४-५१-३७ (९३८४१)  
एषा गतिर्विरक्तानामेष धर्मः सनातनः ।  
एषा ज्ञानवतां प्राप्तिरेतद्वृत्तमनिन्दितम् ॥ १४-५१-३८ (९३८४२)  
समेन सर्वभूतेषु निस्पृहेण निराशिषा ।  
शक्या गतिरियं गन्तुं सर्वत्र समदर्शिना ॥ १४-५१-३९ (९३८४३)  
एतद्धः सर्वमाख्यातं मया विप्रर्षिसत्तमाः ।  
एवमाचरत क्षिप्रं ततः सिद्धिमवाप्स्यथ ॥ १४-५१-४० (९३८४४)  
गुरुवाच । १४-५१-४१क्ष् (७८६४)  
इत्युक्तास्ते तु मुनयो गुरुणा ब्रह्मणा तथा ।  
कृतवन्तो महात्मानस्ततो लोकमवाप्नुवन् ॥ १४-५१-४१ (९३८४५)  
त्वमप्येतन्महाभाग मयोक्तं ब्रह्मणो वचः ।  
सम्यगाचर शुद्धात्मंस्ततः सिद्धिमवाप्स्यसि ॥ १४-५१-४२ (९३८४६)  
वासुदेव उवाच । १४-५१-४३क्ष् (७८६५)  
इत्युक्तः स तदा शिष्यो गुरुणा धर्ममुत्तमम् ।  
चकार सर्वं कौन्तेय ततो मोक्षमवाप्तवान् ॥ १४-५१-४३ (९३८४७)  
कृतकृत्यश्च स तदा शिष्यः कुरुकुलोद्वह ।  
तत्पदं समनुप्राप्तो यत्र गत्वा न शोचति ॥ १४-५१-४४ (९३८४८)  
अर्जुन उवाच । १४-५१-४५क्ष् (७८६६)  
को न्वसौ ब्राह्मणः कृष्ण कश्च शिष्यो जनार्दन ।  
श्रोतव्यं चेन्मयैतद्वै तत्त्वमाचक्ष्व मे विभो ॥ १४-५१-४५ (९३८४९)  
वासुदेव उवाच । १४-५१-४६क्ष् (७८६७)  
अहं गुरुर्महाबाहो मनः शिष्य च विद्धि मे ।  
त्वत्प्रीत्या गुह्यमेतच्च कथितं ते धनंजय ॥ १४-५१-४६ (९३८५०)  
मयि चेदस्ति ते प्रीतिर्नित्यं कुरुकुलोद्वह ।  
अध्यात्ममेतच्छ्रुत्वा त्वं सम्यगाचर सुव्रत ॥ १४-५१-४७ (९३८५१)  
ततस्त्वं सम्यगाचीर्णो धर्मेऽस्मिन्नरिकर्शन ।  
सर्वपापविनिर्मुक्तो मोक्षं प्राप्स्यसि केवलम् ॥ १४-५१-४८ (९३८५२)  
पूर्वमप्येतदेवोक्तं युद्धकाल उपस्थिते ।  
मया तव महाबाहो तस्मादत्र मनः कुरु ॥ १४-५१-४९ (९३८५३)  
मया तु भरतश्रेष्ठ चिरदृष्टः पिता प्रभुः ।  
तमहं द्रष्टमिच्छामि सम्मते तव फल्गुन ॥ १४-५१-५० (९३८५४)  
वैशम्पायन उवाच । १४-५१-५१क्ष् (७८६८)  
इत्युक्तवचनं कृष्णं प्रत्युवाच धनंजयः ।  
ग्यदिष्टं कुरु सर्वेषामीश्वरोऽस्मान्प्रपालय ॥ १४-५१-५१ (९३८५५)

नमस्ते सर्वलोकात्मन्नारायण परात्पर ।  
मनोमलात्तपोशक्यं कर्म चाविद्यया हतम् ।  
दानमप्यर्थदोषेणि नाम तस्मात्कलौ स्मरेत् ॥ १४-५१-५२ (९३८५६)  
यदि गन्तुं कृता बुद्धिर्वासुदेव नमोस्तु ते ।  
गच्छावो नगरं कृष्ण गजसाह्वयमद्य वै ॥ १४-५१-५३ (९३८५७)  
समेत्य तत्रि राजानं धर्मात्मानं युधिष्ठिरम् ।  
समनुज्ञाप्य राजानं स्वां पुरीं यातुमर्हसि ॥ १४-५१-५४ (९३८५८)

इति श्रीमन्महाभारते आश्वमेधिकपर्वणि अनुगीतापर्वणि  
एकपञ्चाशोऽध्यायः ॥ ५१ ॥

Mahabharata - Ashvamedhika Parva - Chapter Footnotes

७-५१-१३ महाभूतानि गच्छतीति क ष थ षाठः ॥  
७-५१-३१ विममो यः स पुरुष इति क षाठः ॥  
७-५१-३५ अपोह्य सर्वान्संकल्पान्संयतात्मानमात्मनीति थ षाठः ॥

आश्वमेधिकपर्व - अध्याय ०५२

॥ श्रीः ॥

१४.५२. अध्यायः ५२

Mahabharata - Ashvamedhika Parva - Chapter Topics

अनुगीतोपदेशानन्तरं कृष्णार्जुनाभ्यां हास्तिनपुरंप्रति प्रस्थानम् ॥ १ ॥  
तत्र मध्येमार्गमर्जुनेन कृष्णंप्रति स्तुतिपूर्वकं व्यासनारदादिभ्यः  
स्वस्य कृष्णयाथात्म्यावगतिनिवेदनम् ॥ २ ॥  
ततः कृष्णेन सहार्जुनेन हास्तिनपुरमेत्य धृतराष्ट्रादिभ्यः  
पादाभिवादनम् ॥ ३ ॥  
ततो युधिष्ठिराद्यनुमत्या सुभद्रामानीय सहसात्यकिना द्वारकांप्रति  
प्रस्थानम् ॥ ४ ॥

Mahabharata - Ashvamedhika Parva - Chapter Text

वैशम्पायन उवाच ।

ततोऽभ्यनोदयत्कृष्णो युज्यतामिति दारुकम् ।  
मुहूर्तादिव चाचष्ट युक्तमित्येव दारुकः ॥ १४-५२-१ (९३८५९)  
तथैव चानुयात्राणि चोदयामास पाण्डवः ।  
सन्नह्यध्वं प्रयास्यामो नगर गजसाह्वयम् ॥ १४-५२-२ (९३८६०)

इत्युक्ताः सैनिकास्ते तु सज्जीभूता विशाम्पते ।  
 आचख्युः सज्जमित्येवं पार्थायामिततेजसे ॥ १४-५२-३ (९३८६१)  
 ततस्तौ रथमास्थाय प्रयातौ कृष्णपाण्डवौ ।  
 विकुर्वाणौ कताश्चित्राः प्रीयमाणौ विशाम्पते ॥ १४-५२-४ (९३८६२)  
 रथस्थं तु महातेजा वासुदेवं धनञ्जयः ।  
 पुनरेवाब्रवीद्वाक्यमिदं भरतसत्तम ॥ १४-५२-५ (९३८६३)  
 त्वत्प्रसादाज्ज्यः प्राप्तो राज्ञा वृष्णिकुलोद्भव ।  
 निहताः शत्रवश्चापि प्राप्तं राज्यमकण्टकम् ॥ १४-५२-६ (९३८६४)  
 नाथवन्तश्च भवता पाण्डवा मधुसूदन ।  
 भवन्तं प्लवमासाद्य तीर्णाः स्म कुरुसागरम् ।  
 गभक्तांस्त्वमाश्रितानस्मान्पालयामुत्र चेह च । १४-५२-७ (९३८६५)  
 विश्वकर्मन्नमस्तेऽस्तु विश्वात्मन्विश्वसत्तम ।  
 तथा त्वामभिजानामि तथा चाहं भवान्मतः ॥ १४-५२-८ (९३८६६)  
 त्वत्तेजःसम्भवो नित्यं हुताशो मधुसूदन ।  
 रतिः क्रीडामयी तुभ्यं माया ते रोदसी विभो ॥ १४-५२-९ (९३८६७)  
 त्वयि सर्वमिदं विश्वं यदिदं स्थाणु जङ्गमम् ।  
 त्वं हि सर्वं विकुरुषे भूतग्रामं चतुर्विधम् ॥ १४-५२-१० (९३८६८)  
 पृथिवीं चान्तरिक्षं च तथा स्थावरजङ्गमम् ।  
 हसितं तेऽमला ज्योत्स्ना ऋतवश्चेन्द्रियाणि ते ॥ १४-५२-११ (९३८६९)  
 प्राणो वायुः सततगः क्रोधो मृत्युः सनातनः ।  
 प्रसादे चापि पद्मा श्रीर्नित्यं त्वयि महामते ॥ १४-५२-१२ (९३८७०)  
 रतिस्तुष्टिर्धृतिः क्षान्तिर्मतिः कान्तिश्चराचरम् ।  
 त्वमेवेह युगान्तेषु निधनं प्रोच्यसेऽनघ ॥ १४-५२-१३ (९३८७१)  
 सुदीर्घेणापि कालेन न ते शक्या गुणा मया ।  
 आत्मा च परमो वक्तुं नमस्ते नलिनेक्षण ॥ १४-५२-१४ (९३८७२)  
 विदितो मे सुदुर्धर्ष नारदाद्देवलात्तथा ।  
 कृष्णद्वैपायनाच्चेव तथा कुरुपितामहात् ॥ १४-५२-१५ (९३८७३)  
 त्वयि सर्वं समासक्तं त्वमेवैको जनेश्वरः ।  
 यच्चानुग्रहसंयुक्तमेतदुक्तं त्वयाऽनघ ॥ १४-५२-१६ (९३८७४)  
 एतत्सर्वमहं सम्यगाचरिष्ये जनार्दन ।  
 इदं चाद्भुतमत्यन्तं कृतमस्मत्प्रियेप्सया ॥ १४-५२-१७ (९३८७५)  
 यत्पापो निहतः सङ्घे कौरव्यो धृतराष्ट्रजः ।  
 त्वया दग्धं हि तत्सैन्यं मया विजितमाहवे ॥ १४-५२-१८ (९३८७६)  
 भवता तत्कृतं कर्म येनावाप्तो जयो मया ।  
 दुर्योधनस्य सङ्ग्रामे तव बुद्धिपराक्रमैः ॥ १४-५२-१९ (९३८७७)  
 कर्णस्य च वधोपायो यथावत्सम्प्रदर्शितः ।



सैन्धवस्य च पापस्य भूरिश्रवस एव च ॥ १४-५२-२० (९३८७८)  
 गतस्मात्त्वमेव सञ्चिन्त्य हितं कुरु यथा तथा ।  
 अहं च प्रीयमाणेन त्वया देवकिनन्दन ।  
 यदुक्तस्तत्करिष्यामि न हि मेऽत्र विचारणा ॥ १४-५२-२१ (९३८७९)  
 राजानं च समासाद्य धर्मात्मानं युधिष्ठिरम् ।  
 चोदयिष्यामि धर्मज्ञ गमनार्थं तवानघ ॥ १४-५२-२२ (९३८८०)  
 आहृतं हि ममैतत्ते द्वारकागमनं प्रभो ।  
 अचिरादेव द्रष्टा त्वं मातुलं मे जनार्दन ।  
 बलदेवं च दुर्धर्षं तथाऽन्यान्वृष्णिपुङ्गवान् ॥ १४-५२-२३ (९३८८१)  
 एवं सम्भाषमाणौ तौ प्राप्तौ वारणसाह्वयम् ।  
 तथा विविशतुश्चोभौ सम्प्रहृष्टनराकुलम् ॥ १४-५२-२४ (९३८८२)  
 तौ गत्वा धृतराष्ट्रस्य गृहं शक्रगृहोपमम् । १४-५२-२५ (९३८८३)  
 ददृशाते महाराज धृतराष्ट्रं जनेश्वरम् ॥ १४-५२-२५ (९३८८४)  
 विदुरं च महाबुद्धिं राजानं च युधिष्ठिरम् ।  
 भीमसेनं च दुर्धर्षं माद्रीपुत्रौ च पाण्डवौ ॥ १४-५२-२६ (९३८८५)  
 धृतराष्ट्रमुपासीनं युयुत्सुं चापराजितम् ।  
 गान्धारीं च महाप्रज्ञां पृथा कृष्णां च भामिनीम् ॥ १४-५२-२७ (९३८८६)  
 सुभद्राद्याश्च ताः सर्वा भरतानां स्त्रियस्तथा ।  
 ददृशाते स्त्रियः सर्वा गान्धारीपरिचारिकाः ॥ १४-५२-२८ (९३८८७)  
 ततः समेत्य राजानं धृतराष्ट्रमरिंदमौ ।  
 निवेद्य नामधेये स्वे तस्य पादावगृह्णताम् ॥ १४-५२-२९ (९३८८८)  
 गान्धार्याश्च पृथायाश्च धर्मराजस्य चैव हि ।  
 भीमस्य च महात्मानौ तथा पादावगृह्णताम् ॥ १४-५२-३० (९३८८९)  
 क्षत्तारं चापि सङ्गृह्य पृष्ट्वा कुशलमव्ययम् ।  
 गपरिष्वज्य महात्मानं वेश्यापुत्रं महारथम् ।  
 तैः सार्धं नृपतिं वृद्धं ततस्तौ पर्युपासताम् ॥ १४-५२-३१ (९३८९०)  
 ततो निशि महाराजो धृतराष्ट्रः कुरुद्वहान् ।  
 जनार्दनं च मेधावी व्यसर्जयत वै गृहान् ॥ १४-५२-३२ (९३८९१)  
 तेऽनुज्ञाता नृपतिना ययुः स्वं स्वं निवेशनम् ।  
 धनंजयगृहानेव ययौ कृष्णस्तु वीर्यवान् ॥ १४-५२-३३ (९३८९२)  
 तत्रार्चितो यथान्यायं सर्वकामैरुपस्थितः ।  
 कृष्णः सुष्वाप मेधावी धनंजयसहायवान् ॥ १४-५२-३४ (९३८९३)  
 प्रभातायां तु शर्वर्यां कृत्वा पौर्वाह्निकीं क्रियाम् ।  
 धर्मराजस्य भनं जग्मतुः परमार्चितौ ।  
 यत्रास्ते स सहामात्यो धर्मराजो महाबलः ॥ १४-५२-३५ (९३८९४)  
 तौ प्रविश्य महात्मानौ तद्गृहं परमार्चितम् ।

धर्मराजं ददृशतुर्देवराजमिवाश्विनौ ॥ १४-५२-३६ (९३८९५)  
 समासाद्य तु राजानं वाष्णेयकुरुपुङ्गवौ ।  
 निषीदतुरनुज्ञातौ प्रीयमाणेन तेन तौ ॥ १४-५२-३७ (९३८९६)  
 ततः स राजा मेधावी विवक्षू प्रेक्ष्य तावुभौ ।  
 प्रोवाच वदतां श्रेष्ठो वचनं राजसत्तमः ॥ १४-५२-३८ (९३८९७)  
 विवक्षू हि युवां मन्ये वीरौ यदुकुरुद्वहौ ।  
 ब्रूतं कर्तास्मि सर्वं वां नचिरान्मा विचार्यताम् ॥ १४-५२-३९ (९३८९८)  
 इत्युक्तः फल्गुनस्तत्र धर्मराजानमब्रवीत् ।  
 विनीतवदुपागम्य वाक्यं वाक्यविशारदः ॥ १४-५२-४० (९३८९९)  
 अयं चिरोषितो राजन्वासुदेवः प्रतापवान् ।  
 भवन्तं समनुज्ञाप्य पितरं द्रष्टुमिच्छति ॥ १४-५२-४१ (९३९००)  
 स गच्छेदभ्यनुज्ञातो भवता यदि मन्यसे ।  
 आनर्तनगरीं वीरस्तदनुज्ञातुमर्हसि ॥ १४-५२-४२ (९३९०१)  
 युधिष्ठिर उवाच । १४-५२-४३क्ष् (७८६९)  
 पुण्डरीकाक्ष भद्रं ते गच्छ त्वं मदुसूदन ।  
 पुरीं द्वारवतीमद्य द्रष्टुं शूरसुतं प्रभो ॥ १४-५२-४३ (९३९०२)  
 रोचते मे महाबाहो गमनं तव केशव ।  
 मातुलश्चिरदृष्टो मे त्वया देवी च देवकी ॥ १४-५२-४४ (९३९०३)  
 समेत्य मातुलं गत्वा बलदेवं च मानद ।  
 पूजयेथा महाप्राज्ञ मद्वाक्येन यथाऽर्हतः ॥ १४-५२-४५ (९३९०४)  
 स्मरेथाश्चापि मां नित्यं भीमं च बलिनां वरम् ।  
 फाल्गुनं सहदेवं च नकुलं चैव मानद ॥ १४-५२-४६ (९३९०५)  
 आनर्तानवलोक्य त्वं पितरं च महाभुजः ।  
 वृष्णींश्च पुनरागच्छेर्हयमेधे ममानघ ॥ १४-५२-४७ (९३९०६)  
 स गच्छ रत्नान्यादाय विविधानि वसूनि च ।  
 यच्चप्यन्यन्मनोज्ञं ते तदप्यादत्स्व सात्वत ॥ १४-५२-४८ (९३९०७)  
 इयं च वसुधा कृत्स्ना प्रसादात्तव केशव ।  
 अस्मानुपागता वीर निहताश्चापि शत्रवः ॥ १४-५२-४९ (९३९०८)  
 स्वर्गापवर्गविषयं त्वद्भक्तानां न दुर्लभम् ।  
 संसारगहने चेद्धपापाग्निप्रशमाम्बुद ॥ १४-५२-५० (९३९०९)  
 एवं ब्रुवति कौरव्ये धर्मराजे युधिष्ठिरे ।  
 वासुदेवो वरः पुंसामिदं वचनमब्रवीत् ॥ १४-५२-५१ (९३९१०)  
 तवैव रत्नानि धनं च केवलं  
 धरा तु कृत्स्ना तु महाभुजाद्य वै ।  
 यदस्ति चान्यद्द्रविणं गृहे मम  
 त्वमेव तस्येश्वर नित्यमीश्वरः ॥ १४-५२-५२ (९३९११)

तथेत्यथोक्तः प्रतिपूजितस्तदा  
 गदाग्रजो धर्मसुतेन वीर्यवान् ।  
 पितृष्वसारं त्वददद्याथाविधि  
 सम्पूजितश्चाप्यगमत्प्रदक्षिणम् ॥ १४-५२-५३ (९३९१२)  
 तया स सम्यक् प्रतिनन्दितस्तत-  
 स्तथैव सर्वैर्विदुरादिभिस्तथा ।  
 विनिर्ययौ नागपुराद्गदाग्रजो  
 रथेन दिव्येन चतुर्भुजः स्वयम् ॥ १४-५२-५४ (९३९१३)  
 रथे सुभद्रामधिरोप्य भामिनीं  
 युधिष्ठिरस्यानुमते जनार्दनः ।  
 पितृष्वसुश्चापि तथा महाभुजो  
 विनिर्ययौ पौरजनाभिसंवृतः ॥ १४-५२-५५ (९३९१४)  
 तमन्वयाद्भानरवर्यकेतनः  
 ससात्यकिर्माद्रवतीसुतावपि ।  
 अगाधबुद्धिर्विदुरश्च माधवं  
 स्वयं च भीमो गजराजविक्रमः ॥ १४-५२-५६ (९३९१५)  
 निवर्तयित्वा कुरुराष्ट्रवर्धनां-  
 स्ततः स सर्वान्विदुरं च वीर्यवान् ।  
 जनार्दनो दारुकमाह सत्वरः  
 प्रचोदयाश्चानिति सात्यकिं तथा ॥ १४-५२-५७ (९३९१६)  
 ततो ययौ शत्रुगणप्रमर्दनः  
 शनिप्रवीरानुगतो जनार्दनः ।  
 यथा निहत्यारिगणं शतकतु-  
 र्दिवं तथाऽऽनर्तपुरीं प्रतापवान् ॥ १४-५२-५८ (९३९१७)

इति श्रीमन्महाभारते आश्वमेधिकपर्वणि अनुगीतापर्वणि  
 द्विपञ्चसोऽध्यायः ॥ ५२ ॥

आश्वमेधिकपर्व - अध्याय ०५३

॥ श्रीः ॥

१४.५३. अध्यायः ५३

Mahabharata - Ashvamedhika Parva - Chapter Topics

कुरुपुराद्द्वारकां गच्छता कृष्णेन मध्येमार्गं दृष्टेनोदङ्केन  
 सह संवादः ॥ ११ ॥

तथा कौरवादिविनाशे स्वोपेक्ष्याया हेतुत्वधिया स्वप्रति

शापदानोद्यतोदङ्कपरिसान्त्वनाय तंप्रति तत्वकथनोपक्रमः ॥ २ ॥

Mahabharata - Ashvamedhika Parva - Chapter Text

वैशम्पायन उवाच ।

तथा प्रयान्तं वाष्णेयं द्वारकां भरतर्षभाः ।

परिष्वज्य न्यवर्तन्त सानुयात्राः परंतपाः ॥ १४-५३-१ (९३९१८)

पुनःपुनश्च वाष्णेयं पर्यष्वजत फल्गुनः ।

आचक्षुर्विषयाच्चैनं स ददर्श पुनःपुनः ॥ १४-५३-२ (९३९१९)

कृच्छ्रेणैव तु तां पातौ गोविन्दे विनिवेशिताम् ।

संजहार ततो दृष्टिं कृष्णश्चाप्यपराजितः ॥ १४-५३-३ (९३९२०)

तस्य प्रयाणे यान्यासन्नमित्तानि महात्मनः ।

बहून्यद्भुतरूपाणि तानि मे गदतः शृणु ॥ १४-५३-४ (९३९२१)

वायुर्वेगेन महता रथस्य पुरतो ववौ ।

कुर्वन्निःशर्करं मार्गं विरजस्कमकण्टकम् ॥ १४-५३-५ (९३९२२)

ववर्ष वासवश्चैव तोयं शुचि सुगन्धि च ।

दिव्यानि चैव पुष्पाणि पुरतः शाङ्गधन्वनः ॥ १४-५३-६ (९३९२३)

स प्रयातो महाबाहुः समेषु मरुधन्वसु ।

ददर्शार्थं मुनिश्रेष्ठमुदङ्कममितौजसम् ॥ १४-५३-७ (९३९२४)

गमहर्षिं सिद्धतपसं सर्वलोकान्तविश्रुतम् ।

स तं सम्पूज्य तेजस्वी मुनिं पृथुललोचनः ।

पूजितस्तेन च तदा पर्यपृच्छदनामयम् ॥ १४-५३-८ (९३९२५)

स पृष्टः कुशलं तेन सम्पूज्य मधुसूदनम् ।

उदङ्को ब्राह्मणश्रेष्ठस्ततः पप्रच्छ माधवम् ॥ १४-५३-९ (९३९२६)

कच्चिच्छ्रौरे त्वया गत्वा कुरुपाण्डवसद्य तत् ।

कृतं सौभ्रात्रमचलं तन्मे व्याख्यातुमर्हसि ॥ १४-५३-१० (९३९२७)

अपि सन्धाय तान्वीरानुपावृत्तोसि केशव ।

सम्बन्दिनःक स्वदयितान्सततं वृष्णिपुङ्गव ॥ १४-५३-११ (९३९२८)

कच्चित्पाण्डुसुताः पञ्च धृतराष्ट्रस्य चात्मजाः ।

लोकेषु विहरिष्यन्ति त्वया सह परंतप ॥ १४-५३-१२ (९३९२९)

स्वराष्ट्रे ते च राजानः कच्चित्प्राप्स्यन्ति वै सुखम् ।

कौरवेषु प्रशान्तेषु त्वया नाथेन केशव ॥ १४-५३-१३ (९३९३०)

या मे सम्भावना तात त्वयि नित्यमवर्तत ।

अपि सा सफला तात कृता ते भरतान्प्रति ॥ १४-५३-१४ (९३९३१)

श्रीभगवानुवाच । १४-५३-१५क्ष् (७८७०)

कृतो यत्नो मया पूर्वं सौशाम्ये कौरवान्प्रति ।

नाशक्यन्त यदा साम्ये ते स्थापयितुमञ्जसा । १४-५३-१५ (९३९३२)  
 न दिष्टमप्यतिक्रान्तुं शक्यं बुद्ध्या बलेन वा ।  
 महर्षे विदितं भूयः सर्वमेतत्तवानघ ॥ १४-५३-१६ (९३९३३)  
 तेऽत्यक्रामन्मतिं मह्यं भीष्मस्य विदुरस्य च ।  
 ततो यमक्षयं जग्मुः समासाद्येतरेतरम् ॥ १४-५३-१७ (९३९३४)  
 पञ्चैव पाण्डवाः शिष्टा इतमित्रा हतात्मजाः ।  
 धार्तराष्ट्राश्च निहताः सर्वे ससुतबान्धवाः ॥ १४-५३-१८ (९३९३५)  
 इत्युक्तवचने कृष्णे भृशं क्रोधसमन्वितः ।  
 उदङ्क इत्युवाचैनं रोषादुत्फुल्ललोचनः ॥ १४-५३-१९ (९३९३६)  
 यस्माच्छक्तेन ते कृष्ण न त्राताः कुरुपुङ्गवाः ।  
 सम्बन्धिनः प्रियास्तस्माच्छप्स्येऽहं त्वामसंशयम् ॥ १४-५३-२० (९३९३७)  
 न च ते प्रसभं यस्मात्ते निगृह्य निवारिताः ।  
 तस्मान्मन्युपरीतस्त्वां शप्स्यामि मधुसूदन ॥ १४-५३-२१ (९३९३८)  
 त्वया शक्तेन हि सता मिथ्याचारेणि माधव ।  
 ते परीताः कुरुश्रेष्ठा नश्यन्तः स्म ह्युपेक्षिताः ॥ १४-५३-२२ (९३९३९)  
 वासुदेव उवाच । १४-५३-२३क्ष् (७८७१)  
 शृणु मे विस्तरेणेदं यद्वक्ष्ये भृगुनन्दन ।  
 गृहाणानुनयं चापि तपस्वी ह्यसि भार्गवम् ॥ १४-५३-२३ (९३९४०)  
 श्रुत्वा च मे तदध्यात्मं मुञ्चेथाः शापमद्य वै ।  
 न च मां तपसाऽल्पेन शक्तोऽभिभवितुं पुमान् ॥ १४-५३-२४ (९३९४१)  
 न च ते तपसो नाशमिच्छामि तपतां वर ।  
 तपस्ते सुमहद्दीप्तं गुरवश्चापि तोषिताः ॥ १४-५३-२५ (९३९४२)  
 कौमारं ब्रह्मचर्यं ते जानामि द्विजसत्तम ।  
 दुःखार्जितस्य तपसस्तस्मान्नेच्चामि तेऽव्ययम् ॥ १४-५३-२६ (९३९४३)

इति श्रीमन्महाभारते आश्वमेधिकपर्वणि अनुगीतापर्वणि

त्रिपञ्चाशोऽध्यायः ॥ ५३ ॥

Mahabharata - Ashvamedhika Parva - Chapter Footnotes

७-५३-१५ सौशाम्ये सौरस्ये ॥

७-५३-२२ परीताः परितः प्राप्ताः ॥

७-५३-२३ अनुनयं शिक्षाम् ॥

७-५३-२४ मे मत्तः ॥

आश्वमेधिकपर्व - अध्याय ०५४

॥ श्रीः ॥

१४.५४. अध्यायः ५४

Mahabharata - Ashvamedhika Parva - Chapter Topics

कृष्णेनोदङ्कंप्रति स्वमाहात्म्यप्रकाशनपूर्वकं कुरूणां  
स्ववचनातिक्रमणादिरूपस्वापराधेनैव निधनोक्तिः ॥ १ ॥

Mahabharata - Ashvamedhika Parva - Chapter Text

उदङ्क उवाच ।

ब्रूहि केशव तत्त्वेन त्वमध्यात्ममनिन्दितम् ।

श्रुत्वा श्रेयोऽभिधास्यामि शापं वा ते जनार्दन ॥ १४-५४-१ (९३९४४)

वासुदेव उवाच । १४-५४-२क्ष (७८७२)

तमो रजश्च सत्त्वं च विद्धि भावान्मदाश्रयान् ।

गस्थितिसृष्टिलयाध्यक्षो विष्णुब्रह्मेशसंज्ञितः ॥ १४-५४-२ (९३९४५)

कदाचित्तमसा रुद्रो विष्णुः सत्त्वगुणे स्थितः ।

रजस्यपि तथा ब्रह्मा स्वगुणान्यगुणानुभौ ॥ १४-५४-३ (९३९४६)

प्रणवात्मा च शब्दादीस्त्रिगुणात्मा चराचरम् ।

तथा रुद्रान्वसून्वाऽपि विद्धि मत्प्रभवान्द्विज ॥ १४-५४-४ (९३९४७)

मयि सर्वाणि भूतानि सर्वभूतेषु चाप्यहम् ।

स्थित इत्यभिजानीहि मा ते भूदत्र संशयः ॥ १४-५४-५ (९३९४८)

तथा दैत्यगणान्सर्वान्यक्षगन्धर्वराक्षसान् ।

नागानप्सरसश्चैव विद्धि मत्प्रभवान्द्विज ॥ १४-५४-६ (९३९४९)

सदसच्चैव यत्प्राहुरव्यक्तं व्यक्तमेव च ।

अक्षरं च क्षरं चैव सर्वमेतन्मदात्मकम् ॥ १४-५४-७ (९३९५०)

ये चाश्रमेषु वै धर्माश्चतुर्षु विहिता मुने ।

वैदिकानि च कर्माणि विद्धि सर्वं मदात्मकम् ॥ १४-५४-८ (९३९५१)

असच्च सच्चैव च यद्विद्मं सदसतः परम् ।

ततः परतरं नास्ति देवदेवात्सनातनात् ॥ १४-५४-९ (९३९५२)

ओंकारप्रभवान्वेदान्विद्धि मां त्वं भृगूद्वह ।

यूपं सोमं चरुं होमं त्रिदशाप्यायनं मखे ॥ १४-५४-१० (९३९५३)

होतारमपि हव्यं च विद्धि मां भृगुनन्दन ।

अध्वर्युः कल्पकृच्चापि हविः परमसंस्कृतम् ॥ १४-५४-११ (९३९५४)

उद्गाता चापि मां स्तौति गीतघोषैर्महाध्वरे ।

प्रायश्चित्तेषु मां ब्रह्मज्ञान्तिमङ्गलवाचकाः ॥ १४-५४-१२ (९३९५५)

स्तुवन्ति विश्वकर्माणं सततं द्विजसत्तम ।

मम विद्धि सुतं धर्ममग्रजं द्विजसत्तम ॥ १४-५४-१३ (९३९५६)

मानसं दयितं विप्र सर्वभूतदयात्मकम् ।  
 तत्राहं वर्तमानैश्च निवृत्तैश्चैव मानवैः ॥ १४-५४-१४ (९३९५७)  
 बह्वीः संसरमाणो वै योनीर्वर्तामि सत्तम ।  
 लोकसरक्षणार्थाय धर्मसंस्थापनाय च ॥ १४-५४-१५ (९३९५८)  
 तैस्तैर्वेषैश्च रूपैश्च त्रिषु लोकेषु भार्गव ।  
 अहं विष्णुरहं ब्रह्मा शक्रोऽथ प्रभवाप्ययः ॥ १४-५४-१६ (९३९५९)  
 भूतग्रामस्य सर्वस्य स्रष्टा संहार एव च ।  
 अधर्मे वर्तमानानां सर्वेषामहमच्युतः ॥ १४-५४-१७ (९३९६०)  
 धर्मस्य सेतुं बध्नामि चलिते चलिते युगे ।  
 तास्ता योनीः प्रविश्याहं प्रजानां हितकाम्यया ॥ १४-५४-१८ (९३९६१)  
 यदा त्वहं देवयोनौ वर्तामि भृगुनन्दन ।  
 तदाऽहं देववत्सर्वमाचरामि न संशयः ॥ १४-५४-१९ (९३९६२)  
 यदा गन्धर्वयोनौ तु वर्तामि भृगुनन्दन ।  
 तदा गन्धर्ववच्चेष्टा सर्वाश्चेष्टामि भार्गव ॥ १४-५४-२० (९३९६३)  
 नागयोनौ यदा चैव तदा वर्तामि नागवत् ।  
 यक्षराक्षसयोन्योस्तु यथावद्विचराम्यहम् ॥ १४-५४-२१ (९३९६४)  
 मानुष्ये वर्तमाने तु कृपणं याचिता मया ।  
 न च ते जातसम्मोहा वचोऽगृह्णन्त मोहिताः ॥ १४-५४-२२ (९३९६५)  
 भयं च महदुद्दिश्य त्रासिताः कुरवो मया ।  
 क्रुद्धेन भूत्वा तु पुर्यथावदनुदर्शिताः ॥ १४-५४-२३ (९३९६६)  
 तेऽधर्मेणेह संयुक्ताः परीताःक कालधर्मणा ।  
 धर्मेण निहता युद्धे गताः स्वर्गं न संशयः ॥ १४-५४-२४ (९३९६७)  
 लोकेषु पाण्डवाश्चैव गताः ख्यातिं द्विजोत्तम ।  
 एतत्ते सर्वमाख्यातं यन्मां त्वं परिपृच्छसि ॥ १४-५४-२५ (९३९६८)

इति श्रीमन्महाभारते आश्वमेधिकपर्वणि अनुगीतापर्वणि

चतुःपञ्चाशोऽध्यायः ॥ ५४ ॥

Mahabharata - Ashvamedhika Parva - Chapter Footnotes

७-५४-८ दैवतानि च कर्माणि विद्धि सर्वान्गुणान्ममेति ट थ पाठः ॥

७-५४-१० ओंकारप्रमुखानिति झ पाठः ॥

७-५४-११ अध्वर्युः कल्पन इति ट थ पाठः ॥

७-५४-१२ गतमोक्षे महाध्वरे इति ट थ पाठः ॥

७-५४-१४ सर्वभूतगुणात्मकमिति क ट थ । पाठः ॥

७-५४-१९ पुनस्त्वहं देवयोनाविति ट थ पाठः ॥

आश्वमेधिकपर्व - अध्याय ०५५

॥ श्रीः ॥

१४.५५. अध्यायः ५५

Mahabharata - Ashvamedhika Parva - Chapter Topics

कृष्णेनोदङ्काय विश्वरूपप्रदर्शनपूर्वकं पिपासाकाले

जललाभरूपवरदानम् ॥ १ ॥

कृष्णेनोदङ्कायामृतदानं चोदितेनेन्द्रेण कदाचिद्वनमध्ये

पिपासुमुदङ्कंप्रति चण्डालवेषेण जलस्वीकारप्रार्थने उदङ्केन

चण्डालत्वबुद्ध्या तदधिक्षेपः ॥ २ ॥

पश्चात्तस्य तिरोधानेन परितप्यन्तमुदङ्कंप्रति तत्र

संनिहितेन कृष्णेनेन्द्रकृतवञ्चनानिवेदनपूर्वकं मरुप्रदेशे

जललाभरूपवरदानम् ॥ ३ ॥

Mahabharata - Ashvamedhika Parva - Chapter Text

उदङ्क उवाच ।

अभिजानामि जगतः कर्तारं त्वां जनार्दन ।

नूनं भवत्प्रसादोऽयमिति मे नास्ति संशयः ॥ १४-५५-१ (९३९६९)

चित्तं च सुप्रसन्नं मे त्वद्भावगतमच्युत ।

विनिवृत्तश्च मे कोप इति विद्धि परंतप ॥ १४-५५-२ (९३९७०)

यदि त्वनुग्रहं कञ्चित्त्वत्तोऽर्हामि जनार्दन ।

द्रष्टुमिच्छामि ते रूपं वैष्णवं तन्निदर्शय ॥ १४-५५-३ (९३९७१)

वैशम्पायन उवाच । १४-५५-४क्ष् (७८७३)

ततः स तस्मै प्रीतात्मा दर्शयामास तद्वपुः ।

शाश्वतं वैष्णवं धीमान्ददृशे यद्वनंजयः ॥ १४-५५-४ (९३९७२)

स ददर्श महात्मानं विश्वरूपं महाभुजम् ।

सहस्रसूर्यप्रतिमं दीप्तिमत्पावकोपमम् ।

सर्वमाकाशमावृत्य तिष्ठन्तं सर्वतोमुखम् ॥ १४-५५-५ (९३९७३)

तद्दृष्ट्वा परमं रूपं विष्णोर्वैष्णवमद्भुतम् ।

विस्मयं च ययौ विप्रस्तं दृष्ट्वा परमेश्वरम् ॥ १४-५५-६ (९३९७४)

उदङ्क उवाच । १४-५५-७क्ष् (७८७४)

ग्नमोनमस्ते सर्वात्मन्नारायण परात्मक ।

परमात्मन्पद्मनाभ पुण्डरीकाक्ष माधव ॥ १४-५५-७ (९३९७५)

हिरण्यगर्भरूपाय संसारोत्तारणाय च ।

पुरुषाय पुराणाय शान्तश्यामाय ते नमः ॥ १४-५५-८ (९३९७६)



अविद्यातिमिरादित्यं भवव्याधिमहौषधिम ।  
 संसारार्णवसारं त्वां प्रणमामि गतिर्भव ॥ १४-५५-९ (९३९७७)  
 सर्ववेदैकवेद्याय सर्ववेदमयाय च ।  
 वासुदेवाय नित्याय नमो भक्तप्रियाय ते ॥ १४-५५-१० (९३९७८)  
 दयया दुःखमोहान्मां सुमुद्धर्तुमिहार्हसि ।  
 कर्मभिर्बहुभिः पापैर्बद्धं पाहि जनार्दन ॥ १४-५५-११ (९३९७९)  
 विश्वकर्मन्मस्तेऽस्तु विश्वात्मन्विश्वकसम्भव ।  
 पद्भ्यां ते पृथिवी व्याप्ता शिरसा चावृतं नभः ॥ १४-५५-१२ (९३९८०)  
 द्यावापृथिव्योर्यन्मध्यं जठरेण तवावृतम् ।  
 भुजाभ्यामावृताश्चाशास्त्वमिदं सर्वमच्युत ॥ १४-५५-१३ (९३९८१)  
 संहरस्व पुनर्देव रूपमक्षय्यमुत्तमम् ।  
 पुनस्त्वां स्वेन रूपेण द्रष्टुमिच्छामि शाश्वतम् ॥ १४-५५-१४ (९३९८२)  
 वैशम्पायन उवाच । १४-५५-१५क्ष् (७८७५)  
 तमुवाच प्रसन्नात्मा गोविन्दो जनमेजय ।  
 वरं वृणीष्वेति तदा तमुदङ्कोऽब्रवीदिदम् ॥ १४-५५-१५ (९३९८३)  
 पर्याप्त एष एवाद्य वरस्त्वत्तो महाद्युते ।  
 यत्ते रूपमिदं कृष्ण पश्यामि प्रभवाप्ययम् ॥ १४-५५-१६ (९३९८४)  
 तमब्रवीत्पुनः कृष्णो मा त्वमत्र विचारय  
 । अवश्यमेतत्कर्तव्यममोघं दर्शनं मम ॥ १४-५५-१७ (९३९८५)  
 उदङ्क उवाच । १४-५५-१८क्ष् (७८७६)  
 अवश्यं करणीयं च यद्येतन्मन्यसे विभो ।  
 तोयमिच्छामि यत्रेष्टं मरुष्वेतद्धि दुर्लभम् ॥ १४-५५-१८ (९३९८६)  
 ततः संहृत्य तत्तेजः प्रोवाचोदङ्कमीश्वरः ।  
 एष्टव्ये सति चिन्त्योऽहमित्युक्त्वा द्वारकां ययौ ॥ १४-५५-१९ (९३९८७)  
 ततः कदाचिद्भगवानुदङ्कस्तोयकाङ्क्षया ।  
 तृषितः परिचक्राम मरौ सस्मार चाच्युतम् ॥ १४-५५-२० (९३९८८)  
 ततो दिग्वाससं धीमान्मातङ्गं मलपङ्किनम् ।  
 अपश्यत मरौ तस्मिञ्श्वयूथपरिवारितम् ॥ १४-५५-२१ (९३९८९)  
 भीषणं बद्धनिस्त्रिंशं बाणकार्मुकधारिणम् ।  
 तस्याधःस्रोतसोऽपश्यद्वारि भूरि द्विजोत्तमः ॥ १४-५५-२२ (९३९९०)  
 स्मरन्नेव च तं प्राह मातङ्गः प्रहसन्निव ।  
 एह्युदङ्क प्रतीच्छस्व मत्तो वारि भृगूद्वह ।  
 कृपा हि मे सुमहती त्वां दृष्ट्वा तूदसमाश्रितम् ॥ १४-५५-२३ (९३९९१)  
 इत्युक्तस्तेन स मुनिस्तत्तोयं नाभ्यनन्दन ।  
 चिक्षेप च स तं धीमान्वाग्भिरुग्राभिरच्युतम् ॥ १४-५५-२४ (९३९९२)  
 पुनःपुनश्च मातङ्गं पिबस्वेति तमब्रवीत् ।

न चापिबत्स सक्रोधः क्षुभितेनान्तरात्मना ॥ १४-५५-२५ (९३९९३)  
 स तथा निश्चयात्तेन प्रत्याख्यातो महात्मना ।  
 श्वभिः सह महाराज तत्रैवान्तरधीयत ॥ १४-५५-२६ (९३९९४)  
 उदङ्गस्तं तथा दृष्ट्वा ततो व्रीडितमानसः ।  
 मेने प्रलब्धमात्मानं कृष्णेनामित्रघातिना ॥ १४-५५-२७ (९३९९५)  
 अथ तेनैव मार्गेण शङ्खचक्रगदाधरः ।  
 आजगाम महाबाहुरुदङ्गश्चैनमब्रवीत् ॥ १४-५५-२८ (९३९९६)  
 न युक्तं तादृशं दातुं त्वया पुरुषसत्तम ।  
 सलिलं विप्रमुख्येभ्यो मातङ्गस्रोतसा विभो ॥ १४-५५-२९ (९३९९७)  
 इत्युक्तवचनं तं तु महाबुद्धिर्जनार्दनः ।  
 उदङ्गं श्लक्ष्णया वाचा सान्त्वयन्निदमब्रवीत् ॥ १४-५५-३० (९३९९८)  
 यादृशेनेह रूपेण योग्यं दातुं धृतेन वै ।  
 तादृशं खलु ते दत्तं यच्च त्वं नावबुध्यथाः ॥ १४-५५-३१ (९३९९९)  
 मया त्वदर्थमुक्तो वै वज्रपाणिः पुरंदरः ।  
 उदङ्गायामृतं देहि तोयरूपमिति प्रभुः ॥ १४-५५-३२ (९४०००)  
 स मामुवाच देवेन्द्र न मर्त्योऽमर्त्यतां व्रजेत् ।  
 अन्यमस्मै वरं देहीत्यसकृद्गुणन्दन ॥ १४-५५-३३ (९४००१)  
 अमृतं देयमित्येव मयोक्तः स शचीपतिः ।  
 स मां प्रसाद्य देवेन्द्रः पुनरेवेदमब्रवीत् ॥ १४-५५-३४ (९४००२)  
 यदि देयमवश्यं वै मातङ्गोऽहं महामते ।  
 भूत्वाऽमृतं प्रदास्यामि भार्गवाय महात्मने ॥ १४-५५-३५ (९४००३)  
 यद्येवं प्रतिगृह्णाति भार्गवोऽमृतमद्य वै ।  
 प्रदातुमेष गच्छामि भार्गवस्यामृतं विभो ।  
 प्रत्याख्यातस्त्वहं तेन दास्यामि न कथञ्चन ॥ १४-५५-३६ (९४००४)  
 स तथा समयं कृत्वा तेन रूपेण वासवः ।  
 उपस्थितस्त्वया चापि प्रत्याख्यातोऽमृतं ददत् ।  
 चाण्डालरूपी भगवान्सुमहांस्ते व्यतिक्रमः ॥ १४-५५-३७ (९४००५)  
 यत्तु शक्यं मया कर्तुं भूय एव तवेप्सितम् ।  
 तोयेप्सां तव दुर्धर्षां करिष्ये सफलामहम् ॥ १४-५५-३८ (९४००६)  
 येष्वहःसु च ते ब्रह्मन्सलिलेप्सा भविष्यति ।  
 तदा मरौ भविष्यन्ति जलपूर्णाः पयोधराः ॥ १४-५५-३९ (९४००७)  
 रसवच्च प्रदास्यन्ति तोयं ते भृगुनन्दन ।  
 उदङ्गमेघा इत्युक्ताः ख्यातिं यास्यन्ति चापि ते ॥ १४-५५-४० (९४००८)  
 इत्युक्तः प्रीतिमान्विप्रः कृष्णेन स बभूव ह ।  
 अद्याप्युदङ्गमेघाश्च मरौ वर्षन्ति भारत ॥ १४-५५-४१ (९४००९)

इति श्रीमन्महाभारते आश्वमेधिकपर्वणि अनुगीतापर्वणि  
पञ्चपञ्चाशोऽध्यायः ॥ ५५ ॥

Mahabharata - Ashvamedhika Parva - Chapter Footnotes

- ७-५५-३ ते रूपमैश्वरमिति झ षाठः ॥  
७-५५-१९ एष्टव्ये जलेऽपेक्षिते सति ॥  
७-५५-२१ मातङ्गं चण्डालविशेषम् ॥  
७-५५-२२ अधः पाददेशे स्रोतसो दृतेर्वारीति संबन्धः । ततः  
शङ्कितमानस इति क ष्ठ षाठः ॥  
७-५५-२४ चिक्षेप निन्दितवान् ॥  
७-५५-२७ प्रलब्धं वञ्चितम् ॥

आश्वमेधिकपर्व - अध्याय ०५६

॥ श्रीः ॥

१४.५६. अध्यायः ५६

अश्वमेधपर्व ॥ १ ॥

Mahabharata - Ashvamedhika Parva - Chapter Topics

- वैशम्पायनेन जनमेजयंप्रत्युदङ्कोपाख्यानकथनारम्भः ॥ १ ॥  
उदङ्कृतपरिचर्याविशेषतुष्टेन गौतमेन तस्मै प्रीत्यतिशयेन  
चिरादपि गृहगमनायाभ्यननुज्ञानम् ॥ २ ॥  
कदाचन गुरुशासनेन काष्ठमारमाहृतवतोदङ्केन  
काष्ठलग्नजरापलितनिजकेशावलोकनेन परिदेवनम् ॥ ३ ॥  
ततस्तदबोधितनिजरोदनहेतुना गुरुणा तस्मै निजतनयाप्रतिपादनम् ॥ ४ ॥  
ततस्तेन गुरुपत्नीनिदेशेन कुण्डलयाचनाय सौदासंप्रति गमनम् ॥ ५ ॥

Mahabharata - Ashvamedhika Parva - Chapter Text

जनमेजय उवाच ।

- उदङ्कः केन तपसा संयुक्तो वै महामनाः ।  
यः शापं दातुकामोऽभूद्विष्णवे प्रभविष्ववे ॥ १४-५६-१ (९४०१०)  
वैशम्पायन उवाच । १४-५६-२क्ष् (७८७७)  
उदङ्को महता युक्तस्तपसा जनमेजय ।  
गुरभक्तः स तेजस्वी नान्यत्किञ्चिदपूजयत् ॥ १४-५६-२ (९४०११)  
सर्वेषामृषिपुत्राणामेष आसीन्मनोरथः ।  
औदङ्गीं गुरुवृत्तिं वै प्राप्नुयामेति भारत ॥ १४-५६-३ (९४०१२)

गौतमस्य तु शिष्याणां बहूनां जनमेजय ।  
 उदङ्केऽभ्यधिका प्रीतिः स्नेहश्चैवाभवत्तदा ॥ १४-५६-४ (९४०१३)  
 स तस्य दमशौचाभ्यां विक्रान्तेन च कर्मणा ।  
 सम्यक्चैवोपचारेण गौतमः प्रीतिमानभूत् ॥ १४-५६-५ (९४०१४)  
 अथ शिष्यसहस्राणि समनुज्ञाय गौतमः ।  
 उदङ्कं परया प्रीत्या नाभ्यनुज्ञातुमैच्छत् ॥ १४-५६-६ (९४०१५)  
 तं क्रमेण जरा तात प्रतिपेदे महामुनिम् ।  
 न चान्वबुध्यत तदा स मुनिर्गुरुवत्सलः ॥ १४-५६-७ (९४०१६)  
 ततः कदाचिद्राजेन्द्र काष्ठान्यानयितुं ययौ ।  
 उदङ्कः काष्ठभारं च महान्तं समुपानयत् ॥ १४-५६-८ (९४०१७)  
 स तद्भाराभिभूतात्मा काष्ठभारमरिंदम ।  
 निचिक्षेप क्षितौ राजन्परिश्रान्तो बुभुक्षितः ॥ १४-५६-९ (९४०१८)  
 तस्य काष्ठे विलग्नाऽभूज्जटा रूप्यसमप्रभा ।  
 ततः काष्ठैः सह तदा पपात धरणीतलम् ॥ १४-५६-१० (९४०१९)  
 ततः स भारनिष्पिष्टः क्षुधाविष्टश्च भारत ।  
 दृष्ट्वा तां वयसोऽवस्थां रुरोदार्तस्वरं तदा ॥ १४-५६-११ (९४०२०)  
 ततो गुरुसुता तस्य पद्मपत्रनिभानना ।  
 जग्राहाश्रूणि सुश्रोणी करेण पृथुलोचना ।  
 पितुर्नियोगाद्भावज्ञा शिरसाऽवनता तदा ॥ १४-५६-१२ (९४०२१)  
 तस्या निपेततुर्दग्धौ करौ तैरश्रुबिन्दुभिः ।  
 न हि तानश्रुपातांस्तु शक्ता धारयितुं मही ।  
 गौतमस्त्वब्रवीद्विप्रमुदङ्कं प्रीतमानसः ॥ १४-५६-१३ (९४०२२)  
 कस्मात्तात तवाद्येह शोकोत्तरमिदं मनः ।  
 स स्वैरं ब्रूहि विप्रर्षे श्रोतुमिच्छामि तत्त्वतः ॥ १४-५६-१४ (९४०२३)  
 उदङ्क उवाच । १४-५६-१५क्ष (७८७८)  
 भवद्गतेन मनसा भवत्प्रियचिकीर्षया ।  
 भवद्भक्तिगतेनेह भवद्भावानुगेन च ॥ १४-५६-१५ (९४०२४)  
 जरेयं नाघबुद्धा मे नाभिज्ञातं सुखं च मे ।  
 शतवर्षोषितं मां हि न त्वमन्यनुजानिथाः ॥ १४-५६-१६ (९४०२५)  
 भवता त्वभ्यनुज्ञाताः शिष्याः प्रत्यवरा मम ।  
 उपपन्ना द्विजश्रेष्ठ शतशोऽथ सहस्रशः ॥ १४-५६-१७ (९४०२६)  
 गौतम उवाच । १४-५६-१८क्ष (७८७९)  
 त्वत्प्रीतियुक्तेन मया गुरुशुश्रूषया तव ।  
 व्यतिक्रामन्महाकालो नावबुद्धो द्विजर्षभ ॥ १४-५६-१८ (९४०२७)  
 किं त्वद्य यदि ते श्रद्धा गमनं प्रति भार्गव ।  
 अनुज्ञां प्रतिगृह्य त्वं स्वगृहान्गच्छ माचिरम् ॥ १४-५६-१९ (९४०२८)

उदङ्क उवाच । १४-५६-२०क्ष (७८८०)  
 गुर्वर्तं कं प्रयच्छामि ब्रूहि त्वं द्विजसत्तम ।  
 तमुपाहृत्य गच्छेयमनुज्ञातस्त्वया विभो ॥ १४-५६-२० (९४०२९)  
 गौतम उवाच । १४-५६-२१क्ष (७८८१)  
 दक्षिणापरितोषो वै गुरुणां सद्भिरुच्यते ।  
 तवि ह्याचरतो धर्मं तुष्टोऽहं वै न संशयः ।  
 इत्थं च परितुष्टं मां विजानीहि भृगूद्वह ॥ १४-५६-२१ (९४०३०)  
 युवा षोडशवर्षो हि यद्यद्य भविता भवान् ।  
 ददानि पत्नीं कन्यां च स्वां ते दुहितरं द्विज ।  
 एतामृतेऽङ्गना नान्या त्वत्तेजोऽर्हति सेवितुम् ॥ १४-५६-२२ (९४०३१)  
 ततस्तां प्रतिजग्राह युवा भूत्वा यशस्विनीम् ।  
 गुरुणा चाभ्यनुज्ञातो गुरुपत्नीमथाब्रवीत् ॥ १४-५६-२३ (९४०३२)  
 किं भवत्यै प्रयच्छामि गुर्वर्थं विनियुङ्क्ष माम् ।  
 प्रियं हितं च काङ्क्षामि प्राणैरपि धनैरपि ॥ १४-५६-२४ (९४०३३)  
 यद्दुर्लभं हि लोकेऽस्मिन्नत्नमत्यद्भुतं महत् ।  
 तदानयेयं तपसा न हि मेऽत्रास्ति संशयः ॥ १४-५६-२५ (९४०३४)  
 अहल्योवाच । १४-५६-२६क्ष (७८८२)  
 परितुष्टाऽस्मि ते विप्र नित्यं भक्त्या तवानघ ।  
 पर्याप्तमेतद्भद्रं ते गच्छ तात यथेप्सितम् ॥ १४-५६-२६ (९४०३५)  
 वैशम्पायन उवाच । १४-५६-२७क्ष (७८८३)  
 उदङ्कस्तु महाराज पुनरेवाब्रवीद्वचः ।  
 आज्ञापयस्व मां मातः कर्तव्यं च तव प्रियम् ॥ १४-५६-२७ (९४०३६)  
 अहल्योवाच । १४-५६-२८क्ष (७८८४)  
 सौदासपत्न्या विधृते दिव्ये ये मणिकुण्डले ।  
 ते समानय भद्रं ते गुर्वर्थः सुकृतो भवेत् ॥ १४-५६-२८ (९४०३७)  
 वैशम्पायन उवाच । १४-५६-२९क्ष (७८८५)  
 स तथेति प्रतिश्रुत्य जगाम जनमेजय ।  
 गुरुपत्नीप्रियार्थं वै ते समानयितुं तदा ॥ १४-५६-२९ (९४०३८)  
 स जगाम ततः शीघ्रमुदङ्को ब्राह्मणर्षभः ।  
 सौदासं पुरुषादं वै भिक्षितुं मणिकुण्डले ॥ १४-५६-३० (९४०३९)  
 गौतमस्त्वब्रवीत्पत्नीमुदङ्को नात्र दृश्यते ।  
 इति पृष्टा तमाचष्ट कुण्डलार्थं गतं च सा ॥ १४-५६-३१ (९४०४०)  
 ततः प्रोवाच पत्नीं स न ते सम्यगिदं कृतम् ।  
 शप्तः स पार्थिवो नूनं ब्राह्मणं तं वधिष्यति ॥ १४-५६-३२ (९४०४१)  
 अहल्योवाच । १४-५६-३३क्ष (७८८६)  
 अजानन्त्या नियुक्तः स भगवन्ब्राह्मणो मया ।

भवत्प्रसादान्न भयं किञ्चित्तस्य भविष्यति ॥ १४-५६-३३ (१४०४२)  
इत्युक्तः प्राह तां पत्नीमेवमस्त्विति गौतमः ।  
उदङ्कोऽपि वने शून्ये राजानं तं ददर्श ह ॥ १४-५६-३४ (१४०४३)

इति श्रीमन्महाभारते आश्वमेधिकपर्वणि अनुगीतापर्वणि  
षट्पञ्चाशोऽध्यायः ॥ ५६ ॥

Mahabharata - Ashvamedhika Parva - Chapter Footnotes

७-५६-११ निष्पिष्टः चूर्णीभूत इव । कवेरार्तस्य धीमत इति  
क ष् थ पाठः ॥  
७-५६-१६ अभ्यनुजानिथाः अभ्यन्वजानीथा अभ्यनुज्ञातवानसि ॥  
७-५६-२६ नित्यं भगवता सहेति क ष् थ पाठः ॥

आश्वमेधिकपर्व - अध्याय ०५७  
॥ श्रीः ॥  
१४.५७. अध्यायः ५७

Mahabharata - Ashvamedhika Parva - Chapter Topics  
शापाद्वाक्षसत्वं गतेन सौदासेनोदङ्कभक्षणेद्यमे उदङ्केन पुनः  
प्रत्यागमनप्रतिज्ञापूर्वकं तम्प्रति कुण्डलयाचनम् ॥ १ ॥  
उदङ्केन सौदासवचसा तत्पत्नीं प्रति कुण्डलयाचने तथा तम्प्रति  
मणिकुण्डलमहिमादिकथनपूर्वकं राजाभिज्ञानानयनचोदना ॥ २ ॥

Mahabharata - Ashvamedhika Parva - Chapter Text

वैशम्पायन उवाच ।  
स तं दृष्ट्वा तथाभूतं राजानं घोरदर्शनम् ।  
दीर्घश्मश्रुधरं नृणां शोणितेन समुक्षितम् ॥ १४-५७-१ (१४०४४)  
चकार न व्यथां विप्रो राजा त्वेनमथाब्रवीत् ।  
प्रत्युत्थाय महातेजा भयकर्ता यमोपमः ॥ १४-५७-२ (१४०४५)  
दिष्ट्या त्वमसि कल्याण षष्ठे काले ममान्तिकम् ।  
भक्ष्यं मृगयमाणस्य सम्प्राप्तो द्विजसत्तम ॥ १४-५७-३ (१४०४६)  
उदङ्ग उवाच । १४-५७-४क्ष (७८८७)  
राजन्गुर्वर्थिनं विद्धि चरन्तं मामिहागतम् ।  
न च गुर्वर्थमुद्युक्तं हिंस्यमाहुर्मनीषिणः ॥ १४-५७-४ (१४०४७)  
राजोवाच । १४-५७-५क्ष (७८८८)

षष्ठे काले ममाहारो विहितो द्विजसत्तम ।  
 न शक्यस्त्वं समुत्स्रष्टुं क्षुधितेन मयाऽद्य वै ॥ १४-५७-५ (१४०४८)  
 उदङ्ग उवाच । १४-५७-६क्ष (७८८९)  
 एवमस्तु महाराजि समयः क्रियतां तु मे ।  
 गुर्वर्थमभिनिर्वर्त्य पुनरेष्यामि ते वशम् ॥ १४-५७-६ (१४०४९)  
 संश्रुतञ्च मया योऽर्थो गुरवे राजसत्तम ।  
 त्वदधीनः स राजेन्द्र तं त्वां भिक्षे नरेश्वर ॥ १४-५७-७ (१४०५०)  
 ददासि विप्रमुख्येभ्यस्त्वं हि रत्नानि नित्यदा ।  
 दाता च त्वं नरव्याघ्र पात्रभूतः क्षिताविह ।  
 पात्रं प्रतिग्रहे चापि विद्धि मां नृपसत्तम ॥ १४-५७-८ (१४०५१)  
 उपाहृत्य गुरोरर्थं त्वदायत्तमरिंदम ।  
 समयेनेह राजेन्द्र पुनरेष्यामि ते वशम् ॥ १४-५७-९ (१४०५२)  
 सत्यं ते प्रतिजानामि नात्र मिथ्या कथञ्चन ।  
 अनृतं नोक्तपूर्वं मे स्वैरेष्वपि कुतोऽन्यथा ॥ १४-५७-१० (१४०५३)  
 सौदास उवाच । १४-५७-११क्ष (७८९०)  
 यदि मत्तस्तवायत्तो गुर्वर्थः कृत एव सः ।  
 यदि चास्ति प्रतिग्राह्यं साम्प्रतं तद्वदस्व मे ॥ १४-५७-११ (१४०५४)  
 उदङ्ग उवाच । १४-५७-१२क्ष (७८९१)  
 प्रतिग्राह्यो मतो मे त्वं सदैव पुरुषर्षभ ।  
 सोहं त्वामनुसम्प्राप्तो भिक्षितुं मणिकुण्डले ॥ १४-५७-१२ (१४०५५)  
 सौदास उवाच । १४-५७-१३क्ष (७८९२)  
 पत्न्यास्ते मम विप्रर्षे उचिते मणिकुण्डले ।  
 वरयार्थं त्वमन्यं वै तं ते दास्यामि सुव्रत ॥ १४-५७-१३ (१४०५६)  
 उदङ्ग उवाच । १४-५७-१४क्ष (७८९३)  
 अलं ते व्यपदेशेन प्रमाणं यदि ते वयम् ।  
 प्रयच्छ कुण्डले मह्यं सत्यवाग्भव पार्थिव ॥ १४-५७-१४ (१४०५७)  
 वैशम्पायन उवाच । १४-५७-१५क्ष (७८९४)  
 इत्युक्तस्त्वब्रवीद्राजा तमुदङ्गं पुनर्वचः ।  
 गच्छ मद्ब्रवणाद्देवीं ब्रूहि देहीति सत्तम ॥ १४-५७-१५ (१४०५८)  
 सैवमुक्ता त्वया नूनं मद्वाक्येन शुचिव्रता ।  
 प्रदास्यति द्विजश्रेष्ठ कुण्डले ते न संशयः ॥ १४-५७-१६ (१४०५९)  
 उदङ्ग उवाच । १४-५७-१७क्ष (७८९५)  
 क्व पत्नी भवतः शक्या मया द्रष्टुं नरेश्वर ।  
 स्वयं वाऽपि भवान्पत्नीं किमर्थं नोपसर्पति ॥ १४-५७-१७ (१४०६०)  
 सौदास उवाच । १४-५७-१८क्ष (७८९६)  
 तां द्रक्ष्यति भवानद्य कास्मिंश्चिद्वननिर्झरे ।

षष्ठे काले न हि मया सा शक्या द्रष्टुमद्य वै ॥ १४-५७-१८ (९४०६१)  
 वैशम्पायन उवाच । १४-५७-१९क्ष् (७८९७)  
 उदङ्गस्तु तथोक्तः स जगाम भरतर्षभ ।  
 मदयन्तीं च दृष्ट्वा स ज्ञापयत्स्वप्रयोजनम् ॥ १४-५७-१९ (९४०६२)  
 सौदासवचनं श्रुत्वा ततः सा पृथुलोचना ।  
 प्रत्युवाच महाबुद्धिमुदङ्गं जनमेजय ॥ १४-५७-२० (९४०६३)  
 एवमेतन्महाब्रह्मन्नानृतं वदसेऽनघ ।  
 अभिज्ञानं तु किञ्चित्त्वं समानयितुमर्हसि ॥ १४-५७-२१ (९४०६४)  
 इमे हि दिव्ये मणिकुण्डले मे  
 देवाश्च यक्षाश्च महर्षयश्च ।  
 तैस्तैरुपायैरपहर्तुकामा-  
 श्छिद्रेषु नित्यं परितर्कयन्ति ॥ १४-५७-२२ (९४०६५)  
 निक्षिप्तमेतद्भुवि पन्नगास्तु  
 रत्नं समासाद्य परामृशेयुः ।  
 यक्षास्तथोच्छिष्टधृतं सुराश्च  
 निद्रावशाद्वा परिधर्षयेयुः ॥ १४-५७-२३ (९४०६६)  
 छिद्रेष्वेतेष्विमे नित्यं ह्रियते द्विजसत्तम ।  
 देवराक्षसनागानामप्रमत्तेनि धार्यते ॥ १४-५७-२४ (९४०६७)  
 एते दिवापि भासेते रात्रौ च द्विजसत्तम ।  
 नक्तं नक्षत्रताराणां प्रभामाक्षिप्य वर्ततः ॥ १४-५७-२५ (९४०६८)  
 एते ह्यामुच्य भगन्क्षुत्पिपासाभयं कुतः ।  
 विषाग्निश्चापदेभ्यश्च भयं जातु न विद्यते ॥ १४-५७-२६ (९४०६९)  
 ह्रस्वेन चैते आमुक्ते भवतो ह्रस्वके तदा ।  
 अनुरूपेण चामुक्ते जायेते तत्प्रमाणके ॥ १४-५७-२७ (९४०७०)  
 एवंविधे ममैते वै कुण्डले परमार्चिते ।  
 त्रिषु लोकेषु विज्ञाते तदभिज्ञानमानय ॥ १४-५७-२८ (९४०७१)

इति श्रीमन्महाभारते आश्वमेधिकपर्वणि अनुगीतापर्वणि

सप्तपञ्चाशोऽध्यायः ॥ ५७ ॥

Mahabharata - Ashvamedhika Parva - Chapter Footnotes

७-५७-२४ छिद्रेष्वेतेष्विमे इति पूर्वान्वयि । नागानां नागैः ह्रियेत  
इति सम्बन्धः ॥

आश्वमेधिकपर्व - अध्याय ०५८

॥ श्रीः ॥



१४.५८. अध्यायः ५८

Mahabharata - Ashvamedhika Parva - Chapter Topics

उदङ्केनाभिज्ञाननिवेदनेनि मदयन्तीतः कुण्डलग्रहणपूर्वकं  
प्रतिनिवर्तनम् ॥ १ ॥

मध्येमार्गं क्षुधाविष्टेन तेन बिल्वतरुमारुह्य शाखायां  
कुण्डलासञ्जनपूर्वकं फलपातनाय शाखाचालनम् ॥ २ ॥

तत्र पतत्फलघट्टनेन कुण्डलयोरधःपतने केनचिदुरगवरेण  
तदपहृत्य नागलोकगमनम् ॥ ३ ॥

तत इन्द्रसाहाय्याङ्गविदारणेन नागलोकंगतेनोदङ्केन तत्राश्ववचसा  
तदपानदेशधमने तन्निर्गतधूमपटलनिरुद्धैः सर्पैरुदङ्काय  
कुण्डलप्रत्यर्पणम् ॥ ४ ॥

तत उदङ्केन गुरुपत्न्यै कुण्डलप्रदानम् ॥ ५ ॥

Mahabharata - Ashvamedhika Parva - Chapter Text

वैशम्पायन उवाच ।

स मित्रसहमासाद्य अभिज्ञानमयाचत ।

तस्मै ददावभिज्ञानं स चेक्ष्वाकुवरस्तदा ॥ १४-५८-१ (१४०७२)

सौदास उवाच । १४-५८-२क्ष् (७८९८)

न चैवैषा गतिः क्षेम्या न चान्या विद्यते गतिः ।

एतन्मे तत्त्वमाज्ञाय प्रयच्छ मणिकुण्डले ॥ १४-५८-२ (१४०७३)

इत्युक्तस्तामुदङ्कस्तु भर्तुर्वाक्यमथाब्रवीत् ।

श्रुत्वा च सा तदा प्रादात्तस्ते मणिकुण्डले ॥ १४-५८-३ (१४०७४)

अवाप्य कुण्डले ते तु राजानं पुनरब्रवीत् ।

किमेतद्गुह्यवचनं श्रोतुमिच्छामि पार्थिव ॥ १४-५८-४ (१४०७५)

सौदास उवाच । १४-५८-५क्ष् (७८९९)

प्रजाविसर्गाद्विप्रान्वै क्षत्रियाः पूजयन्ति ह ।

विप्रेभ्यश्चापि बहवो दोषाः प्रादुर्भवन्ति नः ॥ १४-५८-५ (१४०७६)

सोहं द्विजेभ्यः प्रणतो विप्राद्वोषमवाप्तवान् ।

गतिमन्यां न पश्यामि मदयन्तीसहायवान् ॥ १४-५८-६ (१४०७७)

न चान्यामपि पश्यामि गतिं गतिमतांवर ।

स्वर्गद्वारस्य गमने स्थाने चेह द्विजोत्तम ॥ १४-५८-७ (१४०७८)

न हि राज्ञा विशेषेण विरुद्धेन द्विजातिभिः ।

शक्यं हि लोके स्थातुं वै प्रेत्य वा सुखमेधितुम् ॥ १४-५८-८ (१४०७९)

तदिष्टे ते मया दत्ते एते स्वे मणिकुण्डले ।

यः कृतस्तेऽद्य समयः सफलं तं कुरुष्य मे ॥ १४-५८-९ (९४०८०)  
 उदङ्क उवाच । १४-५८-१०क्ष् (७९००)  
 राजंस्तथेह कर्तास्मि पुनरेष्यामि ते वशम् ।  
 प्रश्नं च कञ्चित्प्रष्टुं त्वां व्यवसिष्ये परंतप ॥ १४-५८-१० (९४०८१)  
 सौदास उवाच । १४-५८-११क्ष् (७९०१)  
 ब्रूहि विप्र यथाकामं प्रतिवक्तास्मि ते वचः ।  
 छेत्तास्मि संशयं तेऽद्य न मेऽत्राशित विचारणा ॥ १४-५८-११ (९४०८२)  
 उदङ्क उवाच । १४-५८-१२क्ष् (७९०२)  
 प्राहुर्वाक्संयतं विप्रं धर्मनैपुणदर्शिनः ।  
 मित्रेषु यश्च विषमः स्तेन इत्येव तं विदुः ॥ १४-५८-१२ (९४०८३)  
 स बवान्मित्रतामद्य सम्प्राप्तो मम पार्थिव ।  
 स मे बुद्धिं प्रयच्छस्व सम्मतां पुरुषर्षभ ॥ १४-५८-१३ (९४०८४)  
 अवाप्तार्थोऽहमद्येह भवांश्च पुरुषादकः ।  
 भवत्सकाशमागन्तुं क्षमं मम न वेति वै ॥ १४-५८-१४ (९४०८५)  
 सौदास उवाच । १४-५८-१५क्ष् (७९०३)  
 क्षमं चेदिह वक्तव्यं मया द्विजवरोत्तम ।  
 मत्समीपं द्विजश्रेष्ठ नागन्तव्यं कथञ्चन ॥ १४-५८-१५ (९४०८६)  
 एवं तव प्रपश्यामि श्रेयो भृगुकुलोद्भव ।  
 आगच्छतो हि ते विप्रि भवेन्मृत्युन संशयः ॥ १४-५८-१६ (९४०८७)  
 वैशम्पायन उवाच । १४-५८-१७क्ष् (७९०४)  
 इत्युक्तः स तदा राजा क्षमं बुद्धिमता हितम् ।  
 अनुज्ञाप्य स राजानमहल्यां प्रति जग्मिवान् ॥ १४-५८-१७ (९४०८८)  
 गृहीत्वा कुण्डले दिव्ये गुरुपत्न्याः प्रियंकरः ।  
 जवेन महता प्रायाद्गौतमस्याश्रमं प्रति ॥ १४-५८-१८ (९४०८९)  
 यथा तयो रक्षणं च मदयन्त्याऽभिभाषितम् ।  
 तथा ते कुण्डले बध्वा तदा कृष्णाजिनेऽनयत् ॥ १४-५८-१९ (९४०९०)  
 स कस्मिंश्चित्क्षुधाविष्टः फलभारसमन्वितम् ।  
 बिल्वं ददर्श विप्रर्षिरारुरोह च तं ततः ॥ १४-५८-२० (९४०९१)  
 शाखास्वासज्य तस्यैव कृष्णाजिनमरिंदम ।  
 पातयामास बिल्वानि तदा स द्विजपुङ्गवः ॥ १४-५८-२१ (९४०९२)  
 अथ पातयमानस्य बिल्वापहतचक्षुषः ।  
 न्यपतंस्तानि बिल्वानि तस्मिन्नेवाजिने विभो ॥ १४-५८-२२ (९४०९३)  
 यस्मिंस्ते कुण्डले बद्धे तदा द्विजवरेण वै ।  
 बिल्वप्रहारैस्तस्याथ व्यशीर्यद्वन्धनं ततः ॥ १४-५८-२३ (९४०९४)  
 सकुण्डलं तदजिनं पपात सहसा तरोः ।  
 विशीर्णबन्धने तस्मिन्गते कृष्णाजिने महीम् ॥ १४-५८-२४ (९४०९५)

अपश्यद्भुजगः कश्चित्ते तत्र मणिकुण्डले ।  
 ऐरावतकुलोद्भूतः शीघ्रो भूत्वा तदा हि सः ॥ १४-५८-२५ (१४०९६)  
 विदश्यास्येन वल्मीकं विवेशाथ स कुण्डले ।  
 ह्रियमाणे तु दृष्ट्वा स कुण्डले भुजगेन ह ॥ १४-५८-२६ (१४०९७)  
 पपात वृक्षात्सोद्वेगो दुःखात्परमकोपनः ।  
 स दण्डकाष्ठमादाय वल्मीकमखनत्तदा ॥ १४-५८-२७ (१४०९८)  
 श्रअहानि त्रिंशदव्यग्रः पञ्च चान्यानि भारत ६  
 क्रोधामर्षाभिसंतप्तस्तदा ब्राह्मणिसत्तमः ॥ १४-५८-२८ (१४०९९)  
 तस्य वेगमसह्यं तमसहन्ती वसुन्धरा ।  
 दण्डकाष्ठाभिनुन्नाङ्गी चचाल भृशमाकुला ।  
 ततः खनत एवाथ विप्रर्षेर्धरणीतलम्  
 नागलोकस्य पन्थानं कर्तुकामस्य निश्चयात् ॥ १४-५८-२९ (१४१००)  
 रथेन हरियुक्तेन तं देशमुपजग्मिवान् ।  
 वज्रपाणिर्महातेजास्तं ददर्श द्विजोत्तमम् ॥ १४-५८-३० (१४१०१)  
 वैशम्पायन उवाच । १४-५८-३१क्ष (७९०५)  
 स तु तं ब्राह्मणो भूत्वा तस्य दुःखेन दुःखितः ।  
 उदङ्कमब्रवीद्वाक्यं नैतच्छक्यं त्वयेति वै ॥ १४-५८-३१ (१४१०२)  
 इतो हि नागलोको वै योजनानि सहस्रशः ।  
 न दण्डकाष्ठसाध्यं च मन्ये कार्यमिदं तव ॥ १४-५८-३२ (१४१०३)  
 उदङ्क उवाच । १४-५८-३३क्ष (७९०६)  
 नागलोके यदि ब्रह्मन्न शक्ये कुण्डले मया ।  
 प्राप्तुं प्राणान्विमोक्ष्यामि पश्यतस्ते द्विजोत्तम ॥ १४-५८-३३ (१४१०४)  
 वैशम्पायन उवाच । १४-५८-३४क्ष (७९०७)  
 यदा स नाशकत्तस्य निश्चयं कर्तुमन्यथा ।  
 वज्रपाणिस्तदा दण्डं वज्रास्त्रेण युयोज ह ॥ १४-५८-३४ (१४१०५)  
 ततो वज्रप्रहारैस्तैर्दार्यमाणा वसुन्धर ।  
 नागलोकस्य पन्थानमकरोज्जनमेजय ॥ १४-५८-३५ (१४१०६)  
 स तेन मार्गेण तदा नागलोकं विवेश ह ।  
 ददर्श नागलोकं च योजनानि सहस्रशः ॥ १४-५८-३६ (१४१०७)  
 प्रकारनिचयैर्दिव्यैर्मणिमुक्तास्वलङ्कृतैः ।  
 उपपन्नं महाभाग शातकुम्भमयैस्तथा ॥ १४-५८-३७ (१४१०८)  
 वापीः स्फटिकसोपाना नदीस्व विमलोदकाः ।  
 ददर्श वृक्षांश्च बहून्नानाद्विजगणायुतान् ॥ १४-५८-३८ (१४१०९)  
 तस्य लोकस्य च द्वारं स ददर्श भृगूद्वहः ।  
 पञ्चयोजनविस्तारमायतं शतयोजनम् ॥ १४-५८-३९ (१४११०)  
 नागलोकमुदङ्कस्तु प्रेक्ष्य दीनोऽभवत्तदा ।

निराशश्चाभवत्तत्र कुण्डलाहरणे पुनः ॥ १४-५८-४० (९४१११)  
तत्र प्रोवाच तुरगस्तं कृष्णश्चेतवालधिः ।  
ताम्रास्यनेत्रः कौरव्यः प्रज्वलन्निव तेजसा ॥ १४-५८-४१ (९४११२)  
धमस्वापानमेतन्मे ततस्त्वं विप्र लप्स्यसे ।  
ऐरावतसुतेनेहि तत्रानीते हि कुण्डले ॥ १४-५८-४२ (९४११३)  
मा जुगुप्सां कृथाः पुत्र त्वमत्रार्थे कथञ्चन ॥  
त्वयैतद्धि समाचीर्णं गौतमस्याश्रमे तदा ॥ १४-५८-४३ (९४११४)  
उदङ्ग उवाच । १४-५८-४४क्ष (७९०८)  
कथं भवन्तं जानीयामुपाध्यायाश्रमं प्रति ।  
यन्मया चीर्णपूर्वं हि श्रोतुमिच्छामि तद्द्वयहम् ॥ १४-५८-४४ (९४११५)  
अश्व उवाच । १४-५८-४५क्ष (७९०९)  
गुरोर्गुरु मां जानीहि ज्वलन्तं जातवेदसम् ।  
त्वया ह्यहं सदा विप्र गुरोरर्थेऽभिपूजितः ॥ १४-५८-४५ (९४११६)  
विधिवत्सततं विप्र शुचिना भृगुनन्दन ।  
तस्माच्छ्रेयो विधास्यामि तवैवं कुरु माचिरम् ॥ १४-५८-४६ (९४११७)  
इत्युक्तस्तु तथाऽकार्षीदुदङ्गश्चित्रभानुना ।  
ताम्रार्चिः प्रीतिमांश्चापि प्रजज्वाल दिधक्षया ॥ १४-५८-४७ (९४११८)  
ततोऽस्य रोमकूपेभ्यो ध्मायमानस्य भारत ।  
घनः प्रादुरभूद्धूमो नागलोकभयावहः ॥ १४-५८-४८ (९४११९)  
तेन धूमेन महता वर्धमानेन भारत ।  
नागलोके महाराज न प्राज्ञायत किञ्चन ॥ १४-५८-४९ (९४१२०)  
हाहाकृतमभूत्सर्वमैरावतिनिवेशनम् ।  
वासुकिप्रमुखानां च नागानां जनमेजय ॥ १४-५८-५० (९४१२१)  
न प्राकाशन्त वेश्मानि धूमरुद्धानि भारत ।  
नीहारसंवृतानीव वनानि गिरयस्तथा ॥ १४-५८-५१ (९४१२२)  
ते धूमरक्तनयना वह्नितेजोभितापिताः ।  
आजगमुर्निश्चयं ज्ञातुं भार्गवस्य महात्मनः ॥ १४-५८-५२ (९४१२३)  
श्रुत्वा च निश्चयं तस्य महर्षेरतितेजसः ।  
सम्भ्रान्तनयनाः सर्वे पूजां चक्रुर्यथाविधि ॥ १४-५८-५३ (९४१२४)  
सर्वे प्राञ्जलयो नागा वृद्धबालपुरोगमाः ।  
शिरोभिः प्रणिपत्योचुः प्रसीद भगवन्निति ॥ १४-५८-५४ (९४१२५)  
प्रसाद्य ब्राह्मणं ते तु पाद्यमर्घ्यं निवेद्य च ।  
प्रायच्छन्कुण्डले दिव्ये पन्नगाः परमार्चिते ॥ १४-५८-५५ (९४१२६)  
ततः स पूजितो नागैस्तदोदङ्कः प्रतापवान् ।  
अग्निं प्रदक्षिणं कृत्वा जगाम गुरुसद्य तत् ॥ १४-५८-५६ (९४१२७)  
स गत्वा त्वरितो राजन्गौतमस्य निवेशनम् ।

प्रायच्छत्कुण्डले दिव्ये गुरुपत्न्यास्तदाऽनघ ॥ १४-५८-५७ (९४१२८)  
वासुकिप्रमुकानां च नागानां जनमेजय ।  
सर्वं शशंस गुरेव यथावद्विद्वजसत्तमः ॥ १४-५८-५८ (९४१२९)  
एवं महात्मना तेन त्रींलोकाञ्जनमेजय ।  
परिक्रम्याहृते दिव्ये ततस्ते मणिकुण्डले ॥ १४-५८-५९ (९४१३०)  
एवंप्रभावः स मुनिरुदङ्को भरतर्षभ ।  
परेण तपसा युक्तो यन्मां त्वं परिपृच्छसि । ॥ १४-५८-६० (९४१३१)

इति श्रीमन्महाभारते आश्वमेधिकपर्वणि अनुगीतापर्वणि  
अष्टपञ्चासोऽध्यायः ॥ ५८ ॥

Mahabharata - Ashvamedhika Parva - Chapter Footnotes

७-५८-१ मित्रसहः सौदासः अभिज्ञानं श्लोकरूपं ज्ञापकम् । ७-५८-२  
एषा रक्षोयोनिरूपा । अन्या इतो मुक्तिरूपा ॥  
७-५८-१० ततोदंकाय वै प्रादात्तस्मै ते मणिकुण्डले इति क ष्ठ ष्ठाठः ॥  
७-५८-१२ निवृत्तिस्मि परं तपेति झ ष्ठाठः ॥  
७-५८-१६ प्राप्तवान्सङ्गतिं मित्रं धर्मनैपुण्यदर्शनादिति  
क ष्ठ ष्ठाठः ॥  
७-५८-१६ तत्रैव तु प्रवक्ष्यामि श्रेयो भृगुकुलोद्बहेति क ष्ठ ष्ठाठः ॥  
७-५८-२६ आस्येन कुण्डले विदश्य धृत्वा वल्मीकं विवेशेति सम्बन्धः ॥

आश्वमेधिकपर्व - अध्याय ०५९

॥ श्रीः ॥

१४.५९. अध्यायः ५९

Mahabharata - Ashvamedhika Parva - Chapter Topics

उदङ्गाय वरदानात्परं द्वारकामागच्छता कृष्णेन मध्ये  
रैवतकप्रवेशः ॥ १ ॥  
रैवतकोत्सववर्णनम् ॥ २ ॥  
ततः कृष्णेन स्वभवनमेत्य मातापितृभ्यामभिवादनम् ॥ ३ ॥

Mahabharata - Ashvamedhika Parva - Chapter Text

जनमेजय उवाच ।  
उदङ्गस्य वरं दत्त्वा गोविन्दो द्विजत्तम ।  
अत ऊर्ध्वं महाबाहुः किं चकार महायशाः ॥ १४-५९-१ (९४१३२)

वैशम्पायन उवाच । १४-५९-२क्ष (७९१०)  
 उदङ्काय वरं दत्त्वा प्रायात्सात्यकिना सह ।  
 द्वारकामेव गोविन्दः शीघ्रवेगैर्महाहयैः ॥ १४-५९-२ (९४१३३)  
 सरांसि सरितश्चैव वनानि च गिरींस्तथा ।  
 अतिक्रम्याससादाथ रम्यां द्वारवतीं पुरीम् ॥ १४-५९-३ (९४१३४)  
 वर्तमाने महाराज महे रैवतकस्य च ।  
 उपायात्पुण्डरीकाक्षो युयुधानानुगस्तदा ॥ १४-५९-४ (९४१३५)  
 अलङ्कृतस्तु स गिरिर्नानारूपैर्विचित्रितैः ।  
 बभौ रत्नमयैः कोशैः संवृतः पुरुर्षभ ॥ १४-५९-५ (९४१३६)  
 काञ्चनस्रग्भिरग्याभिः सुमनोभिस्तथैव च ।  
 वासोभिश्च महाशैलः कल्पवृक्षैस्तथैव च ॥ १४-५९-६ (९४१३७)  
 दीपवृक्षैश्च सौवर्णैरभीक्षणमुपशोभितः ।  
 गुहानिर्झरदेशेषु दिवाभूतो बभूव ह ॥ १४-५९-७ (९४१३८)  
 एताकाभिर्विचित्राभिः सघण्टाभिः समन्ततः ।  
 पुंभिः स्त्रीभिश्च संघुष्टः प्रगीत इव चाभवत् ।  
 अतीव प्रेक्षणीयोऽभून्मेरुर्मुनिगणैरिव ॥ १४-५९-८ (९४१३९)  
 मत्तानां हृष्टरूपाणां स्त्रीणां पुंसां च भारत ।  
 गायतां पर्वतेन्द्रस्य दिविस्पृगिव निःस्वनः ॥ १४-५९-९ (९४१४०)  
 प्रमत्तमत्तसम्मत्तक्ष्वेडितोद्घुष्टसंकुलः ।  
 तथा किलकिलाशब्दैर्भूधरोऽभून्मनोहरः ॥ १४-५९-१० (९४१४१)  
 विपणापणवान्नम्यो भक्ष्यभोज्यविहारवान् ।  
 वस्त्रमाल्योत्करयुतो वीणावेणुमृदङ्गवान् ॥ १४-५९-११ (९४१४२)  
 सुरामैरेयमिश्रेण भक्ष्यभोज्येन चैव ह ।  
 दीनान्धकृपणादिभ्यो दीयमानेन चानिशम् ।  
 बभौ परमकल्याणो महस्तस्य महागिरेः ॥ १४-५९-१२ (९४१४३)  
 पुण्यावसथवान्वीरैः पुण्यकृद्भिर्निषेवितः ।  
 विहारो वृष्णिवीराणां महे रैवतस्य ह ॥ १४-५९-१३ (९४१४४)  
 स नानावेश्मसंकीर्णो देवलोक इवावभौ ।  
 तदा च कृष्णसान्निध्यान्मुदा देवगणैर्युतः ॥ १४-५९-१४ (९४१४५)  
 गस्तुवन्त्यन्तर्हिता देवा गन्धर्वाश्च सहर्षिभिः ।  
 साधकः सर्वधर्माणामसुराणां विनाशकः ॥ १४-५९-१५ (९४१४६)  
 त्वं स्रष्टा सृज्यमाधारं कारणं धर्मवेदवित् ।  
 त्वया सत्क्रियते देव ज जानीमोऽत्र मायया ॥ १४-५९-१६ (९४१४७)  
 केवलं त्वाऽभिजानीमः शरणं परमेश्वरम् ।  
 ब्रह्मादीनां च गोविन्द सान्निध्वं शरणं नमः ॥ १४-५९-१७ (९४१४८)  
 इति स्तुते मानुषैश्च पूजिते देवकीसुते ।

शक्रसप्तप्रतीकाशो बभूव स हि शैलराट् ॥ १४-५९-१८ (९४१४९)  
 ततः सम्पूज्यमानः स विवेश भवनं शुभम् ।  
 गोविन्दः सात्यकिश्चैव जग्मतुर्भवनं स्वकम् ॥ १४-५९-१९ (९४१५०)  
 विवेश च प्रहृष्टात्मा चिरकालप्रवासतः ।  
 कृत्वा नसुकरं कर्म दानवेष्विव वासवः ॥ १४-५९-२० (९४१५१)  
 उपायान्तं तु वार्ष्णेयं भोजवृष्ण्यन्धकास्तथा ।  
 अभ्यगच्चन्महात्मानं देवा इव शतक्रतुम् ॥ १४-५९-२१ (९४१५२)  
 स तानभ्यर्च्य मेधावी पृष्ट्वा च कुशलं तदा ।  
 अभ्यवादयत प्रीतः पितरं मातरं तदा ॥ १४-५९-२२ (९४१५३)  
 ताभ्यां स सम्परिष्वक्तः सान्त्वितश्च महाभुजः ।  
 उपोपविष्टैः सर्वैस्तैर्वृष्णिभिः परिवारितः ॥ १४-५९-२३ (९४१५४)  
 स विश्रान्तो महातेजाः कृतपादावनेजनः ।  
 कथयामास तत्सर्वं पृष्टः पित्रा महाहवम् ॥ १४-५९-२४ (९४१५५)

इति श्रीमन्महाभारते आश्वमेधिकपर्वणि अनुगीतापर्वणि  
 एकोनषष्टितमोऽध्यायः ॥ ५९ ॥

Mahabharata - Ashvamedhika Parva - Chapter Footnotes

७-५९-४ महे उत्सवे ॥  
 ७-५९-७ दीपभूतो बभूवहेति कथं पाठः ॥  
 ७-५९-१० प्रमत्ताः क्रीडाद्यासत्तयानवहिताः । मत्ताः मद्यादिना । सम्मता  
 हृष्टाः ॥  
 ७-५९-२३ सात्यकिश्च महाभुज इति कथं पाठः ॥

आश्वमेधिकपर्व - अध्याय ०६०

॥ श्रीः ॥

१४.६०. अध्यायः ६०

Mahabharata - Ashvamedhika Parva - Chapter Topics

कृष्णेन वसुदेवादीन्प्रति कुरुपाण्डवयुद्धप्रकारकथनम् ॥ १ ॥

Mahabharata - Ashvamedhika Parva - Chapter Text

वसुदेव उवाच ।

श्रुतवानस्मि वार्ष्णेय सङ्ग्रामं परमाद्भुतम् ।

नराणां वदतां पुत्र कथोद्धातेषु नित्यशः ॥ १४-६०-१ (९४१५६)

त्वं तु प्रत्यक्षदर्शी च कार्यज्ञश्च महाभुजः ।  
 तस्मात्प्रब्रूहि सङ्ग्रामं याथातथ्येन मेऽनघ ॥ १४-६०-२ (९४१५७)  
 यथा तदभवद्युद्धं पाण्डवानां महात्मनाम् ।  
 भीष्मकर्णकृपद्रोणशल्यादिभिरनुत्तमम् ॥ १४-६०-३ (९४१५८)  
 अन्येषां क्षत्रियाणां च कृतास्त्राणामनेकशः ।  
 नानावेषाकृतिमतां नानादेशनिवासिनाम् ॥ १४-६०-४ (९४१५९)  
 वैशम्पायन उवाच । १४-६०-५क्ष (७९११)  
 इत्युक्तः पुण्डरीकाक्षः पित्रा मातुस्तदाऽन्तिके ।  
 शशंस कुरूवीराणां सङ्ग्रामे निधनं यथा ॥ १४-६०-५ (९४१६०)  
 वासुदेव उवाच । १४-६०-६क्ष (७९१२)  
 अत्यद्भुतानि कर्माणि क्षत्रियाणां महात्मनाम् ।  
 बहुलत्वान्न सङ्ख्यातुं शक्यान्यब्दशतैरपि ॥ १४-६०-६ (९४१६१)  
 प्राधान्यतस्तु गदतः समासेनैव मे शृणु ।  
 कर्माणि पृथिवीशानां यथावदमरद्युते ॥ १४-६०-७ (९४१६२)  
 भीष्मः सेनापतिरभूदेकादशचमूपतिः ।  
 कौरव्यः कौरवेन्द्राणां देवानामिव पावकिः ॥ १४-६०-८ (९४१६३)  
 शिखण्डी पाण्डुपुत्राणां नेता सप्तचमूपतिः ।  
 बभूव रक्षितो धीमाञ्छ्रीमता सव्यसाचिना ॥ १४-६०-९ (९४१६४)  
 तेषां तदभवद्युद्धं दशाहानि महात्मनाम् ।  
 कुरूणां पाण्डवानां च सुमहद्रोमहर्षणम् ॥ १४-६०-१० (९४१६५)  
 अयुध्यमानं गाङ्गेयं शिखण्डी तं महाद्युतिम् ।  
 जघान बहुभिर्बाणैः सह गाण्डीवधन्वना ॥ १४-६०-११ (९४१६६)  
 अकरोत्स ततः कालं शरतल्पगतो मुनिः ।  
 अयनं दक्षिणं हित्वा सम्प्राप्ते चोत्तरायणे ॥ १४-६०-१२ (९४१६७)  
 ततः सेनापतिरभूद्द्रोणोऽस्त्रविदुषांवरः ।  
 प्रवीरः कौरवेन्द्रस्य काव्यो दैत्यपतेरिव ॥ १४-६०-१३ (९४१६८)  
 अक्षौहिणीभिः शिष्टाभिर्नवभिर्द्विजसत्तमः ।  
 संवृतः समरश्लाघी गुप्तः कृपसुतादिभिः ॥ १४-६०-१४ (९४१६९)  
 धृष्टद्युम्नस्त्वभून्नेता पाण्डवानां महास्त्रवित् ।  
 गुप्तो भीमेन मेधावी मित्रेण वरुणो यथा ॥ १४-६०-१५ (९४१७०)  
 स च सेनापरिवृतो द्रोणप्रेप्सुर्महामनाः ।  
 पितुर्निकारान्संस्मृत्य रणे कर्माकरोन्महत् ॥ १४-६०-१६ (९४१७१)  
 तस्मिंस्ते पृथिवीपाला द्रोणपार्षतसङ्गरे ।  
 नानादिगागता वीराः प्रायशो निधनं गताः ॥ १४-६०-१७ (९४१७२)  
 दिनानि पञ्च तद्युद्धमभूत्परमदारुणम् ।  
 ततो द्रोणः परिश्रान्तो धृष्टद्युम्नवशं गतः ॥ १४-६०-१८ (९४१७३)



ततः सेनापतिरभूत्कर्णो दौर्योधने बले ।  
 अक्षौहिणीभिः शिष्टाभिर्वृतः पञ्चभिराहवे ॥ १४-६०-१९ (९४१७४)  
 तिस्रस्तु पाण्डुपुत्राणां चम्बो बीभत्सुपालिताः ।  
 हतप्रवीरभूयिष्ठा बभूवुः समवस्थिताः ॥ १४-६०-२० (९४१७५)  
 ततः पार्थ समासाद्य पतङ्ग इव पावकम् ।  
 पञ्चत्वमगमत्सौतिद्वितीयेऽहनि दारुणः ॥ १४-६०-२१ (९४१७६)  
 हते कर्णे तु कौरव्या निरुत्साहा हतौजसः ।  
 अक्षौहिणीभिस्तिसृभिर्मद्रेशं पर्यवारयन् ॥ १४-६०-२२ (९४१७७)  
 हतिवाहनभूयिष्ठाः पाण्डवास्तु युधिष्ठिरम् ।  
 अक्षौहिण्या निरुत्साहाः शिष्टया पर्यवारयन् ॥ १४-६०-२३ (९४१७८)  
 अवधीन्मद्राजानं कुरुराजो युधिष्ठिरः ।  
 तस्मिंस्तदाऽर्धदिवसे कृत्वा कर्म सुदुष्करम् ॥ १४-६०-२४ (९४१७९)  
 हते शल्ये तु शकुनिं सहदेवो महामनाः ।  
 आहर्तारं कलेस्तस्य जगानामितविक्रमः ॥ १४-६०-२५ (९४१८०)  
 निहते शकुनौ राजा धार्तराष्ट्रः सुदुर्मनाः ।  
 अपाक्रामद्गदापाणिर्हतभूयिष्ठसैनिकः ॥ १४-६०-२६ (९४१८१)  
 तमन्वधावत्संक्रुद्धो भीमसेनः प्रतापवान् ।  
 ह्रदे द्वैपायने चापि सलिलस्थं ददर्श तम् ॥ १४-६०-२७ (९४१८२)  
 इतशिष्टेन सैन्येन समन्तात्पर्यवार्यं तम् ।  
 अथोपविविशुर्हृष्टा ह्रदस्थं पञ्च पाण्डवाः ॥ १४-६०-२८ (९४१८३)  
 विगाह्य सलिलं त्वाशु वाग्बाणैर्भृशविक्षतः ।  
 उत्थाय स गदापाणिर्युद्धाय समुपस्थितः ॥ १४-६०-२९ (९४१८४)  
 ततः स निहतो राजा धार्तराष्ट्रो महारणे ।  
 भीमसेनेन विक्रम्य पश्यतां पृथिवीक्षिताम् ॥ १४-६०-३० (९४१८५)  
 ततस्तत्पाण्डवं सैन्यं प्रसुप्तं शिबिरे निशि ।  
 निहतं द्रोणपुत्रेण पितुर्वधममृष्यता ॥ १४-६०-३१ (९४१८६)  
 हतपुत्रा हतबला हतमित्रा मया सह ।  
 युयुधानसहायेन पञ्च शिष्टास्तु पाण्डवाः ॥ १४-६०-३२ (९४१८७)  
 सहैव कृपभोजाभ्यां द्रौणिर्युद्धादमुच्यत ।  
 युयुत्सुश्चापि कौरव्यो मुक्तः पाण्डवसंश्रयात् ॥ १४-६०-३३ (९४१८८)  
 निहते कौरवेन्द्रे तु सानुबन्धे सुयोधने ।  
 विदुरः संजयश्चैव धर्मराजमुपस्थितौ ॥ १४-६०-३४ (९४१८९)  
 एवं तदभवद्युद्धमहान्यष्टादश प्रभो ।  
 यत्र ते पृथिवीपाला निहताः स्वर्गमावसन् ॥ १४-६०-३५ (९४१९०)  
 वैशम्पायन उवाच । १४-६०-३६क्ष् (७९१३)  
 शृण्वतां तु महाराज कथां तां रोमहर्षणीम् ।

दुःखशोकपरिक्लेशा वृष्णीनामभवंस्तदा ॥ ॥ १४-६०-३६ (१४१९१)

इति श्रीमन्महाभारते आश्वमेधिकपर्वणि अनुगीतापर्वणि  
षष्टितमोऽध्यायः ॥ ६० ॥

Mahabharata - Ashvamedhika Parva - Chapter Footnotes

७-६०-११ ततः शिखण्डी गाङ्गेयं युध्यमानं महाहवे । इति झ षाठः ॥

आश्वमेधिकपर्व - अध्याय ०६१

॥ श्रीः ॥

१४.६१. अध्यायः ६१

Mahabharata - Ashvamedhika Parva - Chapter Topics

कृष्णेन सभायां वसुदेवंप्रति अभिमन्युनिधनाकथने सुभद्रया  
तंप्रति तत्कथनचोदनापूर्वकं शोकान्मोहावेशेन भुवि निपतनम्  
॥ १ ॥

ततः कृष्णेन वसुदेवपरिसान्त्वनम् ॥ २ ॥

Mahabharata - Ashvamedhika Parva - Chapter Text

वैशम्पायन उवाच ।

कथयन्नेव तु तदा वासुदेवः प्रतापवान् ।

महाभारतयुद्धं तत्कथान्ते पितुरग्रतः ॥ १४-६१-१ (१४१९२)

अभिमन्योर्वधं वीरः सोत्यक्रामन्महामतिः ।

अप्रियं वसुदेवस्य माभूदिति महामनाः ॥ १४-६१-२ (१४१९३)

मा दौहित्रवधं श्रुत्वा वसुदेवो महात्ययम् ।

दुःखशोकाभिसंतप्तो भवेदिति महामतिः ॥ १४-६१-३ (१४१९४)

सुभद्रा तु तमुत्क्रान्तमात्मजस्य वधं रणे ।

आचक्ष्व कृष्ण सौभद्रवधमित्यपतद्भुवि ॥ १४-६१-४ (१४१९५)

तामपश्यन्निपतितां वसुदेवः क्षितौ तदा ।

दृष्ट्वैव च पपातोर्व्यां सोऽपि दुःखेन मूर्च्छितः ॥ १४-६१-५ (१४१९६)

तषः स दौहित्रवदाद्दुःखशोकसमाहतः ।

वसुदेवो महाराज कृष्णं वाक्यमथाब्रवीत् ॥ १४-६१-६ (१४१९७)

ननु त्वं पुण्डरीकाक्ष सत्यवाग्भुवि विश्रुतः ।

यदौहित्रवधं मेऽद्य न ख्यापयसि शत्रुहन् ॥ १४-६१-७ (१४१९८)

तद्भागिनेयनिधनं तत्त्वेनाचक्ष्व मे प्रभो ।

सदृशाक्षस्तव कथं शत्रुभिर्निहतो रणे । १४-६१-८ (९४१९९)  
दुर्मरं बत वाष्णेय कालेऽप्राप्ते नृभिः सह ।  
यत्र मे हृदयं दुःखाच्छतधा न विदीर्यते ॥ १४-६१-९ (९४२००)  
किमब्रवीत्त्वां सङ्ग्रामे सुभद्रां मातरं प्रति ।  
मां चापि पुण्डरीकाक्षि चपलाक्षः प्रियो मम ॥ १४-६१-१० (९४२०१)  
आह्वं पृष्ठतः कृत्वा कच्चिन्न निहतः परैः ।  
कच्चिन्मुखं न गोविन्द तेनाजौ विकृतं कृतम् ॥ १४-६१-११ (९४२०२)  
स हि कृष्ण महातेजाः श्लाघन्निव ममाग्रतः ।  
बालभावेन विजयमात्मनोऽकथयत्प्रभुः । १४-६१-१२ (९४२०३)  
कच्चिन्न निकृतो बालो द्रोणकर्णाकृपादिभिः ।  
धरण्यां निहतः शेते तन्ममाचक्ष्व केशव ॥ १४-६१-१३ (९४२०४)  
स हि द्रोणं च भीष्मं च कर्णं च बलीनां वरम् ।  
स्पर्धते स्म रणे नित्यं दुहितुः पुत्रको मम ॥ १४-६१-१४ (९४२०५)  
एवंविधं बहु तदा विलपन्तं सुदुःखितम् ।  
पितरं दुःखिततरं गोविन्दो वाक्यमब्रवीत् ॥ १४-६१-१५ (९४२०६)  
न तेन विकृतं वक्त्रं कृतं सङ्ग्राममूर्धनि ।  
न पृष्ठतः कृतश्चापि सङ्ग्रामस्तेन दुस्तरः ॥ १४-६१-१६ (९४२०७)  
निहत्य पृथिवीपालान्सहस्रशतसङ्घशः ।  
खेदितो द्रोणकर्णाभ्यां दौःशासनिवशं गतः ॥ १४-६१-१७ (९४२०८)  
एको ह्येकेन सततं युध्यमानो यदि प्रभो ।  
न स शक्येत सङ्ग्रामे निहन्तुमपि वज्रिणा ॥ १४-६१-१८ (९४२०९)  
समाहूते च सङ्ग्रामे पार्थे संशप्तकैस्तदा ।  
पर्यवार्यत संक्रुद्धैः स द्रोणादिभिराहवे ॥ १४-६१-१९ (९४२१०)  
ततः शत्रुवधं कृत्वा सुमहान्तं रेणे पितः ।  
दौहित्रस्तव वाष्णेय दौःशासनिवशं गतः ॥ १४-६१-२० (९४२११)  
नूनं च स गतः स्वर्गं जहि शोकं महामते ।  
न हि व्यसनमासाद्य सीदन्ति कृतबुद्धयः ॥ १४-६१-२१ (९४२१२)  
द्रोणकर्णप्रभृतयो येन प्रतिसमासिताः ।  
रणे महेन्द्रप्रतिमाः स कथं नाप्नुयाद्दिवम् ॥ १४-६१-२२ (९४२१३)  
स शोकं जहि जुर्धर्षं मा च मन्युवशं गमः ।  
शस्त्रपूतां हि स गतिं गतः परपुरंजयः ॥ १४-६१-२३ (९४२१४)  
तस्मिंस्तु निहते वीरे सुभद्रेयं स्वसा मम ।  
दुःखार्ताऽथो सुतं प्राप्य कुररीव ननाद ह ॥ १४-६१-२४ (९४२१५)  
द्रौपदीं च समासाद्य पर्यतप्यत दुःखिता ।  
आर्ये क्व दारकाः सर्वे द्रष्टुमिच्छामि तानहम् ॥ १४-६१-२५ (९४२१६)  
अस्यास्तु वचनं श्रुत्वा सर्वास्ताः कुरयोषितः ।

भुजाभ्यां परिगृह्यैनां चुक्रुशुः परमार्तवत् ॥ १४-६१-२६ (१४२१७)  
 उत्तरां चाब्रवीद्भद्रे भर्ता स क्व नु ते गतः ।  
 क्षिप्रमागमनं मह्यं तस्य त्वं वेदयस्व ह ॥ १४-६१-२७ (१४२१८)  
 ननु नामाद्य वैराटि श्रुत्वा मम गिरं सदा ।  
 भवनान्निष्पतत्याशु कस्मान्नाभ्येति ते पतिः ॥ १४-६१-२८ (१४२१९)  
 अभिमन्योऽनुशयिनो मातुलास्ते महारथाः ।  
 कुशलं चाब्रुवन्सर्वे त्वां युयुत्सुमिहागतम् ॥ १४-६१-२९ (१४२२०)  
 आचक्ष्व मेऽद्य सङ्ग्रामं यथापूर्वमरिन्दम ।  
 कस्मादेवं विलपतीं नाद्येह प्रतिभाषसे । १४-६१-३० (१४२२१)  
 एवमादि तु वाष्णोय्यास्तस्यास्तत्परिदेवितम् ।  
 श्रुत्वा पृथा सुदुःखार्ता शनैर्वाक्यमथाब्रवीत् ॥ १४-६१-३१ (१४२२२)  
 सुभद्रे वासुदेवेन तथा सात्यकिना रणे ।  
 पित्रा च लालितो बालः स हतः कालधर्मणा ॥ १४-६१-३२ (१४२२३)  
 इदृशो मर्त्यधर्मोऽयं मा शुचो यदुनन्दिनि ।  
 पुत्रो हि तव दुर्धर्षः सम्प्राप्तः परमां गतिम् ॥ १४-६१-३३ (१४२२४)  
 कुले महति जातासि क्षत्रियाणां महात्मनाम् ।  
 मा शुचश्चपलाक्षं त्वं पद्मपत्रनिभेक्षणे ॥ १४-६१-३४ (१४२२५)  
 उत्तरां त्वमवेक्षस्व गुर्विणीं मा शुचः शुभे ।  
 पुत्रमेषा हि तस्याशु जनयिष्यति भामिनी ॥ १४-६१-३५ (१४२२६)  
 एवमाश्वासयित्वैनां कुन्ती यदुकुलोद्बह ।  
 विहाय शोकं दुर्धर्षं श्राद्धमस्य ह्यकल्पयत् ॥ १४-६१-३६ (१४२२७)  
 समनुज्ञाप्य धर्मज्ञं राजानं भीममेव च ।  
 यमौ यमोपमौ चैव ददौ दानान्यनेकशः ॥ १४-६१-३७ (१४२२८)  
 ततः प्रदाय बह्वीर्गा ब्राह्मणेभ्यो यदूद्बह ।  
 समाहृष्य तु वाष्णोयी वैराटीमब्रवीदिदम् ॥ १४-६१-३८ (१४२२९)  
 वैराटि नेह संतापस्त्वया कार्यो ह्यनिन्दिते ।  
 भर्तारं प्रति सुश्रोणि गर्भस्थं रक्ष वै शिशुम् ॥ १४-६१-३९ (१४२३०)  
 एवमुक्त्वा ततः कुन्ती विरराम महाद्युते ।  
 तामनुज्ञाप्य चैवेमां सुभद्रां समुपानयम् ॥ १४-६१-४० (१४२३१)  
 एवं स निधनं प्राप्तो दौहित्रस्तव मानद ।  
 संतापं त्यज दुर्धर्ष मा च शोके मनः कृथाः ॥ १४-६१-४१ (१४२३२)

इति श्रीमन्महाभारते आश्वमेधिकपर्वणि अनुगीतापर्वणि  
 एकषष्टितमोऽध्यायः ॥ ६१ ॥

Mahabharata - Ashvamedhika Parva - Chapter Footnotes

७-६१-११ कच्चिद्दुःखेन गोविन्दि तत्राजौ विमुखीकृतः इति थ पाठः ॥  
७-६१-१९ समाहृते च सङ्ग्रामादिति झ पाठः । पर्यवार्यत  
सतुष्टैरिति थ पाठः ॥

आश्वमेधिकपर्व - अध्याय ०६२

॥ श्रीः ॥

१४.६२. अध्यायः ६२

Mahabharata - Ashvamedhika Parva - Chapter Topics

वसुदेवादिभिरभिमन्यवे श्राद्धदानम् ॥ १ ॥

व्यासेन हास्तिनपुरमेत्य उत्तरादिपरिसान्त्वपूर्वकं  
युधिष्ठिरंप्रत्यश्वमेधसंचोदनेनि पुनरन्तर्धानम् ॥ २ ॥

Mahabharata - Ashvamedhika Parva - Chapter Text

वैशम्पायन उवाच ।

एतच्छ्रुत्वा तु पुत्रस्य वचः शूरात्मजस्तदा ।  
विहाय शोकं धर्मात्मा ददौ श्राद्धमनुत्तमम् ॥ १४-६२-१ (९४२३३)  
तथैव वासुदेवश्च स्वस्त्रीयस्य महात्मनः ।  
दयितस्य पितुर्नित्यमकरोदौर्ध्वदेहिकम् ॥ १४-६२-२ (९४२३४)  
षष्टिं शतसहस्राणि ब्राह्मणानां महौजसाम् ।  
विधिवद्भोजयामास भोज्यं सर्वगुणान्वितम् ॥ १४-६२-३ (९४२३५)  
आच्छाद्य च महाबाहुर्धनतृष्णामपानुदत् ।  
ब्राह्मणानां तदा कृष्णस्तदभूद्रोमहर्षणम् ॥ १४-६२-४ (९४२३६)  
सुवर्णं चैव गाश्चैव शयनाच्छादनानि च ।  
दीयमानं तदा विप्रः प्रभूतमिति चाब्रुवन् ॥ १४-६२-५ (९४२३७)  
वासुदेवोऽथ दाशार्हो बलेदेवः ससात्यकिः ।  
अभिमन्योस्तदा श्राद्धमकुर्वन्सत्यकस्तदा ।  
अतीव दुःखसंतप्ता न शमं चोपलेभिरे ॥ १४-६२-६ (९४२३८)  
तथैव पाण्डवा वीरा नगरे नागसह्ये ।  
नोपागच्छन्त वै शान्तिमभिमन्युविनाकृताः ॥ १४-६२-७ (९४२३९)  
सुबहूनि च राजेन्द्र दिवसानि विराटजा ।  
नाभुङ्क्त पतिदुःखार्ता तदभूत्करुणं महत् ॥ १४-६२-८ (९४२४०)  
धियमाणे तु तस्मिंस्तु गर्भे कुक्षिस्थ एव च ।  
आजगाम ततो व्यासो ज्ञात्वा दिव्येन चक्षुषा ॥ १४-६२-९ (९४२४१)  
समागम्याब्रवीमान्पृथां पृथुललोचनाम् ।

उत्तरां च महातेजाःइ शोकः संत्यज्यतामयम् ॥ १४-६२-१० (९४२४२)  
 जनिष्यते महातेजाः पुत्रस्तव यशस्विनि ।  
 प्रभावाद्वासुदेवस्य मम व्याहरणादपि ।  
 पाण्डवानामयं चान्ते पालयिष्यति मेदिनीम् ॥ १४-६२-११ (९४२४३)  
 धनञ्जयं च सम्प्रेक्ष्य धर्मराजस्य शृण्वतः ।  
 व्यासो वाक्यमुवाचेदं हर्षयन्निव भारत ॥ १४-६२-१२ (९४२४४)  
 पौत्रस्तव महाभागो जनिष्यति महामनाः ।  
 पृथ्वीं सागरपर्यन्तां पालयिष्यति धर्मतः ॥ १४-६२-१३ (९४२४५)  
 तस्माच्छोकं कुरुश्रेष्ठ जहि त्वमरिकर्शन ।  
 विचार्यमत्र न हि ते सत्यमेतद्भविष्यति ॥ १४-६२-१४ (९४२४६)  
 यच्चापि वृष्णिवीरेणि कृष्णेन कुरुनन्दन ।  
 पुरोक्तं तत्तथा भावि मा तेऽत्रास्तु विचारणा ॥ १४-६२-१५ (९४२४७)  
 विबुधानां गतो लोकानक्षयानात्मनिर्जितान् ।  
 न स शोच्यस्त्वया वीरो न चान्यैः कुरुभिस्तथा ॥ १४-६२-१६ (९४२४८)  
 एवं पितामहेनोक्तो धर्मात्मा स धनञ्जयः ।  
 त्यक्त्वा शोकं महाराज हृष्टरूपोऽभवत्तदा ॥ १४-६२-१७ (९४२४९)  
 पिताऽपि तव धर्मेऽज्ञ गर्भे तस्मिन्महामते ।  
 अवर्धत यथाकामं शुक्लपक्षे यथा शसी ॥ १४-६२-१८ (९४२५०)  
 ततः संचोदयामास व्यासो धर्मात्मजं नृपम् ।  
 अश्वमेधं प्रति तदा ततः सोऽन्तर्हितोऽभवत् ॥ १४-६२-१९ (९४२५१)  
 धर्मराजोपि मेधावी श्रुत्वा व्यासस्य तद्वचः ।  
 वित्तोपनयने तात चकार गमने मतिम् ॥ १४-६२-२० (९४२५२)

इति श्रीमन्महाभारते आश्वमेधिकपर्वणि अनुगीतापर्वणि  
 द्विषष्टितमोऽध्यायः ॥ ६२ ॥

आश्वमेधिकपर्व - अध्याय ०६३

॥ श्रीः ॥

१४.६३. अध्यायः ६३

Mahabharata - Ashvamedhika Parva - Chapter Topics

युधिष्ठिरेण व्यासाज्ञया भीमादिभिः सहालोच्य यज्ञार्थं  
 धनाहरणाय सहभ्रात्रादिभिर्हिमवत्पार्श्वप्रति प्रस्थानम् ॥ १ ॥

Mahabharata - Ashvamedhika Parva - Chapter Text

जनमेजय उवाच ।

श्रुत्वैतद्वचनं ब्रह्मन्व्यासेनोक्तं महात्मना ।

अश्वमेधं प्रति तदा किं भूयः प्रचकार ह ॥ १४-६३-१ (९४२५३)

रत्नं च यन्मरुत्तेनि निहितं वसुधातले ।

तदवाप कथं चेति तन्मे ब्रूहि द्विजोत्तम ॥ १४-६३-२ (९४२५४)

वैशम्पायन उवाच । १४-६३-३क्ष (७९१४)

श्रुत्वा द्वैपायनवचो धर्मिराजो युधिष्ठिरः ।

भ्रातृन्सर्वान्समानाय्य काले वचनमब्रवीत् ॥ १४-६३-३ (९४२५५)

अर्जुनं भीमसेनं च माद्रीपुत्रौ यमावपि ।

श्रुतं वो वचनं वीराः सौहृदाद्यन्महात्मना ॥ १४-६३-४ (९४२५६)

कुरूणां हितकामेन प्रोक्तं कृष्णेन धीमता ।

तपोवृद्धेनि महता सुहृदां भूतिमिच्छता ॥ १४-६३-५ (९४२५७)

गुरुणा धर्मशीलेन व्यासेनाद्भुतकर्मणा ।

भीष्मेण च महाप्राज्ञ गोविन्देनि च धीमता ॥ १४-६३-६ (९४२५८)

संस्मृत्य तदहं सम्यक्कर्तुमिच्छामि पाण्डवाः ।

आयत्यां च तदात्वे च सर्वेषां तद्धि नो हितम् ॥ १४-६३-७ (९४२५९)

अनुबन्धे च कल्याणं यद्वचो ब्रह्मवादिनः ।

इयं हि वसुधा सर्वा क्षीणरत्ना कुरुद्वहाः ॥ १४-६३-८ (९४२६०)

तच्चाचष्ट तदा व्यासो मरुत्तस्य धनं नृपाः ।

यद्येतद्वो बहुमतं मन्यध्वं वा क्षमं यदि ।

तदानयामहे सर्वे कतं वा भीम मन्यसे ॥ १४-६३-९ (९४२६१)

इत्युक्तवाक्ये नृपतौ तदा कुरुकुलोद्वह ।

भीमसेनो नृपश्रेष्ठं प्राञ्जलिर्वाक्यमब्रवीत् ॥ १४-६३-१० (९४२६२)

रोचते मे महाबाहो यदिदं भाषितं त्वया ।

व्यासाख्यातस्य वित्तस्य समुपानयनं प्रति ॥ १४-६३-११ (९४२६३)

तत्प्राप्नुयामहे धर्माद्यद्भनं काङ्क्षितं प्रभो ।

कृतमेव महाराज भवेदिति मतिर्मम ॥ १४-६३-१२ (९४२६४)

ते वयं प्रणिपातेन गिरीशस्य महात्मनः ।

तदानयामि भद्रं ते समभ्यर्च्य कपर्दिनम् ॥ १४-६३-१३ (९४२६५)

गतं विभुं देवदेवेशं शूलपाणिं त्रिलोचनम् ।

अनादिनिधनं शंभुं नमस्यामि महेश्वरम् ॥ १४-६३-१४ (९४२६६)

लोकनाथं गणाध्यक्षं तस्यैवानुचरांश्चि तान् ।

प्रसाद्यार्थमवाप्स्यामो नूनं वाग्बुद्धिकर्मभिः ॥ १४-६३-१५ (९४२६७)

रक्षन्ते ये च तद्द्रव्यं किन्नरा रौद्रदर्शनाः ।

ते च वश्या भविष्यन्ति प्रसन्ने वृषभध्वजे ॥ १४-६३-१६ (९४२६८)

गस हि देवः प्रसन्नात्मा भक्तानां परमेश्वरः ।

ददात्यमरतां चापि किं पुनः काञ्चनं प्रभुः ॥ १४-६३-१७ (९४२६९)  
 वनस्थास्य पुरा जिष्णोरस्त्रं पाशुपतं महत् ।  
 रौद्रं ब्रह्मसिरश्चादात्प्रसन्नः किं पुनर्धनम् ॥ १४-६३-१८ (९४२७०)  
 वयं सर्वे हि तद्भक्ताः स चास्माकं प्रसीदति ।  
 तत्प्रसादादिदं राज्यं प्राप्तं कौरवनन्दन ॥ १४-६३-१९ (९४२७१)  
 अभिमन्योर्वधे वृत्ते प्रतिज्ञाते धनञ्जये ।  
 जयद्रथवधार्थाय स्वप्ने लोकगुरुर्निशि ।  
 प्रसाद्य लब्धवानस्त्रमर्जुनः सहकेशवः ॥ १४-६३-२० (९४२७२)  
 तत्र प्रभातां रजनीं फल्गुनस्याग्रतः प्रभुः ।  
 जघान सैन्यं शूलेन प्रत्यक्षं सव्यसाचिनः ॥ १४-६३-२१ (९४२७३)  
 कस्तां सेनां महाराज मनसाऽपि प्रधर्षयेत् ।  
 द्रोणिकर्णबलैर्युक्तां महेष्वासैः प्रहारिभिः ।  
 ऋते देवान्महेष्वासाद्बहुरूपान्महेश्वरात् ॥ १४-६३-२२ (९४२७४)  
 तस्यैव च प्रसादेव निहतास्तव शत्रवः ।  
 अश्वमेधस्य संसिद्धिं तव सम्पादयिष्यति । १४-६३-२३ (९४२७५)  
 श्रुत्वैवं वदतस्तस्य वाक्यं भीमस्य भारत ।  
 प्रीतो धर्मात्मजो राजा बभूवातीव भारत ।  
 अर्जुनप्रमुखाश्चापि तथेत्येवाब्रुवन्वचः ॥ १४-६३-२४ (९४२७६)  
 कृत्वा तु पाण्डवाः सर्वे रत्नाहरणनिश्चयम् ।  
 सेनामाज्ञापयामासुर्नक्षत्रेऽहनि च ध्रुवे ॥ १४-६३-२५ (९४२७७)  
 ततो ययुः पाण्डुसुता ब्राह्मणान्स्वस्ति वाच्य च ।  
 अर्चयित्वा सुरश्रेष्ठं पूर्वमेव महेश्वरम् ॥ १४-६३-२६ (९४२७८)  
 मोदकैः पायसेनाथ मांसापूपैस्तथैव च ।  
 आशास्य च महात्मानं प्रययुर्मुदिता भृशम् ॥ १४-६३-२७ (९४२७९)  
 तेषां प्रयास्यतां तत्र मङ्गलानि शुभान्यथ ।  
 प्राहुः प्रहृष्टमनसो द्विजाग्या नागराश्च ते ॥ १४-६३-२८ (९४२८०)  
 ततः प्रदक्षिणीकृत्य शिरोभिः प्रणिपत्य च ।  
 ब्राह्मणानग्निसहितान्प्रययुः पाण्डुनन्दनाः ॥ १४-६३-२९ (९४२८१)  
 समनुज्ञाप्य राजानं पुत्रशोकसमाहतम् ।  
 धृतराष्ट्रं सभार्यं वै पृथां च पृथुलोचनाम् ॥ १४-६३-३० (९४२८२)  
 मूले निक्षिप्य कौरव्यं युयुत्सुं धृतराष्ट्रजम् ।  
 सम्पूज्यमानाः पौरैश्च ब्राह्मणैश्च मनीषिभिः ।  
 गप्रययुः पाण्डवा वीरा नियमस्थाः शुचित्रताः ॥ १४-६३-३१ (९४२८३)

इति श्रीमन्महाभारते आश्वमेधिकपर्वणि अनुगीतापर्वणि  
 त्रिषष्टितमोऽध्यायः ॥ ६३ ॥



आश्वमेधिकपर्व - अध्याय ०६४

॥ श्रीः ॥

१४.६४. अध्यायः ६४

Mahabharata - Ashvamedhika Parva - Chapter Topics

युधिष्ठिरेण हिमवद्गिरिमेत्य सेनानिवेशनम् ॥ १ ॥

तत्र ब्राह्मणचोदनया तैः सहोपवासादिव्रताचरणपूर्वकं निशायापनम्

॥ २ ॥

Mahabharata - Ashvamedhika Parva - Chapter Text

वैशम्पायन उवाच ।

ततस्ते प्रययुर्हृष्टाः प्रहृष्टनरवाहनाः ।

रथघोषेण महता पूरयन्तो वसुन्धराम् ॥ १४-६४-१ (९४२८४)

संस्तूयमानाः स्तुतिभिः सूतमागधवन्दिभिः ।

स्वेन सैन्येन संवीता यथाऽऽदित्याः स्वरश्मिभिः ॥ १४-६४-२ (९४२८५)

पाण्डुरेणातपत्रेण ध्रियमाणेन मूर्धनि ।

बभौ युधिष्ठिरस्तत्र पौर्णमास्यामिवोडुराट् ॥ १४-६४-३ (९४२८६)

जयाशिषः प्रहृष्टानां नराणां पथि पाण्डवः ।

प्रत्यगृह्णाद्यथान्यायं यथावत्पुरुषर्षभः ॥ १४-६४-४ (९४२८७)

तथैव सैनिका राजन्नाजानमनुयान्ति ये ।

तेषां हलहलाशब्दो दिवं स्तब्ध्वा व्यतिष्ठत ॥ १४-६४-५ (९४२८८)

सरांसि सरितश्चैव वनान्युपवनानि च ।

अत्यक्रामन्महाराजो गिरिं चाप्यन्वपद्यत ॥ १४-६४-६ (९४२८९)

स्मिन्देशे च राजेन्द्र यत्र तद्द्रव्यमुत्तमम् ।

चक्रे निवेशनं राजा पाण्डवः सहसैनिकैः ।

शिवे देशे समे चैव तदा भरतसत्तम ॥ १४-६४-७ (९४२९०)

अग्रतो ब्राह्मणान्कृत्वा तपोविद्यादमान्वितान् ।

पुरोहितं च कौरव्य वेदवेदाङ्गपारगम् ॥ १४-६४-८ (९४२९१)

आग्निवेश्यं च राजानो ब्राह्मणाः सपुरोधसः ।

कृत्वा शान्तिं यथान्यायं सर्वशः पर्यवारयन् ॥ १४-६४-९ (९४२९२)

कृत्वा तु मध्ये राजानममात्यांश्च यथाविधि ।

षट्पदं नवसङ्ख्यानं निवेशं चक्रिरे जनाः ॥ १४-६४-१० (९४२९३)

मत्तानां वारणेन्द्राणां निवेशं च यथाविधि ।

कारयित्वा स राजेन्द्रो ब्राह्मणानिदमब्रवीत् ॥ १४-६४-११ (९४२९४)

अस्मिन्कार्ये द्विजश्रेष्ठा नक्षत्रे दिवसे शुभे ।  
 यथा भवन्तो मन्यन्ते कर्तुमर्हन्ति तत्तथा ॥ १४-६४-१२ (१४२९५)  
 न नः कालात्ययो वै स्यादिहैव परिलम्बताम् ।  
 इति निश्चित्य विप्रेन्द्राः क्रियतां यदनन्तरम् ॥ १४-६४-१३ (१४२९६)  
 श्रुत्वैतद्वक्त्रकक्रकक्रकक्रकक्र ब्राह्मणाः सपुरोधसः ।  
 इदमूर्चुर्वचो हृष्टा धर्मराजप्रियेप्सवः ॥ १४-६४-१४ (१४२९७)  
 अद्यैव नक्षत्रिमहश्च पुण्यं  
 यतामहे श्रेष्ठतमक्रियासु ।  
 तपोभिरद्येह वसाम राज-  
 न्नूपोष्यतां चापि भवद्भिरद्य ॥ १४-६४-१५ (१४२९८)  
 श्रुत्वा तु तेषां द्विजसत्तमानां  
 कृतोपवासा रजनीं नरेन्द्राः । १४-६४-१६ (१४२९९)  
 ऊषुः प्रतीताः कुशसंस्तरेषु  
 यथाऽध्वरे प्रज्वलिता हुताशाः ॥ १४-६४-१७ (१४३००)  
 ततो निशा सा व्यगमन्महात्मनां  
 संशृण्वतां विप्रसमीरिता गिरः ।  
 ततः प्रभाते विमले द्विजर्षभा  
 वचोऽब्रुवन्धर्मसुतं नराधिपम् ॥ १४-६४-१८ (१४३०१)

इति श्रीमन्महाभारते आश्वमेधिकपर्वणि अनुगीतापर्वणि  
 चतुःषष्टितमोऽध्यायः ॥ ६४ ॥

Mahabharata - Ashvamedhika Parva - Chapter Footnotes

७-६४-२५ ध्रुवे नक्षत्रे रोहिण्यामुत्तरात्रये च । अहनि वारे ध्रुवे  
 रविवारे ऋ उत्तरार्केऽमृतसिद्धयोगे इत्यर्थः ॥  
 ७-६४-३१ मूले वंशस्याद्ये । कुन्तीधृतराष्ट्रसमीपे इत्यर्थः ॥  
 ७-६४-६३ त्रिषष्टितमोऽध्यायः ॥

आश्वमेधिकपर्व - अध्याय ०६५

॥ श्रीः ॥

१४.६५. अध्यायः ६५

Mahabharata - Ashvamedhika Parva - Chapter Topics

युधिष्ठिरेण विधिवन्नानाषलिहरणादिना  
 सपरिचरमहेश्वरपतितोषणेन विविधकनकभाण्डाहरणेन  
 पुनर्नगरप्रत्यागमनम् ॥ १ ॥

ब्राह्मणा ऊचुः ।

क्रियतामुपहारोऽद्य त्र्यम्बकस्य महात्मनः ।

दत्त्वोपहारं नृपते ततः स्वार्थं यतामहे ॥ १४-६५-१ (१४३०२)

वैशम्पायन उवाच । १४-६५-२क्ष (७९१५)

श्रुत्वा तु वचनं तेषां ब्राह्मणानां युधिष्ठिरः ।

गिरीशस्य यथान्यायमुपहारमुपाहरत् ॥ १४-६५-२ (१४३०३)

आज्येन तर्पयित्वाऽग्निं विधिवत्संस्कृतेन च ।

मन्त्रसिद्धं चरुं कृत्वा पुरोधाः स ययै तदा ॥ १४-६५-३ (१४३०४)

स गृहीत्वा सुमनसो मन्त्रपूता जनाधिप ।

मोदकैः पायसेनाथ मांसैश्चोपाहरद्वलिम् ॥ १४-६५-४ (१४३०५)

सुमनोभिश्च चित्राभिर्लाजैरुच्चावचैरपि ।

सर्वं स्विष्टकृतं हुत्वा विधिवद्वेदपारगः ।

किंकराणां ततः पश्चाच्चकार बलिमुत्तमम् ॥ १४-६५-५ (१४३०६)

यक्षेन्द्राय कुबेराय माणिभद्राय चैव ह ।

तथाऽन्येषां च यक्षाणां भूतानां पतयश्च ये ॥ १४-६५-६ (१४३०७)

कूसरेण च मांसेन निवापैस्तिलसंयुतैः ।

ओदनं कुम्भशः कृत्वा पुरोधाः समुपाहरत् ॥ १४-६५-७ (१४३०८)

ब्राह्मणेभ्यः सहस्राणि गवां दत्त्वा तु भूमिपः ।

नक्तंचराणां भूतानां व्यादिदेश बलि तदा ॥ १४-६५-८ (१४३०९)

धूपगन्धनिरुद्धं तत्सुमनोभिश्च संवृतम् ।

शुशुभे स्थानमत्यर्थं देवदेवस्य पार्थिवः ॥ १४-६५-९ (१४३१०)

कृत्वा पूजां तु रुद्रस्य गणानां चैव सर्वशः ।

ययौ व्यासं पुरस्कृत्य नृपो रत्ननिधिं प्रति ॥ १४-६५-१० (१४३११)

पूजयित्वा धनाध्वक्षं प्रणिपत्याभिवाद्य च ।

सुमनोभिर्विचित्राभिरपूपैः कूसरेण च ॥ १४-६५-११ (१४३१२)

शङ्खादींश्च निधीन्सर्वान्निधिपालांश्च सर्वशः ।

अर्चयित्वा द्विजाग्न्या स्वस्ति वाच्यं च वीर्यवान् १४-६५-१२ (१४३१३)

तेषां पुण्याहघोषेण तेजसा समवस्थितः ।

प्रीतिमान्स कुरुश्रेष्ठः खानयामासं तं निधिम् ॥ १४-६५-१३ (१४३१४)

ततः पात्री सकरका बहुरूपा मनोरमाः ।

भृङ्गाराणि कटाहानि कलशान्वर्धमानकान् ॥ १४-६५-१४ (१४३१५)

बहूनि च विचित्राणि भाजनानि सहस्रशः ।

उद्धारयामास तदा धर्मराजो युधिष्ठिरः ॥ १४-६५-१५ (१४३१६)

तेषां रक्षणमप्यासीन्महान्करपुटस्तथा ।  
 नद्धं च भाजनं राजंस्तुलार्धमभवन्नृप ॥ १४-६५-१६ (९४३१७)  
 वाहनं पाण्डुपुत्रस्य तत्रासीत्तु विशांपते ।  
 षष्टिरुष्ट्रसहस्राणि शतानि द्विगुणा हयाः ॥ १४-६५-१७ (९४३१८)  
 वारणाश्च महाराज सहस्रशतसंमिताः ।  
 शकटानि रथाश्चैव तावदेव करेणवः ।  
 स्वराणां पुरुषाणां च परिसङ्ख्या न विद्यते ॥ १४-६५-१८ (९४३१९)  
 एतद्विद्धं तदभवद्यदुद्वेधे युधिष्ठिरः ।  
 षोडशाष्टौ चतुर्विंशत्सहस्रं भारलक्षणम् ॥ १४-६५-१९ (९४३२०)  
 एतेष्वादाय तद्द्रव्यं पुनरभ्यर्च्य पाण्डवः ।  
 महादेवं प्रति ययौ पुरं नागाहयं प्रति ॥ १४-६५-२० (९४३२१)  
 द्वैपायनाभ्यनुज्ञातः पुरस्कृत्य पुरोहितम् ।  
 गोरुते गोरुते चैव न्यवसत्पुरुषर्षभः ॥ १४-६५-२१ (९४३२२)  
 सा पुराऽभिमुखा राजन्नुवाह महती चमूः ।  
 कृच्छ्राद्द्रविणभारार्ता हर्षयन्ती कुरुद्वहान् ॥ १४-६५-२२ (९४३२३)

इति श्रीमन्महाभारते आश्वमेधिकपर्वणि अनुगीतापर्वणि  
 पञ्चषष्टितमोऽध्यायः ॥ ६५ ॥

Mahabharata - Ashvamedhika Parva - Chapter Footnotes

७-६५-१४ पात्रीः महान्ति ओदनोद्धरणपात्राणि । करका  
 अल्पघटाः । भृङ्गाराणि गडुकान् । वर्धमानकान् शरावाणि ॥  
 ७-६५-१६ करपटः करसंपुटाकारं द्विजलभाजनं उष्ट्रादिवाह्यम्  
 संदूख इति प्रसिद्धम् ॥

आश्वमेधिकपर्व - अध्याय ०६६

॥ श्रीः ॥

१४.६६. अध्यायः ६६

Mahabharata - Ashvamedhika Parva - Chapter Topics

कृष्णेन बलभद्द्रसुमद्रादिभिः सह यज्ञार्थं हास्तिनपुरं

प्रत्यागमनम् ॥ १ ॥

तत उत्तरायां परिक्षितो परिक्षितो जननम् ॥ २ ॥

भस्वत्थामास्त्रेण जननकालएव शवभूतस्य तस्योज्जीवनाय

कुन्त्यादिभिः श्रीकृष्णं प्रति प्रार्थना ॥ ३ ॥

वैशम्पायन उवाच ।

एतस्मिन्नेव काले तु वासुदेवोऽपि वीर्यवान् ।  
उपायाद्वृष्णिभिः सार्दे पुरं वारणसाह्वयम् ॥ १४-६६-१ (९४३२४)  
समयं वाजिमेधस्य विदित्वा पुरुषर्षभः ।  
यथोक्तो धर्मपुत्रेण प्रव्रजन्स्वपुरीं प्रति ॥ १४-६६-२ (९४३२५)  
रौक्मिणेयेन सहितो युयुधानेन चैव ह ।  
चारुदेषेण साबेनि गदेन कृतवर्मणा ॥ १४-६६-३ (९४३२६)  
सारणेन च वीरेण निशठेनोन्मुखेन च ।  
बलदेवं पुरस्कृत्य सुभद्रासहितस्तदा ॥ १४-६६-४ (९४३२७)  
द्रौपदीमुत्तरां चैव पृथां चाप्यवलोककः ।  
समाश्रासयितुं चापि क्षत्रिया निहतेश्वराः ॥ १४-६६-५ (९४३२८)  
तानागतान्समीक्ष्यैव धृतराष्ट्रो महीपतिः ।  
प्रत्यगृह्णाद्यथान्यायं विदुरश्च महामनाः ॥ १४-६६-६ (९४३२९)  
तत्रैव न्यवसत्कृष्णः स्वर्चितः पुरुषोत्तमः ।  
विदुरेणि महातेजास्तथैव च युयुत्सुना ॥ १४-६६-७ (९४३३०)  
वसत्सु वृष्णिवीरेषु तत्राथ जनमेजय ।  
जज्ञे तव पिता राजन्परिक्षित्परवीरहा ॥ १४-६६-८ (९४३३१)  
स तु राजा महाराज ब्रह्मास्त्रेणावपीडितः ।  
शवो बभूव निश्चेष्टो हर्षशोकविवर्धनः ॥ १४-६६-९ (९४३३२)  
हृष्टानां सिंहनादेन जनानां तत्र निःस्वनः ।  
आविवश दिशःसर्वाः पुनरेवाभ्युपागमत् ॥ १४-६६-१० (९४३३३)  
ततः सोतित्वरः कृष्णो विवेशान्तःपुरं तदा ।  
युयुधानद्वितीयो वै व्यथितेन्द्रियमानसः ॥ १४-६६-११ (९४३३४)  
ततस्त्वरितमायान्तीं ददर्श स्वां पितृष्वसाम् ।  
क्रोशन्तीमभिधावेति वासुदेवं पुनःपुनः ॥ १४-६६-१२ (९४३३५)  
पृष्ठतो द्रौपदीं चैव सुभद्रां च यशस्विनीम् ।  
विक्रोशन्त्यश्च करुणं पाण्डवानां स्त्रियो नृप ॥ १४-६६-१३ (९४३३६)  
ततः कृष्णं समासाद्य कुन्ती भोजसुता तदा ।  
प्रोवाच राजशार्दूल बाष्पगद्गदया गिरा ॥ १४-६६-१४ (९४३३७)  
वासुदेव महाबाहो सुप्रजा देवकी त्वया ।  
त्वं नो गतिः प्रतिष्ठा च त्वदायत्तमिदं कुलम् ॥ १४-६६-१५ (९४३३८)  
यदुप्रवीर योऽयं ते स्वस्त्रीयस्यात्मजः प्रभो ।  
अश्वत्थाम्ना हतो जातस्तमुज्जीवय केशव ॥ १४-६६-१६ (९४३३९)

त्वया ह्येतत्प्रतिज्ञातमैषीके यदुनन्दन ।  
 अहं संजीवयिष्यामि मृतं जातमिति प्रभो ॥ १४-६६-१७ (९४३४०)  
 सोयं जातो मृतस्तात पश्यैनं पुरुषर्षभ ।  
 उत्तरां च सुभद्रां च द्रौपदीं मां च माधव ॥ १४-६६-१८ (९४३४१)  
 धर्मपुत्रं च भीमं च फल्गुनं नकुलं तथा ।  
 सहदेवं च दुर्धर्षं सर्वान्नस्त्रातुमर्हसि ॥ १४-६६-१९ (९४३४२)  
 अस्मिन्प्राणाः समायत्ताः पाण्डवानां ममैव च ।  
 पाण्डोश्च पिण्डो दाशार्हं तथैव श्वशुरस्य मे ॥ १४-६६-२० (९४३४३)  
 अभिमन्योश्च भद्रं ते प्रियस्य सदृशस्य च ।  
 प्रियमुत्पादयाद्य त्वं प्रेतस्यापि जनार्दन ॥ १४-६६-२१ (९४३४४)  
 उत्तरा हि पुरोक्तं वै कथयत्यरिसूदन ।  
 अभिमन्योर्वचः कृष्ण प्रियत्वात्तन्न संशयः ॥ १४-६६-२२ (९४३४५)  
 अब्रवीत्किल दाशार्हं वैराट्पुत्रं जुनिस्तदा ।  
 मातुलस्य कुलं भद्रे तव पुत्रो गमिष्यति ॥ १४-६६-२३ (९४३४६)  
 गत्वा वृष्णयन्धककुलं धनुर्वेदं ग्रहीष्यति ।  
 अस्त्राणि च विचित्राणि नितीशास्त्रं च केवलं ॥ १४-६६-२४ (९४३४७)  
 इत्येतत्प्रणयात्तात सौभद्रः परवीरहा ।  
 कथयामास दुर्धर्षस्तथा चैतन्न संशयः ॥ १४-६६-२५ (९४३४८)  
 तास्त्वां वयं प्रणम्येह याचामो मधुसूदन ।  
 कुलस्यास्य हितार्तं च कुरु कल्याणमुत्तमम् ॥ १४-६६-२६ (९४३४९)  
 एवमुक्त्वा तु वार्ष्णेयं पृथा पृथुललोचना ।  
 उद्धृत्य बाहू दुःखार्तां ताश्चान्याः प्रापतन्भुवि ॥ १४-६६-२७ (९४३५०)  
 अब्रुवंश्च महाराज सर्वाः सास्राविलेक्षणाः ।  
 स्वस्त्रीयो वासुदेवस्य मृतो जात इति प्रभो ॥ १४-६६-२८ (९४३५१)  
 एवं गते ततः कुन्तीं पर्यगृह्णाज्जनार्दनः ।  
 भूमौ निपतितां चैनां सान्त्वयामास भारत ॥ १४-६६-२९ (९४३५२)

इति श्रीमन्महाभारते आश्वमेधिकपर्वणि अनुगीतापर्वणि  
 षट्षष्टितमोऽध्यायः ॥ ६६ ॥

आश्वमेधिकपर्व - अध्याय ०६७

॥ श्रीः ॥

१४.६७. अध्यायः ६७

Mahabharata - Ashvamedhika Parva - Chapter Topics

सुभद्रया श्रीकृष्णंप्रति तन्महिमसंस्तवनपूर्वकं

परिक्षिदुज्जीवनप्रार्थना ॥ १ ॥

Mahabharata - Ashvamedhika Parva - Chapter Text

वैशम्पायन उवाच ।

उत्थितायां पृथायां तु सुभद्रा भ्रातरं तदा ।  
दृष्ट्वा चुक्रोश दुःखार्ता वचनं चेदमब्रवीत् ॥ १४-६७-१ (९४३५३)  
पुण्डरीकाक्ष पश्य त्वं पौत्रं पार्थस्य धीमतः ।  
परिक्षीणेषु कुरुषु परिक्षीणां गतायुषम् ॥ १४-६७-२ (९४३५४)  
इषीका द्रोणपुत्रेणि भीमसेनार्थमुद्यता ।  
सोत्तरायां निपतिता विजये मयि चैव ह ॥ १४-६७-३ (९४३५५)  
सेयं ज्वलन्ती हृदये मयि तिष्ठति केशव ।  
यन्न पश्यामि दुर्धर्षं सहपुत्रं तु तं प्रभो ॥ १४-६७-४ (९४३५६)  
किंनु वक्ष्यति धर्मात्मा धर्मराजो युधिष्ठिरः ।  
भीमसेनार्जुनौ चापि माद्रवत्याः सुतौ च तौ ॥ १४-६७-५ (९४३५७)  
श्रुत्वाऽभिमन्योस्तनयं जातं च मृतमेव च ।  
मुषिता इव वाष्ण्येय द्रोणपुत्रेण पाण्डवाः ॥ १४-६७-६ (९४३५८)  
अभिमन्युः प्रियः कृष्ण पितृणां नात्र संशयः ।  
ते श्रुत्वा किंनु वक्ष्यन्ति द्रोणपुत्रास्त्रनिर्जिताः ॥ १४-६७-७ (९४३५९)  
भविता नः परं दुःखं किंनु मन्ये जनार्दन ।  
अभिमन्योः सुतं कृष्ण मृतं जातमरिंदम ॥ १४-६७-८ (९४३६०)  
साऽहं प्रसादये कृष्ण त्वामद्य शिरसा नता ।  
पृथेयं द्रौपदी चैव ताः पश्य पुरुषोत्तम ॥ १४-६७-९ (९४३६१)  
यदा द्रोणसुतो गर्भान्पाण्डूनां हन्ति माधव ।  
तदा किल त्वया द्रौणिः क्रुद्धेनोक्तोऽरिमर्दन ॥ १४-६७-१० (९४३६२)  
अकामं त्वां करिष्यामि ब्रह्मबन्धो नराधम ।  
अहं संजीवयिष्यामि किरीटितनयात्मजम् ॥ १४-६७-११ (९४३६३)  
इत्येद्वचनं श्रुत्वा जानानाऽहं बलं तव ।  
प्रसादये त्वां दुर्धर्षं जीवतामभिमन्युजः ॥ १४-६७-१२ (९४३६४)  
यद्येतत्त्वं प्रतिश्रुत्य न करोषि वच शुभम् ।  
सकलं वृष्णिशार्दूल मृतां मामवधारय ॥ १४-६७-१३ (९४३६५)  
अभिमन्योः सुतो वीर न संजीवति यद्ययम् ।  
जीवति त्वयि दुर्धर्षं किं करिष्याम्यहं त्वया ॥ १४-६७-१४ (९४३६६)  
संजीवयैनं दुर्धर्षं मृतं त्वमभिमन्युजम् ।  
सदृशाक्षसुतं वीर सस्यं वर्षन्निवांम्बुदः ॥ १४-६७-१५ (९४३६७)  
त्वं हि केशव धर्मात्मा सत्यवान्सत्यविक्रमः ।

स तां वाचमृतां कर्तुमर्हसि त्वमरिंदम ॥ १४-६७-१६ (९४३६८)  
इच्छन्नपि हि लोकांस्त्रीञ्जीवयेथा मृतानिमान् ।  
किं पुनर्दयितं जातं स्वस्त्रीयस्यात्मजं मृतम् ॥ १४-६७-१७ (९४३६९)  
प्रभावज्ञाऽस्मि ते कृष्ण तस्मात्त्वां याचयाम्यहम् ।  
कुरुष्व पाण्डुपुत्राणामिमं परमनुग्रहम् ॥ १४-६७-१८ (९४३७०)  
स्वसेति वा महाबाहो हतपुत्रेति वा पुनः ।  
प्रपन्ना मामियं चेति दयां कर्तुमिहार्हसि ॥ १४-६७-१९ (९४३७१)

इति श्रीमन्महाभारते आश्वमेधिकपर्वणि अनुगीतापर्वि  
सप्तषष्टितमोऽध्यायः ॥ ६७ ॥

Mahabharata - Ashvamedhika Parva - Chapter Footnotes

७-६७-४ घृतेन सिक्तैरिति शेषः ॥

आश्वमेधिकपर्व - अध्याय ०६८

॥ श्रीः ॥

१४.६८. अध्यायः ६८

Mahabharata - Ashvamedhika Parva - Chapter Topics

कृष्णेन परिक्षित्सूतिकागृहप्रवेशनम् ॥ १ ॥

तत्रोत्तरया कृष्णसमीपे बहुधा विलापपूर्वकं पुत्रोज्जीवनप्रार्थना ॥ २ ॥

Mahabharata - Ashvamedhika Parva - Chapter Text

वैशम्पायन उवाच ।

एवमुक्तस्तु राजेन्द्र केशिहा दुःखमुच्छ्रितः ।

तथेति व्याजहारोच्चैर्ह्लादयन्निव तं जनम् ॥ १४-६८-१ (९४३७२)

वाक्येनैतेन हि तदा तं जनं पुरुषर्षभः ।

ह्लादयामास स विभुर्घर्मातं सलिलैरिव ॥ १४-६८-२ (९४३७३)

ततः स प्राविशत्तूर्णं जन्मवेश्म पितुस्तव ।

अर्चितं पुरुषव्याघ्र सितैर्माल्यैर्यथाविधि ॥ १४-६८-३ (९४३७४)

अपां कुम्भैः सुपूर्णैश्च विन्यस्तैः सर्वतोदिशम् ।

घृतेन तिन्दुकालातैः सर्षपैश्च महाभुज ॥ १४-६८-४ (९४३७५)

अस्त्रैश्च विमलैर्न्यस्तैः पावकैश्च समन्ततः ।

वृद्धाभिश्चापि रामाभिः परिवारार्थमावृतः ।

दक्षैश्च परितो धीर भिषग्भिः कुशलैस्तथा ॥ १४-६८-५ (९४३७६)



ददर्श च स तेजस्वी रक्षोघ्नान्यपि सर्वशः ।  
 द्रव्याणि स्थापितानि स्म विधिवत्कुशलैर्जनैः ॥ १४-६८-६ (९४३७७)  
 तथायुक्तं च तद्दृष्ट्वा जन्मवेश्म पितुस्तव ।  
 हृष्टोऽभवद्दूषीकेशः साधुसाध्विति चाब्रवीत् ॥ १४-६८-७ (९४३७८)  
 तथा ब्रुवति वाष्णेये प्रहृष्टवदने तदा ।  
 द्रौपदी त्वरिता गत्वा वैराटीं वाक्यमब्रवीत् ॥ १४-६८-८ (९४३७९)  
 अयमायाति ते भर्तुर्मातुलो मधुसूदनः ।  
 पुराणर्षिरचिन्त्यात्मा समीपमपराजितः ॥ १४-६८-९ (९४३८०)  
 साऽपि बाष्पकलां वाचं निगृह्याश्रूपि चैव ह ।  
 असंवीताऽभवद्देवी देववत्कृष्णमीयुषी ॥ १४-६८-१० (९४३८१)  
 सा तथा दूयमानेन हृदयेन तपस्विनी ।  
 दृष्ट्वा गोविन्दमायान्तं कृपणं पर्यदेवयत् ॥ १४-६८-११ (९४३८२)  
 पुण्डरीकाक्ष पश्यावां बालेन हि विनाकृतौ ।  
 अभिमन्युं च मां चैव हठात्तुल्यं जनार्दन ॥ १४-६८-१२ (९४३८३)  
 वाष्णेयमधुहन्वीर शिरसा त्वां प्रसादये ।  
 द्रोणपुत्रास्त्रनिर्दग्धं जीवयैनं ममात्मजम् ॥ १४-६८-१३ (९४३८४)  
 यदि स्म धर्मराज्ञा वा भीमसेनेन वा पुनः ।  
 त्वया वा पुण्डरीकाक्ष वाक्यमुक्तमिदं भवेत् ॥ १४-६८-१४ (९४३८५)  
 अजानतीमिषीकेयं जनित्रीं हन्त्विति प्रभो ।  
 अहमेव विनष्टा स्यां नायमेवं गतो भवेत् ॥ १४-६८-१५ (९४३८६)  
 गर्भस्थस्यास्य बालस्य ब्रह्मास्त्रेण निपातनम् ।  
 कृत्वा नृशंसं दुर्बुद्धिर्द्रौणिः किं फलमश्नुते ॥ १४-६८-१६ (९४३८७)  
 सा त्वां प्रसाद्य शिरसा याचे शत्रुनिबर्हण ।  
 प्राणांस्त्यक्ष्यामि गोविन्द नायं संजीवते यदि ॥ १४-६८-१७ (९४३८८)  
 अस्मिन्हि बहवः साधो ये ममासन्मनोरथाः ।  
 ते द्रोणपुत्रेण हताः किन्तु जीवामि केशव ॥ १४-६८-१८ (९४३८९)  
 आसीन्मम मतिः कृष्ण पूर्णोत्सङ्गा जनार्दन ।  
 अभिवादयिष्ये हृष्टेति तदिदं वितथीकृतम् ॥ १४-६८-१९ (९४३९०)  
 चपलाक्षस्य दायादे मृतेऽस्मिन्पुरुषर्षभ ।  
 विफला मे कृताः कृष्ण हृदि सर्वे मनोरथाः ॥ १४-६८-२० (९४३९१)  
 चपलाक्षः किलातीव प्रियस्ते मधुसूदन ।  
 सुतं पश्य त्वमस्यैनं ब्रह्मास्त्रेण निपातितम् ॥ १४-६८-२१ (९४३९२)  
 कृतघ्नोऽयं नृशंसोऽयं यथाऽस्य जनकस्तथा ।  
 यः पाण्डवीं श्रियं त्यक्त्वा गतोऽद्य यमसादनं ॥ १४-६८-२२ (९४३९३)  
 मया चैतत्प्रतिज्ञातं रणमूर्धनि केशव ।  
 अभिमन्यौ हते वीर त्वामेष्याम्यचिरादिति ॥ १४-६८-२३ (९४३९४)

तच्च नाकरवं कृष्ण नृशंसा जीवितप्रिया ।  
इदानीं मां गतां तत्र किंनु वक्ष्यति फाल्गुनिः ॥ ॥ १४-६८-२४ (९४३९५)

इति श्रीमन्महाभारते आश्वमेधिकपर्वणि अनुगीतापर्वणि  
अष्टषष्टितमोऽध्यायः ॥ ६८ ॥

Mahabharata - Ashvamedhika Parva - Chapter Footnotes

७-६८-१९ पुत्रोत्सङ्गा जनार्दनेति झ षाठः ॥

आश्वमेधिकपर्व - अध्याय ०६९

॥ श्रीः ॥

१४.६९. अध्यायः ६९

Mahabharata - Ashvamedhika Parva - Chapter Topics

कृष्णेन सशपथं संस्पर्शनेन परिक्षितः समुज्जीवनम् ॥ १ ॥

Mahabharata - Ashvamedhika Parva - Chapter Text

वैशम्पायन उवाच ।

सैवं विलप्य करुणं सोन्मादेव तपस्विनी ।

उत्तरा न्यपतद्भूमौ कृपणा पुत्रगृद्धिनी ॥ १४-६९-१ (९४३९६)

तां तु दृष्ट्वा निपतितां हतपुत्रपरिच्छदाम् ।

चुक्रोश कुन्ती दुःखार्ता सर्वाश्च भरतास्त्रियः ॥ १४-६९-२ (९४३९७)

मुहूर्तमिव राजेन्द्र पाण्डवानां निवेशनम् ।

अप्रेक्षणीयमभवदार्तस्वनविनादितम् ॥ १४-६९-३ (९४३९८)

सा मुहूर्तं च राजेन्द्र पुत्रशोकाभिपीडिता ।

कश्मलाभिहता वीर वैराटी त्वभवत्तदा ॥ १४-६९-४ (९४३९९)

प्रतिलभ्य तु सा संज्ञामुत्तरा भरतर्षभ ।

अङ्गमारोप्य तं पुत्रमिदं वचनमब्रवीत् ॥ १४-६९-५ (९४४००)

धर्मज्ञस्य सुतः संस्त्वं न धर्ममवबुध्यसे ।

यस्त्वं वृष्णिप्रवीरस्य कुरुषे नाभिवादनम् ॥ १४-६९-६ (९४४०१)

पुत्र गत्वा मम वचो ब्रूयास्त्वं पितरं त्विदम् ।

दुर्मरं प्राणिनां वीर काले प्राप्ते कथञ्चन ॥ १४-६९-७ (९४४०२)

याऽहं त्वया विनाऽद्येह पत्या पुत्रेण चैव ह ।

मरणं नाभिगच्छामि हतस्वस्तिरकिञ्चना ॥ १४-६९-८ (९४४०३)

अथवा धर्मराज्ञाऽहमनुज्ञाता महाभुजः ।

भक्षयिष्ये विषं घोरं प्रवेक्ष्ये वा हुताशनम् ॥ १४-६९-९ (९४४०४)  
 अथवा दुर्भरं तात यदिदं मे सहस्रधा ।  
 पतिपुत्रविहीनाया हृदयं न विदीर्यते ॥ १४-६९-१० (९४४०५)  
 उत्तिष्ठ पुत्र पस्येमां दुःखितां प्रपितामहीम् ।  
 आर्तामुपप्लुतां दीनां निमग्नां शोकसागरे ॥ १४-६९-११ (९४४०६)  
 आर्यां च पश्य पाञ्चालीं सात्वतीं च तपस्विनीम् ।  
 मां च पश्य सुदुःखार्तां व्याधविद्धां मृगीमिव ॥ १४-६९-१२ (९४४०७)  
 उत्तिष्ठ पश्य वदनं लोकनाथस्य धीमतः ।  
 पुण्डरीकपलाशाक्षं पुरेव चपलेक्षणः ॥ १४-६९-१३ (९४४०८)  
 एवं विप्रलपन्तीं तु दृष्ट्वा निपतितां पुनः ।  
 उत्तरां तां स्त्रियः सर्वाः पुनरुत्थापयन्त्युत ॥ १४-६९-१४ (९४४०९)  
 उत्थाय च पुनर्धैर्यात्तदा मत्स्यपतेः सुता ।  
 प्राञ्जलिः पुण्डरीकाक्षं भूमावेवाभ्यवादयत् ॥ १४-६९-१५ (९४४१०)  
 श्रुत्वा स तस्या विपुलं विलापं पुरुषर्षभः ।  
 उपस्पृश्य ततः कृष्णो ब्रह्मास्त्रं प्रत्यसंहरत् ॥ १४-६९-१६ (९४४११)  
 प्रतिजज्ञे च दाशार्हस्तस्य जीवितमच्युतः ।  
 अब्रवीच्च विशुद्धात्मा सर्वं विश्रावयज्जगत् ॥ १४-६९-१७ (९४४१२)  
 न ब्रवीम्युत्तरे मिथ्या सत्यमेतद्भविष्यति ।  
 एष संजीवयाम्येनं पश्यतां सर्वदेहिनाम् ॥ १४-६९-१८ (९४४१३)  
 नोक्तपूर्वं मया मिथ्या स्वैरेष्वपि कदाचन ।  
 न च युद्धात्परावृत्तस्तथा संजीवतामयम् ॥ १४-६९-१९ (९४४१४)  
 यथा मे दयितो धर्मो ब्राह्मणश्च विशेषतः ।  
 अभिमन्योः सुतो जातो मृतो जीवत्वयं तथा ॥ १४-६९-२० (९४४१५)  
 यथाऽहं नाभिजानामि विजये तु कदाचन ।  
 विरोधं तेन सत्येन मृतो जीवत्वयं शिशुः ॥ १४-६९-२१ (९४४१६)  
 यथा सत्यं च धर्मश्च मयि नित्यं प्रतिष्ठितौ ।  
 तथा मृतः शिशुरयं जीवतादभिमन्युजः ॥ १४-६९-२२ (९४४१७)  
 यथा कंसश्च केशी च धर्मेण निहतौ मया ।  
 तेन सत्येन बालोऽयं पुनः संजीवतामिह ॥ १४-६९-२३ (९४४१८)  
 इत्युक्त्वा वासुदेवोऽथ तं बालं भरतर्षभ ।  
 ग्पादेन कमलाभेन ब्रह्मरुद्रार्चितेन च ।  
 पस्पर्श पुण्डरीकाक्ष आपादतलमस्तकम् ॥ १४-६९-२४ (९४४१९)  
 स्पृष्टमात्रस्तु कृष्णेन स बालो भरतर्षभ ।  
 शनैःशनैर्महाराज प्रापद्यत स चेतनाम् ॥ १४-६९-२५ (९४४२०)  
 शनैःशनैर्महाराज प्रास्पन्दत सचेतनः ॥ १४-६९-२६ (९४४२१)

इति श्रीमन्महाभारते आश्वमेधिकपर्वणि अनुगीतापर्वणि  
एकोनसप्ततितमोऽध्यायः ॥ ६९ ॥

Mahabharata - Ashvamedhika Parva - Chapter Footnotes

७-६९-६ धर्मजस्य सुत इति कथं पाठः ॥

आश्वमेधिकपर्व - अध्याय ०७०

॥ श्रीः ॥

१४.७०. अध्यायः ७०

Mahabharata - Ashvamedhika Parva - Chapter Topics

कृष्णेनाभिमन्युसुतस्य पदप्रवृत्तिनिमित्तकथनपूर्वकं नामकरणम्

॥ १ ॥

अत्रान्तरे युधिष्ठिरादीनां स्वर्णभारानयनेन

हस्तिनपुरंप्रत्यागमनश्रवणेन कृष्णादिभिस्तत्प्रत्युद्यानम् ॥ २ ॥

Mahabharata - Ashvamedhika Parva - Chapter Text

वैशम्पायन उवाच ।

ब्रह्मास्त्रं तु यदा राजन्कृष्णेन प्रतिसंहतम् ।

तदा तद्वेश्म ते पित्रा तेजसाऽभिविदीपितम् ॥ १४-७०-१ (९४४२२)

ततो रक्षांसि सर्वाणि नेशुस्त्यक्त्वा गृहं तु तत् ।

अन्तरिक्षे च वागासीत्साधु केशव साध्विति ॥ १४-७०-२ (९४४२३)

तदस्त्रं ज्वलितं चापि पितामहमगात्तदा ।

ततः प्राणान्पुनर्लेभे पिता तव नरेश्वर ॥ १४-७०-३ (९४४२४)

व्यचेष्टत च बालोसौ यथोत्साहं यताबलम् ।

बभूवुर्मुदिता राजंस्ततस्ता भरतस्त्रियः ॥ १४-७०-४ (९४४२५)

ब्राह्मणा वाचयामासुर्गोविन्दस्यैव शासनात् ।

ततस्ता मुदिताः सर्वाः प्रशशंसुर्जनार्दनम् ॥ १४-७०-५ (९४४२६)

स्त्रियो भरतसिंहानां नावं लब्ध्वेव पारगाः ।

कुन्ती द्रुपदपुत्री च सुभद्रा चोत्तरा तथा ।

स्त्रियश्चान्या नृसिंहानां बभूवुर्हृष्टमानसाः ॥ १४-७०-६ (९४४२७)

तत्र मल्ला नटाश्चैव ग्रन्थिकाः सौख्यशायिकाः ।

सूतमागधसङ्घाश्चाप्यस्तुवंस्तं जनार्दनम् ॥ १४-७०-७ (९४४२८)

कुरुवंशस्तवाख्याभिराशीर्भिर्भरतर्षभ ।

गसभाजयत संहृष्टो महाराज महाजनः ॥ १४-७०-८ (९४४२९)

उत्थाय तु यथाकालमुत्तरा यदुनन्दनम् ।  
 अभ्यवादयत प्रीता सह पुत्रेण भारत ॥ १४-७०-९ (९४४३०)  
 ततस्तस्यै ददौ प्रीतो बहुरत्नं विशेषतः ।  
 तथैव वृष्णिशार्दूलो नाम चास्याकरोत्प्रभुः ।  
 पितुस्तव महाराज सत्यसन्धो जनार्दनः ॥ १४-७०-१० (९४४३१)  
 परिक्षीणे कुले यस्माज्जातोऽयमभिमन्युजः ।  
 परिक्षिदिति नामास्य भवत्वित्यब्रवीत्तदा ॥ १४-७०-११ (९४४३२)  
 सोऽवर्धत यथाकालं पिता तव जनाधिप ।  
 मनःप्रह्लादनश्चासीत्सर्वलोकस्य भारत ॥ १४-७०-१२ (९४४३३)  
 मासजातस्तु ते वीर पिता भवति भारत ।  
 अथाजग्मुः सुबहुलं रत्नमादाय पाण्डवाः ॥ १४-७०-१३ (९४४३४)  
 ग्मेरुकूटनिभान्भाण्डान्कलशान्भाजनानि च ।  
 कृताकृतं महद्भूमिमादाय पुरुषोत्तमाः ॥ १४-७०-१४ (९४४३५)  
 भारतैर्वाहनैस्तत्र गोरुते गोरुते पथि ।  
 निवसन्तो ययुर्देवं स्मरन्तः परमेष्ठिनः ॥ १४-७०-१५ (९४४३६)  
 नासीत्तत्र नृपः कश्चिदभारतार्तो नृपं विना ।  
 भीमादयोऽपि यज्ञार्थं वहन्ते किं पुनर्जनाः ॥ १४-७०-१६ (९४४३७)  
 तान्समीपगताञ्श्रुत्वा निर्ययुर्वृष्णिपुङ्गवाः ।  
 अलञ्चक्रुश्च माल्यौघैर्नगरं नागसाह्वयम् ॥ १४-७०-१७ (९४४३८)  
 पताकाभिर्विचित्राभिर्ध्वजैश्च विविधैरपि ।  
 वेश्मानि समलञ्चक्रुः पौराश्चापि जनेश्वरः ॥ १४-७०-१८ (९४४३९)  
 देवतायतनानां च पूजाः सुविविधास्तथा ।  
 संदिदेशाथ विदुरः पाण्डुपुत्रप्रियेप्सया ॥ १४-७०-१९ (९४४४०)  
 राजमार्गाश्च तत्रासन्सुमनोभिरलङ्कृताः ।  
 शुशुभे तत्पुरं चापि समुद्रौघनिभस्वनम् ॥ १४-७०-२० (९४४४१)  
 नर्तकैश्चापि नृत्यद्भिर्गायकानां च निःस्वनैः ।  
 आसीद्विश्रवणस्येव निवासस्तत्पुरं तदा ॥ १४-७०-२१ (९४४४२)  
 बन्दिभिश्च नरै राजन्स्त्रीसहायैश्च सर्वशः ।  
 तत्रतत्र विविक्तेषु समन्तादुपशोभितम् ॥ १४-७०-२२ (९४४४३)  
 पताका धूयमानाश्च समन्तान्मातरिश्चना ।  
 अदर्शयन्निव तदा कुरून्वै दक्षिणोत्तरान् ॥ १४-७०-२३ (९४४४४)  
 अघोषयंस्तदा चाप पुरुषा राजमार्गतः ।  
 सर्वरात्रविहारोऽद्य रत्नाभरणलक्षणः ॥ १४-७०-२४ (९४४४५)

इति श्रीमन्महाभारते आश्वमेधिकपर्वणि अनुगीतापर्वणि  
 सप्ततितमोऽध्यायः ॥ ७० ॥

- ७-७०-५ वाचयामासुः स्वस्तीति शेषः ॥  
७-७०-७ ग्रन्थिकाः दैवज्ञाः सुखावहं सौख्यं शयनं इति  
पृच्छन्ति ते सौख्यशायिकाः ॥  
७-७०-८ कुरुवंशस्य स्तवं आचक्षते ताभिः कुरुवंशस्तवाख्याभिः ॥  
७-७०-९ उत्थाय तु यथाकाममिति क ष्ठ ष्ठ ष्ठः ॥  
७-७०-१० तस्य कृष्णो ददौ हृष्टो बहुरत्नं विशेषतः । तथान्ये  
वृष्णिशार्दूला इति झ ष्ठः ॥

आश्वमेधिकपर्व - अध्याय ०७१

॥ श्रीः ॥

१४.७१. अध्यायः ७१

Mahabharata - Ashvamedhika Parva - Chapter Topics

कृष्णादिभिः प्रत्युद्गम्यमानैर्युधिष्ठिरादिभिः स्वर्णभारपुरस्कारेण  
हास्तिनपुरप्रवेशः ॥ १ ॥  
ततस्तत्रोपागतेन व्यासेन युधिष्ठिरंप्रत्यश्वमेधप्रशंसनपूर्वकं  
तत्करणविधानम् ॥ २ ॥  
युधिष्ठिरेणाश्वमेधे स्वयं दीक्षास्वीकारं प्रार्थितेन कृष्णेन  
सहेतुकथनं तम्प्रत्येव दीक्षास्वीकारविधानम् ॥ ३ ॥

Mahabharata - Ashvamedhika Parva - Chapter Text

वैशम्पायन उवाच ।

तान्समीपगताञ्श्रुत्वा पाण्डवाञ्शत्रुकर्शनः ।  
वासुदेवः सहामात्यः प्रययौ ससुहृद्गणः ।  
ते समेत्य यथान्यायं प्रत्युद्याता दिदृक्षया ॥ १४-७१-१ (९४४४६)  
ते समेत्य तथाधर्मं पाण्डवा वृष्णिभिः सह ।  
विविशुः सहिता राजन्पुरं वारणसाह्वयम् ॥ १४-७१-२ (९४४४७)  
विशतस्तस्य सैन्यस्य खुरनेमिस्वनेन ह ।  
द्यावापृथिव्यौ खं चैव सर्वमासीत्समावृतम् ॥ १४-७१-३ (९४४४८)  
ते कोशानग्रतः कृत्वा विविशुः स्वं पुरं तदा ।  
पाण्डवाः प्रीतमनसः सामात्याः ससुहृद्गणाः ॥ १४-७१-४ (९४४४९)  
ते समेत्य यथान्यायं धृतराष्ट्रं जनाधिपम् ।  
कीर्तयन्तः स्वनामानि तस्य पादौ ववन्दिरे ॥ १४-७१-५ (९४४५०)

धृतराष्ट्राभ्यनुज्ञाता गान्धारीं सुबलात्मजाम् ।  
 कुन्तीं च राजशार्दूल तदा भरतसत्तम ॥ १४-७१-६ (९४४५१)  
 विदुरं यूजयित्वा च वैश्यापुत्रं समेत्य च ।  
 पूज्यमानाः स्म ते वीरा व्यरोचन्त विशाम्पते ॥ १४-७१-७ (९४४५२)  
 ततस्तत्परमाश्चर्यं विचित्रं महदद्भुतम् ।  
 शुश्रुवुस्ते तदा वीराः पितुस्ते जन्म भारत ॥ १४-७१-८ (९४४५३)  
 तदुपश्रुत्य तत्कर्म वासुदेवस्य धीमतः ।  
 पूजार्हं पूजयामासुः कृष्णं देवकीनन्दनम् ॥ १४-७१-९ (९४४५४)  
 ततः कतिपयाहस्य व्यासः सत्यवतीसुतः ।  
 आजगाम महातेजा नगरं नागसाह्वयम् ॥ १४-७१-१० (९४४५५)  
 तस्य सर्वे यथान्यायं पूजा चक्रुः कुरुद्वहाः ।  
 सह वृष्ण्यन्धकव्याघ्रैरुपासांचक्रिरे तदा ॥ १४-७१-११ (९४४५६)  
 तत्र नानाविधाकाराः कथाः समभिकीर्त्य वै ।  
 युधिष्ठिरो धर्मसुतो व्यासं वचनमब्रवीत् ॥ १४-७१-१२ (९४४५७)  
 भवत्प्रसादाद्भगवन्यदिदं रत्नमाहृतम् ।  
 उपयोक्तुं तदिच्छामि वाजिमेधे महाक्रतौ ॥ १४-७१-१३ (९४४५८)  
 तमनुज्ञातुमिच्छामि भवता मुनिसत्तम ।  
 त्वदधीना वयं सर्वे कृष्णस्य च महात्मनः ॥ १४-७१-१४ (९४४५९)  
 व्यास उवाच । १४-७१-१५क्ष (७९१६)  
 अनुजानामि राजंस्त्वां क्रियतां यदनन्तरम् ।  
 यजस्व वाजिमेधेन विधिवद्दक्षिणावता ॥ १४-७१-१५ (९४४६०)  
 अश्वमेधो हि राजेन्द्र पावनः सर्वपाप्मनाम् ।  
 तेनेष्ट्वा त्वं विपात्मा वै भविता नात्र संशयः ॥ १४-७१-१६ (९४४६१)  
 इत्युक्तः स तु धर्मात्मा कुरुराजो युधिष्ठिरः ।  
 अश्वमेधस्य कौरव्य चकाराहरणे मतिम् ॥ १४-७१-१७ (९४४६२)  
 समनुज्ञाप्य तत्सर्वं कृष्णद्वैपायनं नृपः ।  
 वासुदेवमथाभ्येत्य वाग्मी वचनमब्रवीत् ॥ १४-७१-१८ (९४४६३)  
 देवकी सुप्रजा देवी त्वया पुरुषसत्तम ।  
 यद्ब्रूयां त्वां महाबाहो तत्कृथास्त्वमिहाच्युत ॥ १४-७१-१९ (९४४६४)  
 त्वत्प्रभावार्जितान्भोगानश्नीम यदुनन्दन ।  
 पराक्रमेण बुद्ध्या च त्वयेयं निर्जिता मही ॥ १४-७१-२० (९४४६५)  
 दीक्षयस्व त्वमात्मानं त्वं हि नः परमो गुरुः ।  
 त्वयीष्टवति दाशार्हं विपाप्मा भविता ह्यहम् ॥ १४-७१-२१ (९४४६६)  
 त्वं हि यज्ञो गुरुश्च त्वं धर्मज्ञस्त्वं प्रजापतिः ।  
 त्वं गतिः सर्वभूतानामिति मे निश्चिता मतिः ॥ १४-७१-२२ (९४४६७)  
 वासुदेव उवाच । १४-७१-२३क्ष (७९१७)

त्वमेवैतन्महाबाहो कर्तुमर्हस्यरिंदम ।  
त्वं गतिः सर्वभूतानामिति मे निश्चिता मतिः ॥ १४-७१-२३ (१४४६८)  
त्वं चाद्यि कुरुवीराणां धर्मेण हि विराजसे ।  
गुणीभूताः स्म ते राजंस्त्वं नो राजन्गुरुर्मतः ।  
यजस्व मदनुज्ञातः प्राप्य एष क्रतुस्त्वया ॥ १४-७१-२४ (१४४६९)  
युनक्तु नो भवान्कार्ये यत्र वाञ्छसि भारत ।  
सत्यं ते प्रतिजानामि सर्वं कर्तास्मि तेऽनघ ॥ १४-७१-२५ (१४४७०)  
भीमसेनार्जुनौ चैव तथा माद्रवतीसुतौ ।  
इष्टवन्तो भविष्यन्ति त्वयीष्टवति पार्थिवे ॥ १४-७१-२६ (१४४७१)

इति श्रीमन्महाभारते आश्वमेधिकपर्वणि अनुगीतापर्वणि  
एकसप्ततितमोऽध्यायः ॥ ७१ ॥

Mahabharata - Ashvamedhika Parva - Chapter Footnotes

७-७१-७ वैश्यापुत्रं युयुत्सुम् ॥  
७-७१-१६ पावनः नाशकः ॥

---

आश्वमेधिकपर्व - अध्याय ०७२  
॥ श्रीः ॥  
१४.७२. अध्यायः ७२

Mahabharata - Ashvamedhika Parva - Chapter Topics  
व्यासेन युधिष्ठिरंप्रति पृथिवीसंचाराय मेध्याश्वोत्सर्जनचोदना ॥ १ ॥  
तथाऽश्वरक्षणेऽर्जुनस्य नियोजनम् ॥ २ ॥

Mahabharata - Ashvamedhika Parva - Chapter Text

वैशम्पायन उवाच ।  
एवमुक्तस्तु कृष्णेन धर्मपुत्रो युधिष्ठिरः ।  
व्यासमामन्त्र्य मेधावी ततो वाचनमब्रवीत् ॥ १४-७२-१ (१४४७२)  
यदा कालं भवान्वेत्ति हयमेधस्य तत्त्वतः ।  
दीक्षयस्व तदा मां त्वं त्वय्यायत्तो हि मे क्रतुः ॥ १४-७२-२ (१४४७३)  
व्यास उवाच । १४-७२-३क्ष (७९१८)  
अयं पैलोथ कौन्तेय याज्ञवल्क्यस्तथैव च ।  
विधानं यद्यथा कालं तत्कर्तारौ न संशयः ॥ १४-७२-३ (१४४७४)  
चैत्र्यां हि पौर्णमास्यां तु तव दीक्षा भविष्यति ।



सम्भाराः सम्भ्रयन्तां च यज्ञार्थं पुरुषर्षभ ॥ १४-७२-४ (९४४७५)  
अश्वविद्याविदश्चैव सूता विप्राश्च तद्विदः ।  
मेध्यमश्वं परीक्षन्तां तव यज्ञार्थसिद्धये ॥ १४-७२-५ (९४४७६)  
तमुत्सृज यथाशास्त्रं पृथिवीं सागराम्बराम् ।  
सपर्येतु यशो नाम्ना तव पार्थिव वर्धयन् ॥ १४-७२-६ (९४४७७)  
इत्युक्तः स तथेत्युक्त्वा पाण्डवः पृथिवीपतिः ।  
चकार सर्वं राजेन्द्र यथोक्तं ब्रह्मवादिना ॥ १४-७२-७ (९४४७८)  
सम्भारश्चैव राजेन्द्र सर्वे सङ्कल्पितास्तता ॥ १४-७२-८ (९४४७९)  
स सम्भारान्समाहृत्य नृपो धर्मसुतस्तदा ।  
न्यवेदयदमेयात्मा कृष्णद्वैपायनाय वै ॥ १४-७२-९ (९४४८०)  
ततोऽब्रवीन्महातेजा व्यासो धर्मात्मजं नृपम् ।  
यथाकालं यथायोगं सज्जाः स्म तव दीक्षणे ॥ १४-७२-१० (९४४८१)  
स्फ्यश्च कूर्चश्च सौवर्णो यच्चान्यदपि कौरव ।  
यत्तु योग्यं भवेत्किञ्चिद्रौक्मं तत्क्रियतामिति ॥ १४-७२-११ (९४४८२)  
अश्वश्चोत्सृज्यतामद्य पृथ्व्यामथ यथाक्रमम् ।  
सुगुप्तं चरतां चापि यथाशास्त्रं यथाविधि ॥ १४-७२-१२ (९४४८३)  
युधिष्ठिर उवाच । १४-७२-१३क्ष् (७९१९)  
अयमश्वो यता ब्रह्मन्नुत्सृष्टः पृथिवीमिमाम् ।  
चरिष्यति यथाकामं तत्र वै संविदीयताम् ॥ १४-७२-१३ (९४४८४)  
पृथिवीं पर्यटन्तं हि तुरगं कामचारिणम् ।  
कः पालयेदिति मुने तद्भवान्वक्तुमर्हति ॥ १४-७२-१४ (९४४८५)  
इत्युक्तः स तु राजेन्द्र कृष्णद्वैपायनोऽब्रवीत् ।  
भीमसेनादवरजः श्रेष्ठः सर्वधनुष्मताम् ।  
जिष्णुः सहिष्णुर्धृष्णुश्च स एनं पालयिष्यति ॥ १४-७२-१५ (९४४८६)  
शक्तः स हि महीं जेतुं निवातकवचान्तकः ।  
तस्मिन्ह्यस्त्राणि दिव्यानि दिव्यं संहननं तथा ।  
दिव्यं धनश्चेषुधी च स एनमनुयास्यति ॥ १४-७२-१६ (९४४८७)  
स हि धर्मार्थकुशलः सर्वविद्याविशारदः ।  
यथाशास्त्रं नृपश्रेष्ठ चारयिष्यति ते हयम् ॥ १४-७२-१७ (९४४८८)  
राजपुत्रो महाबाहुः श्यामो राजीवलोचनः ।  
अभिमन्योः पिता वीरः स एनमनुयास्यति ॥ १४-७२-१८ (९४४८९)  
भीमसेनोपि तेजस्वी कौन्तेयोऽमितविक्रमः ।  
समर्थो रक्षितुं राष्ट्रं नकुलश्च विशाम्पते ॥ १४-७२-१९ (९४४९०)  
सहदेवस्तु कौरव्य समायास्यति बुद्धिमान् ।  
कुटुम्बतन्त्रं विधिवत्सर्वमेव महायशाः ॥ १४-७२-२० (९४४९१)  
स तु सर्वं यथान्यायमुक्त कुरुकुलोद्भवः ।

चकार फल्गुनं चापि संदिदेश हयं प्रति ॥ १४-७२-२१ (९४४९२)  
 युधिष्ठिर उवाच । १४-७२-२२क्ष (७९२०)  
 एह्यर्जुन त्वया वीर हयोऽयं परिपाल्यताम् ।  
 त्वमर्हो रक्षितुं ह्येनं नान्यः कश्चन मानवः ॥ १४-७२-२२ (९४४९३)  
 ये चापि त्वां महाबाहो प्रत्युद्यान्ति नराधिपाः ।  
 तैर्विग्रहो यथा न स्यात्तथा कार्यं त्वयाऽनघ ॥ १४-७२-२३ (९४४९४)  
 आख्यातव्यश्च भता यज्ञोऽयं मम सर्वशः ।  
 पार्थिवेभ्यो महाबाहो समये गम्यतामिति ॥ १४-७२-२४ (९४४९५)  
 वैशम्पायन उवाच । १४-७२-२५क्ष (७९२१)  
 एवमुक्त्वा स धर्मात्मा भ्रातरं सव्यसाचिनम् ।  
 भीमं च नकुलं चैव पुरगुप्तौ समादधत् ॥ १४-७२-२५ (९४४९६)  
 कुटुम्बतन्त्रे च तदा सहदेवं युधांपतिम् ।  
 अनुमान्य महीपालं धृतराष्ट्रं युधिष्ठिरः ॥ १४-७२-२६ (९४४९७)

इति श्रीमन्महाभारते आश्वमेधिकपर्वणि अनुगीतापर्वणि  
 द्विसप्ततितमोऽध्यायः ॥ ७२ ॥

Mahabharata - Ashvamedhika Parva - Chapter Footnotes

७-७२-११ स्फ्यः काष्ठखङ्गः स चात्र सौवर्णः । कूर्च आसनार्थं  
 कुशमुष्टिः सोऽप्यत्र सौवर्णः ॥  
 ७-७२-१२ सुगुप्तं सुरक्षितं यथा स्यात्तथा ॥

आश्वमेधिकपर्व - अध्याय ०७३

॥ श्रीः ॥

१४.७३. अध्यायः ७३

Mahabharata - Ashvamedhika Parva - Chapter Topics

अर्जुनेन युधिष्ठिरनियोगाद्ब्राह्मणैः क्षत्रियैश्च सह  
 प्रथममुत्तरदिश्यश्चसञ्चारणेन रक्षणाय तदनुसरणम् ॥ १ ॥

Mahabharata - Ashvamedhika Parva - Chapter Text

वैशम्पायन उवाच ।  
 दीक्षाकाले तु सम्प्राप्ते ततस्ते सुमहर्त्विजः ।  
 विधिवद्दीक्षयामासुरश्वमेधाय पार्थिवम् ॥ १४-७३-१ (९४४९८)  
 कृत्वा स पशुमेधांश्च दीक्षितः पाण्डुनन्दनः ।

धर्मराजो महातेजाः सहर्त्विग्भिर्व्यरोचत ॥ १४-७३-२ (९४४९९)  
 हयश्च हयमेधार्थं स्वयं स ब्रह्मवादिना ।  
 उत्सृष्टः शास्त्रविधिना व्यासेनामिततेजसा ॥ १४-७३-३ (९४५००)  
 स राजा राजधर्मेण दीक्षितो विबभौ तदा ।  
 हेममाली रुक्मकण्ठः प्रदीप्त इव पावकः ॥ १४-७३-४ (९४५०१)  
 कृष्णाजिनी दण्डपाणिः क्षौमवासाः स धर्मजः ।  
 विबभौ द्युतिमान्भूयः प्रजापतिरिवाध्वरे ॥ १४-७३-५ (९४५०२)  
 तथैवास्यर्त्विजः सर्वे तुल्यवेषा विशांपते ।  
 बभूवुर्जुनश्चापि प्रदीप्त इव पावकः ॥ १४-७३-६ (९४५०३)  
 श्वेताश्वः कपिकेतुश्च ससाराश्वं धनञ्जयः ।  
 विधिवत्पृथिवीपाल धर्मराजस्य शासनात् ॥ १४-७३-७ (९४५०४)  
 क्रकक्षिपन्गाण्डिवं राजन्बद्धगोधाङ्गुलित्रवान् ।  
 तमश्वं पृथिवीपाल मुदा युक्तः ससार च ॥ १४-७३-८ (९४५०५)  
 अनुमार्गं तदा राजन्नागमत्तत्पुरं विभो ।  
 द्रष्टुकामं कुरुश्रेष्ठं प्रयास्यनतं धनञ्जयम् ॥ १४-७३-९ (९४५०६)  
 तेषामन्योन्यसम्मर्दादूष्मेव समाजायत ।  
 दिदृक्षूणां हयं तं च तं चैव हयसारिणम् ॥ १४-७३-१० (९४५०७)  
 ततः शब्दो महाराज दिशः खं प्रतिपूरयन् ।  
 बभूव प्रेक्षतां नृमां कुन्तीपुत्रं धनञ्जयम् ॥ १४-७३-११ (९४५०८)  
 एष गच्छति कौन्तेयस्तुरगश्चैव दीप्तिमान् ।  
 समन्वेति महाबाहुः संस्पृशन्धनुस्तमम् ॥ १४-७३-१२ (९४५०९)  
 एवं शुश्राव वदतां गिरो जिष्णुरुदारधीः ।  
 स्वस्ति तेऽस्तु व्रजारिष्टं पुनश्चैहीति भारत ॥ १४-७३-१३ (९४५१०)  
 अथापरे मनुष्येन्द्र पुरुषा वाक्यमब्रुवन् ।  
 नैनं पश्याम सम्मर्दे धनुरेतत्प्रदृश्यते ॥ १४-७३-१४ (९४५११)  
 एतद्धि भीमनिर्हादं विश्रुतं गाण्डिवं धनुः ।  
 स्वस्ति गच्छत्वरिष्टो वै पन्थानमकुतोभयम् ।  
 निवृत्तमेनं द्रक्ष्यामः पुनरेष्यति च ध्रुवम् ॥ १४-७३-१५ (९४५१२)  
 एवमाद्या मनुष्याणां स्त्रीणां च भरतर्षभ ।  
 शुश्राव मधुरा वाचः पुनःपुनरुदारधीः ॥ १४-७३-१६ (९४५१३)  
 याज्ञवल्क्यस्य शिष्यश्च कुशलो यज्ञकर्मणि ।  
 प्रायात्पार्थेन सहितः शान्त्यर्थं वेदपारगः ॥ १४-७३-१७ (९४५१४)  
 ब्राह्मणाश्च महीपाल बहवो वेदपारगाः ।  
 अनुजग्मुर्महात्मानं क्षत्रियाश्च विशाम्पते ।  
 विधिवत्पृथिवीपाल धर्मराजस्य शासनात् ॥ १४-७३-१८ (९४५१५)  
 पाण्डवैः पृथिवीमश्वो निर्जितामस्त्रतेजसा ।

चचार स महाराज यथादेशं च सत्तम ॥ १४-७३-१९ (९४५१६)  
 तत्र युद्धानि वृत्तानि यान्यासन्पाण्डवस्य ह ।  
 तानि वक्ष्यामि ते वीर विचित्राणि महान्ति च ॥ १४-७३-२० (९४५१७)  
 स हयः पृथिवीं राजन्प्रदक्षिणमवर्तत ।  
 ससारेत्तरतः पूर्वं तन्निबोध महीपते ॥ १४-७३-२१ (९४५१८)  
 अवमृद्गन्स राष्ट्राणि पार्थिवानां हयोत्तमः ।  
 शनैस्तदा परिययौ श्वेताश्वश्च महारथः ॥ १४-७३-२२ (९४५१९)  
 तत्र सङ्गणना नास्ति राज्ञामयुतशस्तदा ।  
 येऽयुध्यन्त महाराज क्षत्रिया हतबान्धवाः ॥ १४-७३-२३ (९४५२०)  
 किराता यवना राजन्बहवोऽसिधनुर्धराः ।  
 म्लेच्छाश्चान्ये बहुविधाः पूर्वं ये निकृता रणे ॥ १४-७३-२४ (९४५२१)  
 आर्याश्च पृथिवीपालाः प्रहृष्टनरवाहनाः ।  
 समीयुः पाण्डुपुत्रेण बहवो युद्धदुर्मदाः ॥ १४-७३-२५ (९४५२२)  
 एवं वृत्तानि युद्धानि तत्रतत्र महीपते ।  
 अर्जुनस्य महीपालैर्नानादेशसमागतैः ॥ १४-७३-२६ (९४५२३)  
 यान्यत्र हयतो राजन्प्रवृत्तानि महान्ति च ।  
 तानि युद्धानि वक्ष्यामि कौन्तेयस्य तवानघ ॥ १४-७३-२७ (९४५२४)

इति श्रीमन्महाभारते आश्वमेधिकपर्वणि अनुगीतापर्वणि  
 त्रिसप्ततितमोऽध्यायः ॥ ७३ ॥

Mahabharata - Ashvamedhika Parva - Chapter Footnotes

७-७३-९ आकुमारं तदा राजन् इति झ षाठः ॥

७-७३-१७ शिष्यः सोमश्रवाः ॥

आश्वमेधिकपर्व - अध्याय ०७४

॥ श्रीः ॥

१४.७४. अध्यायः ७४

Mahabharata - Ashvamedhika Parva - Chapter Topics

अर्जुनेन त्रैगर्तानां पराजयः ॥ १ ॥

Mahabharata - Ashvamedhika Parva - Chapter Text

वैशम्पायन उवाच ।

त्रिगर्तैरभवद्युद्धं कृतवैरैः किरीटिनः ।

महारथसमाज्ञातैर्हतानां पुत्रनप्तृभिः ॥ १४-७४-१ (९४५२५)  
ते समाज्ञाय सम्प्राप्तं यज्ञियं तुरगोत्तमककककक  
विषयान्तं ततो वीरा दंशिताः पर्यवारयन् ॥ १४-७४-२ (९४५२६)  
रथिनो बद्धतूणीराः सदश्वैः समलङ्कृतैः ।  
परिवार्य हयं राजन्प्रहीतुं सम्प्रचक्रमुः ॥ १४-७४-३ (९४५२७)  
ततः किरीटी सञ्चिन्त्य तेषां तत्र चिकीर्षितम् ।  
वारयामास तान्वीरान्सान्त्वपूर्वमरिंदमः ॥ १४-७४-४ (९४५२८)  
तदनादृत्य ते सर्वे शरैरभ्यहनंस्तदा ।  
तमोरजोभ्यां संछन्नांस्तान्किरीटी न्यवारयत् ॥ १४-७४-५ (९४५२९)  
तानब्रवीत्ततो जिष्णुः प्रहसन्निव भारत ।  
निवर्तध्वमधर्मज्ञाः श्रेयो जीवितमेव च ॥ १४-७४-६ (९४५३०)  
स हि वीरः प्रयास्यन्वै धर्मराजेन वारितः ।  
हतबान्धवा न ते पार्त हन्तव्याः पार्थिवा इति ॥ १४-७४-७ (९४५३१)  
स तदा तद्वचः श्रुत्वा धर्मराजस्य धीमतः ।  
तान्निवर्तध्वमित्याह न न्यवर्तन्ति चापि ते ॥ १४-७४-८ (९४५३२)  
ततस्त्रिगर्तराजानं सूर्यवर्माणमाहवे ।  
विनद्य शरजालेनि प्रजहास धनंजयः ॥ १४-७४-९ (९४५३३)  
ततस्ते रथघोषेण रथनेमिस्वनेन च ।  
पूरयन्तो दिशः सर्वा धनंजयमुपाद्रवन् ॥ १४-७४-१० (९४५३४)  
सूर्यवर्मा ततः पार्ते शराणां नतपर्वणाम् ।  
शतान्यमुञ्चद्राजेन्द्र लघ्वस्त्रमभिदर्शयन् ॥ १४-७४-११ (९४५३५)  
तथैवान्ये महेष्वासा ये च तस्यानुयायिनः ।  
मुमुचुः शरवर्षाणि धनंजयवधैषिणः ॥ १४-७४-१२ (९४५३६)  
स ताञ्ज्यामुखनिर्मुक्तैर्बहुभिः सुबहूञ्शरान् ।  
चिच्छेद पाण्डवो राजंस्ते भूमौ न्यपतंस्तदा ॥ १४-७४-१३ (९४५३७)  
केतुवर्मा तु तेजस्वी तस्यैवावरजो युवा ।  
युयुधे भ्रातुरर्थाय पाण्डवेन यशस्विना ॥ १४-७४-१४ (९४५३८)  
तमापतन्तं सम्प्रेक्ष्य केतुवर्माणमाहवे ।  
अभ्यघ्नन्निशितैर्बाणैर्बीभत्सुः परवीरहा ॥ १४-७४-१५ (९४५३९)  
केतुवर्मण्यभिहते धृतवर्मा महारथः ।  
रथेनाशु समुत्पत्य शरैर्जिष्णुमवाकिरत् ॥ १४-७४-१६ (९४५४०)  
तस्य तां शीघ्रतामीक्ष्य तुतोषातीव वीर्यवान् ।  
गुडाकेशो महादेजा बालस्य धृतवर्मणः ॥ १४-७४-१७ (९४५४१)  
न संदधानं ददृशे नाददानं च तं तदा ।  
किरन्तमेवं स शरान्ददृशे पाकशासनिः ॥ १४-७४-१८ (९४५४२)  
स तु तं पूजयामास धृतवर्माणमाहवे ।

मनसा तु मुहूर्तं वै रणे समभिहर्षयन् ॥ १४-७४-१९ (९४५४३)  
ग्न विव्याध रणे क्रुद्धः कुन्तीपुत्रो हसन्निव ।  
सौभद्रस्येव तत्कर्म दृष्ट्वा बालस्य विस्मितः ॥ १४-७४-२० (९४५४४)  
तं पन्नगमिव क्रुद्धं कुरुवीरः स्मयन्निव ।  
प्रीतिपूर्वं महाबाहुः प्राणैर्न व्यपरोपयत् ॥ १४-७४-२१ (९४५४५)  
स तथा रक्ष्यमाणो वै पार्थेनामिततेजसा ।  
धृतवर्मा शरं दीप्तं मुमोच विजये तदा ॥ १४-७४-२२ (९४५४६)  
स तेन विजयस्तूर्णमासीद्विद्धः करे भृशम् ।  
मुमोच गाण्डिवं मोहात्तत्पपाताथ भूतले ॥ १४-७४-२३ (९४५४७)  
धनुषः पततस्तस्य सव्यसाचिकराद्विभो ।  
बभूव सदृशं रूपं शक्रचापस्य भारत ॥ १४-७४-२४ (९४५४८)  
तस्मिन्निपतिते दिव्ये महाधनुषि पार्थिवः ।  
चकार सस्वनं हासं धृतवर्मा महाहवे ॥ १४-७४-२५ (९४५४९)  
ततो रोषादितो जिष्णुः प्रमृज्य रुधिरं करात् ।  
धनुरादत्त तद्विव्यं शरवर्षैर्ववर्ष च ॥ १४-७४-२६ (९४५५०)  
ततो हलहलाशब्दो दिवस्पृगभवत्तदा ।  
नानाविधानां भूतानां तत्कर्माणि प्रशंसताम् ॥ १४-७४-२७ (९४५५१)  
ततः सम्प्रेक्ष्य संक्रुद्धं कालान्तकयमोपमम् ।  
जिष्णुं त्रैगर्तका योधाः परीताः पर्यवारयन् ॥ १४-७४-२८ (९४५५२)  
अभिसृत्य परीप्सार्थं ततस्ते धृतवर्मणः ।  
परिववृर्गुडाकेशं तत्राक्रुद्धयद्धनंजयः ॥ १४-७४-२९ (९४५५३)  
ततो योधाञ्जघानाशु तेषां स दश चाष्ट च ।  
महेन्द्रवज्रप्रतिमैरायसैर्बहुभिः शरैः ॥ १४-७४-३० (९४५५४)  
तान्सम्प्रभग्नान्सम्प्रेक्ष्य त्वरमाणो धनंजयः ।  
शरैराशीविषाकारैर्जघान स्वनवद्धसन् ॥ १४-७४-३१ (९४५५५)  
ते भग्नमनसः सर्वे त्रैगर्तकमहारथाः ।  
दिशोऽभिदुद्भुवू राजन्धनंजयशरादिताः ॥ १४-७४-३२ (९४५५६)  
गहतावशिष्टा हि पराः पार्थं दृष्टपराक्रमाः ।  
तमूचुः पुरुषव्याघ्रं संशप्तकनिषूदनम् ॥ १४-७४-३३ (९४५५७)  
तवास्म किंकराः सर्वे सर्वे वै वशगास्तव ।  
आज्ञापयस्वः नः पार्थ प्रह्वान्प्रेष्यानवस्थितान् ।  
करिष्यामः प्रियं सर्वं तव कौरवनन्दन ॥ १४-७४-३४ (९४५५८)  
एतदाज्ञाय वचनं सर्वास्तानब्रवीत्तदा ।  
जीवितं रक्षत नृपाः शासनं प्रतिगृह्यताम् ॥ १४-७४-३५ (९४५५९)

इति श्रीमन्महाभारते आश्वमेधिकपर्वणि अनुगीतापर्वणि

चतुःसप्ततितमोऽध्यायः ॥ ७४ ॥

आश्वमेधिकपर्व - अध्याय ०७५

॥ श्रीः ॥

१४.७५. अध्यायः ७५

Mahabharata - Ashvamedhika Parva - Chapter Topics

अर्जुनेन प्रागज्योतिषपुरमेत्याश्वरक्षणाय भगदत्तसुतेन  
यज्ञदत्तेन सहायोधनम् ॥ १ ॥

Mahabharata - Ashvamedhika Parva - Chapter Text

वैशम्पायन उवाच ।

प्रागज्योतिषमथाभ्येत्य व्यचरत्स ह्योत्तमः ।  
भगदत्तात्मजस्तत्र निर्ययौ रणकर्कशः ॥ १४-७५-१ (९४५६०)  
सहयं पाण्डुपुत्रं तु विषयान्तमुपागतम् ।  
युयुधे भरतश्रेष्ठ यज्ञदत्तो महीपतिः ॥ १४-७५-२ (९४५६१)  
सोभिनिर्याय नगराद्भगदत्तसुतो नृपः ।  
अश्वमायान्तमुन्मथ्य नगराभिमुखो ययौ ॥ १४-७५-३ (९४५६२)  
तमालक्ष्य महाबाहुः कुरुणामृषभस्तदा ।  
गाण्डीवं विक्षिपंस्तूर्णं सहसा समुपाद्रवत् ॥ १४-७५-४ (९४५६३)  
ततो गाण्डीवनिर्मुक्तैरिषुभिर्मोहितो नृपः ।  
हयमुत्सृज्य तं वीरस्ततः पार्थमुपाद्रवत् ॥ १४-७५-५ (९४५६४)  
पुनः प्रविश्य नगरं दंशितः स नृपोत्तमः ।  
आरुह्य नागप्रवरं निर्ययौ युद्धकाङ्क्षया ॥ १४-७५-६ (९४५६५)  
पाण्डुरेणातपत्रेण ध्रियमाणेन मूर्धनि ।  
दोधूयता चामरेण श्वेतेन च महारथः ॥ १४-७५-७ (९४५६६)  
ततः पार्थ समासाद्य पाण्डवानां महारथम् ।  
आह्वयामास बीभत्सुं बाल्यान्मोहाच्च संयुगे ॥ १४-७५-८ (९४५६७)  
स वारणं नगप्रख्यं प्रभिन्नकरटामुखम् ।  
प्रेषयामास संक्रुद्धः श्वेताश्वं प्रति पार्थिवः ॥ १४-७५-९ (९४५६८)  
विक्षरन्तं महामेघं परवारणवारणम् ।  
शस्त्रवत्कल्पितं सङ्घृये विवशं युद्धदुर्मदम् ॥ १४-७५-१० (९४५६९)  
प्रचोद्यमानः स गजस्तेन राज्ञा महाबलः ।  
तदाऽङ्कशेन विवभावुत्पतिष्यन्निवाम्बरम् ॥ १४-७५-११ (९४५७०)  
तमापतन्तं सम्प्रेक्ष्य क्रुद्धो राजन्धनंजयः ।

भूमिष्ठो वारणगतं योधयामास भारत ॥ १४-७५-१२ (९४५७१)  
 यज्ञदत्तस्ततः क्रुद्धो मुमोचाशु धनंजये ।  
 तोमरानग्निसङ्काशाञ्जलभानिव वेगितान् ॥ १४-७५-१३ (९४५७२)  
 अर्जुनस्तानसम्प्राप्तान्गाण्डीवप्रभवैः शरैः ।  
 द्विधा त्रिधा च चिच्छेद खगमान्खगमैस्तदा ॥ १४-७५-१४ (९४५७३)  
 स तान्दृष्ट्वा तथा छिन्नांस्तोमरान्भगदत्तजः ।  
 इषूनसक्तांस्त्वरितः प्राहिणोत्पाण्डवं प्रति ॥ १४-७५-१५ (९४५७४)  
 ततोऽर्जुनस्तूर्णतरं रुक्मपुङ्गवानजिह्वगान् ।  
 प्रेषयामास संक्रुद्धो भगदत्तात्मजं प्रति ॥ १४-७५-१६ (९४५७५)  
 स तैर्विद्धो महातेजा यज्ञदत्तो महामृधे ।  
 भृशाहतः पपातोर्व्यां न त्वेनमजहात्स्मृतिः ॥ १४-७५-१७ (९४५७६)  
 ततः स पुनरारुह्य वारणप्रवरं रणे ।  
 अव्यग्रः प्रेषयामास जयार्थी विजयं प्रति ॥ १४-७५-१८ (९४५७७)  
 तस्मै बाणांस्ततो जिष्णुर्निर्मुक्ताशीविषोपमान् ।  
 प्रेषयामास संक्रुद्धो ज्वलितज्वलनोपमान् ॥ १४-७५-१९ (९४५७८)  
 स तैर्विद्धो महानागो विस्रवन्नुधिरं बभौ ।  
 हिमवानिव शैलेन्द्रो बहुप्रस्रवणस्तदा ॥ १४-७५-२० (९४५७९)

इति श्रीमन्महाभारते आश्वमेधिकपर्वणि अनुगीतापर्वणि  
 पञ्चसप्ततितमोऽध्यायः ॥ ७५ ॥

Mahabharata - Ashvamedhika Parva - Chapter Footnotes

७-७५-२ वज्रदत्तो महीपतिरिति झ षाठः ॥  
 ७-७५-२० गैरिकाक्तमिवाम्भोर्द्रिर्बहुप्रस्रवणं तदा इति झ षाठः ॥

आश्वमेधिकपर्व - अध्याय ०७६

॥ श्रीः ॥

१४.७६. अध्यायः ७६

Mahabharata - Ashvamedhika Parva - Chapter Topics

अर्जुनेन भगदत्तात्मजपराजयः ॥ १ ॥

Mahabharata - Ashvamedhika Parva - Chapter Text

एवं त्रिरात्रमभवत्तद्युद्धं भरतर्षभ ।

अर्जुनस्य नरेन्द्रेण वृत्रेणेव शतक्रतोः ॥ १४-७६-१ (९४५८०)

ततश्चतुर्थे दिवसे यज्ञदत्तो महाबलः ।



जहास सस्वनं हासं वाक्यं चेदमताब्रवीत् ॥ १४-७६-२ (९४५८१)  
अर्जुनार्जुन तिष्ठस्व न मे जीवन्विमोक्ष्यसे ।  
त्वां निहत्य करिष्यामि पितुस्तोयं यथाविधि ॥ १४-७६-३ (९४५८२)  
त्वया वृद्धो मम पिता भगदत्तः पितुः सखा ।  
हतो वृद्धोऽपि बाधित्वा शिशुं मामद्य योधय ॥ १४-७६-४ (९४५८३)  
इत्येवमुक्त्वा संक्रुद्धो यज्ञदत्तो नराधिपः ।  
प्रेषयामास कौरव्य वारणं पाण्डवं प्रति ॥ १४-७६-५ (९४५८४)  
सम्प्रेष्यमाणो नागेन्द्रो यज्ञदत्तेन धीमता ।  
उत्पतिष्यन्निवाकाशमभिदुद्राव पाण्डवम् ॥ १४-७६-६ (९४५८५)  
अग्रहस्तसुमुक्तेन शीकरेण स नागराट् ।  
समौक्षति गुडाकेशं शैलं नील इवाम्बुदः ॥ १४-७६-७ (९४५८६)  
स तेन प्रेषितो राज्ञा मेघवद्विनदन्मुहुः ।  
मुखाडम्बरसंह्रादैरभ्यद्रवत फल्गुनम् ॥ १४-७६-८ (९४५८७)  
स नृत्यन्निव नागेन्द्रो यज्ञदत्तप्रचोदितः ।  
आससाद द्रुतं राजन्कौरवाणां महारथम् ॥ १४-७६-९ (९४५८८)  
तमायान्तमथालक्ष्य यज्ञदत्तस्य वारणम् ।  
गाण्डीवमाश्रित्य बली न व्यकम्पत शत्रुहा ॥ १४-७६-१० (९४५८९)  
चुक्रोध बलवच्चापि पाण्डवस्तस्य भूपतेः ।  
कार्यविघ्नमनुस्मृत्यि पूर्ववैरं च भारत ॥ १४-७६-११ (९४५९०)  
ततस्तं वारणं क्रुद्धः शरजालेन पाण्डवः ।  
निवारयामास तदा वेलेव मकरालयम् ॥ १४-७६-१२ (९४५९१)  
स नागप्रवरः श्रीमानर्जुनेन निवारितः ।  
तस्थौ शरैर्विनुन्नाङ्गः श्वाविच्छललितो यथा ॥ १४-७६-१३ (९४५९२)  
निवारितं गजं दृष्ट्वा भगदत्तसुतो नृपः ।  
उत्ससर्ज शितान्बाणानर्जुने क्रोधमूर्च्छितः ॥ १४-७६-१४ (९४५९३)  
अर्जुनस्तु महाबाहुः शरैररिनिघातिभिः ।  
वारयामास तान्बाणांस्तदद्भुतमिवाभवत् ॥ १४-७६-१५ (९४५९४)  
ततः पुनरभिक्रुद्धो राजा प्राग्ज्योतिषाधिपः ।  
प्रेषयामास नागेन्द्रं बलवत्पर्वतोपमम् ॥ १४-७६-१६ (९४५९५)  
तमापतन्तं सम्प्रेक्ष्य बलवान्पाकशासनिः ।  
नाराचमग्निसङ्काशं प्राहिणोद्वारणं प्रति ॥ १४-७६-१७ (९४५९६)  
स तेन वारणो राजन्मर्मस्वभिहतो भृशम् ।  
पपात सहसा भूमौ वज्ररुग्ण इवाचलः ॥ १४-७६-१८ (९४५९७)  
स पतञ्शुशुभे नागो धनंजयशराहतः ।  
विशन्निव महाशैलो महीं वज्रप्रपीडितः ॥ १४-७६-१९ (९४५९८)  
तस्मिन्निपतिते नागे यज्ञदत्तस्य पाण्डवः ।

तं न भेतव्यमित्याह ततो भूमिगतं नृपम् ॥ १४-७६-२० (९४५९९)  
 अब्रवीद्धि महातेजाः प्रस्थितं मां युधिष्ठिरः ।  
 राजानस्ते न हन्तव्या धनंजय कथञ्चन ॥ १४-७६-२१ (९४६००)  
 सर्वमेतन्नरव्याघ्र भवत्येतावता कृतम् ।  
 योधाश्चापि न हन्तव्या धनंजय रणे त्वया ॥ १४-७६-२२ (९४६०१)  
 वक्तव्याश्चापि राजानः सर्वे सह सुहृज्जनैः ।  
 युधिष्ठिरस्याश्वमेधो भवद्भिरनुभूयताम् ॥ १४-७६-२३ (९४६०२)  
 इति भ्रातृवचः श्रुत्वा न हन्मि त्वां नराधिप ।  
 उत्तिष्ठ न भयं तेऽस्ति स्वस्तिमान्गच्छ पार्थिव ॥ १४-७६-२४ (९४६०३)  
 आगच्छेथा महाराज परां चैत्रीमुपस्थिताम् ।  
 तदाऽश्वमेधो भविता धर्मिराजस्य धीमतः ॥ १४-७६-२५ (९४६०४)  
 एवमुक्तः स राजा तु भगदत्तात्मजस्तदा ।  
 तथेत्वेवाब्रवीद्वाक्यं पाण्डवेनाभिनिर्जितः ॥ १४-७६-२६ (९४६०५)

इति श्रीमन्महाभारते आश्वमेधिकपर्वणि अनुगीतापर्वणि  
 षट्सप्ततितमोऽध्यायः ॥ ७६ ॥

Mahabharata - Ashvamedhika Parva - Chapter Footnotes

७-७६-१३ शललितः शलाकाप्रोतः ॥

आश्वमेधिकपर्व - अध्याय ०७७

॥ श्रीः ॥

१४.७७. अध्यायः ७७

Mahabharata - Ashvamedhika Parva - Chapter Topics

अश्वानुसरणवशास्सिन्धुदेशं गतेनार्जुनेन सैन्धवैःसह

महाऽऽयोधनम् ॥ १ ॥

बाणगणावकीर्णस्यार्जुनस्य कराद्गाण्डीवस्या धःपतने

देवर्ष्यादिभिर्जपादिना तस्य तेजोदीपनम् ॥ २ ॥

ततः पुनरर्जुनेन तैः सक्रकक्रयोधनम् ॥ ३ ॥

Mahabharata - Ashvamedhika Parva - Chapter Text

वैशम्पायन उवाच ।

गजित्वा प्रसाद्य राजानं भगदत्तसुतं तदा ।

विसृज्य याते तुरगे सैन्धवान्प्रति भारत ॥ १४-७७-१ (९४६०६)

सैन्धवैरभवगद्युद्धं ततस्तस्य किरीटिनः ।  
 हतशेषैर्महाराज हतानां च सुतैरपि ॥ १४-७७-२ (९४६०७)  
 तेऽवतीर्णमुपश्रुत्य विषयं श्वेतवाहनम् ।  
 प्रत्युद्ययुरमृष्यन्ते राजानः पाण्डवर्षभम् ॥ १४-७७-३ (९४६०८)  
 अश्वं च तं परामृश्य विषयान्ते विषोपमात् ।  
 न भयं चक्रिरे पार्थाङ्गीमसेनादनन्तरात् ॥ १४-७७-४ (९४६०९)  
 तेऽविदूराद्धनुष्पाणिं यज्ञियस्य हयस्य च ।  
 बीभत्सुं प्रत्यपद्यन्त पदातिनमवस्थितम् ॥ १४-७७-५ (९४६१०)  
 ततस्ते तं महावीर्या राजानः पर्यवारयन् ।  
 जिगीषन्तो नरव्याघ्रं पूर्वं विनिकृता युधि ॥ १४-७७-६ (९४६११)  
 ते नामान्यपि गोत्राणि कर्मणि विविधानि च ।  
 कीर्तयन्तस्तदा पार्थं शरवर्षैरवाकिरन् ॥ १४-७७-७ (९४६१२)  
 ते किरन्तः शरव्रातान्वारणप्रतिवारणान् ।  
 रणे जयमभीप्सन्तः कौन्तेयं पर्यवारयन् ॥ १४-७७-८ (९४६१३)  
 ते समीक्ष्य च तं कृष्णमुग्रकर्माणमाहवे ।  
 सर्वे युयुधिरे वीरा रथस्थास्तं पदातिनम् ॥ १४-७७-९ (९४६१४)  
 ते तमाजघ्नरे वीरं निवातकवचान्तकम् ।  
 संशप्तकनिहन्तारं हन्तारं सैन्धवस्य च ॥ १४-७७-१० (९४६१५)  
 ततो रथसहस्रेण गजानामयुतेन च ।  
 क्रकक्रष्टकीकृत्य बीभत्सुं प्रहृष्टमनसोऽभवन् ॥ १४-७७-११ (९४६१६)  
 क्रक स्मरन्तो वधं वीराः सिन्धुराजस्य चाहवे ।  
 जयद्रथस्य कौरव्य समरे सव्यसाचिना ॥ १४-७७-१२ (९४६१७)  
 ततः पर्जन्यवत्सर्वे शरवृष्टीरवासृजन् ।  
 तैः कीर्णः शुशुभे पार्थो रविर्मेघान्तरे यथा ॥ १४-७७-१३ (९४६१८)  
 स शरैः समवच्छन्नश्चकाशे पाण्डवर्षभः ।  
 पञ्चरान्तरसञ्चारी शकुन्त इव भारत ॥ १४-७७-१४ (९४६१९)  
 ततो हाहाकृतं सर्वं कौन्तेय शरपीडिते ।  
 त्रैलोक्यमभवद्राजन्नविरासीद्रजोरुणः ॥ १४-७७-१५ (९४६२०)  
 ततो ववौ महाराज मारुतो रोमहर्षणः ।  
 राहुरग्रसदादित्यं पर्वणीव विशाम्पते ॥ १४-७७-१६ (९४६२१)  
 उल्काश्च जघ्नरे सूर्यं विकीर्यन्त्यः समन्ततः ।  
 वेपथुश्चाभवद्राजन्कैलासस्य महागिरेः ॥ १४-७७-१७ (९४६२२)  
 मुमुचुः श्वासमत्युष्णं दुःखशोकसमन्विताः ।  
 सप्तर्षयो जातभयास्तथा देवर्षयोपि च ॥ १४-७७-१८ (९४६२३)  
 शशं चाशु विनिर्भिद्य मण्डलं शशिनोऽपतन् ।  
 विपरीता दिशश्चापि सर्वा धूमाकुलास्तथा ॥ १४-७७-१९ (९४६२४)

रासभारुणसङ्काशा धनुष्मन्तः सविद्युतः ।  
 आवृत्य गगनं मेघा मुमुचुर्मासशोणितम् ॥ १४-७७-२० (९४६२५)  
 एवमासीत्तदा वीरे शरवर्षेण संवृते ।  
 फल्गुने भरतश्रेष्ठ तदद्भुतमिवाभवत् ॥ १४-७७-२१ (९४६२६)  
 तस्य तेनावकीर्णस्य शरजालेन सर्वतः ।  
 मोहात्पपात गाण्डीवमावापश्च करादपि ॥ १४-७७-२२ (९४६२७)  
 तस्मिन्मोहमनुप्राप्ते शरजालं महत्तदा ।  
 सैन्धवा मुमुचुस्तूर्णं गतसत्त्वे महारथे ॥ १४-७७-२३ (९४६२८)  
 ततो मोहं समापन्नं ज्ञात्वा पार्थं द्विवौकसः ।  
 सर्वे वित्रस्तमनसस्तस्य शान्तिकृतोऽभवन् ॥ १४-७७-२४ (९४६२९)  
 ततो देवर्षयः सर्वे तथा सप्तर्षयोपि च ।  
 ब्रह्मर्षचस्व विजयं जेषुः पार्थस्य धीमतः ॥ १४-७७-२५ (९४६३०)  
 ततः प्रदीपिते देवैः पार्थतेजसि पार्थिव ।  
 तस्थावचलवद्धीमान्सङ्ग्रामे परमास्त्रवित् ॥ १४-७७-२६ (९४६३१)  
 विचकर्ष धनुर्दिव्यं ततः कौरवनन्दनः ।  
 यन्त्रस्येवेह शब्दोऽभूमहास्तस्य पुनः पुनः ॥ १४-७७-२७ (९४६३२)  
 ततः स शरवर्षाणि प्रत्यमित्रान्प्रति प्रभुः ।  
 ववर्ष धनुषा पार्थो वर्षाणीव पुरंदरः ॥ १४-७७-२८ (९४६३३)  
 ततस्ते सैन्धवा योधाः सर्व एव सराजकाः ।  
 नादृश्यन्त शरैः कीर्णाः शलभैरिव पादपाः ॥ १४-७७-२९ (९४६३४)  
 तस्य शब्देन वित्रेसुर्भयार्ताश्च विदुद्भुवुः ।  
 मुमुचुस्वाश्रु शोकार्ताः शुशुचुश्चापि सैन्धवाः ॥ १४-७७-३० (९४६३५)  
 तास्तु सर्वान्नरव्याघ्रः सैन्धवान्व्यचरद्धली ।  
 अलातचक्रवद्राजश्शरजालैः समार्पयत् ॥ १४-७७-३१ (९४६३६)  
 तदिन्द्रजालप्रतिमं बाणजालममित्रहा ।  
 विसृज्य दिक्षु सर्वासु महेन्द्र इव वज्रभृत् ॥ १४-७७-३२ (९४६३७)  
 मेघजालनिभं सैन्यं विदार्य शरवृष्टिभिः ।  
 विबभौ कौरवश्रेष्ठः शरदीव दिवाकरः ॥ १४-७७-३३ (९४६३८)

इति श्रीमन्महाभारते आश्वमेधिकपर्वणि अनुगीतापर्वणि

सप्तसप्ततितमोऽध्यायः ॥ ७७ ॥

Mahabharata - Ashvamedhika Parva - Chapter Footnotes

७-७७-१९ उक्ताः शशं चन्द्रस्थं विनिर्भद्य शशिनो मण्डलं प्रति

अपतन्निति अनुवृत्त्या सम्बन्धः ॥

७-७७-२० रासभारुणे वर्णविशेषः ॥

७-७७-२२ आवापो हस्तावापः ॥

आश्वमेधिकपर्व - अध्याय ०७८

॥ श्रीः ॥

१४.७८. अध्यायः ७८

Mahabharata - Ashvamedhika Parva - Chapter Topics

अर्जुनसमागमनश्रवणमात्रेण जयद्रथसुते मृते दुःशलया

तत्सुतमानीयार्जुनप्रत्यभियानम् ॥ १ ॥

ततोऽर्जुनेन दुःशलाप्रार्थनया तस्यां बहुमानेन च युद्धादुपरमः ॥ २ ॥

Mahabharata - Ashvamedhika Parva - Chapter Text

वैशम्पायन उवाच ।

ततो गाण्डीवभृच्छूरो युद्धाय समुपस्थितः ।

विबभौ युधि दुर्धर्षो हिमवानचलो यथा ॥ १४-७८-१ (१४६३९)

ततस्ते सैन्धवा योधाः पुनरेव व्यवस्थिताः ।

व्यमुञ्चन्त सुसंरब्धाः शरवर्षाणि भारत ॥ १४-७८-२ (१४६४०)

तान्प्रहस्य महाबाहुः पुनरेव व्यवस्थितान् ।

ततः प्रोवाच कौन्तेयो मुमूर्षुञ्जलक्ष्णया गिरा ॥ १४-७८-३ (१४६४१)

युध्यध्वं परया शक्त्या यतध्वं विजये मम ।

कुरुध्वं सर्वकार्याणि महद्वो भयमागतम् ॥ १४-७८-४ (१४६४२)

एष योत्स्यामि सर्वास्तु निवार्य शरवागुराम् ।

तिष्ठध्वं युद्धमनसो दर्पं शमयितास्मि वः ॥ १४-७८-५ (१४६४३)

एतावदुक्त्वा कौरव्यो रोषाद्गाण्डीवभृत्तदा ।

ततोऽथ वचनं स्मृत्वा भ्रातुर्ज्येष्ठस्य भारत ॥ १४-७८-६ (१४६४४)

न हन्तव्या रणे तात क्षत्रिया विजिगीषवः ।

जेतव्याश्चेति यत्प्रोक्तं धर्मराज्ञा महात्मना ।

चिन्तयामास स तदा फल्गुनः पुरुषर्षभः ॥ १४-७८-७ (१४६४५)

इत्युक्तोऽहं नरेन्द्रेण न हन्तव्या नृपा इति ।

कथितं न मृषेदं स्याद्धर्मराजवचः शुभम् ॥ १४-७८-८ (१४६४६)

न हन्येरंश्च राजानो राज्ञश्चाज्ञा कृता भवेत् ।

इति सञ्चिन्त्य स तदा फल्गुनः पुरुषर्षभः ॥ १४-७८-९ (१४६४७)

प्रोवाच वाक्यं धर्मज्ञः सैन्धवान्युद्धदुर्मदान् ।

बालास्त्रियो वा युष्माकं न हनिष्ये व्यवस्थितान् ॥ १४-७८-१० (१४६४८)

यश्च वक्ष्यति सङ्ग्रामे तवास्मीति पराजितः ।

एतच्छ्रुत्वा वचो मह्यं कुरुध्वं हितमात्मनः ॥ १४-७८-११ (९४६४९)  
 ततोऽन्यथा कृच्छ्रगता भविष्यथ मयाऽर्दिताः ।  
 एवमुक्त्वा तु तान्वीरान्युयुधे कुरुपुङ्गवः ॥ १४-७८-१२ (९४६५०)  
 अत्वरावानसम्भ्रान्तः संक्रुद्धैर्विजिगीषुभिः ।  
 शतं शतसहस्राणि शराणां नतपर्वणाम् ॥ १४-७८-१३ (९४६५१)  
 मुमुचुः सैन्धवा राजंस्तदा गाण्डीवधन्वनि ।  
 शरानापततः क्रूरानाशीविषविषोपमान् ।  
 चिच्छेद निशितैर्बाणैरन्तरा स धनंजयः ॥ १४-७८-१४ (९४६५२)  
 छित्त्वा तु तानाशु चैव कङ्कपत्राञ्जिलाशितान् ।  
 एकैकमेषां समरे विभेद निशितैः शरैः ॥ १४-७८-१५ (९४६५३)  
 ततः प्रास्रांश्च शक्तीस्च पुनरेव धनंजये ।  
 जयद्रथं हतं स्मृत्वा चिक्षिपुः सैन्धवा नृपाः ॥ १४-७८-१६ (९४६५४)  
 तेषां किरीटी सङ्कल्पं मोघं चक्रे महाबलः ।  
 सर्वास्तानन्तरा च्छित्त्वा तदा चुक्रोश पाण्डवः ।  
 तथैवापततां तेषां योधानां जयगृद्धिनाम् । १४-७८-१७ (९४६५५)  
 तथैवापततां तेषां योधानां यजगृद्धिनाम् ।  
 शिरांसि पातयामास भल्लैः सन्नतपर्वभिः ॥ १४-७८-१८ (९४६५६)  
 तेषां प्रद्रवतां चापि पुनरेवाभिधावताम् ।  
 निवर्ततां च शब्दोऽभूत्पूर्णस्येव महोदधेः ॥ १४-७८-१९ (९४६५७)  
 ते वध्यमानास्तु तदा पार्थेनामिततेजसा ।  
 यथाप्राणं यथोत्साहं योधयामासुरर्जुनम् ॥ १४-७८-२० (९४६५८)  
 ततस्ते फल्गुनेनाजौ शरैः सन्नतपर्वभिः ।  
 कृता विसंज्ञा भूयिष्ठा क्लान्तवाहनसैनिकाः ॥ १४-७८-२१ (९४६५९)  
 तांस्तु सर्वान्परिग्लानान्विदित्वा धृतराष्ट्रजा ।  
 दुःशला बालमादाय नप्तारं प्रययौ तदा ॥ १४-७८-२२ (९४६६०)  
 सुरथस्य सुतं वीरं रथेनाथागमत्तदा ।  
 शान्त्यर्थं सर्वयोधानामभ्यगच्छत् पाण्डवम् ॥ १४-७८-२३ (९४६६१)  
 सा धनंजयमासाद्य रुरोदार्तस्वरं तदा ।  
 धनंजयोपि तां दृष्ट्वा धनुर्विससृजे प्रभुः ॥ १४-७८-२४ (९४६६२)  
 समुत्सृज्य धनुः पार्थो विधिवद्भगिनी तदा ।  
 प्राह किं करवाणीति सा च तं प्रत्युवाच ह ॥ १४-७८-२५ (९४६६३)  
 एष ते भरतश्रेष्ठ स्वस्त्रीयस्यात्मजः शिशुः ।  
 अभिवादयते पार्थ तं पश्य पुरुषर्षभ ॥ १४-७८-२६ (९४६६४)  
 इत्युक्तस्तस्य पितरं स पप्रच्छार्जुनस्तथा ।  
 क्वासाविति ततो राजन्दुःशला वाक्यमब्रवीत् ॥ १४-७८-२७ (९४६६५)  
 पितृशोकाभिसंतप्तो विषादातोऽस्य वै पिता ।

पञ्चत्वमगमद्वीरो यथा तन्मे निशामय ॥ १४-७८-२८ (९४६६६)  
 स पूर्वं पितरं श्रुत्वा हतं युद्धे त्वयाऽनघ ।  
 त्वामागतं च संश्रुत्य युद्धाय हयसारिणम् ।  
 पितुश्च मृत्युदुःखार्तोऽजहात्प्राणान्धनंजय ॥ १४-७८-२९ (९४६६७)  
 प्राप्तो बीभत्सुरित्येव नाम श्रुत्वैव तेऽनघ ।  
 विषादार्तः पपातोर्व्यां ममार च ममात्मजः ॥ १४-७८-३० (९४६६८)  
 तं दृष्ट्वा पतितं तत्र ततस्तस्यात्मजं प्रभो ।  
 गृहीत्वा समनुप्राप्ता त्वामद्य शरणैपिणी ॥ १४-७८-३१ (९४६६९)  
 इत्युक्त्वाऽऽर्तस्वरं सा तु मुमोच धृतराष्ट्रजा ।  
 दीना दीनं स्थितं पार्थमब्रवीच्चाप्यधोमुखम् ॥ १४-७८-३२ (९४६७०)  
 स्वसारं समवेक्षस्व स्वस्त्रीयात्मजमेव च ।  
 कर्तुमर्हसि धर्मज्ञ दयां कुरुकुलोद्वह ।  
 विस्मृत्य कुरुराजानं तं च मन्दं जयद्रथम् ॥ १४-७८-३३ (९४६७१)  
 अभिमन्योर्यथा जातः परिक्षित्परवीरहा ।  
 तथाऽयं सुरथाज्जातो मम पौत्रो महाभुज ॥ १४-७८-३४ (९४६७२)  
 तमादाय नरव्याघ्र सम्प्रप्तास्मि तवान्तिकम् ।  
 शमार्थं सर्वयोधानां शृणु चेदं वचो मम ॥ १४-७८-३५ (९४६७३)  
 आगतोऽयं महाबाहो तस्य मन्दस्य पुत्रकः ।  
 प्रसादमस्य बालस्य तस्मात्त्वं कर्तुमर्हसि ॥ १४-७८-३६ (९४६७४)  
 एष प्रसाद्य शिरसा प्रशमार्थमरिंदम ।  
 याचते त्वां महाबाहो शमं गच्छ धनंजय ॥ १४-७८-३७ (९४६७५)  
 बालस्य हतबन्धोश्च पार्थ किञ्चिदजानतः ।  
 प्रसादं कुरु धर्मज्ञ मा मन्युवशमन्वगाः ॥ १४-७८-३८ (९४६७६)  
 तमनार्थं नृशंसं च विस्मृत्यास्य पितामहम् ।  
 आगस्कारिणमत्यर्तं प्रसादं कर्तुमर्हसि ॥ १४-७८-३९ (९४६७७)  
 एवं ब्रुवत्यां करुणं दुःशलायां धनंजयः ।  
 संस्मृत्य देवीं गान्धारीं धृतराष्ट्रं च पार्थिवम् ।  
 उवाच दुःखशोकार्तः क्षत्रधर्मं व्यगर्हयत् ॥ १४-७८-४० (९४६७८)  
 गधिक्तं दुर्योधनं क्षुद्रं राज्यलुब्धं च मानिनम् ।  
 यत्कृते बान्धवाः सर्वे मया नीता यमक्षयम् ॥ १४-७८-४१ (९४६७९)  
 इत्युक्त्वा बहु सान्त्वादि प्रसादमकरोज्जयः ।  
 परिष्वज्य च तां प्रीतो विससर्ज गृहान्प्रति ॥ १४-७८-४२ (९४६८०)  
 दुःशला चापि तान्योधान्निवार्य महतो रणात् ।  
 सम्पूज्य पार्थं प्रययौ गृहानेव शुभानना ॥ १४-७८-४३ (९४६८१)  
 एवं निर्जित्य तान्वीरान्सैन्धवान्स धनंजयः ।  
 अन्वधावत धावन्तं हयं कामविचारिणम् ॥ १४-७८-४४ (९४६८२)

ततो मृगमिवाकाशे यथा देवः पिनाकधृक् ।  
ससार तं तथा वीरो विधिवद्यज्ञियं हयम् ॥ १४-७८-४५ (९४६८३)  
स च वाजी यथेष्टेन तांस्तान्देशान्यथाक्रमम् ।  
विचचार यथाकामं कर्म पार्थस्य वर्धयन् ॥ १४-७८-४६ (९४६८४)  
क्रमेण स हयस्त्वेवं विचरन्पुरुषर्षभ ।  
मणलूरपतेर्देशमुपायात्सहपाण्डवः ॥ १४-७८-४७ (९४६८५)

इति श्रीमन्महाभारते आश्वमेधिकपर्वणि अनुगीतापर्वणि  
अष्टसप्ततितमोऽध्यायः ॥ ७८ ॥

Mahabharata - Ashvamedhika Parva - Chapter Footnotes

७-७८-४७ भणिपूरपतेरिति झ षाठः ॥

आश्वमेधिकपर्व - अध्याय ०७९  
॥ श्रीः ॥  
१४.७९. अध्यायः ७९

अश्वमेधपर्व ॥ १ ॥

Mahabharata - Ashvamedhika Parva - Chapter Topics

अर्जुनेन मणलूरपुरं प्रति गमनम् ॥ १ ॥  
तथा पितृभक्त्या विनयेनागतं चित्राङ्गदायां जातं स्वात्मजं  
बभ्रुवाहनं प्रति क्षत्रधर्मपरित्यागजरोषादुपालम्भः ॥ २ ॥  
तमसहमानया उलूच्या नागलोकादेत्य बभ्रुवाहनस्यार्जुनेन सह  
युद्धप्रोत्साहनम् ॥ ३ ॥  
बभ्रुवाहनेन स्वशरागाढाभिधातेन निपतिते पार्थे पितृमारणशोकेन  
मोहाधिगमः ॥ ४ ॥  
ततश्चित्राङ्गदया रणाङ्गणमेत्य बहुधा विलापः ॥ ५ ॥

Mahabharata - Ashvamedhika Parva - Chapter Text

वैशम्पायन उवाच ।  
श्रुत्वा तु नृपतिः प्राप्तं पितरं बभ्रुवाहनः ।  
निर्ययौ विनयेनाथ ब्राह्मणार्यपुरःसरः ॥ १४-७९-१ (९४६८६)  
मणलूरेश्वरं त्वेवमुपयातं धनंजयः ।  
नाभ्यनन्दत्स मेधावी क्षत्रधर्ममनुस्मरन् ॥ १४-७९-२ (९४६८७)  
उवाच च स धर्मात्मा समन्युः फल्गुनस्तदा ।



प्रक्रियेयं न ते युक्ता बहिस्त्वं क्षत्रधर्मतः ॥ १४-७९-३ (९४६८८)  
 संरक्ष्यमाणं तुरगं यौधिष्ठिरमुपागतम् ।  
 यज्ञियं विषयान्ते मां नायोत्सीः किंनु पुत्रक ॥ १४-७९-४ (९४६८९)  
 धिक्त्वामस्तु सुदुर्बुद्धिं क्षत्रधर्माविशारदम् ।  
 यो मां युद्धाय सम्प्राप्तं साम्नैव प्रत्यगृह्णथाः ॥ १४-७९-५ (९४६९०)  
 न त्वया पुरुषार्थो हि कश्चिदस्तीह जीवता ।  
 यस्त्वं स्त्रीवद्बुधा प्राप्तं मां साम्ना प्रत्यगृह्णथाः ॥ १४-७९-६ (९४६९१)  
 यद्यहं न्यस्तशस्त्रस्त्वामागच्छेयं सुदुर्मते ।  
 प्रक्रियेयं भवेद्युक्ता तावतव नराधम ॥ १४-७९-७ (९४६९२)  
 तमेवमुक्तं भर्त्रा तु विदित्वा पन्नगात्मजा ।  
 अमृष्यमाणा भित्तोर्वीमुलूपी समुपागमत् ॥ १४-७९-८ (९४६९३)  
 सा ददर्श तत पुत्रं विमृशन्तमधोमुखम् ।  
 संतर्ज्यमानमसकृत्पित्रा युद्धार्थिना विभो ॥ १४-७९-९ (९४६९४)  
 ततः सा चारुसर्वाङ्गी समुपेत्योरगात्मजा ।  
 उलूपी प्राह वचनं क्षत्रधर्मविशारद ॥ १४-७९-१० (९४६९५)  
 उलूपीं मां निबोध त्वं मातरं पन्नगात्मजाम् ।  
 कुरुष्व वचनं पुत्र धर्मस्ते भविता परः ॥ १४-७९-११ (९४६९६)  
 युध्यस्वैनं कुरुश्रेष्ठं धनंजयमरिन्दमम् ॥  
 एवमेष हि ते प्रीतो भविष्यति न संशयः ॥ १४-७९-१२ (९४६९७)  
 एवमुद्धर्षितो राजा स मात्रा बभ्रुवाहनः ।  
 मनश्चक्रे महातेजा युद्धाय भरतर्षभ ॥ १४-७९-१३ (९४६९८)  
 सन्नह्य काञ्चनं वर्म शिरस्त्राणं च भानुमत् ।  
 तूणीरशतसंबाधमारुरोह रथोत्तमम् ॥ १४-७९-१४ (९४६९९)  
 सर्वोपकरणोपेतं युक्तमश्वैर्मनोजवैः ।  
 सचक्रोपस्करं श्रीमान्हेमभाण्डपरिष्कृतम् ॥ १४-७९-१५ (९४७००)  
 परमार्चितमुच्छ्रित्य ध्वजं हंसं हिरण्मयम् ।  
 प्रययौ पार्थमुद्दिश्य स राजा बभ्रुवाहनः ॥ १४-७९-१६ (९४७०१)  
 ततोऽभ्योत्य हयं वीरो यज्ञियं पार्थरक्षितम् ।  
 ग्राहयामास पुरुषैर्हयशिक्षाविशारदैः ॥ १४-७९-१७ (९४७०२)  
 गृहीतं वाजिनं दृष्ट्वा प्रीतात्मा स धनंजयः ।  
 पुत्रं रथस्थं भूमिष्ठः संन्यवारयदाहवे ॥ १४-७९-१८ (९४७०३)  
 स तत्र राजा तं वीरं शरसङ्घैरनेकशः ।  
 अर्दयामास निशितैराशीविषविषोपमैः ॥ १४-७९-१९ (९४७०४)  
 तयोः समभवद्युद्धं पितुः पुत्रस्यक चातुलम् ।  
 देवासुररणप्रख्यमुभयोः प्रीयमाणयोः ॥ १४-७९-२० (९४७०५)  
 किरीटिनं प्रविष्याद्य शरेणानतपर्वणा ।

जत्रुदेशे नरव्याघ्रं प्रहसन्बभ्रुवाहनः ॥ १४-७९-२१ (९४७०६)  
सोभ्यगात्सहपुङ्गेन वल्मीकमिव पन्नगः ।  
विनिर्भद्य च कौन्तेयं प्रविवेशि महीतलम् ॥ १४-७९-२२ (९४७०७)  
स गाढवेदनो धीमानालम्ब्य धनुरुत्तमम् ।  
दिव्यं तेजः समाविश्य प्रमीत इव सोभवत् ॥ १४-७९-२३ (९४७०८)  
स संज्ञामुपलभ्याथ प्रशस्य पुरुषर्षभः ।  
पुत्रं शक्रात्मजो वाक्यमिदमाह महाद्युतिः ॥ १४-७९-२४ (९४७०९)  
साधुसाधु महाबाहो वत्स चित्राङ्गदात्मज ।  
सदृशं कर्म ते दृष्ट्वा प्रीतिमानस्मि पुत्रक ॥ १४-७९-२५ (९४७१०)  
विमुञ्चाम्येष ते बाणान्पुत्र युद्धे स्थिरो भव ।  
इत्येवमुक्त्वा नाराचैरभ्यवर्षदमित्रहा ॥ १४-७९-२६ (९४७११)  
तान्स गाण्डीवनिर्मुक्तान्वज्राशनिसमप्रभान् ।  
नाराचानच्छिनद्वाज भल्लैः सर्वास्त्रिधा द्विधा ॥ १४-७९-२७ (९४७१२)  
तस्य पार्थः शरैर्दिव्यैर्ध्वजं हेमपरिष्कृतम् ।  
सुवर्णतालप्रतिमं क्षुरेणापाहरद्रथात् ॥ १४-७९-२८ (९४७१३)  
हयांश्चास्य महाकायान्महावेगानरिन्दम ।  
चकार राजन्निर्जावान्प्रहसन्निव पाण्डवः ॥ १४-७९-२९ (९४७१४)  
स रथादवतीर्याथ राजा परमकोपनः ।  
पदातिः पितरं क्रुद्धो योधयामास पाण्डवम् ॥ १४-७९-३० (९४७१५)  
सम्प्रीयमाणः पार्थानामृषभः पुत्रविक्रमात् ।  
नात्यर्थं पीडयामास पुत्रं वज्रधरात्मजः ॥ १४-७९-३१ (९४७१६)  
स हन्यमानोऽभिमुखं पितरं बभ्रुवाहनः ।  
शरैराशीविषाकारैः पुनरेवार्दयद्वली ॥ १४-७९-३२ (९४७१७)  
ततः स बाल्यात्पितरं विव्याध हृदि पत्रिणा ।  
निशेतेन सुपुङ्गेन बलवद्बभ्रुवाहनः ॥ १४-७९-३३ (९४७१८)  
स बाणस्तेजसा दीप्तो ज्वलन्निव हुताशनः ।  
विवेश पाण्डवं राजन्मर्म भित्त्वाऽतिदुःखकृत् ॥ १४-७९-३४ (९४७१९)  
स तेनातिभृशं विद्धः पुत्रेण कुरुनन्दनः ।  
महीं जगाम मोहार्तस्ततो राजन्धनंजयः ॥ १४-७९-३५ (९४७२०)  
तस्मिन्निपतिते वीरे कौरवाणां धुरंधरे ।  
सोपि मोहं जगामाथ ततश्चित्राङ्गदासुतः ॥ १४-७९-३६ (९४७२१)  
व्यायम्य संयुगे राजा दृष्ट्वा च पितरं हतम् ।  
पूर्वमेव स बाणौर्धर्गाढविद्धोऽर्जुनेन ह ।  
पपात सोपि धरणीमालिङ्ग्य रणमूर्धनि ॥ १४-७९-३७ (९४७२२)  
भर्तारं निहतं दृष्ट्वा पुत्रं च पतितं भुवि ।  
चित्राङ्गदा परित्रस्ता प्रविवेश रणाजिरे ॥ १४-७९-३८ (९४७२३)

शोकसंतप्तहृदया रुदती वेपती भृशम् । १४-७९-३९ (९४७२४)  
मणलूरपतेर्माता ददर्श निहतं पतिम् ॥ ॥ १४-७९-४० (९४७२५)

इति श्रीमन्महाभारते आश्वमेधकपर्वाणि अनुगीतापर्वणि  
एकोनाशीतितमोऽध्यायः ॥ ७९ ॥

Mahabharata - Ashvamedhika Parva - Chapter Footnotes

७-७९-२३ प्रमीतइव मृतइव ॥  
७-७९-२५ पुत्रं प्रशस्येति संबन्धः ॥  
७-७९-३९ पतिमर्जुनम् ॥

आश्वमेधिकपर्व - अध्याय ०८०

॥ श्रीः ॥

१४.८०. अध्यायः ८०

अश्वमेधपर्व ॥ १ ॥

Mahabharata - Ashvamedhika Parva - Chapter Topics

चित्राङ्गदया रणाङ्गणनिपतितपतिपुत्रदर्शनजशोकातिरेकेण  
मोहाधिगमः ॥ १ ॥

तथा संज्ञोपलम्भे उलूपींप्रत्युपालम्भ गर्भवचनम् ॥ २ ॥  
ततश्चिराल्लुब्धसंज्ञेन बभ्रुवाहनेनात्मोपालम्भनपूर्वकं  
प्रायोपवेशनम् ॥ ३ ॥

Mahabharata - Ashvamedhika Parva - Chapter Text

वैशम्पायन उवाच ।

ततो बहुतरं भीरर्विलप्य कमलेक्षणा ।  
मुमोह दुःखसंतप्ता पपात च महीतले ॥ १४-८०-१ (९४७२६)  
प्रतिलभ्य च सा संज्ञां देवी दिव्यवपुर्धरा ।  
उलूपीं पन्नगसुतां दृष्ट्वेदं वाक्यमब्रवीत् ॥ १४-८०-२ (९४७२७)  
उलूपि पश्य भर्तारं शयानं नितं रणे ।  
त्वत्कृते मम पुत्रेण बाणेन समितिंजयम् ॥ १४-८०-३ (९४७२८)  
ननु त्वमार्यधर्मज्ञा ननु चासि पतिव्रता ।  
यत्त्वत्कृतेऽयं पतितः पतिस्ते निहतो रणे ॥ १४-८०-४ (९४७२९)  
किंनु मन्देऽपकराद्दोऽयं यदि तेऽद्य धनंजयः ।  
क्षमस्व याच्यमाना वै जीवयस्व धनंजयम् ॥ १४-८०-५ (९४७३०)

ननु त्वमार्ये धर्मज्ञे त्रैलोक्यविदिता शुभे ।  
 यद्घातयित्वा पुत्रेण भर्तारं नानुशोचसि ॥ १४-८०-६ (९४७३१)  
 नाहं शोचामि तनयं हतं पन्नगनन्दिनि ।  
 पतिमेव तु शोचामि यस्यातिथ्यमिदं कृतम् ॥ १४-८०-७ (९४७३२)  
 इत्युक्त्वा सा तदा देवीमुलूपीं पन्नगात्मजाम् ।  
 भर्तारमभिगम्येदमित्युवाच यशस्विनी ॥ १४-८०-८ (९४७३३)  
 उत्तिष्ठ कुरुमुख्यस्य प्रियमुख्य मम प्रिय ।  
 अयमश्वो महाबाहो मयो ते परिमोक्षितः ॥ १४-८०-९ (९४७३४)  
 ननु त्वया नाम विभो धर्मराजस्य यज्ञियः ।  
 अयमश्वोऽनुसर्तव्यः स शेषे किं महीतले ॥ १४-८०-१० (९४७३५)  
 त्वयि प्राणा ममायत्ताः कुरूणां कुरुनन्दन ।  
 स कस्मात्प्राणदोऽन्येषां प्राणान्संत्यक्तवानसि ॥ १४-८०-११ (९४७३६)  
 उलूपि साधु पश्येमं पतिं निपतितं भुवि ।  
 पुत्रं चेमं समुत्साद्य घातयित्वा न शोचसि ॥ १४-८०-१२ (९४७३७)  
 कामं स्वपितु बालोऽयं भूमौ मृत्युवशं गतः ।  
 लोहिताक्षो गुडाकेशो विजयः साधु जीवतु ॥ १४-८०-१३ (९४७३८)  
 नापराधोऽस्ति सुभगे नराणां बहुभार्यता ।  
 प्रमदानां भवत्येष मा ते भृद्धिरीदृशी ॥ १४-८०-१४ (९४७३९)  
 सख्यं चैतत्कृतं धात्रा शश्वदव्ययमेव तु ।  
 सख्यं समभिजानीहि सत्यं सङ्गतमस्तु ते ॥ १४-८०-१५ (९४७४०)  
 पुत्रेण घातयित्वैनं पतिं यदि न मेऽद्य वै ।  
 जीवन्तं दर्शयस्यद्य परित्यक्ष्यामि जीवितम् ॥ १४-८०-१६ (९४७४१)  
 साऽहं दुःखान्विता देवि पतिपुत्रविनाकृता ।  
 इहैव प्रायमाशिष्ये प्रेक्षन्त्यास्ते न संशयः ॥ १४-८०-१७ (९४७४२)  
 इत्युक्त्वा पन्नगसुतां सपत्नी चैत्रवाहनी ।  
 ततः प्रायमुपासीना तूष्णीमासीज्जनाधिप ॥ १४-८०-१८ (९४७४३)  
 ततो विलप्य विरता भर्तुः पादौ प्रगृह्य सा ।  
 उपविष्टा भवद्दीना सोच्छ्र्वासं पुत्रमीक्षती ॥ १४-८०-१९ (९४७४४)  
 ततः संज्ञां पुनर्लब्ध्वा स राजा बभ्रुवाहनः ।  
 मातरं तामथालोक्य रणभूमावथाब्रवीत् ॥ १४-८०-२० (९४७४५)  
 इतो दुःखतरं किंनु यन्मे माता सुखैधिता ।  
 भूमौ निपतितं वीरमनुशेते मृतं पतिम् ॥ १४-८०-२१ (९४७४६)  
 निहन्तारं रणेऽरीणां सर्वशस्त्रभृतां वरम् ।  
 मया विनिहतं सङ्ख्ये प्रेक्षते दुर्मरं बत ॥ १४-८०-२२ (९४७४७)  
 अहोऽस्या हृदयं देव्या दृढं यन्न विदीर्यते ।  
 व्यूढोरस्कं महाबाहुं प्रेक्षन्त्या निहतं पतिम् ॥ १४-८०-२३ (९४७४८)

दुर्मरं पुरुषेणेह मन्ये काले ह्यनागते ।  
 यत्र नाहं न मे माता न वियुक्तौ स्वजीवितात् ॥ १४-८०-२४ (१४७४९)  
 हाहा धिक्कुरुवीरस्य किरीटं काञ्चनं भुवि ।  
 अपविद्धं हतस्येह मया पुत्रेम पश्यत ॥ १४-८०-२५ (१४७५०)  
 भोभो पश्यत मे वीरं पितरं ब्राह्मणा भुवि ।  
 शयानं वीरशयने मया पुत्रेण पातितम् ॥ १४-८०-२६ (१४७५१)  
 ब्राह्मणाः कुरुमुख्यस्य ये मुक्ता ह्यसारिणः ।  
 कुर्वन्ति शान्तिं कामस्य रणे योऽयं मया हतः ॥ १४-८०-२७ (१४७५२)  
 व्यादिशन्तु च किं विप्राः प्रायश्चित्तमिहाद्य मे ।  
 आनृशंसस्य पापस्य पितृहन्तू रणाजिरे ॥ १४-८०-२८ (१४७५३)  
 दुश्चरा द्वादश समा हत्वा पितरमद्य वै ।  
 ममेह सुनृशंसस्य संवीतस्यास्य चर्मणा ॥ १४-८०-२९ (१४७५४)  
 शिरःकपाले चास्यैव भुञ्जतः पितुरद्य मे ।  
 प्रायश्चित्तं हि नास्त्यन्यद्दत्त्वाऽद्य पितरं मम ॥ १४-८०-३० (१४७५५)  
 पश्य नागोत्तमसुते भर्तारं निहतं मया ।  
 कृतं प्रियं मया तेऽद्य निहत्य समरेऽर्जुनम् ॥ १४-८०-३१ (१४७५६)  
 सोऽहमद्य गमिष्यामि गतिं पितृनिषेविताम् ।  
 न शक्नोम्यात्मनाऽऽत्मानमहं दारयितुं शुभे ॥ १४-८०-३२ (१४७५७)  
 सा त्वं मयि मृते मातस्तथा गाण्डीवधन्वनि ।  
 भव प्रीतिमती देवि सत्येनात्मानमालभे ॥ १४-८०-३३ (१४७५८)  
 इत्युक्त्वा स ततो राजा दुःखशोकसमाहतः ।  
 उपस्पृश्य महाराज दुःखाद्धचनमब्रवीत् ॥ १४-८०-३४ (१४७५९)  
 शृण्वन्तु सर्वभूतानि स्थावराणि चराणि च ।  
 त्वं च मातर्यथा सत्यं ब्रवीमि भुजगोत्तमे ॥ १४-८०-३५ (१४७६०)  
 यदि नोत्तिष्ठति जयः पिता मे नरसत्तमः ।  
 अस्मिन्नेव रणोद्देशे शोषयिष्ये कलेवरम् ॥ १४-८०-३६ (१४७६१)  
 नहि मे पितरं हत्वा निष्कृतिर्विद्यते क्वचित् ।  
 नरकं प्रतिपत्स्यामि ध्रुवं गुरुवधार्दितः ॥ १४-८०-३७ (१४७६२)  
 वीरं हि क्षत्रियं हत्वा गोशतेन प्रमुच्यते ।  
 पितरं तु निहत्यैवं दुर्लभा निष्कृतिर्मम ॥ १४-८०-३८ (१४७६३)  
 एत एको महातेजाः पाण्डुपुत्रो धनंजयः ।  
 पिता च मम धर्मात्मा तस्य मे निष्कृतिः कुतः ॥ १४-८०-३९ (१४७६४)  
 इत्येवमुक्त्वा नृपते धनंजयसुतो नृपः ।  
 उपस्पृश्याभवत्तूष्णीं प्रायोपेतो महामतिः ॥ १४-८०-४० (१४७६५)

इति श्रीमन्महाभारते आश्वमेधिकपर्वणि अनुगीतापर्वणि

अशीतितमोऽध्यायः ॥ ८० ॥

Mahabharata - Ashvamedhika Parva - Chapter Footnotes

७-८०-२७ कामस्यति कां अस्येति च्छेदः ॥

आश्वमेधिकपर्व - अध्याय ०८१

॥ श्रीः ॥

१४.८१. अध्यायः ८१

अश्वमेधपर्व ॥ १ ॥

Mahabharata - Ashvamedhika Parva - Chapter Topics

बभ्रुवाहने प्रायोपविष्टे उलूप्या

स्मरणमात्रसंनिहितसंजीवनमणिनार्जुनस्य समुद्धोधनम् ॥ १ ॥

ततः सुप्तोत्थितेनेव तेन बभ्रुवाहनंप्रति चित्राङ्गदादीनां

रणाङ्गणागमने कारणप्रश्ने तेनोलूपीप्रति प्रश्नचोदना ॥ २ ॥

Mahabharata - Ashvamedhika Parva - Chapter Text

वैशम्पायन उवाच ।

प्रायोपविष्टे नृपतौ मणलूरेश्वरे तदा ।

पितृशोकसमाविष्टे सह मात्रा परंतप ॥ १४-८१-१ (९४७६६)

उलूपी चिन्तयामास तदा संजीवनं मणिम् ।

स चोपातिष्ठत तदा पन्नगानां परायणम् ॥ १४-८१-२ (९४७६७)

तं गृहीत्वा तु कौरव्य नागराजपतेः सुता ।

मनःप्रह्लादनीं वाचं सैनिकानामथाब्रवीत् ॥ १४-८१-३ (९४७६८)

उत्तिष्ठ मा शुचः पुत्र नैव जिष्णुस्त्वया हतः ।

अजेयः पुरुषैरेष तथा देवैः सवासवैः ॥ १४-८१-४ (९४७६९)

मया तु मोहनी नाम मायैषा सम्प्रदर्शिता ।

प्रियार्थं पुरुषेन्द्रस्य पितुस्तेऽद्य यशस्विनः ॥ १४-८१-५ (९४७७०)

जिज्ञासुर्ह्येष पुत्रस्य बलस्य तव कौरव ।

सङ्ग्रामे युद्धयतो राजन्नागतः परवीरहा ॥ १४-८१-६ (९४७७१)

तस्मादसि मया पुत्र युद्धाय परिचोदितः ।

मा पापमात्मनः पुत्र शङ्केथा ह्यण्वपि प्रभो ॥ १४-८१-७ (९४७७२)

ऋषिरेष महानात्मा पुराणः शाश्वतोऽक्षरः ।

नैनं शक्तो हि सङ्ग्रामे जेतुं शक्रोऽपि पुत्रक ॥ १४-८१-८ (९४७७३)

अयं तु मे मणिर्दिव्यः समानीतो विशांपते ।

मृतान्मृतान्पन्नगेन्द्रान्यो जीवयति नित्यदा ॥ १४-८१-९ (९४७७४)  
एनमस्योरसि त्वं च स्थापयस्व पितुः प्रभो ।  
संजीवितं तदा पार्थ स त्वं द्रष्टासि पाण्डवम् ॥ १४-८१-१० (९४७७५)  
इत्युक्तः स्थापयामास तस्योरसि मणिं तदा ।  
पार्थस्यामिततेजाः स पितुः स्नेहादपापकृत् ॥ १४-८१-११ (९४७७६)  
तस्मिन्नयस्ते मणौ वीरो जिष्णुरुज्जीवितः प्रभुः ।  
चिरसुप्त हवोत्तस्थौ मृष्टलोहितलोचनः ॥ १४-८१-१२ (९४७७७)  
तमुत्थितं महात्मानं लब्धसंज्ञं मनस्विनम् ।  
समीक्ष्य पितरं स्वस्थं ववन्दे बभ्रुवाहनः ॥ १४-८१-१३ (९४७७८)  
उत्थिते पुरुषव्याघ्रे पुनर्लक्ष्मीवति प्रभो ।  
दिव्याः सुमनसः पुण्या ववृषे पाकशासनः ॥ १४-८१-१४ (९४७७९)  
अनाहता दुन्दुभयो विनेदुर्मघनिःस्वनाः ।  
साधुसाध्विति चाकाशे बभूव सुमहान्स्वनः ॥ १४-८१-१५ (९४७८०)  
उत्थाय च महाबाहुः पर्याश्वस्तो धनंजयः ॥  
बभ्रुवाहनमालिङ्ग्य समाजिघ्रत मूर्धनि ॥ १४-८१-१६ (९४७८१)  
ददर्श चापि दूरेऽस्य मातरं शोककर्षिताम् ।  
उलूप्या सह तिष्ठन्तीं ततोऽपृच्छद्वनंजयः ॥ १४-८१-१७ (९४७८२)  
किमिदं लक्ष्यते सर्वं शोकविस्मयहर्षवत् ।  
रणाजिरममित्रघ्न यदि जानासि शंस मे ॥ १४-८१-१८ (९४७८३)  
जननी च किमर्थं ते रणभूमिमुपागता ।  
नागेन्द्रदुहिता चेयमुलूपी किमिहागता ॥ १४-८१-१९ (९४७८४)  
जानाम्यहमिदं युद्धं त्वया मद्वचनात्कृतम् ।  
स्त्रीणामागमने हेतुमहमिच्छामि वेदितुम् ॥ १४-८१-२० (९४७८५)  
तमुवाच तथा पृष्टो मणलूरपतिस्तदा ।  
प्रसाद्य शिरसा विद्वानुलूपी पृच्छतामिति ॥ १४-८१-२१ (९४७८६)

इति श्रीमन्महाभारते आश्वमेधिकपर्वणि अनुगीतापर्वणि  
एकाशीतितमोऽध्यायः ॥ ८१ ॥

आश्वमेधिकपर्व - अध्याय ०८२

॥ श्रीः ॥

१४.८२. अध्यायः ८२

अश्वमेधपर्व ॥ १ ॥

Mahabharata - Ashvamedhika Parva - Chapter Topics

उलूप्यार्जुनं प्रति चित्राङ्गदादीनां समराङ्गणागमने कारणाभिधानम् ॥ १ ॥

तथा बभ्रुवाहनेन तस्य पराजये विस्तरेण हेतुकथनम् ॥ २ ॥

Mahabharata - Ashvamedhika Parva - Chapter Text

अर्जुन उवाच ।

किमागमनकृत्यं ते कौरव्यकुलनन्दिनि ।

मणलूरपतेर्मातुस्तथैव च रणाजिरे ॥ १४-८२-१ (९४७८७)

कच्चित्कुशलकामासि राज्ञोऽस्य भुजगात्मजे ।

मम वा चपलापाङ्गि कच्चित्त्वं शुभमिच्छसि ॥ १४-८२-२ (९४७८८)

कच्चित्ते पृथुलश्रोणि नाप्रियं प्रियदर्शने ।

अकार्षमहमज्ञानादयं वा बभ्रुवाहनः ॥ १४-८२-३ (९४७८९)

कच्चिन्नु राजपूत्री ते सपत्नी चैत्रवाहनी ।

चित्राङ्गदा वरारोहा नापराध्यति किञ्चन ॥ १४-८२-४ (९४७९०)

तमुवाचोरगपतेर्दुहिता प्रहसन्त्यथ ।

न मे त्वमपराद्धोसि न हि मे बभ्रुवाहनः ।

न जनित्री तथाऽस्येयं मम यो प्रेष्यवत्थिता ॥ १४-८२-५ (९४७९१)

श्रूयतां यद्यथा चेदं मया सर्वं विचेष्टितम् ।

न मे कोपस्त्वया कार्यः शिरसा त्वां प्रसादये ॥ १४-८२-६ (९४७९२)

त्वत्प्रियार्थं हि कौरव्य कृतमेतन्मया विभो ।

यत्तच्छृणु महाबाहो निखिलेन धनंजय ॥ १४-८२-७ (९४७९३)

महाभारतयुद्धे यत्त्वया शान्तनवो नृपः ।

अधर्मेण हतः पार्थ तस्यैषा निष्कृतिः कृता ॥ १४-८२-८ (९४७९४)

न हि भीष्मस्त्वया वीर युद्धयमानो हि पातितः ।

शिखण्डिना तु संयुक्तस्तमाश्रित्य हतस्त्वया ॥ १४-८२-९ (९४७९५)

तस्य शान्तिमकृत्वा त्वं त्यजेथा यदि जीवितम् ।

कर्मणा तेन पापेन पतेथा निरये ध्रुवम् ।

एषा तु विहिता शान्तिः पुत्राद्यां प्राप्तवानसि ॥ १४-८२-१० (९४७९६)

वसुभिर्वसुधापाल गङ्गाया च महामते ।

पुरा हि श्रुतमेतत्ते वसुभिः कथितं मया ॥ १४-८२-११ (९४७९७)

गङ्गायास्तीरमाश्रित्य हते शान्तनवे नृप ।

आप्लुत्य देवा वसवः समेत्य च महानदीम् ।

इदमूचुर्वचो घोरं भागीरथ्या मते तदा ॥ १४-८२-१२ (९४७९८)

एष शान्तनवो भीष्मो निहतः सव्यसाचिना ।

अयुद्धयमानः सङ्ग्रामे संसक्तोऽन्येन भामिनि ॥ १४-८२-१३ (९४७९९)

तदनेनानुषङ्गेण वयमद्य धनञ्जयम् ।

शापेन योजयामेति तथाऽस्त्विति च साऽब्रवीत् ॥ १४-८२-१४ (९४८००)



तदहं पितुरावेद्य प्रविश्य व्यथितेन्द्रिया ।  
अभवं स च तच्छ्रुत्वा विषादमगमत्परम् ॥ १४-८२-१५ (९४८०१)  
पिता तु मे वसून्नात्वा त्वदर्थे समयाचत ।  
पुनः पुनः प्रसाद्यैतांस्त एनमिदमब्रुवन् ॥ १४-८२-१६ (९४८०२)  
पुत्रस्तस्य महाभाग मणलूरेश्वरो युवा ।  
स एनं रणमध्यस्थः शरैः पातयिता भुवि ॥ १४-८२-१७ (९४८०३)  
एवं कृते स नागेन्द्र मुक्तशापो भविष्यति ।  
गच्छेति वसुभिश्चोक्तो मम चेदं शशंस सः ॥ १४-८२-१८ (९४८०४)  
तच्छ्रुत्वा त्वं मया तस्माच्छ्वापादसि विमोक्षितः ।  
न हि त्वां देवराजोऽपि समरेषु पराजयेत् ॥ १४-८२-१९ (९४८०५)  
आत्मा पुत्रः स्मृतस्तस्मात्तेनेहासि पराजितः ।  
न हि दोषो मम मतः कथं वा मन्यसे विभो ॥ १४-८२-२० (९४८०६)  
इत्येवमुक्तो विजयः प्रसन्नात्माऽब्रवीदिदम् ।  
सर्वं मे सुप्रियं देवि यदेतत्कृतवत्यसि ॥ १४-८२-२१ (९४८०७)  
इत्युक्त्वा सोऽब्रवीत्पुत्रं मणलूरपतिं जयः ।  
चित्राङ्गदायाः शृण्वन्त्याः कौरव्यदुहितुस्तदा ॥ १४-८२-२२ (९४८०८)  
युधिष्ठिरस्याश्वमेधः परिचैत्रीं भविष्यति ।  
तत्रागच्छेः सहामात्यो मातृभ्यां सहितो नृप ॥ १४-८२-२३ (९४८०९)  
इत्येवमुक्तः पार्थेन स राजा बभ्रुवाहनः ।  
उवाच पितरं धीमानिदमस्त्राविलेक्षणः ॥ १४-८२-२४ (९४८१०)  
उपयास्यामि धर्मज्ञ भवतः सासनादहम् ।  
अश्वमेधे महायज्ञे द्विजातिपरिवेषकः ॥ १४-८२-२५ (९४८११)  
मम त्वनुग्रहार्थाय प्रविशस्व पुरं स्वकम् ।  
भार्याभ्यां सह धर्मज्ञ माभूत्तेऽत्र विचारणा ॥ १४-८२-२६ (९४८१२)  
उषित्वेह निशामेकां सुखं स्वभवने प्रभो ।  
पुनरश्वानुगमनं कर्तासि जयतांवर ॥ १४-८२-२७ (९४८१३)  
इत्युक्ताः स तु प्रत्रेण तदा वानरकेतनः ।  
स्मयन्प्रोवाच कौन्तेयस्तदा चित्राङ्गदासुतम् ॥ १४-८२-२८ (९४८१४)  
विदितं ते महाबाहो यथा दीक्षां चराम्यहम् ।  
न स तावत्प्रवेक्ष्यामि पुरं ते पृथुलोचन ॥ १४-८२-२९ (९४८१५)  
यथाकामं व्रजत्येष यज्ञियाश्वो नरर्षभ ।  
स्वस्ति तेऽस्तु गमिष्यामि न स्थानं विद्यते मम ॥ १४-८२-३० (९४८१६)  
वैशम्पायन उवाच । १४-८२-३१क्ष् (७९२२)  
स तत्र विधिवत्तेन पूजितः पाकशासनिः । १४-८२-३१ (९४८१७)  
भार्याभ्यामभ्यनुज्ञातः प्रायाङ्गरतसत्तमः ॥ १४-८२-३२ (९४८१८)

इति श्रीमन्महाभारते आश्वमेधिकपर्वणि अनुगीतापर्वणि  
द्व्यशीतितमोऽध्यायः ॥ ८२ ॥

आश्वमेधिकपर्व - अध्याय ०८३

॥ श्रीः ॥

१४.८३. अध्यायः ८३

अश्वमेधपर्व ॥ १ ॥

Mahabharata - Ashvamedhika Parva - Chapter Topics

अर्जुनेनास्वानुसरणवशान्मगधदेशगमनम् ॥ १ ॥

तत्र जरासंधपौत्रस्य मेघसंधेः पराजयपूर्वकं तत्रतत्र

म्लेच्छादिपराजयः ॥ २ ॥

Mahabharata - Ashvamedhika Parva - Chapter Text

वैशम्पायन उवाच ।

स तु वाजी समुद्रान्तां पर्येत्य वसुधामिमाम् ।

निवृत्तोऽभिमुखो राजन्येन वारणसाह्वयम् ॥ १४-८३-१ (१४८१९)

अनुगच्छंश्च तुरगं निवृत्तोऽथ किरीटभृत् ।

यदृच्छया समापेदे पुरं राजगृहं तदा ॥ १४-८३-२ (१४८२०)

तमभ्याशगतं दृष्ट्वा सहदेवात्मजः प्रभो ।

क्षत्रधर्मे स्थितो वीरः समरायाजुहाव ह ॥ १४-८३-३ (१४८२१)

ततः पुरात्स निष्क्रम्य रथी धन्वी शरी तली ।

मेघसन्धिः पदातिं तं धनंजयमुपाद्रवत् ॥ १४-८३-४ (१४८२२)

आसाद्य च महातेजा मेघसन्धिर्धनंजयम् ।

बालभावान्महाराज प्रोवाचेदं न कौशलात् ॥ १४-८३-५ (१४८२३)

किमयं चार्यते वाजी सिन्ध्रीमध्य इव भारत ।

हयमेनं हरिष्यामि प्रयतस्व विमोक्षणे ॥ १४-८३-६ (१४८२४)

अदत्तानुनयो युद्धे यदि त्वं पितृभिर्मम ।

करिष्यामि तवातिथ्यं प्रहर प्रहरामि च ॥ १४-८३-७ (१४८२५)

इत्युक्तः प्रत्युवाचैनं प्रहसन्निव पाण्डवः ।

विघ्नकर्ता मया वार्य इति मे व्रतमाहितम् ॥ १४-८३-८ (१४८२६)

भ्रात्रा ज्येष्ठेन नृपते तवापि विदितं ध्रुवम् ।

प्रहरस्व यथाशक्ति न मन्युर्विद्यते मम ॥ १४-८३-९ (१४८२७)

इत्युक्तः प्राहरत्पूर्वं पाण्डवं मगधेस्वरः ।

किरञ्जरसहस्राणि वर्षाणीव सहस्रदृक् ॥ १४-८३-१० (१४८२८)

ततो गाण्डीवभृच्छूरो गाण्डीवप्रहितैः शरैः ।  
 चकार मोघांस्तान्बाणान्सयत्नान्भरतर्षभ ॥ १४-८३-११ (९४८२९)  
 स मोघं तस्य बाणौघं कृत्वा वानरकेतनः ।  
 शरात्ममोच ज्वलितान्दीप्तास्यानिव पन्नगान् ॥ १४-८३-१२ (९४८३०)  
 ध्वजे पताकादण्डेषु रथे यन्त्रे हयेषु च ।  
 अन्येषु च रथाङ्गेषु न शरीरे न सारथौ ॥ १४-८३-१३ (९४८३१)  
 संरक्ष्यमाणः पार्थेन शरीरे सव्यसाचिना ।  
 मन्यमानः स्ववीर्यं तन्मागधः प्राहिणोच्छरान् ॥ १४-८३-१४ (९४८३२)  
 ततो गाण्डीवधन्वा तु मागधेन भृशाहतः ।  
 बभौ वसन्तसमये पलासः पुष्पितो यथा ॥ १४-८३-१५ (९४८३३)  
 अवध्यमानः सोऽभ्यघ्नन्मागधः पाण्डवर्षभम् ।  
 तेन तस्थौ स कौरव्य लोकवीरस्य दर्शने ॥ १४-८३-१६ (९४८३४)  
 सव्यसाची तु संक्रुद्धो विकृष्य बलवद्धनुः ।  
 हयांश्चकार निर्जीवान्सारथेश्च शिरोऽहरत् ॥ १४-८३-१७ (९४८३५)  
 धनुश्चास्य महच्चित्रं क्षुरेण प्रचकर्त ह ।  
 हस्तावापं पताकां च ध्वजं चास्यन्यपातयत् ॥ १४-८३-१८ (९४८३६)  
 स राजा व्यथितो व्यश्चो विधनुर्हतसारथिः ।  
 गदामादाय कौन्तेयमभिद्रद्राव वेगवान् ॥ १४-८३-१९ (९४८३७)  
 तस्यापतत एवाशु गदां हेमपरिष्कृताम् ।  
 शरैश्चकर्त बहुधा बहुभिर्गृध्रवाजितैः ॥ १४-८३-२० (९४८३८)  
 सा गदा शकलीभृता विशीर्णिमणिबन्धना ।  
 व्याली विमुच्यमानेन पपात धरणीतले ॥ १४-८३-२१ (९४८३९)  
 विरथं विधनुष्कं च गदया परिवर्जितम् ।  
 ग्नैच्छत्ताडयितुं धीमानर्जुनः समराग्रणीः ॥ १४-८३-२२ (९४८४०)  
 तत एनं विमनसं क्षत्रधर्मे व्यवस्थितम् ॥  
 सान्त्वपूर्वमिदं वाक्यमब्रवीत्कपिकेतनः ॥ १४-८३-२३ (९४८४१)  
 पर्याप्तः क्षत्रधर्मोऽयं दर्शितः पुत्र गम्यताम् ।  
 बह्वेतत्समरे कर्म तव बालस्य पार्थिव ॥ १४-८३-२४ (९४८४२)  
 युधिष्ठिरस्य संदेशो न हन्तव्या नृपा इति ।  
 तेन जीवसि राजंस्त्वमपराद्धोऽपि मे रणे ॥ १४-८३-२५ (९४८४३)  
 इति मत्वा तदाऽऽत्मानं प्रत्यादिष्टं स्म मागधः ।  
 तथ्यमित्यभिगम्यैनं प्राञ्जलिः प्रत्यपूजयत् ॥ १४-८३-२६ (९४८४४)  
 परिजितोस्मि भद्रं ते नाहं योद्धुमिहोत्सहे ।  
 यद्यत्कृत्यं मया तेऽद्य तद्ब्रूहि कृतमेव तु ॥ १४-८३-२७ (९४८४५)  
 तमर्जुनः समाश्वास्य पुनरेवेदमब्रवीत् ।  
 आगन्तव्यं परां चैत्रीमश्वमेधे नृपस्य नः ॥ १४-८३-२८ (९४८४६)

इत्युक्तः स तथेत्युक्त्वा पूजयमास तं हयम् ।  
फल्गुनं च युधिष्ठेष्ठं विदिवत्सहदेवजः ॥ १४-८३-२९ (९४८४७)  
ततो यथेष्टमगमत्पुनरेव स कौरवः ।  
ततः समुद्रतीरेण वङ्गान्पुण्ड्रान्सकेरलान् ॥ १४-८३-३० (९४८४८)  
तत्रतत्र च भूरीणि म्लेच्छसैन्यान्यनेकशः ।  
विजिग्ये धनुषा राजन्गाण्डीवेन धनंजयः ॥ १४-८३-३१ (९४८४९)

इति श्रीमन्महाभारते आश्वमेधिकपर्वणि अनुगीतापर्वणि  
त्र्यशीतितमोऽध्यायः ॥ ८३ ॥

Mahabharata - Ashvamedhika Parva - Chapter Footnotes

७-८३-७ अदत्तानुनयः अशिक्षितः ॥  
७-८३-२० गृध्रवाजितैः गृध्रपक्षयुतैः ॥

आश्वमेधिकपर्व - अध्याय ०८४

॥ श्रीः ॥

१४.८४. अध्यायः ८४

अश्वमेधपर्व ॥ १ ॥

Mahabharata - Ashvamedhika Parva - Chapter Topics

दक्षिणां दिशमुपागतेनार्जुनेन चेदीशितुः शिशुपालात्मजस्य

पूजापरिग्रहणम् ॥ १ ॥

तथा काशिकोसलादिदेशाधिपतिपराजयपूर्वकं गान्धारदेशगमनम् ॥ २ ॥

Mahabharata - Ashvamedhika Parva - Chapter Text

वैशम्पायन उवाच ।

मागधेनार्चितो राजन्पाण्डवः श्वेतवाहनः ।

दक्षिणां दिशमास्थाय चारयामास तं हयम् ॥ १४-८४-१ (९४८५०)

ततः स पुनरावर्त्य हयः कामचरो बली ।

आससाद पुरीं रम्यां चेदीनां शुक्तिसाह्वयाम् ॥ १४-८४-२ (९४८५१)

शरभेणार्चितस्तत्र शिशुपालसुतेन सः ।

युद्धपूर्वं तदा तेन पूजया च महाबलः ॥ १४-८४-३ (९४८५२)

ततोऽर्चितो ययौ राजंस्तदा स तुरगोत्तमः ।

काशीनङ्गान्कोसलांश्च किरातानाथ तङ्गणात् ॥ १४-८४-४ (९४८५३)

पूजां तत्र यथान्यायं प्रतिगृह्य धनंजयः ।

पुनरावृत्त्य कौन्तेयो दशार्णानगमत्तदा ॥ १४-८४-५ (९४८५४)  
 तत्र चित्राङ्गदो नाम बलवानरिमर्दनः ।  
 तेन युद्धमभूत्तस्य विजयस्यातिभैरवम् ॥ १४-८४-६ (९४८५५)  
 तं चापि वशमानीय किरीटी पुरुषर्षभः ।  
 निषादराज्ञो विषयमेकलव्यस्य जग्मिवान् ॥ १४-८४-७ (९४८५६)  
 एकलव्यसुतश्चैनं युद्धेनि जगृहे तदा ।  
 तत्र चक्रे निषादैः स सग्रामं रोमहर्षणम् ॥ १४-८४-८ (९४८५७)  
 ततस्तमपि कौन्तेयः समरेष्वपराजितः ॥  
 जिगाय युधि दुर्धर्षो यज्ञविघ्नार्थमागतम् ॥ १४-८४-९ (९४८५८)  
 स तं जित्वा महाराज नैषादिं पाकशासनिः ।  
 अर्चितः प्रययौ भूयो दक्षिणं सलिलार्णवम् ॥ १४-८४-१० (९४८५९)  
 तत्रापि द्रवीडैरान्ध्रै रौद्रैर्माहिषकैरपि ।  
 तथा कोल्लगिरेयैश्च युद्धमासीत्किरीटिनः ॥ १४-८४-११ (९४८६०)  
 तांश्चापि विजयो जित्वा नातितीव्रेण कर्मणा ।  
 तुरङ्गमवशेनाथ सुराष्ट्रानभितो ययौ ।  
 गोकर्णमथ चासाद्य प्रभासमपि जग्मिवान् ॥ १४-८४-१२ (९४८६१)  
 ततो द्वारवतीं रम्यां वृष्णिवीराभिपालिताम् ।  
 आससाद हयः श्रीमान्कुरुराजस्य यज्ञियः ॥ १४-८४-१३ (९४८६२)  
 तमुन्मथ्य हयश्रेष्ठं यादवानां कुमारकाः ।  
 प्रययुस्तांस्तदा राजन्नुग्रसेनो न्यवारयत् ॥ १४-८४-१४ (९४८६३)  
 ततः पुराद्विनिष्क्रम्य वृष्णयन्धकपतिस्तदा ।  
 सहितो वासुदेवेन मातुलेन किरीटिनः ॥ १४-८४-१५ (९४८६४)  
 तौ समेत्य कुरुश्रेष्ठं विधिवत्प्रीतिपूर्वकम् ।  
 परया भारतश्रेष्ठं पूजया समवस्थितौ ।  
 ततस्ताभ्यामनुज्ञातो यतयौ येन हयो गतः ॥ १४-८४-१६ (९४८६५)  
 ततः स पश्चिमं देशं समुद्रस्य तदा हयः ।  
 क्रमेणि व्यचरत्स्फीतं ततः पञ्चनदं ययौ ॥ १४-८४-१७ (९४८६६)  
 तस्मादपि स कौरव्य गन्धारविषयं हयः ।  
 विचचार यथाकामं कौन्तेयानुगतस्तदा ॥ १४-८४-१८ (९४८६७)  
 ततो गान्धारराजेन युद्धमासीत्किरीटिनः ।  
 घोरं शकुनिपुत्रेण पूर्ववैरानुसारिणा ॥ १४-८४-१९ (९४८६८)

इति श्रीमन्महाभारते आश्वमेधिकपर्वणि अनुगीतापर्वणि  
 चतुरशीतितमोऽध्यायः ॥ ८४ ॥

॥ श्रीः ॥

१४.८५. अध्यायः ८५

अश्वमेधपर्व ॥ १ ॥

Mahabharata - Ashvamedhika Parva - Chapter Topics

अर्जुनेन शकुनितनयपराजयपूर्वकं तत्सेनावमर्दनम् ॥ १ ॥

ततः शकुनिभार्यया तेन स्वसुतवधसंभावनया

रणाङ्गणमेत्यार्जुनस्य प्रसादनम् ॥ २ ॥

अर्जुनेन गान्धारीगौरवात्तत्संमाननपूर्वकं तत्तनयसमाश्रासनम् ॥ ३ ॥

Mahabharata - Ashvamedhika Parva - Chapter Text

वैशम्पायन उवाच ।

शकुनस्तनयो वीरो गान्धाराणां महारथः ।

प्रत्युद्ययौ गुडाकेशं सैन्येन महता वृतः ।

हस्त्यश्वरथयुक्तेन पताकाध्वजमालिना ॥ १४-८५-१ (१४८६९)

अमृष्यमाणास्ते योधा नृपस्य शकुनेर्वधम् ।

अभ्ययुः सहिताः पार्थं प्रगृहीतशरासनाः ॥ १४-८५-२ (१४८७०)

स तानुवाच धर्मात्मा बीभत्सुरपराजितः ।

युधिष्ठिरस्य वचनं न च ते जगृहृर्हितम् ॥ १४-८५-३ (१४८७१)

वार्यमाणास्तु पार्थेन सान्त्वपूर्वममर्षिताः ।

परिवार्य हयं जग्मुस्ततश्चक्रोध पाण्डवः ॥ १४-८५-४ (१४८७२)

ततः शिरांसि दीप्ताग्रैस्तेषां चिच्छेद पाण्डवः ।

क्षुरैर्गाण्डीवनिर्मुक्तैर्नातियत्नादिवार्जुनः ॥ १४-८५-५ (१४८७३)

ते वध्यमानाः पार्थेनि हयमुत्सृज्य संप्रमात् ।

न्यवर्तन्त महाराज शरवर्षादिता भृशम् ॥ १४-८५-६ (१४८७४)

वितुद्यमानस्तैश्चापि गान्धारैः पाण्डुनन्दनः ।

आदिस्यादिश्य तेजस्वी परानेतानवारयत् ॥ १४-८५-७ (१४८७५)

वध्यमानेषु तेष्वजौ गान्धारेषु समन्ततः ।

स राजा शकुनेः पुत्रः पाण्डवं प्रत्यवारयत् ॥ १४-८५-८ (१४८७६)

तं युध्यमानं राजानं क्षत्रधर्मे व्यवस्थितम् ।

पार्थोऽब्रवीन्न मे वध्या राजानो राजसासनात् ॥ १४-८५-९ (१४८७७)

अलं युद्धेन ते वीर न तेऽस्त्वद्य पराजयः ।

इत्युक्तस्तदनादृत्य वाक्यमज्ञानमोहितः ।

स शक्रसमकर्माणं समावाकिरदाशुगैः ॥ १४-८५-१० (१४८७८)

तस्य पार्थः शिरस्त्राणमर्धचन्द्रेण पत्रिणा ।

अपाहरदमेयात्मा जयद्रथशिरो यथा ॥ १४-८५-११ (१४८७९)  
 तं दृष्ट्वा विस्मयं जग्मुर्गान्धाराः सर्व एव ते ।  
 इच्छता तेन न हतो राजेत्यपि च ते विदुः ॥ १४-८५-१२ (१४८८०)  
 गान्धारराजपुत्रस्तु पलायनकृतक्षणः ।  
 ययौ तैरेव सहितस्त्रस्तैः क्षुद्रमृगैरिव । १४-८५-१३ (१४८८१)  
 तेषां तु तरसा पार्थस्तत्रैव परिदावताम् ।  
 प्रजहारोत्तमाङ्गानि भल्लैः सन्नतपर्वभिः ॥ १४-८५-१४ (१४८८२)  
 उच्छ्रितांस्तु भुजान्केचिन्नाबुध्यन्त शरैर्हतान् ।  
 शरैर्गाण्डीवनिर्मुक्तैः पृथुभिः पार्थचोदितैः ॥ १४-८५-१५ (१४८८३)  
 सम्भ्रान्तनरनागाश्वमपतद्विद्रुतं बलम् ।  
 हतविद्रुतभूयिष्ठमावर्तत मुहुर्मुहुः ॥ १४-८५-१६ (१४८८४)  
 नाभ्यदृश्यन्त वीरस्य केचिदग्रेऽग्यकर्मणः ।  
 रिपवः पात्यमाना वै ये सहेरन्महाशरान् ॥ १४-८५-१७ (१४८८५)  
 ततो गान्धारराजस्य मन्त्रिवृद्धपुरःसरा ।  
 जननी निर्ययौ भीता पुरस्कृत्यार्घ्यमुत्तमम् ॥ १४-८५-१८ (१४८८६)  
 सा न्यवारयदव्यग्रा तं पुत्रं युद्धदुर्मदम् ।  
 प्रसादयामास च तं जिष्णुमक्लिष्टकारिणम् ॥ १४-८५-१९ (१४८८७)  
 तां पूजयित्वा बीभत्सुः प्रसादमकरोत्प्रभुः ।  
 शकुनेश्चापि तनयं सान्त्वयन्निदमब्रवीत् ॥ १४-८५-२० (१४८८८)  
 न मे प्रियं महाबाहो यत्ते बुद्धिरियं कृता ।  
 प्रतियोद्धुममिन्नघ्न भ्रातैव त्वं ममानघ ॥ १४-८५-२१ (१४८८९)  
 गान्धारीं मातरं स्मृत्वा धृतराष्ट्रकृतेन च ।  
 तेन जीवसि राजंस्त्वं निहतास्त्वनुगास्तव ॥ १४-८५-२२ (१४८९०)  
 मैवं भूः शाम्यतां वैरं मा तेऽभूद्धिरीदृशी  
 आगन्तव्यं परां चैत्रीमश्वमेधे नृपस्य नः ॥ १४-८५-२३ (१४८९१)  
 इत्युक्त्वाऽनुययौ पार्थो हयं तं कामचारिणम् ।  
 ते न्यवर्तन्त गान्धारा हतशिष्टाः स्वकं पुरम् ॥ १४-८५-२४ (१४८९२)

इति श्रीमन्महाभारते आश्वमेधिकपर्वणि अनुगीतापर्वणि  
 पञ्चाशीतितमोऽध्यायः ॥ ८५ ॥

आश्वमेधिकपर्व - अध्याय ०८६

॥ श्रीः ॥

१४.८६. अध्यायः ८६

अश्वमेधपर्व ॥ १ ॥

चारमुखादर्जुनस्य तुरगसंचारणात्पुनर्नगरं  
प्रत्यागमनश्रवणहृष्टस्य युधिष्ठिरस्य निदेशाङ्गीमेन  
यज्ञशालादिनिर्माणम् ॥ १ ॥  
तथा नानादेशेभ्यो ब्राह्मणाद्यानयनपूर्वकं  
तेषामन्नदानादिव्यवस्थाकरणम् ॥ २ ॥

वैशम्पायन उवाच ।

न्यवर्तत ततो वाजी येन नागाह्वयं पुरम् ।  
तं निवृत्तं तु शुश्राव चारेणैव युधिष्ठिरः ।  
श्रुत्वाऽर्जुनं कुशलिनं स च हृष्टमनाऽभवत् ॥ १४-८६-१ (९४८९३)  
विजयस्य च तत्कर्म गान्धारविषये तदा ।  
श्रुत्वा चान्येषु देशेषु स सुप्रीतोऽभवत्तदा ॥ १४-८६-२ (९४८९४)  
एतस्मिन्नेव काले तु द्वादशीं माघमासिकीम् ।  
इष्टं गृहीत्वा नक्षत्रं धर्मराजो युधिष्ठिरः ॥ १४-८६-३ (९४८९५)  
समानीय महातेजाः सर्वान्भ्रातृन्महीपतिः ।  
भीमं च नकुलं चैव सहदेवं च कौरव ॥ १४-८६-४ (९४८९६)  
प्रोवाचेदं वचः काले तदा धर्मभृतांवरः ।  
आमन्त्र्य वदतां श्रेष्ठो भीमं प्रहरतां वरम् ॥ १४-८६-५ (९४८९७)  
आयाति भीमसेनासौ सहाश्वेन तवानुजः ।  
यथा मे पुरुषाः प्राहुर्ये धनंजयसारिणः ॥ १४-८६-६ (९४८९८)  
उपस्थितश्च कालोऽयमभितो वर्तते हयः ।  
माघी च पौर्णमासीयं मासः शेषो वृकोदर ॥ १४-८६-७ (९४८९९)  
तत्प्रस्थाप्यन्तु विद्वांसो ब्राह्मणा वेदपारगाः ।  
वाजिमेधार्थसिद्धयर्थं देशं पश्यन्तु यज्ञियम् ॥ १४-८६-८ (९४९००)  
इत्युक्तः स तु तच्चक्रे भीमो नृपतिशासनम् ।  
हृष्टः श्रुत्वा गुडोक्तेशमायान्तं पुरुषर्षभम् ॥ १४-८६-९ (९४९०१)  
ततो ययौ भीमसेनः प्राज्ञैः स्थपतिभिः सह ।  
ब्राह्मणानग्रतः कृत्वा कुशलान्यज्ञकर्मणि ॥ १४-८६-१० (९४९०२)  
तं ससालचयं श्रीमत्सप्रतोलीसुघट्टितम् ।  
मापयामास कौरव्यो यज्ञवाटं यताविधि ॥ १४-८६-११ (९४९०३)  
प्रासादशतसम्बन्धं मणिप्रवरकुट्टिमम् ।  
गसदः स पत्नीसदनं साग्नीध्रमपि चोत्तरम् ।  
कारयामास विदिवद्धेमरत्नविभूषितम् ॥ १४-८६-१२ (९४९०४)



स्तंभान्कनकचित्रांश्च तोरणानि बृहन्ति च ।  
 यज्ञायतनदेशेषु दत्त्वा शुद्धं च काञ्चनम् ॥ १४-८६-१३ (१४९०५)  
 अन्तःपुराणां राज्ञां च नानादेशसमीयुषाम् ।  
 कारयामास धर्मात्मा तत्रतत्र यथाविधि ॥ १४-८६-१४ (१४९०६)  
 ब्राह्मणानां न वेश्मानि नानादेशसमीयुषाम् ।  
 कारयामास कौन्तेयो विधिवत्तान्यनेकशः ॥ १४-८६-१५ (१४९०७)  
 तथा सम्प्रेषयामास दूतान्नृपतिशासनात् ।  
 भीमसेनो महाबाहो राज्ञामक्लिष्टकर्मणाम् ॥ १४-८६-१६ (१४९०८)  
 ते प्रियार्थं कुरुपतेराययुर्नृपसत्तम ।  
 रत्नान्यनेकान्यादाय स्त्रियोऽश्वानायुधानि च ॥ १४-८६-१७ (१४९०९)  
 तेषां निर्विशतां तेषु शिविरेषु महात्मनाम् ।  
 नर्दतः सागरस्येव दिवस्पृगभवत्स्वनः ॥ १४-८६-१८ (१४९१०)  
 गप्रत्युद्गम्य नमस्कृत्य ब्राह्मणांश्च न्यवेदयत् ॥ १४-८६-१९ (१४९११)  
 तेषामभ्यागतानां च स राजा कुरुवर्धनः ।  
 व्यादिदेशान्नपानानि शय्याश्चाप्यतिमानुषाः ॥ १४-८६-२० (१४९१२)  
 वाहनानां च विविधाः शालाः शालीक्षुगोरसैः ।  
 उपेता भरतश्रेष्ठो व्यादिदेश स धर्मराट् ॥ १४-८६-२१ (१४९१३)  
 गवर्णाः पृथक्सन्निविष्टा ह्युत्तरोत्तरपूजिताः ।  
 तथा तस्मिन्महायज्ञे धर्मराजस्य धीमतः ।  
 समाजगमुर्मुनिगणा बहवो ब्रह्मवादिनः ॥ १४-८६-२२ (१४९१४)  
 ये च द्विजातिप्रवरास्तत्रासन्पृथिवीपते ।  
 समाजगमुः सशिष्यांस्तान्प्रतिजग्राह कौरवः ॥ १४-८६-२३ (१४९१५)  
 सर्वांश्च ताननुययौ यावदावसथान्प्रति ।  
 स्वयमेव महातेजा दंभं त्यक्त्वा युधिष्ठिरः ॥ १४-८६-२४ (१४९१६)  
 ततः कृत्वा स्थपतयः शिल्पिनोऽन्ये च ये तदा ।  
 कृत्स्नं यज्ञविधिं राजन्धर्मराजे न्यवेदयन् ॥ १४-८६-२५ (१४९१७)  
 तच्छ्रुत्वा धर्मराजस्तु कृतं सर्वमतन्द्रितः ।  
 हृष्टरूपोऽभवद्राजन्सह भ्रातृभिरादृतः ॥ १४-८६-२६ (१४९१८)  
 तस्मिन्यज्ञे प्रवृत्ते तु वाग्मिनो हेतुवादिनः ।  
 हेतुवादान्बहूनाहुः परस्परजिगीषवः ॥ १४-८६-२७ (१४९१९)  
 ददृशुस्तं नृपतयो यज्ञस्य विधिमुत्तमम् ।  
 देवेन्द्रस्येव विहितं भीमसेनेन भारत ॥ १४-८६-२८ (१४९२०)  
 ददृशुस्तोरणान्यत्र शातकुंभयानि ते ।  
 शय्यासनविहारांश्च सुबहून्नत्नसंचयान् ॥ १४-८६-२९ (१४९२१)  
 घटान्पात्रीः कटाहानि कलशान्वर्धमानकान् ।  
 न हि किञ्चिदसौवर्णमपश्यन्वसुधाधिपाः ॥ १४-८६-३० (१४९२२)

यूपांश्च शास्त्रपठितान्दारवान्हेमभूषितान् ।  
 उपक्लृप्तान्यथाकालं विधिवद्भूरिवर्चसः ॥ १४-८६-३१ (१४९२३)  
 स्थलजाक जलजा ये च पशवः केचन प्रभो ।  
 सर्वानेव समानीतानपश्यंस्तत्र ते नृपाः ॥ १४-८६-३२ (१४९२४)  
 गाश्चैव महिषीश्चैव तथा वृद्धस्त्रियोपि च ।  
 औदकानि च सत्वानि श्वापदानि वयांसि च ॥ १४-८६-३३ (१४९२५)  
 जरायुजाण्डजातानि स्वेदजान्युद्भिदानि च ।  
 पर्वतानूपजातानि भूतानि ददृशुश्च ते ॥ १४-८६-३४ (१४९२६)  
 एवं प्रमुदितं सर्वं पशुगोधनधान्यतः ।  
 यज्ञवाटं नृपा दृष्ट्वा परं विस्मयमागताः ॥ १४-८६-३५ (१४९२७)  
 गअनिशं दीयते च स्म तत्र भोज्यं पृथग्विधम् ॥  
 ब्राह्मणानां विशां चैव बहुमृष्टान्नमृद्धिमत् ॥ १४-८६-३६ (१४९२८)  
 पूर्णे शतसहस्रे तु विप्राणां तत्रि भुञ्जताम् ।  
 दुन्दुभिर्मैघनिर्घोषो मुहुर्मुहुरताड्यत ।  
 विननादासकृच्चापि दिवसेदिवसे गते ॥ १४-८६-३७ (१४९२९)  
 एवं स ववृते यज्ञो धर्मराजस्य धीमतः ।  
 अन्नस्य सुबहून्नाजन्तुत्सर्गान्पर्वतोपमान् ।  
 दधिकुल्याशाच ददृशुः सर्पिषश्च हृदाञ्जनाः ॥ १४-८६-३८ (१४९३०)  
 जंबूद्वीपो हि सकलो नानजनपदायुतः ।  
 राजन्नद्रस्यतैकस्थो राज्ञस्तस्य महामखे ॥ १४-८६-३९ (१४९३१)  
 तत्र जातिसहस्राणि पुरुषाणां ततस्ततः ।  
 गृहीत्वा धमाजगमुर्बहूनि भरतर्षभ ॥ १४-८६-४० (१४९३२)  
 स्रग्विणशतापि ते सर्वे सुमुष्टमणिकुण्डलाः ।  
 पर्यवेषन्दिजातींस्ताञ्शतशोऽथ सहस्रशः ॥ १४-८६-४१ (१४९३३)  
 विविधान्यन्नपानानि पुरुषा येऽनुयायिनः ।  
 ते वै नृपोपभोज्यानि ब्राह्मणानां ददुश्च ह ॥ १४-८६-४२ (१४९३४)

इति श्रीमन्महाभारते आश्वमेधिकपर्वणि अनुगीतापर्वणि

षडशीतितमोऽध्यायः ॥ ८६ ॥

Mahabharata - Ashvamedhika Parva - Chapter Footnotes

७-८६-३ इष्टं नक्षत्रं पुष्यम् ॥

७-८६-८ प्रस्थाप्यन्तु प्रस्थापयन्तु । स्वार्थे णिच् । प्रतिष्ठन्त्वित्यर्थः ॥

आश्वमेधिकपर्व - अध्याय ०८७

॥ श्रीः ॥

१४.८७. अध्यायः ८७

अश्वमेधपर्व ॥ १ ॥

Mahabharata - Ashvamedhika Parva - Chapter Topics

कृष्णेन बलरामादिभिः सह युधिष्ठिराश्वमेधाय

हास्तिनपुरंप्रत्यागमनम् ॥ १ ॥

तथा युधिष्ठिरं प्रति नानादेशेभ्य आगमिष्यतां राज्ञामप्रमादेन

यथोचितपूजाया मणलूरादागमिष्यतो बभ्रुवाहनस्य संमाननस्य च

कर्तव्यताप्रतिपादकार्जुनसंदेशनिवेदनम् ॥ २ ॥

Mahabharata - Ashvamedhika Parva - Chapter Text

वैशम्पायन उवाच ।

समागतान्वेदविदो राज्ञश्च पृथिवीश्वरान् ।

दृष्ट्वा युधिष्ठिरो राजा भीमसेनमभाषत ॥ १४-८७-१ (९४९३५)

उपयाता नरव्याघ्रा य एते पृथिवीश्वराः ।

एतेषां क्रियतां पूजा पूजार्हा हि नराधिपाः ॥ १४-८७-२ (९४९३६)

इत्युक्तः स तथा चक्रे नरेन्द्रेण यशस्विना ।

भीमसेनो महातेजा यमाभ्यां सह पाण्डवः ॥ १४-८७-३ (९४९३७)

अथाभ्यगच्छद्भोविन्दो वृष्णिभिः सह धर्मजम् ।

बलदेवं पुरस्कृत्य सर्वप्राणभूतां वरः ॥ १४-८७-४ (९४९३८)

युयुधानेन सहितः प्रद्युम्नेन गदेन च ।

निशठेनाथ सांबेन तथैव कृतवर्मणा ॥ १४-८७-५ (९४९३९)

तेषामपि परां पूजां चक्रे भीमो महारथः ।

विविशुस्ते च वेश्मानि रत्नवन्ति च सर्वशः ॥ १४-८७-६ (९४९४०)

युधिष्ठिरसमीपे तु कथान्ते मधुसूदनः ।

अर्जुनं कथयामास बहुसङ्ग्रामकर्षितम् ॥ १४-८७-७ (९४९४१)

स तं प्रपच्छ कौन्तेयः पुनःपुनररिंदमम् ।

धर्मजः शक्रजं जिष्णुं समाचष्ट जगत्पतिः ॥ १४-८७-८ (९४९४२)

आगमद्द्वारकावासी समाप्तः पुरुषो नृप ।

योऽद्वाक्षीत्पाण्डवश्रेष्ठ बहुसङ्ग्रामकर्षितम् ॥ १४-८७-९ (९४९४३)

समीपे च महाबाहुमाचष्ट च मम प्रभो ।

कुरु कार्याणि कौन्तेय हयमेधार्थसिद्धये ॥ १४-८७-१० (९४९४४)

इत्युक्तः प्रत्युवाचैनं धर्मराजो युधिष्ठिरः ।

दिष्ट्या स कुशली जिष्णुरुपायाति च माधव ॥ १४-८७-११ (९४९४५)

यदिदं संदिदेशास्मिन्पाण्डवानां बलाग्रणीः ।

तदाख्यातमिहेच्छामि भवता यदुनन्दन ॥ १४-८७-१२ (१४९४६)  
 इत्युक्तो धर्मराजेन वृष्ण्यन्धकपतिस्तदा ।  
 प्रोवाचेदं वचो वाग्मी धर्मात्मानं युधिष्ठिरम् ॥ १४-८७-१३ (१४९४७)  
 इदमाह महाराज पार्थवाक्यं नरेश्वरः ।  
 वाच्यो युधिष्ठिरः कृष्ण काले वाक्यमिदं मम ॥ १४-८७-१४ (१४९४८)  
 आगमिष्यन्ति राजानः सर्वे वै कौरवर्षभ ।  
 प्राप्तानां महतां पूजा कार्या ह्येतत्क्षमं हि नः ॥ १४-८७-१५ (१४९४९)  
 इत्येतद्वचनाद्राजा विज्ञाप्यो मम मानद ।  
 तथा चात्ययिकं न स्याद्यदघाहरणेऽभवत् ॥ १४-८७-१६ (१४९५०)  
 कर्तुमर्हति तद्राजा भवांश्चाप्यनुमन्यताम् ।  
 राजद्वेषान्न नश्येयुरिमा राजन्पुनः प्रजाः ॥ १४-८७-१७ (१४९५१)  
 इदमन्यच्च कौन्तेय वचः स पुरुषोऽब्रवीत् ।  
 धनंजयस्य नृपते तन्मे निगदतः शृणु ॥ १४-८७-१८ (१४९५२)  
 उपयास्यति यज्ञं नो मणलूरपतिर्नृपः ।  
 पुत्रो मम महातेजा दयितो बभ्रुवाहनः ॥ १४-८७-१९ (१४९५३)  
 तं भवान्मदपेक्षार्थं विधिवत्प्रतिपूजयेत् ।  
 स तु भक्तोऽनुरक्तश्च मम नित्यमिति प्रभो ॥ १४-८७-२० (१४९५४)  
 इत्येतद्वचनं श्रुत्वा धर्मराजो युधिष्ठिरः ।  
 अभिनन्द्यास्य तद्वाक्यमिदं वचनमब्रवीत् ॥ १४-८७-२१ (१४९५५)

इति श्रीमन्महाभारते आश्वमेधिकपर्वणि अनुगीतापर्वणि  
 सप्ताशीतितमोऽध्यायः ॥ ८७ ॥

Mahabharata - Ashvamedhika Parva - Chapter Footnotes

७-८७-७ भोजराजन्यानां वर्धनः ॥  
 ७-८७-८ जानुनोरधस्थः पश्चाद्भागीयो मांसलः प्रदेशः पिण्डिका  
 । ते उभे अस्याधिके स्वदेशादधोभागपर्यन्तं बहुलमालम्बमाने ॥

आश्वमेधिकपर्व - अध्याय ०८८

॥ श्रीः ॥

१४.८८. अध्यायः ८८

अश्वमेधपर्व ॥ १ ॥

Mahabharata - Ashvamedhika Parva - Chapter Topics

युधिष्ठिरेणि पाण्डवेषु चतुर्भ्योऽर्जुनस्यैव

विशेषतोऽध्वसंचारादिपरिक्लेशसूचकशारीरालक्षणप्रश्ने

कृष्णेन तंप्रति तत्कथनम् ॥ १ ॥  
मेध्याश्वस्य पृथ्वीसंचारणाय गतेनार्जुनेन सहाश्वेन पुनर्नगरं  
प्रत्यागमनम् ॥ ३ ॥

Mahabharata - Ashvamedhika Parva - Chapter Text

युधिष्ठिर उवाच ।  
श्रुतं प्रियमिदं कृष्ण यत्त्वमर्हसि भाषितुम् ।  
तन्मेऽमृतरसं पुण्यं मनो ह्लादयति प्रभो ॥ १४-८८-१ (१४९५६)  
बहूनि किल युद्धानि विजयस्य नराधिपैः ।  
पुनरासन्हृषीकेश तत्रतत्रेति न श्रुतम् ॥ १४-८८-२ (१४९५७)  
किंनिमित्तं स नित्यं हि पार्थः सुखविवर्जितः ।  
अतीव विजयो धीमानिति मे दूयते मनः ॥ १४-८८-३ (१४९५८)  
संचिन्तयामि कौन्तेयं रहो जिष्णुं जनार्दन ।  
अतीव दुःखभागी स सततं पाण्डुनन्दनः ॥ १४-८८-४ (१४९५९)  
किंनु तस्य शरीरेऽस्ति सर्वलक्षणपूजिते ।  
अनिष्टं लक्षणं कृष्ण येन दुःखान्युपाश्रुते ॥ १४-८८-५ (१४९६०)  
अतीवासुखभोगी स सततं कुन्तिनन्दनः ।  
न हि पश्यामि बीभत्सोर्निन्द्यं गात्रेषु किंचन ।  
श्रोतव्यं चेन्मयैतद्वै तन्मे व्याख्यातुमर्हसि ॥ १४-८८-६ (१४९६१)  
इत्युक्तः स हृषीकेशो ध्यात्वा सुमहदन्तरम् ।  
राजानं भोजराजन्यवर्धनो विष्णुरब्रवीत् ॥ १४-८८-७ (१४९६२)  
न ह्यस्य नृपते किञ्चिदनिष्टमुपलक्षये ।  
ऋते पुरुषसिंहस्य पिण्डकेऽस्याधिके यतः ॥ १४-८८-८ (१४९६३)  
स ताभ्यां पुरुषव्याघ्रो नित्यमध्वसु वर्तते ।  
न चान्यदनुपश्यामि येनासौ दुःखभाजनम् ॥ १४-८८-९ (१४९६४)  
इत्युक्तः पुरुषश्रेष्ठस्तदा कृष्णेन धीमता ।  
प्रोवाच वृष्णिशार्दूलमेवमेतदिति प्रभो ॥ १४-८८-१० (१४९६५)  
कृष्णा तु द्रौपदी कृष्णं तिर्यक्सासूयमैक्षत  
प्रतिजग्राह तस्यास्तं प्रणयं चापि केशिहा ।  
प्रख्युः सखा हृषीकेशः साक्षादिव धनंजयः ॥ १४-८८-११ (१४९६६)  
तत्र भीमादयस्ते तु करवो याजकाश्च ये ।  
रेमुः श्रुत्वा विचित्रां तां धनंजयकथां शुभाम् ॥ १४-८८-१२ (१४९६७)  
तेषां कथयतामेव पुरुषोऽर्जुनसंकथाः ।  
उपायाद्वचनाहूतो विजयस्य महात्मनः ॥ १४-८८-१३ (१४९६८)  
सोभिगम्य कुरुश्रेष्ठं नमस्कृत्य च बुद्धिमान् ।

उपायातं नरव्याघ्रं फल्गुनं प्रत्यवेदयत् ॥ १४-८८-१४ (१४९६९)  
 तच्छ्रुत्वा नृपतिस्तस्य हर्षबाष्पाकुलेक्षणः ।  
 प्रियाख्याननिमित्तं वै ददौ बहुधनं तदा ॥ १४-८८-१५ (१४९७०)  
 ततो द्वितीये दिवसे महाञ्जशब्दो व्यवर्धत ।  
 आगच्छति नरव्याघ्रे कौरवाणां धुरंधरे ॥ १४-८८-१६ (१४९७१)  
 ततो रेणुः समुद्भूतो विबभौ तस्य वाजिनः ।  
 अभितो वर्तमानस्य यथोच्चैःश्रवसस्तथा ॥ १४-८८-१७ (१४९७२)  
 तत्र हर्षकरीर्वाचो नराणां शुश्रुवेऽर्जुनः ।  
 दिष्ट्याऽसि पार्थ कुशली धन्यो राजा युधिष्ठिरः ॥ १४-८८-१८ (१४९७३)  
 कोन्योहि पृथिवीं कृत्स्नां जित्वाहि युधि पार्थिवान्  
 चारयित्वा हयश्रेष्ठमुपागच्छेदृतेऽर्जुनात् ॥ १४-८८-१९ (१४९७४)  
 ये व्यतीता महात्मानो राजानः सगरादयः ।  
 तेषामपीदृशं कर्म न कदाचन शुश्रुम ॥ १४-८८-२० (१४९७५)  
 नैतदन्ये करिष्यन्ति भविष्या वसुधाधिपाः ।  
 यत्त्वं कुरुकुलश्रेष्ठ दुष्करं कृतवानसि ॥ १४-८८-२१ (१४९७६)  
 इत्येवं वदतां तेषां पुंसां कर्णसुखा गिरः ।  
 शृण्वन्विवेश धर्मात्मा फल्गुनो यज्ञसंस्तरम् ॥ १४-८८-२२ (१४९७७)  
 ततो राजा सहामात्यः कृष्णश्च यदुनन्दनः ।  
 धृतराष्ट्रं पुरस्कृत्य तं प्रत्युद्ययतुस्तदा ॥ १४-८८-२३ (१४९७८)  
 सोऽभिवाद्य पितुः पादौ धर्मराजस्य धीमतः ।  
 भीमादींश्चापि संपूज्य पर्यष्वजत केशवम् ॥ १४-८८-२४ (१४९७९)  
 तैः समेत्यार्चितस्तांश्च प्रत्यर्च्यथ यथाविधि ।  
 विशश्राम महाबाहुस्तीरं लब्ध्वेव पारगः ॥ १४-८८-२५ (१४९८०)

इति श्रीमन्महाभारते आश्वमेधिकपर्वणि अनुगीतापर्वणि  
 अष्टाशीतितमोऽध्यायः ॥ ८८ ॥

आश्वमेधिकपर्व - अध्याय ०८९

॥ श्रीः ॥

१४.८९. अध्यायः ८९

अश्वमेधपर्व ॥ १ ॥

Mahabharata - Ashvamedhika Parva - Chapter Topics

बभ्रुवाहनेनोलूपीचित्राङ्गदाभ्यां सह यागदिदृक्ष्या हास्तिनपुरं  
 प्रत्यागमनम् ॥ १ ॥

ततः स्वयं समागतव्यासाज्ञय युधिष्ठिरेण ऋत्विग्भिः

सहाश्वमेधोपक्रमः ॥ २ ॥

Mahabharata - Ashvamedhika Parva - Chapter Text

वैशम्पायन उवाच ।

एतस्मिन्नेव काले तु स राजा बभ्रुवाहनः ।  
मातृभ्यां सहितो धीमान्कुरूनभ्याजगाम ह ॥ १४-८९-१ (९४९८१)  
तत्र वृद्धान्यथावत्स कुरूनन्यांश्च पार्थिवान् ।  
अभिवाद्य महाबाहुस्तैश्चापि प्रतिनन्दितः ।  
प्रविवेश पितामह्याः कुन्त्या भवनमुत्तमम् ॥ १४-८९-२ (९४९८२)  
स प्रविश्य महाबाहुः पाण्डवानां निवेशनम् ।  
पितामहीमभ्यवन्दत्साम्ना परमवल्गुना ॥ १४-८९-३ (९४९८३)  
तथा चित्राङ्गदा देवी कौरवस्यात्मजाऽपि च ।  
पृथां कृष्णां च सहिते विनयेनोपजग्मतुः ।  
सुभद्रां च यथान्यायं याश्चान्याः कुरुयोषितः ॥ १४-८९-४ (९४९८४)  
ददौ कुन्ती ततस्ताभ्यां रत्नानि विविधानि च ।  
द्रौपदी च सुभद्रा च याश्चाप्यन्या यदुस्त्रियः ॥ १४-८९-५ (९४९८५)  
ऊषतुस्तत्र ते देव्यौ महार्डशयनासने ।  
सुपूजिते स्वयं कुन्त्या पार्थस्य हितकाम्यया ॥ १४-८९-६ (९४९८६)  
स च राजा महातेजाः पूजितो बभ्रुवाहनः ।  
धृतराष्ट्रं महीपालमुपतस्थे यथाविधि ॥ १४-८९-७ (९४९८७)  
युधिष्ठिरं च राजानं भीमदींश्चापि पाण्डवान् ।  
उपागम्य महातेजा विनयेनाभ्यवादयत् ॥ १४-८९-८ (९४९८८)  
स तैः प्रेम्या परिष्वक्तः पूजितश्च यथाविधि ।  
धनं चास्मै ददुर्भूरि प्रीयमाणा महारथाः ॥ १४-८९-९ (९४९८९)  
तथैव च महीपालः कृष्णं चक्रगदाधरम् ।  
प्रद्युम्न इव गोविन्दं विनयेनोपतस्थिवान् ॥ १४-८९-१० (९४९९०)  
तस्मै कृष्णो ददौ राज्ञे महार्हमतिपूजितम् ।  
रथं हेमपरिष्कारं दिव्याश्वयुजमुत्तमम् ॥ १४-८९-११ (९४९९१)  
धर्मराजश्च भीमश्च फल्गुनश्च यमौ तथा ।  
पृथक्पृथक् च ते चैनं मानार्थाभ्यामयोजयन् ॥ १४-८९-१२ (९४९९२)  
ततस्तृतीये दिवसे सत्यवत्यात्मजो मुनिः ।  
युधिष्ठिरं समभ्येत्य वाग्मी वचनमब्रवीत् ॥ १४-८९-१३ (९४९९३)  
अद्यप्रभृति कौन्तेय यज्ञस्य समयो हि ते ।  
मुहूर्तो यज्ञियः प्राप्तश्चोदयन्तीह याजकाः ॥ १४-८९-१४ (९४९९४)  
अहीनो नाम राजेन्द्र ऋतुस्तेऽयं विकल्पवान् ।

बहुत्वात्काञ्चनस्यास्य ख्यातो बहुसुवर्णकः ॥ १४-८९-१५ (१४९९५)  
 एवमत्र महाराज दक्षिणाभिर्गुणीकुर ।  
 श्रीस्त्वां व्रजतु ते राजन्ब्राह्मणा ह्यत्र कारणम् ॥ १४-८९-१६ (१४९९६)  
 त्रीनश्वमेधानत्र त्वं सम्प्राप्य बहुदक्षिणान् ।  
 ज्ञातिवध्याकृतं पापं प्रहास्यति नराधिप ॥ १४-८९-१७ (१४९९७)  
 पवित्रं परमं चैतत्पावनानां च पावनम् ।  
 यदश्वमेधावभृथं प्राप्स्यसे कुरुनन्दन ॥ १४-८९-१८ (१४९९८)  
 इत्युक्तः स तु तेजस्वी व्यासेनामितबुद्धिना ।  
 दीक्षां विवेश धर्मात्मा वाजिमेषाप्तये ततः ॥ १४-८९-१९ (१४९९९)  
 ततो यज्ञं महाबाहुर्वाजिमेषं महाक्रतुम् ।  
 बहून्नदक्षिणं राजा सर्वकामगुणान्वितम् ॥ १४-८९-२० (१५०००)  
 तत्र वेदविदो राजंश्चक्रुः कर्माणि याजकाः ।  
 परिक्रामन्ति शास्त्रज्ञा यथावद्द्विजसत्तमाः ॥ १४-८९-२१ (१५००१)  
 न तेषां स्वलितं किञ्चिदासीदपहुतं तथा ।  
 क्रमयुक्तं च युक्तं च चक्रुस्तत्र द्विजर्षभाः ॥ १४-८९-२२ (१५००२)  
 कृत्वा प्रवर्ग्यं धर्मज्ञा यथावद्द्विजसत्तमाः ।  
 चक्रुस्ते विधिवद्राजंस्तथैवाभिषवं द्विजाः ॥ १४-८९-२३ (१५००३)  
 अभिषूय ततो राजन्सोमं सोमपसत्तमाः ।  
 सवनान्यानूपूर्व्येण चक्रुः सास्त्रानुसारिणः ॥ १४-८९-२४ (१५००४)  
 न तत्र कृपणः कश्चिन्न दरिद्रो बभूव ह ।  
 क्षुधितो दुःखितो वाऽपि प्राकृतो वाऽपि मानवः ॥ १४-८९-२५ (१५००५)  
 भोजनं भोजनार्थिभ्यो दापयामास शत्रुहा ।  
 भीमसेनो महातेजाः सततं राजशासनात् ॥ १४-८९-२६ (१५००६)  
 संस्तरे कुशलाश्चापि सर्वकार्याणि याजकाः ।  
 दिवसेदिवसे चक्रुर्यथाशास्त्रानुदर्शात् ॥ १४-८९-२७ (१५००७)  
 नाषडङ्गविदत्रासीत्सदस्यस्तस्य धीमतः ।  
 नाव्रतो नानुपाध्यायो न च वादाविचक्षणः ॥ १४-८९-२८ (१५००८)  
 ततो यूपोच्छ्रये प्राप्ते षड् बैल्वान्भरतर्षभ ।  
 खादिरान्बिल्वसमितास्तावतः सर्ववर्णिनः ॥ १४-८९-२९ (१५००९)  
 देवदारुमयौ द्वौ तु यूपौ कुरुपतेर्मखे ।  
 श्लेष्मातकमयं चैकं याजकाः समकल्पयन् ॥ १४-८९-३० (१५०१०)  
 ग्सर्वानेतान्यथाशास्त्रं याजकाः समकारयन् ।  
 शोभार्थं चापरान्यूपान्काञ्चनान्भरतर्षभ ।  
 स भीमः कारयामास धर्मराजस्य शासनात् ॥ १४-८९-३१ (१५०११)  
 ते व्यराजन्त राजर्षे वासोभिरुपशोभिताः ।  
 महेन्द्रानुगता देवा यथा सप्तर्षिभिर्दिवि ॥ १४-८९-३२ (१५०१२)



इष्टकाः काञ्चनीश्चात्र चयनार्तं कृता विभो ।  
 शुशुभे चयनं तच्च दक्षस्येव प्रजापतेः ॥ १४-८९-३३ (९५०१३)  
 चतुश्चित्यश्च तस्यासीदष्टादशकरात्मकः ।  
 स रुक्मपक्षो निचितस्त्रिकोणो गरुडाकृतिः ॥ १४-८९-३४ (९५०१४)  
 ततो नियुक्ताः पशवो यथाशास्त्रं मनीषिभिः ।  
 तं तं देवं समुद्दिश्य पक्षिणः पशवश्च ये ॥ १४-८९-३५ (९५०१५)  
 ऋषभाः शास्त्रपठितास्तथा जलचराश्च ये ।  
 सर्वास्तानभ्ययुञ्जंस्ते तत्राग्निचयकर्मणि ॥ १४-८९-३६ (९५०१६)  
 यूपेषु नियता चासीत्पशूनां त्रिशती तथा ।  
 अश्वरत्नोत्तरा यज्ञे कौन्तेयस्य महात्मनः ॥ १४-८९-३७ (९५०१७)  
 स यज्ञः शुशुभे तस्य साक्षाद्देवर्षिसंकुलः ।  
 गन्धर्वगणसंकीर्णः शोभितोऽप्सरसां गणैः ॥ १४-८९-३८ (९५०१८)  
 स किंपुरुषसंकीर्णः किंनरैश्चोपशोभितः ।  
 सिद्धविप्रनिवासैश्च समन्तादभिसंवृतः ॥ १४-८९-३९ (९५०१९)  
 तस्मिन्सदसि नित्यास्तु व्यासशिष्या द्विजर्षभाः ।  
 सर्वशास्त्रप्रणेतारः कुशला यज्ञकर्मसु ॥ १४-८९-४० (९५०२०)  
 नारदश्च बभूवात्र तुंबुरुश्च महाद्युतिः ।  
 विश्वावसुश्चित्रसेनस्तथाऽन्ये गीतकोविदाः ॥ १४-८९-४१ (९५०२१)  
 गन्धर्वा गीतकुशला नृत्येषु च विशारदाः ।  
 रमयन्ति स्म तान्विप्रान्यज्ञकर्मान्तरेषु वै ॥ १४-८९-४२ (९५०२२)

इति श्रीमन्महाभारते आश्वमेधिकपर्वणि अनुगीतापर्वणि

एकोनवतितमोऽध्यायः ॥ ८९ ॥

Mahabharata - Ashvamedhika Parva - Chapter Footnotes

७-८९-१५ अहीनः अह्नां सोमयागानां बहूनां समूहोऽहीनः । न हीनः  
 द्रव्यादिना इति वा ॥

७-८९-२३ अभिषव सोमवल्ल्याः कण्डनम् ॥

७-८९-२४ सोमं सोमवल्लीरसम् । सवनानि प्रातःसवनादीनि ॥

७-८९-२७ संस्तरे इष्टकानां चयनाख्ये स्थण्डिलरचने ॥

७-८९-२९ वर्णिनः पलाशकाष्ठमयाः ॥

आश्वमेधिकपर्व - अध्याय ०९०

॥ श्रीः ॥

१४.९०. अध्यायः ९०

अश्वमेधपर्व ॥ १ ॥

Mahabharata - Ashvamedhika Parva - Chapter Topics

युधिष्ठिरेणाश्वमेधसमापनानन्तरं राज्ञां यथोचितं  
संमानपूर्वकं स्वस्वदेशान्प्रति प्रस्थापनम् ॥ १ ॥

Mahabharata - Ashvamedhika Parva - Chapter Text

वैशम्पायन उवाच ।

श्रपयित्वा पशूनन्यान्विधिवद्विजसत्तमाः ।

तं तुरङ्गं यथाशास्त्रमालभन्त द्विजातयः ॥ १४-१०-१ (१५०२३)

ततः संज्ञप्य तुरगं विधिवद्याजकर्षभाः ।

उपसवेशयांचक्रुस्ततस्तां द्रुपदात्मजाम् ।

कलाभिस्तिसृभी राजन्यथाविधि मनस्विनीम् ॥ १४-१०-२ (१५०२४)

उद्धृत्य तु वपां तस्य यथाशास्त्रं द्विजातयः ।

श्रपयामासुरव्यग्रा विधिवद्भरतर्षभ ॥ १४-१०-३ (१५०२५)

तं वपाधूमगन्धं तु धर्मराजः सहानुजैः ।

उपाजिघ्रद्यथासास्त्रं सर्वपापापहं तदा ॥ १४-१०-४ (१५०२६)

शिष्टान्यङ्गानि यान्यासंस्तस्याश्वस्य नराधिप ।

तान्यग्नौ जुहुवुर्धिराः समस्ताः षोडशत्विजः ॥ १४-१०-५ (१५०२७)

संस्थाप्यैवं तस्य राजस्तं यज्ञं शक्रतेजसः ।

व्यासः सशिष्यो भगवान्वर्धयामास तं नृपम् ॥ १४-१०-६ (१५०२८)

ततो युधिष्ठिरः प्रादात्सदस्येभ्यो यथाविधि ।

कोटीः सहस्रं निष्काणां व्यासाय तु वसुंधराम् ॥ १४-१०-७ (१५०२९)

प्रतिगृह्य धरां राजन्व्यासः सत्यवतीसुतः ।

अब्रवीद्भरतश्रेष्ठं धर्मराजं युधिष्ठिरम् ॥ १४-१०-८ (१५०३०)

वसुधा भवतस्त्वेषां संन्यस्ता राजसत्तम ।

निष्क्रयो दीयतां मह्यं ब्राह्मणा हि धनार्थिना ॥ १४-१०-९ (१५०३१)

युधिष्ठिरस्तु तान्विप्रान्प्रत्युवाच महामनाः ।

भ्रातृभिः सहितो धीमान्मध्ये राज्ञां महात्मनाम् ॥ १४-१०-१० (१५०३२)

अश्वमेधे महायज्ञे पृथिवी दक्षिणा स्मृता ।

अर्जुनेन जिता चेयमृत्विग्भ्यः प्रापिता मया ॥ १४-१०-११ (१५०३३)

वनं प्रवेक्ष्ये विप्राग्या विभजध्वं महीमिमाम् ।

चतुर्धा पृथिवीं कृत्वा चातुर्होत्रप्रमाणतः ॥ १४-१०-१२ (१५०३४)

नाहमादातुमिच्छामि ब्रह्मस्वं द्विजसत्तमाः ॥

इदं नित्यं मनो विप्रा भ्रातृणां चैव मे सदा ॥ १४-१०-१३ (१५०३५)

इत्युक्तवति तस्मिंस्तु भ्रातरो द्रौपदी च सा ।

एवमेतदिति प्राहुस्तदभूद्रोमहर्षणम् ॥ १४-१०-१४ (१५०३६)  
ततोऽन्तरिक्षे वागासीत्साधुसाध्विति भारत ।  
तथैव द्विजसङ्घानां शंसतां विबभौ स्वनः ॥ १४-१०-१५ (१५०३७)  
द्वैपायनस्तथा कृष्णः पुनरेव युधिष्ठिरम् ।  
प्रोवाच मध्ये विप्राणामिदं सम्पूजयन्मुनिः ॥ १४-१०-१६ (१५०३८)  
दत्तैषा भवता मह्यं तां ते प्रतिददाम्यहम् ।  
हिरण्यं दीयतामेभ्यो ब्राह्मणेभ्यो धराऽस्तु ते ॥ १४-१०-१७ (१५०३९)  
ततोऽब्रवीद्वासुदेवो धर्मराजं युधिष्ठिरम् ।  
यथाऽऽह भगवान्व्यासस्तथा त्वं कर्तुमर्हसि ॥ १४-१०-१८ (१५०४०)  
इत्युक्तः स कुरुश्रेष्ठः प्रीतात्मा भ्रातृभिः सह ।  
कोटिं कोटिं गवां प्रादाद्दक्षिणां त्रिगुणीकृताम् ॥ १४-१०-१९ (१५०४१)  
न करिष्यति तल्लोके कश्चिदन्यो नराधिपः ।  
यत्कृतं कुरुराजेन मरुत्तस्यानुकुर्वता ॥ १४-१०-२० (१५०४२)  
प्रतिगृह्य तु तद्द्रव्यं कृष्णद्वैपायनो मुनिः ।  
ऋत्विग्भ्यः प्रददौ विद्वांश्चतुर्धा व्यभजंश्च ते ॥ १४-१०-२१ (१५०४३)  
धरण्या निष्क्रयं दत्त्वा तद्विरण्यं युधिष्ठिरः ।  
दूतपापो जितस्वर्गो मुमुदे भ्रातृभिः सह ॥ १४-१०-२२ (१५०४४)  
ऋत्विजस्तमपर्यन्तं सुवर्णनिचयं तथा ।  
व्यभजन्त द्विजातिभ्यो यथोत्साहं यथासुखम् ॥ १४-१०-२३ (१५०४५)  
यज्ञवाटे च यत्किञ्चिद्विरण्यं सवि भूषणम् ।  
तोरणानि च यूपांश्च घटान्पात्रीस्तथेष्टकाः ।  
युधिष्ठिराभ्यनुज्ञाताः सर्वं तद्व्यभजन्दिवाः ॥ १४-१०-२४ (१५०४६)  
अनन्तरं द्विजातिभ्यः क्षत्रिया जहिरे वसु ।  
तथा विट्शूद्रसङ्घाश्च तथाऽन्ये म्लेच्छजातयः ।  
गकालेन महता जहुस्तत्सुवर्णं ततस्ततः ॥ १४-१०-२५ (१५०४७)  
ततस्ते ब्राह्मणाः सर्वे मुदिता जग्मुरालयान् ।  
तर्पिता वसुना तेन धर्मिराजेन धीमिता ॥ १४-१०-२६ (१५०४८)  
स्वमंशं भगवान्व्यासः कुन्त्यै पादाभिवादितः ।  
प्रददौ तस्य महतो हिरण्यस्य महाद्युतिः ॥ १४-१०-२७ (१५०४९)  
श्चशुरात्प्रीतिदायं तं प्राप्य सा प्रीतमानसा ।  
चकार पुण्यकं तेन सुमहत्सङ्घशः पृथा ॥ १४-१०-२८ (१५०५०)  
गत्वा त्ववभृथं राजा विपाप्मा भ्रातृभिः सह ।  
सभाज्यमानः शुशुभे महेन्द्रस्त्रिदशैरिव ॥ १४-१०-२९ (१५०५१)  
पाण्डवाश्च महीपालैः समेतैरभिसंवृताः ।  
अशोभन्त महाराज ग्रहस्तारागणैरिव ॥ १४-१०-३० (१५०५२)  
राजभ्योपि ततः प्रादाद्रत्नानि विविधानि च ।

गजानश्चानलङ्कारान्त्रियो वासांसि काञ्चनम् ॥ १४-१०-३१ (१५०५३)  
 तद्धनौघमपर्यन्तं पार्थः पार्थिवमण्डले ।  
 विसृज्यशुभे राजन्यथा वैश्रवणस्तथा ॥ १४-१०-३२ (१५०५४)  
 आनीय च तथा वीरं राजानं बभ्रुवाहनम् ।  
 प्रदाय विपुलं वित्तं गृहात्प्रास्थापयनत्तदा ॥ १४-१०-३३ (१५०५५)  
 दुःशलायाश्च तं पौत्रं बालकं भरतर्षभ ।  
 स्वराज्येऽथ पितुर्धामान्स्वसुः प्रीत्या न्वयेशयत् ॥ १४-१०-३४ (१५०५६)  
 नृपतींश्चैव तान्सर्वान्सुविभक्तान्सुपूजितान् ।  
 प्रस्थापयामास वशी कुरुराजो युधिष्ठिरः ॥ १४-१०-३५ (१५०५७)  
 गोविन्दं च महात्मानं बलदेवं महाबलम् ।  
 तथाऽन्यान्वृष्णिवीरांश्च प्रद्युम्नाद्यान्सहस्रशः ॥ १४-१०-३६ (१५०५८)  
 पूजयित्वा महाराज यथाविधि महाद्युतिः ।  
 भ्रातृभिः सहितो राजा प्रास्थापरयदरिन्दमः ॥ १४-१०-३७ (१५०५९)  
 एवं बभूव यज्ञः स धर्मिराजस्य धीमतः ।  
 बहून्नधनरत्नौघः सुरामैरेयसागरः ॥ १४-१०-३८ (१५०६०)  
 सर्पिःपङ्का हृदा यत्र बभूवुश्चान्नपर्वताः ।  
 रसालकर्दमा नद्यो बभूवुर्भरतर्षभ ॥ १४-१०-३९ (१५०६१)  
 भक्ष्यखाण्डवरागाणां क्रियतां भुज्यतां तथा ।  
 पशूनां वध्यतां चैव नान्तं ददृशिरे जनाः ॥ १४-१०-४० (१५०६२)  
 मत्तप्रमत्तमुदितं सुप्रीतयुवतीजनम् ।  
 मृदङ्गशङ्खनादैस्च मनोरममभूत्तदा । १४-१०-४१ (१५०६३)  
 दीयतां भुज्यतां चापि तत्र शब्दो महानभूत् ।  
 दीयतां दीयतां चेति दिवारात्रमवारितम् ॥ १४-१०-४२ (१५०६४)  
 तं महोत्सवसंकाशं हृष्टपुष्टजनाकुलम् ।  
 कथयन्ति स्म पुरुषा नानादेशनिवासिनः ॥ १४-१०-४३ (१५०६५)  
 वर्षित्वा धनधाराभिः कामै रत्नै रसैस्तथा ।  
 विपाप्मा भरतश्रेष्ठः कृतार्थः प्राविशत्पुरम् ॥ १४-१०-४४ (१५०६६)

इति श्रीमन्महाभारते आश्वमेधिकपर्वणि अनुगीतापर्वणि  
 नवतितमोऽध्यायः ॥ १० ॥

Mahabharata - Ashvamedhika Parva - Chapter Footnotes

७-१०-२ संज्ञाप्य हिंसित्वा तुरगम् । तस्य समीपे तिसृभिः कलाभिः  
 कलनाभिः मन्त्रद्रव्यश्रद्धाख्याभिरुपेतां द्रौपदीं उपसंवेशयां  
 चक्रुः ॥

७-१०-५ अङ्गानि हृदयजिह्वावक्षआदीनी ॥

७-१०-६ संस्थाप्य समाप्य ॥

७-१०-७ तुशब्दश्चार्थे । तेन सर्वेभ्यो वसुधरां ददावित्यर्थः ॥

७-१०-२५ अनन्तरं द्विजातिभ्यः विप्रेषु गृहीत्वा निवृत्तेषु शिष्टात्  
क्षत्रियादयो गृहीतवन्त इत्यर्थः ॥

७-१०-३८ मैरेयं वृक्षजं मद्यम् ॥

७-१०-४० पिप्पलीशुण्ठीयुक्तो मुद्गयूषः खाण्डवः स एव शर्कारयुक्तो रागः

आश्वमेधिकपर्व - अध्याय ०९१

॥ श्रीः ॥

१४.११. अध्यायः ११

अश्वमेधपर्व ॥ १ ॥

Mahabharata - Ashvamedhika Parva - Chapter Topics

वैशम्पायनेन जनमेजयंप्रति नकुलाख्यानकथनारम्भः ॥ १ ॥

अश्वमेधावसाने बिलान्निस्सृतेन कनकपार्श्वेन केनचिन्नकुलेन  
सदस्यान्प्रति उञ्छ्वृत्तिब्राह्मणस्य सक्तुप्रस्थदानप्रशंसनपूर्वकं  
युधिष्ठिराश्वमेधगार्हणम् ॥ २ ॥

। तथा सदस्यचोदनया तत्कथनोपक्रमः ॥ ३ ॥

Mahabharata - Ashvamedhika Parva - Chapter Text

जनमेजय उवाच ।

पितामहस्य मे यज्ञे धर्मराजस्य धीमतः ।

यदाश्चर्यमभूत्किञ्चित्तद्भवान्वक्तुमर्हति ॥ १४-११-१ (१५०६७)

वैशम्पायन उवाच । १४-११-२क्ष् (७९२३)

श्रूयतां राजशार्दूल महदाश्चर्यमुत्तमम् ।

अश्वमेधे महायज्ञे निवृत्ते यदभूत्प्रभो ॥ १४-११-२ (१५०६८)

तर्पितेषु द्विजाग्रेषु ज्ञातिसम्बन्धिवन्धुषु ।

दीनान्धकृपणे वाऽपि तदा भरतसत्तम ॥ १४-११-३ (१५०६९)

घुष्यमाणे महादाने दिक्षु सर्वासु भारत ।

पतत्सु पुष्पवर्षेषु धर्मराजस्य मूर्धनि ॥ १४-११-४ (१५०७०)

बिलान्निस्सृत्य नकुलो रुक्मपार्श्वस्तदाऽनघः ।

वज्राशनिसमं नादममुञ्चद्वसुधाधिप ॥ १४-११-५ (१५०७१)

सकृदुत्सृज्य तन्नादं त्रासयानो मृगद्विजान् ।

मानुषं वचनं प्राह पुष्पोपरिशयो महान् ॥ १४-११-६ (१५०७२)

सक्तुप्रस्थेन वो नायं यज्ञस्तुल्यो नराधिपाः ।

उच्छ्वृत्तेर्वदान्यस्य कुरुक्षेत्रनिवासिनः ॥ १४-११-७ (१५०७३)  
 तस्य तद्वचनं श्रुत्वा नकुलस्य विशांपते ।  
 विस्मयं परमं जग्मुः सर्वे ते ब्राह्मणर्षभाः ॥ १४-११-८ (१५०७४)  
 ततः समेत्य नकुलं पर्यपृच्छन्त ते द्विजाः ॥  
 कुतस्त्वं समनुप्राप्तो यज्ञं साधुसमागमम् ॥ १४-११-९ (१५०७५)  
 किं बलं परमं तुभ्यं श्रुतं किं परायणम् ।  
 कथं भवन्तं विद्याम यो नो यज्ञं विगर्हसे ॥ १४-११-१० (१५०७६)  
 अविलुप्यागमं कृत्स्नं विविधैर्यज्ञियैः कृतम् ।  
 यथागमं यथान्यायं कर्तव्यं च तथा कृतम् ॥ १४-११-११ (१५०७७)  
 पूजार्हाः पूजिताश्चात्र विधिवच्छास्त्रदर्शात् ।  
 मन्त्राहुतिहुतश्चाग्निर्दत्तं देयममत्सरम् ॥ १४-११-१२ (१५०७८)  
 तुष्टा द्विजातयश्चात्र दानैर्बहुविधैरपि ।  
 क्षत्रियाश्चि सुयुद्धेन श्राद्धैश्चापि पितामहाः ॥ १४-११-१३ (१५०७९)  
 पालनेन विशस्तुष्टाः कामैस्तुष्टा वरस्त्रियः ।  
 अनुक्रोशैस्तता शूद्रा दानशेषैः पृथग्जनाः ॥ १४-११-१४ (१५०८०)  
 ज्ञातिसम्बन्धिनस्तुष्टाः शौचेन च नृपस्य नः ।  
 देवा हविर्भिः पुण्यैस्च रक्षणैः शरणागताः ॥ १४-११-१५ (१५०८१)  
 यदत्र तथ्यं तद्ब्रूहि सत्यंसत्यं द्विजातिषु ।  
 यथाश्रुतं यथादृष्टं पृष्टो ब्राह्मणकाम्यया ॥ १४-११-१६ (१५०८२)  
 श्रद्धेयवाक्यः प्राज्ञस्त्वं दिव्यं रूपं विभर्षि च ।  
 समागतश्च विप्रैस्त्वं तद्भवान्वक्तुमर्हति ॥ १४-११-१७ (१५०८३)  
 इति पृष्टो द्विजैस्तैः स प्रहसन्नकुलोऽब्रवीत् ।  
 नैषा मृषामया वाणी प्रोक्ता दर्पेण वा द्विजाः ॥ १४-११-१८ (१५०८४)  
 यन्मयोक्तमिदं वाक्यं युष्माभिश्चाप्युपश्रुतम् ।  
 सक्तुप्रस्थेन वो नायं यज्ञस्तुल्यो द्विजर्षभाः ॥ १४-११-१९ (१५०८५)  
 इत्यवश्यं मयैतद्वो वक्तव्यं द्विजसत्तमाः ।  
 शृणुताव्यग्रमनसः शंसतो मे यथातथम् ॥ १४-११-२० (१५०८६)  
 अनुभूतं च दृष्टं च यन्मयाऽद्भुतमुत्तमम् ।  
 उच्छ्वृत्तेर्वदान्यस्य कुरुक्षेत्रनिवासिनः ॥ १४-११-२१ (१५०८७)  
 स्वर्गं येन द्विजाः प्राप्तः सभार्यः ससुतस्नुषः ।  
 यथा चार्धं शरीरस्य ममेदं काञ्चनीकृतम् ॥ १४-११-२२ (१५०८८)

इति श्रीमन्महाभारते आश्वमेधिकपर्वणि अनुगीतापर्वणि  
 एकनवतितमोऽध्यायः ॥ ११ ॥

Mahabharata - Ashvamedhika Parva - Chapter Footnotes

७-११-५ नीलाक्षस्तत्र नकुल इति झ षाठः ॥  
७-११-६ धृष्टो बिलशयो महान् इति झ षाठः ॥  
७-११-२२ ममेदं यत्रेति शेषः ॥

आश्वमेधिकपर्व - अध्याय ०९२

॥ श्रीः ॥

१४.९२. अध्यायः ९२

अश्वमेधपर्व ॥ १ ॥

Mahabharata - Ashvamedhika Parva - Chapter Topics

नकुलेन युधिष्ठिरादीन्प्रति

सकुटुम्बस्योञ्छवृत्तेर्ब्राह्मणस्य धर्मपुरुषाय

सक्तुप्रस्तदानमहिमवर्णनपूर्वकंपुनस्तत्रैवान्तर्धानम् ॥ १ ॥

Mahabharata - Ashvamedhika Parva - Chapter Text

नकुल उवाच ।

हन्त वः कथयिष्यामि दानस्य फलमुत्तमम् ।

न्यायलब्धस्य सूक्ष्मस्य विप्रदत्तस्य यदिद्विजाः ॥ १४-९२-१ (१५०८९)

धर्मक्षेत्रे कुरुक्षेत्रे धर्मज्ञैर्बहुभिर्वृते ।

उञ्छवृत्तिद्विजः कश्चित्कापोतिरभवत्पुरा ॥ १४-९२-२ (१५०९०)

सभार्यः सहपुत्रेण सस्नुषस्तपसि स्थितः ।

बभूव शुक्लवृत्तः स धर्मात्मा नियतेन्द्रियः ॥ १४-९२-३ (१५०९१)

षष्ठे काले सदा विप्रो भुङ्क्ते तैः सह संवृतः ॥ १४-९२-४ (१५०९२)

षष्ठे काले कदाचित्तु तस्याहारो न विद्यते ।

भुङ्क्तेऽन्यस्मिन्कदाचित्स षष्ठे काले द्विजोत्तमः ॥ १४-९२-५ (१५०९३)

कपोतधर्मिणस्तस्य दुर्भिक्षे सति दारुणे ।

नाविद्यत तदा विप्राः संचयस्तन्निबोधत ॥ १४-९२-६ (१५०९४)

क्षीणाषैदिसमावापो द्रव्यहीनोऽभवत्तदा ।

कालेकालेऽस्य सम्प्राप्ते नैव विद्येत भोजनम् ॥ १४-९२-७ (१५०९५)

क्षुधापरिगताः सर्वे प्रातिष्ठन्त तदा तु ते ।

उञ्छं तदा शुक्लपक्षे मध्यं तपति भास्करे ॥ १४-९२-८ (१५०९६)

उष्णार्तश्च क्षुधार्तश्च विप्रस्तपसि संस्थितः ।

उञ्छमप्राप्तवानेव ब्राह्मणः क्षुच्छमान्वितः ॥ १४-९२-९ (१५०९७)

स तथैव क्षुधाविष्टः सार्धं परिजनेन ह ।

क्षपयामास तं कालं कृच्छ्रप्राणो द्विजोत्तमः ॥ १४-९२-१० (१५०९८)

अथ षष्ठे गते काले यवप्रस्थमुपार्जयन् ।  
 यवप्रस्थं तु तं सक्तूनकुर्वन्त तपस्विनः ॥ १४-९२-११ (९५०९९)  
 कृतजप्याह्निकास्ते तु हुत्वा चाग्निं यथाविधि ।  
 कुडवंकुडवं सर्वे व्यभजन्त तपस्विनः ॥ १४-९२-१२ (९५१००)  
 अथागच्छद्द्विजः कश्चिदतिथिर्भुञ्जतां तदा ।  
 ते तं दृष्ट्वाऽतिथिं प्राप्तं प्रहृष्टमनसोऽभवन् ॥ १४-९२-१३ (९५१०१)  
 तेऽभिवाद्य सुखप्रश्नं पृष्ट्वा तमतिथिं तदा ।  
 विशुद्धमनसो दान्ताः श्रद्धादमसमन्विताः ॥ १४-९२-१४ (९५१०२)  
 अनसूया गतक्रोधाः साधवो वीतमत्सराः ।  
 त्यक्तमानमदक्रोधा धर्मज्ञा द्विजसत्तमाः ॥ १४-९२-१५ (९५१०३)  
 सब्रह्मचर्यं गोत्रं ते तस्य ख्यात्वा परस्परम् ।  
 कुटीं प्रवेशयामासुः क्षुधार्तमतिथिं तदा ॥ १४-९२-१६ (९५१०४)  
 इदमर्घ्यं च पाद्यं च वृषी च येन तवानघ ।  
 शुचयः सक्तवश्वेमे नियमोपार्जिताः प्रभो ।  
 प्रतिगृह्णीष्व भद्रं ते मया दत्ता द्विजर्षभ ॥ १४-९२-१७ (९५१०५)  
 इत्युक्तः प्रतिगृह्याथ सक्तूनां कुडवं द्विजः ।  
 भक्षयामास राजेन्द्र न च तुष्टिं जगाम सः ॥ १४-९२-१८ (९५१०६)  
 स उञ्छ्वृत्तिस्तं प्रेक्ष्य क्षुधापरिगतं द्विजम् ।  
 आहारं चिन्तयामास कथं तुष्टो भवेदिति ॥ १४-९२-१९ (९५१०७)  
 तस्य भार्याऽब्रवीद्वाक्यं मद्भागो दीयतामिति ।  
 गच्छत्वेष यथाकामं परितुष्टो द्विजोत्तमः ॥ १४-९२-२० (९५१०८)  
 इति ब्रुवन्तीं तां सार्ध्वीं भार्यां स द्विजसत्तमः ।  
 क्षुधापरिगतां ज्ञात्वा तान्सक्तून्नाभ्यनन्दत ॥ १४-९२-२१ (९५१०९)  
 आत्मानुमानतो विद्वान्स तु विप्रर्षभस्तदा ।  
 जानन्वृद्धां क्षुधार्तां च श्रान्तां ग्लानां तपस्विनीम् ।  
 त्वगस्थिभूता वेपन्तीं ततो भार्यामुवाच ह ॥ १४-९२-२२ (९५११०)  
 अपि कीटपतङ्गानां मृगाणां चैव शोभने ।  
 स्त्रियो रक्ष्याश्च पोष्याश्च न त्वेवं वक्तुमर्हसि ॥ १४-९२-२३ (९५१११)  
 अनुकंप्यो नरः पत्न्या पुष्टो रक्षित एव च ।  
 प्रपतेद्यशसो दीप्तात्स च लोकान्न चाप्नुयात् ॥ १४-९२-२४ (९५११२)  
 धर्मकामार्थकार्याणि शुश्रूषाकुलसंततिः ।  
 दारेष्वदीनो धर्मस्व पितृणामात्मनस्तथा ॥ १४-९२-२५ (९५११३)  
 न वेत्ति कर्मतो भार्यारक्षणे योऽक्षमः पुमान् ।  
 अयशो महदाप्नोति नारकांश्चैव गच्छति ॥ १४-९२-२६ (९५११४)  
 इत्युक्ता सा ततः प्राह धर्मार्थौ नौ समौ द्विज ।  
 सक्तुप्रस्थचतुर्भागं गृहाणेमं प्रसीद मे ॥ १४-९२-२७ (९५११५)



सत्यं रतिश्च धर्मश्च स्वर्गश्च गुणनिर्जितः ।  
स्त्रीणां पतिसमाधीनं काङ्क्षितं च द्विजर्षभ ॥ १४-९२-२८ (९५११६)  
ऋतुर्मातु पितुर्बीजं दैवतं परमं पतिः ।  
भर्तुः प्रसादान्नारीणां रतिपुत्रफलं तथा ॥ १४-९२-२९ (९५११७)  
पालनाद्धि पतिस्त्वं मे भर्ताऽसि भरणाच्च मे ।  
पुत्रप्रदानाद्द्वरदस्तस्मात्सक्तून्प्रयच्छ मे ॥ १४-९२-३० (९५११८)  
जरापरिगतो वृद्धः क्षुधार्तो दुर्बलो भृशम् ।  
उपवासपरिश्रान्तो यदा त्वमपि कर्षितः ॥ १४-९२-३१ (९५११९)  
इत्युक्तः स तथा सक्तून्प्रगृह्येदं वचोऽब्रवीत् ।  
द्विजि सक्तूनिमान्भूयः प्रतिगृह्णीष्व सत्तम ॥ १४-९२-३२ (९५१२०)  
स तान्प्रगृह्य भुक्त्वा च न तुष्टिमगमद्विद्वजः ।  
तमुञ्छवृत्तिरालक्ष्य ततश्चिन्तापरोऽभवत् ॥ १४-९२-३३ (९५१२१)  
पुत्र उवाच । १४-९२-३४क्ष (७९२४)  
सक्तूनिमान्प्रगृह्य त्वं देहि विप्राय सत्तम ।  
इत्येव सुकृतं मन्ये तस्मादेतत्करोम्यहम् ॥ १४-९२-३४ (९५१२२)  
भवान्हि परिपाल्यो मे सर्वदैव प्रयत्नतः ।  
साधूनां काङ्क्षितं यस्मात्पितुर्वृद्धस्य पालनम् ॥ १४-९२-३५ (९५१२३)  
पुत्रार्थो विहितो ह्येष वार्धके परिपालनम् ॥  
श्रुतिरेषा हि विप्रर्षे त्रिषु लोकेषु शाश्वती ॥ १४-९२-३६ (९५१२४)  
प्राणाधारणमात्रेण शक्यं कर्तुं तपस्त्वया ।  
प्राणो हि परमो धर्मः स्थितो देहेषु देहिनाम् ॥ १४-९२-३७ (९५१२५)  
पितोवाच । १४-९२-३८क्ष (७९२५)  
अपि वर्षसहस्री त्वं बाल एव मतो मम ।  
उत्पाद्य पुत्रं हि पिता कृतकृत्यो भवेत्सुतात् ॥ १४-९२-३८ (९५१२६)  
बालानां क्षुद्धलवती जानाम्येतदहं प्रभो ।  
वृद्धोऽहं धारयिष्यामि त्वं बली भव पुत्रक ॥ १४-९२-३९ (९५१२७)  
जीर्णेन वयसा पुत्र न मां क्षुद्धाधतेऽपि च ।  
दीर्घकालं तपस्तप्तं न मे मरणतो भयम् ॥ १४-९२-४० (९५१२८)  
पुत्र उवाच । १४-९२-४१क्ष (७९२६)  
अपत्यमस्मि ते पुंसस्त्राणात्पुत्र इति स्मृतः ।  
आत्मा पुत्रः स्मृतस्तस्मात्त्राह्यात्मानमिहात्मना ॥ १४-९२-४१ (९५१२९)  
पितोवाच । १४-९२-४२क्ष (७९२७)  
रूपेण सदृशस्त्वं मे शीलेन च दमेन च ।  
परीक्षितश्च बहुधा सक्तूनादसि ते सुत ॥ १४-९२-४२ (९५१३०)  
इत्युक्त्वाऽऽदाय तान्सक्तून्प्रीतात्मा द्विजसत्तमः ।  
प्रहसन्निव विप्राय स तस्मै प्रददौ तदा ॥ १४-९२-४३ (९५१३१)

भुक्त्वा तानपि सक्तून्स नैव तुष्टो बभूव ह ।  
 उच्छ्वृत्तिस्तु धर्मात्मा ब्रीडामनुजगाम ह ॥ १४-९२-४४ (९५१३२)  
 तं वै वधुः स्थिता साध्वी ब्राह्मणिप्रियकाम्यया ।  
 सक्तूनादाय संहृष्टा श्वशुरं वाक्यमब्रवीत् ॥ १४-९२-४५ (९५१३३)  
 संतानान्तव संतानं मम विप्र भविष्यति ।  
 सक्तूनिमानतिथये गृहीत्वा सम्प्रयच्छ मे ॥ १४-९२-४६ (९५१३४)  
 तव प्रसादान्निर्वृत्ता मम लोकाः किलाक्षयाः ।  
 पुत्रेण तानवाप्नोति यत्र गत्वा न शोचति ॥ १४-९२-४७ (९५१३५)  
 धर्माद्या हि यथा त्रेता वह्नित्रेता तथैव च ।  
 तथैव पुत्रपौत्राणां स्वर्गस्त्रेता किलाक्षयः ॥ १४-९२-४८ (९५१३६)  
 पितृणात्तारयति पुत्र इत्यनुशुश्रुम ।  
 पुत्रपौत्रैश्च नियतं सादुलोकानुपाश्रुते ॥ १४-९२-४९ (९५१३७)  
 श्वशुर उवाच । १४-९२-५०क्ष् (७९२८)  
 वातातपविशीर्णाङ्गी त्वां विवर्णां निरीक्ष्य वै ।  
 कर्शितां सुव्रताचारे क्षुधाविह्वलचेतसम् ॥ १४-९२-५० (९५१३८)  
 कथं सक्तून्प्रहीष्यामि भूत्वा धर्मोपघातकः ।  
 कल्याणवृत्ते कल्याणि नैव त्वं वक्तुमर्हसि ॥ १४-९२-५१ (९५१३९)  
 षष्ठे काले व्रतवतीं शौचशीलतपोन्विताम् ।  
 कृच्छ्रवृत्तिं निराहारां द्रक्ष्यामि त्वां कथं शुभे ॥ १४-९२-५२ (९५१४०)  
 बाला क्षुधार्ता नारी च रक्ष्या त्वं सततं मया ।  
 उपवासपरिश्रान्ता त्वं हि बान्धवनन्दिनी ॥ १४-९२-५३ (९५१४१)  
 स्नुषोवाच । १४-९२-५४क्ष् (७९२९)  
 गुरोर्मम गुरुस्त्वं वै यतो दैवतदैवतम् ।  
 देवातिदेवस्तस्मात्त्वं सक्तूनादत्स्व मे प्रभो ॥ १४-९२-५४ (९५१४२)  
 देहः प्राणश्च धर्मश्च शुश्रूषार्थमिदं गुरोः ।  
 तव विप्र प्रसादेन लोकान्प्राप्स्यामहे शुभान् ॥ १४-९२-५५ (९५१४३)  
 अवेक्ष्या इति कृत्वाऽहं दृढभक्तेति वा द्विज ।  
 चिन्त्या ममेयमिति वा सक्तूनादानुमर्हसि ॥ १४-९२-५६ (९५१४४)  
 श्वशुर उवाच । १४-९२-५७क्ष् (७९३०)  
 अनेन नित्यं साध्वी त्वं शीलवृत्तेन शोभसे ।  
 या त्वं धर्मव्रतोपेता गुरुवृत्तिमवेक्षसे ॥ १४-९२-५७ (९५१४५)  
 तस्मात्सक्तून्प्रहीष्यामि वधु नार्हसि वञ्चनाम् ।  
 गणयित्वा महाभागे त्वां हि धर्मभृतां वरे ॥ १४-९२-५८ (९५१४६)  
 इत्युक्त्वा तानुपादाय सक्तून्प्रादाद्विद्वजातये ।  
 ततस्तुष्टोऽभवद्विप्रस्तस्य साधोर्महात्मनः ॥ १४-९२-५९ (९५१४७)  
 प्रीतात्मा स तु तं वाक्यमिदमाह द्विजर्षभम् ।

वाग्मी तदा द्विजश्रेष्ठो धर्मः पुरुषविग्रहः ॥ १४-९२-६० (९५१४८)  
शुद्धेनि तव दानेन न्यायोपात्तेन धर्मतः ।  
यथाशक्ति विसृष्टेन प्रीतोस्मि द्विजसत्तम ॥ १४-९२-६१ (९५१४९)  
अहो दानं घुष्यते ते स्वर्गे स्वर्गनिवासिभिः ।  
गगनात्पुष्पवर्षं च पश्येदं पतितं भुवि ॥ १४-९२-६२ (९५१५०)  
सुरर्षिदेवगन्धर्वा ये च देवपुरःसराः ।  
स्तुवन्तो देवदूताश्च स्थिता दानेन विस्मिताः ॥ १४-९२-६३ (९५१५१)  
ब्रह्मर्षयो विमानस्था ब्रह्मलोकचरश्च ये ।  
काङ्क्षन्ते दर्शनं तुभ्यं दिवं ब्रज द्विजर्षभ ॥ १४-९२-६४ (९५१५२)  
पितृलोकगताः सर्वे तारिताः पितरस्त्वया ।  
अनागताश्च बहवः सुबहूनि युगान्युत ॥ १४-९२-६५ (९५१५३)  
ब्रह्मचर्येण दानेन यज्ञेनि तपसा तथा ।  
अगह्वरेण धर्मेण तस्मान्मच्च दिवं द्विज ॥ १४-९२-६६ (९५१५४)  
श्रद्धया परया यरत्वं तपश्चरसि सुव्रत ।  
तस्माद्देवास्तवानेन प्रीता ब्राह्मणसत्तम ॥ १४-९२-६७ (९५१५५)  
सर्वमेतद्धि यस्मात्ते दत्तं शुद्धेन चेतसा ।  
कृच्छ्रकाले ततः स्वर्गो विजितः कर्मणा त्वया ॥ १४-९२-६८ (९५१५६)  
क्षुधा निर्णुदति प्रज्ञां धर्मबुद्धिं व्यपोहति ।  
क्षुधापरिगतज्ञानो धृतिं त्यजति चैव ह ॥ १४-९२-६९ (९५१५७)  
बुभुक्षां जयते यस्तु स स्वर्गं जयते ध्रुवम् ।  
यदा दानरुचिः स्याद्वै तदा धर्मो न सीदति ॥ १४-९२-७० (९५१५८)  
अनवेक्ष्य सुतस्नेहं कलत्रस्नेहमेव च ।  
धर्ममेव गुरं ज्ञात्वा तृष्णा न गणिता त्वया ॥ १४-९२-७१ (९५१५९)  
द्रव्यागमो नृणां सूक्ष्मः पात्रे दानं ततः परम् ।  
कालः परतरो दानाच्छ्रद्धा चैव ततः परा ॥ १४-९२-७२ (९५१६०)  
स्वर्गद्वारं सुसूक्ष्मं हि नरैर्माहान्नि दृश्यते ।  
सङ्गर्गलं लोभकीलं रागगुप्तं दुरासदम् ॥ १४-९२-७३ (९५१६१)  
तं तु पश्यन्ति पुरुषा जितदक्रोधा जितेन्द्रियाः ।  
ब्राह्मणास्तपसा युक्ता यथाशक्ति प्रदायिनः ॥ १४-९२-७४ (९५१६२)  
सहस्रशक्तिश्च शतं शतशक्तिर्दशापि च ।  
दद्यादपश्च यः शक्त्या सर्वे तुल्यफलाः स्मृताः ॥ १४-९२-७५ (९५१६३)  
रन्तिदेवो हि नृपतिरपः प्रादादकिंचनः ।  
शुद्धेन मनसा विप्र नाकपृष्ठं ततो गतः ॥ १४-९२-७६ (९५१६४)  
न धर्मः प्रीयते तात दानैर्दत्तैर्महाफलैः ।  
न्यायलब्धैर्यथा सूक्ष्मैः श्रुद्धापूतैः स तुष्यति ॥ १४-९२-७७ (९५१६५)  
गोप्रदानसहस्राणि द्विजेभ्योऽदानृगो नृपः ।

एकां दत्त्वा स पारक्यां नरकं समपद्यत ॥ १४-१२-७८ (१५१६६)  
 आत्ममांसप्रदानेन शिबोरौशीनरो नृपः ।  
 प्राप्य पुण्यकृताँल्लोकान्मोदत दिवि सुव्रतः ॥ १४-१२-७९ (१५१६७)  
 विभवेन नृणां पुण्यं यच्छ्रुत्या स्वार्जितं न तत् ।  
 न यज्ञैर्विधैर्विप्र यथान्यायेन संचितैः ॥ १४-१२-८० (१५१६८)  
 क्रोधादानफलं हन्ति लोभात्स्वर्गं न गच्छति ।  
 न्यायवृत्तिर्हि तपसा दानवित्स्वर्गमश्नुते ॥ १४-१२-८१ (१५१६९)  
 न राजसूयैर्बहुभिरिष्टा विपुलदक्षिणैः ॥  
 न चाश्वमेधैर्बहुभिः फलं सममिदं तव ॥ १४-१२-८२ (१५१७०)  
 सक्तुप्रस्थेन विजितो ब्रह्मलोकस्त्वयाऽक्षयः ।  
 विरजो ब्रह्मसदनं गच्छ विप्र यतासुखम् ॥ १४-१२-८३ (१५१७१)  
 सर्वेषां वो द्विजश्रेष्ठ दिव्यं यानमुपस्थितम् ।  
 आरोहत यथाकामं धर्मोस्मि द्विज पश्य माम् ॥ १४-१२-८४ (१५१७२)  
 बाधितो हि त्वया देहो लोके कीर्तिः स्थिरा च ते ।  
 सभार्यः सहपुत्रश्च सस्नुषश्च दिवं व्रज ॥ १४-१२-८५ (१५१७३)  
 इत्युक्तवाक्ये धर्मे तु यानमारुद्य स द्विजः ।  
 सदारः ससुतश्चैव सस्नुषश्च दिवं गतः ॥ १४-१२-८६ (१५१७४)  
 तस्मिन्विपरे गते स्वर्गं ससुते सस्नुषे तदा ।  
 भार्याचतुर्थे धर्मज्ञे ततोऽहं निःसृतो बिलात् ॥ १४-१२-८७ (१५१७५)  
 ततस्तु सक्तुगन्धेन क्लेदेन सलिलस्य च ।  
 दिव्यपुष्पविमर्दाच्च साधोर्दानलवैश्च तैः ॥ १४-१२-८८ (१५१७६)  
 विप्रस्य तपसा तस्य शिरो मे काञ्चनीकृतम् ।  
 तस्य सत्याभिसन्धस्य सक्तुदानेन चैव ह ॥ १४-१२-८९ (१५१७७)  
 शरीरार्धं च मे विप्राः शातकुंभमयं कृतम् ।  
 पश्यतेमं सुविपुलं तपसा तस्य धीमतः ॥ १४-१२-९० (१५१७८)  
 कथमेवंविधं स्याद्वै पार्श्वमन्यदिति द्विजाः ।  
 तपोवनानि यज्ञांश्च हृष्टोऽभ्योमि पुनः पुनः । १४-१२-९१ (१५१७९)  
 यज्ञं त्वहमिमं श्रुत्वा रुरराजस्य धीमतः ।  
 आशया परया प्राप्तो न चाहं काञ्चनीकृतः ॥ १४-१२-९२ (१५१८०)  
 ततो मयोक्तं तद्वाक्यं प्रहस्य ब्राह्मणर्षभाः ।  
 सक्तुप्रस्थेन यज्ञोऽयं संमितो नेति सर्वथा ॥ १४-१२-९३ (१५१८१)  
 सक्तुप्रस्थलवैस्तैर्हि तदाऽहं काञ्चनीकृतः ।  
 न हि यज्ञो महानेष सदृशस्तैर्मतो मम ॥ १४-१२-९४ (१५१८२)  
 इत्युक्त्वा नकुलः सर्वान्यज्ञे द्विजवरांस्तदा ।  
 जगामादर्सनं तेषां विप्रास्ते च ययुर्गृहान् ॥ १४-१२-९५ (१५१८३)  
 एतत्ते सर्वमाख्यातं मया परपुरंजय ।

यदाश्चर्यमभूत्तत्र वाचिमेधे महाक्रतौ ॥ १४-१२-१६ (१५१८४)  
न विस्मयस्ते नृपते यज्ञे कार्यः कथञ्चन ।  
ऋषिकोटिसहस्राणि तपोभिर्ये दिवं गताः ॥ १४-१२-१७ (१५१८५)  
अद्रोहः सर्वभूतेषु संतोषः शीलमार्जवम् ।  
तपो दमश्च सत्यं च प्रदानं चेति संमितम् ॥ १४-१२-१८ (१५१८६)

इति श्रीमन्महाभारते आश्वमेधिकपर्वणि अनुगीतापर्वणि  
द्विनवतितमोऽध्यायः ॥ १२ ॥

Mahabharata - Ashvamedhika Parva - Chapter Footnotes

७-१२-२ कपोतवदेकैकं कणमादत्ते स कापोतिः ॥  
७-१२-८ उच्छं कणश आदानं कर्तुमिति शेषः । शुक्लस्य ज्येष्ठस्य  
पक्षे ॥  
७-१२-५६ अवेक्ष्या पालनीया । चिन्त्या परीक्षणीया ॥  
७-१२-५८ हे वरे श्रेष्ठे महाभागे त्वां धर्मभृतां मध्ये गणयित्वा  
सक्तून् ग्रहीष्यामीत्यन्वयः ॥  
७-१२-८४ तारितो हि त्वयेति झ षाठः ॥

आश्वमेधिकपर्व - अध्याय ०१३

॥ श्रीः ॥

१४.१३. अध्यायः १३

Mahabharata - Ashvamedhika Parva - Chapter Topics

जनमेजयेन नकुलेन यज्ञनिन्दाकारणं पृष्टेन वैशम्पायनेन  
तंप्रति सत्यदानतपोभिरेव स्वर्गादिसिद्धौ पशुहिंसाहेतुयज्ञस्य  
नातिप्रशस्ततरत्वमिति नकुलाभिप्रायवर्णनम् ॥ १ ॥

Mahabharata - Ashvamedhika Parva - Chapter Text

जनमेजय उवाच ।  
यज्ञे सक्ता नृपतयस्तपःसका महर्षयः ।  
शान्तिव्यवस्थिता विप्राः शमे दम इति प्रभो ॥ १४-१३-१ (१५१८७)  
तस्माद्यज्ञफलैस्तुल्यं न किञ्चिदिह दृश्यते ।  
इति मे वर्तते बुद्धिस्तथा चैतदसंशयम् ॥ १४-१३-२ (१५१८८)  
यज्ञैरिष्ट्वा तु बहवो राजानो द्विजसत्तमाः ।  
इह कीर्तिं परां प्राप्य प्रेत्य स्वर्गमितो गताः ॥ १४-१३-३ (१५१८९)

देवराजः सहस्राक्षः क्रतुभिर्भूरिदक्षिणैः ।  
 देवराज्यं महातेजाःक प्राप्तवानखिलं विभुः ॥ १४-९३-४ (९५१९०)  
 अतो युधिष्ठिरो राजा भीमार्जुनपुरःसरः ।  
 सदृशो देवराजेन समृद्ध्या विक्रमेण च ॥ १४-९३-५ (९५१९१)  
 अथ कस्मात्स नकुलो गर्हयामास तं क्रतुम् ।  
 अश्वमेधं महायज्ञं राज्ञस्तस्य महात्मनः ॥ १४-९३-६ (९५१९२)  
 वैशम्पायन उवाच । १४-९३-७क्ष् (७९३१)  
 यज्ञस्य विधिमग्यं वै फलं चापि नराधिप ।  
 गदतः शृणु मे राजन्यथावदिह भारत ॥ १४-९३-७ (९५१९३)  
 पुरा शक्रस्य यजतः सर्व ऊचुर्महर्षयः ।  
 ऋत्विक्षु कर्मव्यग्रेषु वितते यज्ञकर्मणि ॥ १४-९३-८ (९५१९४)  
 हूयमाने तथा वह्नौ होत्रा गुणसमन्विते ।  
 देवष्वाहूयमानेषु स्थितेषु परमर्षिषु ॥ १४-९३-९ (९५१९५)  
 सुप्रतीतैस्तथा विप्रैः स्वागमैः सुस्वरैर्नृप ।  
 अश्रान्तैश्चापि लघुभिरध्वर्युवृषभैस्तथा ॥ १४-९३-१० (९५१९६)  
 आलम्भसमये तस्मिन्गृहीतेषु पशुष्वथ ।  
 महर्षयो महाराज बभूवुः कृपयाऽन्विताः ॥ १४-९३-११ (९५१९७)  
 ततो दीनान्पशून्दृष्ट्वा ऋषयस्ते तपोधनाः ।  
 ऊचुः शक्रं समागम्य नायं यज्ञविधिः शुभः ॥ १४-९३-१२ (९५१९८)  
 अपरिज्ञानमेतत्ते महान्तं धर्ममिच्छतः ।  
 सन्ति यज्ञे बहुगुणा विधिदृष्टाः पुरंदर ॥ १४-९३-१३ (९५१९९)  
 धर्मोपघातकस्त्वेष समारंभस्तव प्रभो ।  
 नायं धर्मकृतो यज्ञो न हिंसा धर्म उच्यते ॥ १४-९३-१४ (९५२००)  
 आगमेनैव ते यज्ञं कुर्वन्तु यदि चेच्छसि ।  
 विधिदृष्टेन यज्ञेन धर्मस्ते सुमहान्भवेत् ॥ १४-९३-१५ (९५२०१)  
 यज्ञं बीजैः सहस्राक्ष त्रिवर्षपरमोषितेः ।  
 एष धर्मो महाज्शक्र चिन्तयानोसि गम्यते ॥ १४-९३-१६ (९५२०२)  
 शतक्रतुस्तु तद्वाक्यमृषिभिस्तत्त्वदर्शिभिः ।  
 उक्तं न प्रतिजग्राह मानमोहवशं गतः ॥ १४-९३-१७ (९५२०३)  
 तेषां विवादः सुमहाज्शक्रयज्ञे तपस्विनाम् ।  
 जङ्गमैः स्थावरैर्वाऽपि यष्टव्यमिति भारत ॥ १४-९३-१८ (९५२०४)  
 ते तु खिन्ना विवादेन ऋषयस्तत्त्वदर्शिनः ।  
 अभिसंधाय शक्रेण पप्रच्छूर्नपतिं वसुम् ॥ १४-९३-१९ (९५२०५)  
 धर्मसंशयमापन्नान्सत्यं ब्रूहि महामते ।  
 महाभाग कथं यज्ञेष्वगमो नृपसत्तम ।  
 यष्टव्यं पशुभिर्मेध्यैरथो बीजैरजैरिति ॥ १४-९३-२० (९५२०६)

तच्छ्रुत्वा तु वसुस्तेषामविचार्य बलाबलम् ।  
 यथोपनीतैर्यष्टव्यमिति प्रोवाच पार्थिवः ॥ १४-९३-२१ (९५२०७)  
 एवमुक्त्वा स नृपतिः प्रविवेश रसातलम् ।  
 उक्त्वेह वितथं राजंश्चेदीनामीश्वरः प्रभुः ॥ १४-९३-२२ (९५२०८)  
 तस्मान्नि वाच्यं ह्येकेन बहुज्ञेनापि संशये ।  
 प्रजापतिमपाहाय स्वयंभुवमृते प्रभुम् ॥ १४-९३-२३ (९५२०९)  
 तेन दत्तानि दानानि पापेनाशुद्धबुद्धिना ।  
 तानि सर्वाण्यनादृत्य नश्यन्ति विपुलान्यपि ॥ १४-९३-२४ (९५२१०)  
 तस्याधर्मप्रवृत्तस्य हिंसकस्य दुरात्मनः ।  
 दानेन कीर्तिर्भवति न प्रेत्येह च दुर्मतेः ॥ १४-९३-२५ (९५२११)  
 अन्यायोपगतं द्रव्यमभीक्षणं यो ह्यपण्डितः ।  
 धर्माभिकाङ्क्षी त्यजति न स धर्मफलं लभेत् ॥ १४-९३-२६ (९५२१२)  
 धर्मवैतंसिको यस्तु पापात्मा पुरुषाधमः ।  
 ददाति दानं विप्रेभ्यो लोकविश्वासकारणम् ॥ १४-९३-२७ (९५२१३)  
 पापेन कर्मणा विप्रो धनं प्राप्य निरङ्कुशः ।  
 रागमोहान्वितः सोन्ते कलुषां गतिमश्नुते ॥ १४-९३-२८ (९५२१४)  
 अपि संचयबुद्धिर्हि लोभमोहवशं गतः ।  
 यज्ञं करोति भूतानि पापेनाशुद्धबुद्धिना ॥ १४-९३-२९ (९५२१५)  
 एवं लब्ध्वा धनं मोहाद्यो हि दद्याद्यजेत वा ।  
 न तस्य स फलं प्रेत्य भुङ्क्ते पापधनागमात् ॥ १४-९३-३० (९५२१६)  
 उञ्छं मूलं फलं शाकमुदपात्रं तपोधनाः ।  
 दानं विभवतो दत्त्वा नराः स्वयान्ति धार्मिकाः ॥ १४-९३-३१ (९५२१७)  
 एष धर्मो महायोगो दानं भूतदया तथा ।  
 ब्रह्मचर्यं तथा सत्यमनुक्रोशो धृतिः क्षमा ॥ १४-९३-३२ (९५२१८)  
 सनातनस्य धर्मस्य फलमेतत्सनातनम् ।  
 श्रूयन्ते हि पुरावृत्ता विश्वामित्रादयो नृपाः ॥ १४-९३-३३ (९५२१९)  
 विश्वामित्रोसितश्चैवं जनसञ्च महीपतिः ।  
 कक्षसेनार्ष्टिसेनौ च सिन्धुद्वीपञ्च पार्थिवः ॥ १४-९३-३४ (९५२२०)  
 एते चान्ये च बहवः सिद्धिं परमिकां गताः ।  
 नृपाः सत्यैश्च दानैश्च न्यायलब्धैस्तपोधनाः ॥ १४-९३-३५ (९५२२१)  
 ब्राह्मणाः क्षत्रिया वैश्याः शूद्रा ये चाश्रितास्तपः ।  
 दानधर्माग्निना शुद्धास्ते स्वर्गं यान्ति भारत ॥ १४-९३-३६ (९५२२२)  
 ॥ इती श्रीमन्महाभारते आश्वमेधिकपर्वणि अनुगीतापर्वणि  
 त्रिनवतितमोऽध्यायः ॥ ९३ ॥

Mahabharata - Ashvamedhika Parva - Chapter Footnotes

७-९३-१३ नहि यज्ञे पशुगणाः इति ज्ञ पाठः ॥

७-९३-१६ त्रिवर्षपरमोषितैः पुराणैः ॥

७-९३-२० बीजै रसैरिति ज्ञ । पाठः ॥

आश्वमेधिकपर्व - अध्याय ०९४

॥ श्रीः ॥

१४.९४. अध्यायः ९४

अश्वमेधपर्व ॥ १ ॥

Mahabharata - Ashvamedhika Parva - Chapter Topics

वैशम्पायनेन जनमेजयं प्रति पशुहिंसां विनैव ध्यानदानादिभिरेव  
यज्ञफलसंसिद्धौ दृष्टान्ततयाऽगस्त्ययज्ञप्रकारकथनम् ॥ १ ॥

Mahabharata - Ashvamedhika Parva - Chapter Text

जनमेजय उवाच ।

धर्मागतेन त्यागेन भगवन्सर्वमस्ति चेत् ।

एतन्मे सर्वमाचक्ष्व कुशलो ह्यसि भाषितुम् ॥ १४-९४-१ (९५२२३)

तस्योञ्छ्वृत्तेर्यद्वृत्तं सक्तुदाने फलं महत् ।

कथितं तु मम ब्रह्मंस्तथ्यमेतदसंशयम् ॥ १४-९४-२ (९५२२४)

कथं हि सर्वयज्ञेषु निश्चयः परमो भवेत् ।

एतदर्हसि मे वक्तुं निखिलेन द्विजर्षभ ॥ १४-९४-३ (९५२२५)

वैशम्पायन उवाच । १४-९४-४क्ष (७९३२)

अत्राप्युदाहरन्तीममितिहासं पुरातनम् ।

अगस्त्यस्य महायज्ञे पुरावृत्तमरिंदम ॥ १४-९४-४ (९५२२६)

पुराऽगस्त्यो महातेजा दीक्षां द्वादशवार्षिकीम् ।

प्रविवेश महाराज सर्वभूतहिते रतः ॥ १४-९४-५ (९५२२७)

तत्राग्निकल्पा होतार आसन्सत्रे महात्मनः ।

मूलाहाराः फलाहाराश्चाश्मकुट्टा मरीचिपाः ॥ १४-९४-६ (९५२२८)

परिपृष्टिका वैघसिकाः प्रसङ्ग्यानास्तथैव च ।

यतयो भिक्षवश्चात्र बभूवुः पर्यवस्थिताः ॥ १४-९४-७ (९५२२९)

सर्वे प्रत्यक्षधर्माणो जितक्रोधा जितेन्द्रियाः ।

दमे स्थिताश्च सर्वे ते हिंसादंभविवर्जिताः ॥ १४-९४-८ (९५२३०)

वृत्ते शुद्धे स्थिता नित्यमिन्द्रियैश्चाप्यबाधिताः ।

उपातिष्ठन्त तं यज्ञं यजन्तस्ते महर्षयः ॥ १४-९४-९ (९५२३१)

यथाशक्त्या भगवता तदन्नं समुपार्जितम् ।



तस्मिन्सत्रे तु यद्वृत्तं यद्योग्यं च तदाऽभवत् ॥ १४-१४-१० (१५२३२)  
 तथा ह्यनेकैर्मुनिभिर्महान्तः क्रतवः कृताः ।  
 एवंविधे त्वगस्त्यस्य वर्तमाने तथाऽध्वरे ।  
 न ववर्ष सहस्राक्षस्तदा भरतसत्तम ॥ १४-१४-११ (१५२३३)  
 ततः कर्मान्तरे राजन्नगस्त्यस्य महात्मनः ।  
 कथेयमभिनिर्वृत्ता मुनीनां भावितात्मनाम् ॥ १४-१४-१२ (१५२३४)  
 अगस्त्यो यजमानोसौ ददात्यन्नं विमत्सरः ।  
 न च वर्षति पर्जन्यः कथमन्नं भविष्यति ॥ १४-१४-१३ (१५२३५)  
 सत्रं चेदं महद्विप्रा मुनेर्द्वादशवार्षिकम् ।  
 न वर्षिष्यति देवश्च वर्षाण्येतानि द्वादश ॥ १४-१४-१४ (१५२३६)  
 एतद्भवन्तः संचिन्त्य महर्षेरस्य धीमतः ।  
 अगस्त्यस्यातितपसः कर्तुमर्हन्त्यनुग्रहम् ॥ १४-१४-१५ (१५२३७)  
 इत्येवमुक्ते वचने ततोऽगस्त्यः प्रतापवान् ।  
 प्रोवाच वाक्यं स तदा प्रसाद्य शिरसा मुनीन् ॥ १४-१४-१६ (१५२३८)  
 यदि द्वादशवर्षाणि न वर्षिष्यति वासवः ।  
 चिन्तायज्ञं करिष्यामि विधिरेष सनातनः ॥ १४-१४-१७ (१५२३९)  
 यदि द्वादशवर्षाणि न वर्षिष्यति वासवः ।  
 स्पर्शयज्ञं करिष्यामि विधिरेष सनातनः ॥ १४-१४-१८ (१५२४०)  
 यदि द्वादशवर्षाणि न वर्षिष्यति वासवः ।  
 व्यायामेनाहरिष्यामि यज्ञानेतान्यतव्रतः ॥ १४-१४-१९ (१५२४१)  
 बीजयज्ञो मयाऽयं वै बहुवर्षसमाचितः ।  
 बीजैर्हितं करिष्यामि नात्र विघ्नो भविष्यति ॥ १४-१४-२० (१५२४२)  
 नेदं शक्यं वृथा कर्तुं मम सत्रं कथञ्चन ।  
 वर्षिष्यतीह वा देवो नवा वर्षं भविष्यति ॥ १४-१४-२१ (१५२४३)  
 अथवाऽभ्यर्थनामिन्द्रो न करिष्यति कामतः ।  
 स्वयमिन्द्रो भविष्यामि जीवयिष्यामि च प्रजाः ॥ १४-१४-२२ (१५२४४)  
 यो यदाहारजातश्च स तथैव भविष्यति ।  
 विशेषं चैव कर्तास्मि पुनः पुनरतीव हि ॥ १४-१४-२३ (१५२४५)  
 अद्येह स्वर्णमभ्येतु यच्चान्यद्वसु दुर्लभम् ।  
 त्रिषु लोकेषु यच्चास्ति तदिहागम्यतां स्वयम् ॥ १४-१४-२४ (१५२४६)  
 दिव्याश्चाप्सरसां सङ्घा गन्धर्वाश्च सकिन्नराः ।  
 विश्वावसुश्च ये चान्ये तेऽप्युपासन्तु मे मखम् ॥ १४-१४-२५ (१५२४७)  
 उत्तरेभ्यः कुरुभ्यश्च यत्किञ्चिद्वसु विद्यते ।  
 सर्वं तदिह यज्ञेषु स्वयमेवोपतिष्ठतु ॥ १४-१४-२६ (१५२४८)  
 स्वर्गः स्वर्गसदश्चैवक धर्मश्च स्वयमेव तु ।  
 इत्युक्ते सर्वमेवैतदभवत्तपसा मुनेः ।

तस्य दीप्ताग्निमहसस्त्वगस्त्यस्यातितेजसः ॥ १४-१४-२७ (१५२४९)  
 ततस्ते मुनयो हृष्टा ददृशुस्तपसो बलम् ।  
 विस्मिता वचनं प्राहुरिदं सर्वे महार्थवत् ॥ १४-१४-२८ (१५२५०)  
 प्रीताः स्म तव वाक्येन न त्विच्छामस्तपोवनम् ।  
 तैरेव यज्ञैस्तुष्टाः स्य न्यायेनेच्छामहे वयम् ॥ १४-१४-२९ (१५२५१)  
 यज्ञं दीक्षां तथा होमान्यच्चान्यन्मृगयामहे ।  
 गतयोस्संधर्षितैर्यज्ञैर्नान्यतो मृगयामहे ॥ १४-१४-३० (१५२५२)  
 न्यायेनोपार्जिताहाराः स्वकर्माभिरता वयम् ।  
 वेदांश्च ब्रह्मचर्येण न्यायतः प्रार्थयामहे ॥ १४-१४-३१ (१५२५३)  
 न्यायेनोत्तरकालं च गृहेभ्यो निःसृता वयम् ।  
 धर्मदृष्टैर्विधिद्वारैस्तपस्तप्स्यामहे वयम् ॥ १४-१४-३२ (१५२५४)  
 भवतः सम्यगिष्टा तु बुद्धिर्हिसाविवर्जिता ।  
 एतामहिंसा यज्ञेषु ब्रूयास्त्वं सततं प्रभो ॥ १४-१४-३३ (१५२५५)  
 प्रीतास्ततो भविष्यामो वयं तु द्विजसत्तम ।  
 विसर्जिताः समाप्तौ च सत्रादस्माद्ब्रजामहे ॥ १४-१४-३४ (१५२५६)  
 तथा कथयतां तेषां देवराजः पुरंदरः ।  
 ववर्ष सुमहातेजा दृष्ट्वा तस्य तपोबलम् ॥ १४-१४-३५ (१५२५७)  
 आसमाप्तेश्च यज्ञस्य तस्यामितपराक्रमः ।  
 निकामवर्षी पर्जन्यो बभूव जनमेजय ॥ १४-१४-३६ (१५२५८)  
 प्रसादयामास च तमगस्त्यं त्रिदशेश्वरः ।  
 स्वयमभ्येत्य राजर्षे पुरस्कृत्य बृहस्पतिम् ॥ १४-१४-३७ (१५२५९)  
 ततो यज्ञसमाप्तौ तान्विससर्ज महामुनीन् ।  
 अगस्त्यः परमप्रीतः पूजयित्वा यथाविधि ॥ १४-१४-३८ (१५२६०)

इति श्रीमन्महाभारते आश्वमेधिकपर्वणि अनुगीतापर्वि  
 चतुर्नवतितमोऽध्यायः ॥ १४ ॥

Mahabharata - Ashvamedhika Parva - Chapter Footnotes

७-१४-६ मरीचिपाञ्चन्द्रमरीचिपानमातृप्ताः ॥  
 ७-१४-७ परिपृष्टं चेदेव गृह्णन्ति नान्यथा मे परिपृष्टिकाः  
 । प्रसंख्यानास्तत्कालमात्रसंग्रहाः ॥  
 ७-१४-१७ चिन्तायज्ञं मानसं यज्ञम् । संकल्पमात्रेणैव  
 देवानृषीश्च तर्पयिष्यामीत्यर्थ ॥  
 ७-१४-१८ स्पर्शयज्ञं उपाहृतद्रव्यस्य व्ययमकृत्वा तत्स्पर्शेनैव  
 तांस्तर्पयिष्यामि । एवं दृष्टियज्ञोपि ज्ञेयः ॥  
 ७-१४-१९ व्यायामेन शरीरक्लेशेन । ध्येयात्मना हरिष्यामि हति झ षाठः ॥

आश्वमेधिकपर्व - अध्याय ०९५

॥ श्रीः ॥

१४.९५. अध्यायः ९५

अश्वमेधपर्व ॥ १ ॥

Mahabharata - Ashvamedhika Parva - Chapter Topics

वैशम्पायनेन जनमेजयंप्रति नकुलस्य निजस्वरूपकथनपूर्वकं  
तस्य नकुलत्वप्राप्तिविमोक्षकारणाभिधानम् ॥ १ ॥

Mahabharata - Ashvamedhika Parva - Chapter Text

नमेजय उवाच ।

कोसौ नकुलरूपेण शिरसा काञ्चनेन वै ।

प्राह मानुषवद्वाचमेतत्पृष्टो वदस्व मे ॥ १४-९५-१ (९५२६१)

वैशम्पायन उवाच । १४-९५-२क्ष (७९३३)

एतत्पूर्वं न पृष्टोऽहं न चास्माभिः प्रभाषितम् ।

श्रूयतां नकुलो योसौ यथा वाक्तस्य मानुषी ॥ १४-९५-२ (९५२६२)

श्राद्धं संकल्पयामास जमदग्निः पुरा किल ।

होमधेनुस्तमागाच्च स्वयमेव दुदोह ताम् ॥ १४-९५-३ (९५२६३)

तत्पयः स्थपयामास नवे भाण्डे दृढे शुचौ ।

क्रोधो नकुलरूपेण पिठरं पर्यकर्षयत् ॥ १४-९५-४ (९५२६४)

जिज्ञासुस्तमृषिश्रेष्ठं किं कुर्याद्विप्रिये कृते ।

इति सञ्चिन्त्य दुर्मेधा धर्षयामास तत्पयः ॥ १४-९५-५ (९५२६५)

तमाज्ञाय मुनिः क्रोधं नैवास्य स चुकोप ह ।

स तु क्रोधस्ततो राजन्ब्राह्मणीं मूर्तिमास्थितः ॥ १४-९५-६ (९५२६६)

जितोस्मीति भृगुश्रेष्ठ भृगवो ह्यतिरोषणाः ।

लोके मिथ्याप्रवादोयं यत्त्वयाऽस्मि विनिर्जितः ॥ १४-९५-७ (९५२६७)

वशे स्थितोऽहं त्वय्यह्य क्षमावति महात्मनि ।

विभेमि तपसः साधो प्रसादं कुरु मे प्रभो ॥ १४-९५-८ (९५२६८)

जमदग्निरुवाच । १४-९५-९क्ष (७९३४)

साक्षाद्दृष्टोसि मे क्रध गच्छ त्वं विगतज्वरः ।

न त्वयापकृतं मेऽद्य न च मे मन्युरस्ति वै ॥ १४-९५-९ (९५२६९)

यान्समुद्दिश्य संकल्पः पयसोस्य कृतो मया ।

पितरस्ते महाभागास्तेभ्यो बुद्ध्यस्व गम्यताम् ॥ १४-९५-१० (९५२७०)

इत्युक्तो जातसंत्रासस्तत्रैवान्तरधीयत ।  
 पितृणामभिषङ्गाच्च नकुलत्वमुपागतः ॥ १४-९५-११ (९५२७१)  
 स तान्प्रसादयामास शापस्यान्तो भवेदिति ।  
 तैश्चाप्युक्तः क्षिपन्धर्मं सापस्यान्तमवाप्स्यति ॥ १४-९५-१२ (९५२७२)  
 तैश्चोक्तो यज्ञियान्देशान्धर्मारण्यं तथैव च ।  
 जुगुप्समानो धावन्स तं यज्ञं समुपासदत् ॥ १४-९५-१३ (९५२७३)  
 धर्मपुत्रमथाक्षिप्य सक्तुप्रस्थेन तेन सः ।  
 मुक्तः सापात्ततः क्रोधो धर्मो ह्यासीद्युधिष्ठिरः ॥ १४-९५-१४ (९५२७४)  
 एवमेतत्तदा वृत्तं यज्ञे तस्य महात्मनः ।  
 पश्यतां चापि नस्तत्र नकुलोऽन्तर्हितस्तदा । ॥ १४-९५-१५ (९५२७५)

इति श्रीमन्महाभारते आश्वमेधिकपर्वणि अनुगीतापर्वणि  
 पञ्चनवतितमोऽध्यायः । । ९५ ॥ समाप्तमनुगीतापर्व । -----  
 Mahabharata - Ashvamedhika Parva - Chapter Footnotes

७-९५-४ पिठरं पात्रं । तत्पयः पीतवानित्यर्थः । तच्च  
 क्रोधस्वरूपेण पिठरं धर्मं आविशदिति ज्ञ । पाठः ॥

आश्वमेधिकपर्व - अध्याय ०९६  
 ॥ श्रीः ॥  
 १४.९६. अध्यायः ९६

अथ वैष्णवधर्मपर्व ॥ ३ ॥  
 Mahabharata - Ashvamedhika Parva - Chapter Topics  
 युधिष्ठिरेण कृष्णंप्रति वैष्णवधर्मप्रशंसनपूर्वकं  
 तत्कथनप्रार्थना ॥ १ ॥  
 वसिष्ठादिभिस्तच्छ्रुषया तत्समीपोपसर्पणम् ॥ २ ॥  
 कृष्णेन युधिष्ठिरादीन्प्रति वैष्णवधर्मप्रशंसनपूर्वकं  
 स्वमहिमानुबोधनम् ॥ ३ ॥

Mahabharata - Ashvamedhika Parva - Chapter Text

जनमेजय उवाच ।  
 अश्वमेधे पुरावृत्ते केशवं केशिसूदनम् ।  
 धर्मसंशयमुद्दिश्य किमपृच्छत्पितामहः ॥ १४-९६-१ (९५२७६)  
 वैशम्पायन उवाच । १४-९६-२क्ष (७९३५)

पश्चिमेनाश्वमेधेन यदा स्नातो युधिष्ठिरः ।  
 तदा राजा नमस्कृत्य केशवं पुनरब्रवीत् ॥ १४-१६-२ (१५२७७)  
 भववन्वैष्णवा धर्माः किंफलाः किंपरायणाः ।  
 किं धर्ममधिकृत्याथ भवतोत्पादिताः पुरा ॥ १४-१६-३ (१५२७८)  
 यदि तेहमनुग्राह्यः प्रियोस्मि मधुसूदन ।  
 श्रोतव्या यदि मे कृष्ण तन्मे कथय सुव्रत ॥ १४-१६-४ (१५२७९)  
 पवित्रा किल ते धर्माः सर्वपापप्रणाशनाः ।  
 सर्वधर्मोत्तमाः पुण्या भगवंस्त्वन्मुखोद्गताः ॥ १४-१६-५ (१५२८०)  
 याञ्श्रुत्वा ब्रह्महा गोघ्नो मातृहा गुरुतल्पगः ।  
 पाकर्मदी कृतघ्नश्च सुरापो ब्रह्मविक्रयी ॥ १४-१६-६ (१५२८१)  
 मित्रविश्वासघाती च वीरहा भ्रूणहा तथा ।  
 तपोविक्रयिणश्चैव दानविक्रयिणस्तथा ॥ १४-१६-७ (१५२८२)  
 आत्मविक्रमयिणो मूढा जीवेद्यश्च विकर्मभिः ।  
 पापाः शठा नैकृतिका डांभिका दूषकास्तथा ॥ १४-१६-८ (१५२८३)  
 रसभेदकरा ये च ये च स्युर्ब्रह्मघातकाः ।  
 शूद्रप्रेष्यकराश्चोरा विप्रा ये च पुरोहिताः ॥ १४-१६-९ (१५२८४)  
 निक्षेपहारिणः स्त्रीघ्नास्तथा ये पारदारिकाः ।  
 एते चान्ये च पापा ये मुच्यन्तेतेऽपि किल्बिषात् ॥ १४-१६-१० (१५२८५)  
 तानाचक्ष्व सुरश्रेष्ठ त्वद्भक्तस्य ममाच्युत ॥ १४-१६-११ (१५२८६)  
 वैशम्पायन उवाच । १४-१६-१२क्ष् (७९३६)  
 इत्येवं कथिते देवे धर्मपुत्रेण संसदि ।  
 वसिष्ठाद्यास्तपोयुक्ता मुनयस्तत्वदर्शिनः ॥ १४-१६-१२ (१५२८७)  
 श्रोतुकामाः परं गुह्यं वैष्णवं धर्ममुत्तमम् ।  
 तथा भागवताश्चैव ततस्तं पर्यवारयन् ॥ १४-१६-१३ (१५२८८)  
 युधिष्ठिर उवाच । १४-१६-१४क्ष् (७९३७)  
 तत्वतस्तव भावेन पादमूलमुपागतम् ।  
 यदि जानासि मां भक्तं स्निग्धं वा भक्तवत्सल ॥ १४-१६-१४ (१५२८९)  
 धर्मगुह्यानि सर्वाणि वेत्तुमिच्छामि तत्वतः ।  
 धर्मान्कथय मे देव यद्यनुग्रहभागहम् ॥ १४-१६-१५ (१५२९०)  
 श्रुता मे मानवा धर्मा वासिष्ठाः काश्यपास्तथा ।  
 गार्गीया गौतमीयाश्च तथा गोपालकस्य च ॥ १४-१६-१६ (१५२९१)  
 पराशरकृताः पूर्वा मैत्रेयस्य च धीमतः ।  
 औमा माहेश्वराश्चैव नन्दिधर्माश्च पावनाः ॥ १४-१६-१७ (१५२९२)  
 ब्रह्मणा कथिता ये च कौमाराश्च श्रुता मया ।  
 धूमायनकृता धर्माः काण्डवैश्वानरा अपि ॥ १४-१६-१८ (१५२९३)  
 भार्गवा याज्ञवल्क्याश्च मार्कण्डेयकृता अपि ।

भारद्वाजकृता ये च बृहस्पतिकृताश्च ये ॥ १४-१६-१९ (१५२९४)  
 कुणेश्च कुणिबाहोश्च विश्वामित्रकृताश्च ये ।  
 सुमन्तुजैमिनिकृताः शाकुनेयास्तथैव च ॥ १४-१६-२० (१५२९५)  
 पुलस्त्यपुलहोद्गीताः पावकीयास्तथैव च ।  
 अगस्त्यगीता मौद्गल्याः शाण्डिल्याः शलभायनाः ॥ १४-१६-२१ (१५२९६)  
 वालखिल्यकृता ये च ये च सप्तर्षिभिस्तथा ।  
 आपस्तंबकृता धर्माः शङ्खस्य लिखितस्य च ॥ १४-१६-२२ (१५२९७)  
 प्राजापत्यास्तथा याम्या माहेन्द्राश्च श्रुता मया ।  
 वैयाघ्रव्यासकीयाश्च विभण्डककृताश्च ये ॥ १४-१६-२३ (१५२९८)  
 नारदीयाः श्रुता धर्माः कापोताश्च श्रुता मया ।  
 तथा विदुरवाक्यानि भृगोरङ्गिरसस्तथा ॥ १४-१६-२४ (१५२९९)  
 क्रौञ्चा मृदङ्गगीताश्च सौर्या हारीतकाश्च ये ।  
 ये पिशङ्गकृताश्चापि कातपायाः सुवालकाः ॥ १४-१६-२५ (१५३००)  
 उद्दालककृता धर्मा औशनस्यास्तथैव च ।  
 वैशम्पायनगीताश्च ये चान्येऽप्येवमादितः ॥ १४-१६-२६ (१५३०१)  
 एतेभ्यः सर्वधर्मेभ्यो देव त्वन्मुखनिस्सृताः ।  
 पावनात्वात्पवित्रत्वाद्विशिष्टा इति मे मतिः ॥ १४-१६-२७ (१५३०२)  
 तस्माद्धि त्वां प्रपन्नस्य त्वद्भक्तस्य च केशव ।  
 युष्मदीयान्वरान्धर्मान्पुण्यान्कथय मेच्युत ॥ १४-१६-२८ (१५३०३)  
 वैशम्पायन उवाच । १४-१६-२९क्ष् (७९३८)  
 एवं पृष्टस्तु धर्मज्ञो धर्मपुत्रेण केशवः ।  
 उवाच धर्मान्सूक्ष्मार्थान्धर्मपुत्रस्य हर्षितः ॥ १४-१६-२९ (१५३०४)  
 एवं ते यस्य कौन्तेय यत्नो धर्मेषु सुव्रत ।  
 तस्य ते दुर्लभो लोके न कश्चिदपि विद्येत ॥ १४-१६-३० (१५३०५)  
 धर्मः श्रुतो वा दृष्टो वा कथितो वा कृतोपि वा ।  
 अनुमोदितो वा राजेन्द्र नयतीन्द्रपदं नरम् ॥ १४-१६-३१ (१५३०६)  
 धर्मः पिता च माता च धर्मो नाथः सुहृत्तथा ।  
 धर्मो भ्राता सखा चैव धर्मः स्वामी परंतप ॥ १४-१६-३२ (१५३०७)  
 धर्मादर्थश्च कामश्च धर्माद्भोगाः सुखानि च ।  
 धर्मादिंश्चर्यमेवाग्यं धर्मात्स्वर्गगतिः परा ॥ १४-१६-३३ (१५३०८)  
 धर्मोयं सेवितः शुद्धस्त्रायते महतो भयात् ।  
 धर्माद्द्विजत्वं देवत्वं धर्मः पावयते नरम् ॥ १४-१६-३४ (१५३०९)  
 यदा च क्षीयते पापं कालेन पुरुषस्य तु ।  
 तदा संजायते बुद्धिर्धर्मं कर्तुं युधिष्ठिर ॥ १४-१६-३५ (१५३१०)  
 जन्मान्तरसहस्रैस्तु मनुष्यत्वं हि दुर्लभम् ।  
 तद्गत्वापीह यो धर्मं न करोति स्ववञ्चितः ॥ १४-१६-३६ (१५३११)

कुत्सिता ये दरिद्राश्च विरूपा व्याधितास्तथा ।  
 परद्वेष्याश्च मूर्खाश्च न तैर्धर्मः कृतः पुरा ॥ १४-९६-३७ (९५३१२)  
 ये च दीर्घायुषः शूराः पण्डिता भोगिनस्तथा ॥  
 नीरोगा रूपसंपन्नास्तैर्धर्मः सुकृतः पुरा ॥ १४-९६-३८ (९५३१३)  
 एवं धर्मः कृतः शुद्धो नयते गतिमुत्तमाम् ।  
 अधर्मं सेवते यस्तु तिर्यग्योन्यां पतत्यसौ ॥ १४-९६-३९ (९५३१४)  
 इदं रहस्यं कौन्तेय शृणु धर्ममनुत्तमम् ।  
 कथयिष्ये परं धर्मं तव भक्तस्य पाण्डव ॥ १४-९६-४० (९५३१५)  
 इष्टस्त्वमसि मेऽत्यर्थं प्रपन्नश्चापि मां सदा ।  
 परमार्थमपि ब्रूयां किं पुनर्धर्मसंहिताम् ॥ १४-९६-४१ (९५३१६)  
 इदं मे मानुषं जन्म कृतमात्मनि मायया ।  
 धर्मसंस्थापनार्थाय दुष्टानां नाशनाय च ॥ १४-९६-४२ (९५३१७)  
 मानुष्यं भावमापन्नं ये मां गृह्णन्त्यवज्ञया ।  
 संसारान्तर्हि ते मूढास्तिर्यग्योनिष्वनेकशः ॥ १४-९६-४३ (९५३१८)  
 ये च मां सर्वभूतस्थं पश्यन्ति ज्ञानचक्षुषा ।  
 मद्भक्तांस्तान्सदा युक्तान्मत्समीपं नयाम्यहम् ॥ १४-९६-४४ (९५३१९)  
 मद्भक्ता न विनश्यन्ति मद्भक्ता वीतकल्मषाः ।  
 मद्भक्तानां तु मानुष्ये सफल जन्म पाण्डवा ॥ १४-९६-४५ (९५३२०)  
 अपि पापेष्वभिरता मद्भक्ताः पाण्डुनन्दन ।  
 मुच्यन्ते पातकैः सर्वैः पद्मपत्रमिवाभसा ॥ १४-९६-४६ (९५३२१)  
 जन्मान्तरसहस्रेषु तपसा भावितात्मनाम् ।  
 भक्तिरुत्पद्यते तात मनुष्याणां न संशयः ॥ १४-९६-४७ (९५३२२)  
 यच्च रूपं परं गुह्यं कूटस्तमचलं ध्रुवम् ।  
 न दृश्यते तता देवैर्मद्भक्तैर्दृश्यते यथा ॥ १४-९६-४८ (९५३२३)  
 अपरं यच्च मे रूपं परादुर्भाविषु दृश्यते ।  
 तदर्चयन्ति सर्वार्थैः सर्वभूतानि पाण्डव ॥ १४-९६-४९ (९५३२४)  
 कल्पकोटिसहस्रेषु व्यतीतेष्वागते च ।  
 दर्शयामीह तद्रूपं यच्च पश्यन्ति मे सुराः ॥ १४-९६-५० (९५३२५)  
 स्तित्युत्पत्त्यव्ययकरं यो मां ज्ञात्वा प्रपद्यते ।  
 अनुगृह्णाम्यहं तं वै संसारान्मोचयामि च ॥ १४-९६-५१ (९५३२६)  
 अहमादिर्हि देवानां सृष्टा ब्रह्मादयो मया ।  
 प्रकृतिं स्वामवष्टभ्य जगत्सर्वं सृजाम्यहम् ॥ १४-९६-५२ (९५३२७)  
 तमोमूलोहमव्यक्तो रजोमध्ये प्रतिष्ठितः ।  
 ऊर्ध्वं सत्त्वं विना लोभं ब्रह्मादिस्तंबपर्यतः ॥ १४-९६-५३ (९५३२८)  
 मूर्धानं मे विद्धि दिवं चन्द्रादित्यौ च लोचने ।  
 गावोग्निर्बाह्यणो वक्त्रं मारुतः श्वसनं च मे ॥ १४-९६-५४ (९५३२९)

दिशो मे बाहवश्चाष्टौ नक्षत्राणि च भूषणम् ।  
 अन्तरिक्षमुरो विद्धि सर्वभूतावकाशकम् ।  
 मार्गो मेघानिलाभ्यां तु यन्ममोदरमव्ययम् ॥ १४-९६-५५ (९५३३०)  
 पृथिवीमण्डलं यद्वै द्वीपार्णवनैर्युतम् ।  
 सर्वसंधारणोपेतं पादौ मम युधिष्ठिर ॥ १४-९६-५६ (९५३३१)  
 स्थितो ह्येकगुणः खेऽहं द्विगुणश्चास्मि मारुते ।  
 त्रिगुणोऽग्नौ स्थितोऽहं वै सलिले च चतुर्गुणः ॥ १४-९६-५७ (९५३३२)  
 शब्दाद्या ये गुणाः पञ्च महाभूतेषु पञ्चसु ।  
 तन्मात्रासंस्थितः सोऽहं पृथिव्यां पञ्चधास्थितः ॥ १४-९६-५८ (९५३३३)  
 अहं सहस्रसीर्षस्तु सहस्रवदनेक्षणः ।  
 सहस्रबाहूदरधृक्सहस्रोरुः सहस्रपात् ॥ १४-९६-५९ (९५३३४)  
 धृत्वोर्वीं सर्वतः सम्यगत्यतिष्ठं दशांगुलम् ।  
 सर्वभूतात्मभूतस्थः सर्वव्यापी ततोऽस्म्यहम् ॥ १४-९६-६० (९५३३५)  
 अचिन्त्योऽहमनन्तोऽहमजरोऽहमजो ह्यहम् ।  
 अनाद्योऽहमवध्योऽहमप्रमेयोऽहमव्ययः ॥ १४-९६-६१ (९५३३६)  
 निर्गुणोऽहं निगूढात्मा निर्द्वन्द्वो निर्ममो नृप ।  
 निष्कलो निर्विकारोऽहं निदानममृतस्य तु ॥ १४-९६-६२ (९५३३७)  
 सुधा चाहं स्वधा चाहं स्वाहा चाहं नराधिप ।  
 तेजसा तपसा चाहं भूतग्रामं चतुर्विधम् ॥ १४-९६-६३ (९५३३८)  
 स्नेहपाशैर्गुणबद्ध्वा धारयाम्यात्ममायया ।  
 चातुराश्रमधर्मेऽहं चातुर्होत्रफलाशनः ।  
 चतुर्भूतिश्चतुर्यज्ञश्चतुराश्रमभावनः ॥ १४-९६-६४ (९५३३९)  
 संहृत्याहं जगत्सर्वं कृत्वा वै गर्भमात्मनः ।  
 शयामि दिव्ययोगेन प्रलयेषु युधिष्ठिर ॥ १४-९६-६५ (९५३४०)  
 सहस्रयुगपर्यन्तां ब्राह्मीं रात्रिं महार्णवे ।  
 स्थित्वा सृजामि भूतानि जङ्गमानि स्थिराणि च ॥ १४-९६-६६ (९५३४१)  
 कल्पे कल्पे च भूतानि संहरामि सृजामि च ।  
 न च मां तानि जानन्ति मायया मोहितानि मे ॥ १४-९६-६७ (९५३४२)  
 मम चैवान्धकारस्य मार्गितव्यस्य नित्यशः ।  
 प्रशान्तस्येव दीपस्य गतिर्नैपोपलभ्यते ॥ १४-९६-६८ (९५३४३)  
 न तदस्ति क्वचिद्वाजन्यत्राहं न प्रतिष्ठितः ।  
 न च तद्विद्यते भूतं मयि यन्न प्रतिष्ठितम् ॥ १४-९६-६९ (९५३४४)  
 यावन्मित्रं भवेद्भूतं स्थूलं सूक्ष्ममिदं जगत् ।  
 दीवभूतो ह्यहं तस्मिंस्तावन्मात्रं प्रतिष्ठितः ॥ १४-९६-७० (९५३४५)  
 किंचात्र बहुनोक्तेन सत्यमेतद्ब्रवीमि ते ।  
 यद्भूतं यद्भविष्यच्च तत्सर्वमहमेव तु ॥ १४-९६-७१ (९५३४६)



मया सृष्टानि भूतानि मन्मयानि च भारत ।  
मामेव न विजानन्ति मायया मोहितानि वै ॥ १४-१६-७२ (१५३४७)  
एवं सर्वं जगदिदं सदेवासुरमानुषम् ।  
मत्तः प्रभवते राजन्मय्येव प्रविलीयते ॥ १४-१६-७३ (१५३४८)

इति श्रीमन्महाभारते आश्वमेधिकपर्वणि वैष्णवधर्मपर्वणि  
षण्णवतितमोऽध्यायः ॥ १६ ॥

Mahabharata - Ashvamedhika Parva - Chapter Footnotes

७-१६-१६ एतदारभ्यापर्वसमाप्तिं विद्यमानास्त्रयोविंशत्यध्याया  
दाक्षिणात्यकोशेष्वेव दृश्यन्ते नत्वौत्तराहपाठे । ७-१६-२  
पञ्चमेनाश्वमेधेनेति ट पाठः । ।  
७-१६-१८ शूद्रायनकृता धर्मा इति क पाठः ॥  
७-१६-२३ वैभीतककृताश्च ये इति ट पाठः ॥  
७-१६-३१ राजेन्द्र पुनाति ह नरं सदेति ट पाठः ॥

आश्वमेधिकपर्व - अध्याय ०१७

॥ श्रीः ॥

१४.१७. अध्यायः १७

Mahabharata - Ashvamedhika Parva - Chapter Topics

कृष्णेन युधिष्ठिरं प्रति चातुर्वर्ण्यधर्मनिरूपणम् ॥ १ ॥

Mahabharata - Ashvamedhika Parva - Chapter Text

वैशम्पायन उवाच ।  
एवमात्मोद्भवं सर्वं यगदुद्दिश्य केशवः ।  
धर्मान्धर्मात्मजस्याथ पुण्यानकथयत्प्रभुः ॥ १४-१७-१ (१५३४९)  
शृणु पाण्डव तत्त्वेन पवित्रं पापनाशनम् ।  
कथ्यमानं मया पुण्यं धर्मशास्त्रफलं महत् ॥ १४-१७-२ (१५३५०)  
यः शृणोति शुचिर्भूत्वा एकचित्तस्तपोयुतः ।  
स्वर्ग्यं यशस्यामायुष्यं धर्मं ज्ञेयं युधिष्ठिर ॥ १४-१७-३ (१५३५१)  
श्रद्धधानस्य तस्येह यत्पापं पूर्वसंचितम् ।  
विनश्यत्याशु तत्सर्वं मद्भक्तस्य विशेषतः ॥ १४-१७-४ (१५३५२)  
वैशम्पायन उवाच । १४-१७-५ (७९३९)  
एवं श्रुत्वा वचः पुण्यं सत्यं केशवभाषितम् ।

प्रहृष्टमनसो भूत्वा चिन्तयन्तोऽद्भुतं परम् ॥ १४-१७-५ (१५३५३)  
 देवब्रह्मर्षयः सर्वे गन्धर्वाप्सरसस्तथा ।  
 भूता यक्षग्रहाश्चैव गुह्यका भुजगास्तथा ॥ १४-१७-६ (१५३५४)  
 वालखिल्या महात्मानो योगिनस्तत्त्वदर्शिनः ।  
 तथा भागवताश्चापि पञ्चकालमुपासकाः ॥ १४-१७-७ (१५३५५)  
 कौतूहलसमाविष्टाः प्रहृष्टैन्द्रियमानसाः ।  
 श्रोतुकामाः परं धर्मं वैष्णवं धर्मशासनम् ।  
 हृदि कर्तुं च तद्वाक्यं प्रणेमुः शिरसा नताः ॥ १४-१७-८ (१५३५६)  
 ततस्तान्वासुदेवेन दृष्टान्दिव्येन चक्षुषा ।  
 विमुक्तपापानालोक्य प्रणम्य शिरसा हरिम् ।  
 पप्रच्छ केशवं धर्मं धर्मपुत्रः प्रतापवान् ॥ १४-१७-९ (१५३५७)  
 युधिष्ठिर उवाच । १४-१७-१०क्ष (७९४०)  
 कीदृशी ब्राह्मणस्याथ क्षत्रियस्यापि कीदृशी ।  
 वैश्यस्य कीदृशी देव गतिः शूद्रस्य कीदृशी ॥ १४-१७-१० (१५३५८)  
 कथं बध्येत पाशेन ब्राह्मणस्तु यमालये ।  
 क्षत्रियो वाथ वैश्यो वा शूद्रो वा बध्यते कथम् ।  
 एतत्कर्मफलं ब्रूहि लोकनाथ नमोस्तु ते ॥ १४-१७-११ (१५३५९)  
 वैशम्पायन उवाच । १४-१७-१२क्ष (७९४१)  
 पृष्टोऽथ केशवो ह्येवं धर्मपुत्रेण धीमता ।  
 उवाच संसारगतिं चातुर्वर्ण्यस्य कर्मजाम् ॥ १४-१७-१२ (१५३६०)  
 भगवानुवाच । १४-१७-१३क्ष (७९४२)  
 शृणु वर्णक्रमेणैव धर्मं धर्मभृतां वर ।  
 नास्ति किञ्चिन्नरश्रेष्ठ ब्राह्मणस्य तु दुष्कृतम् ॥ १४-१७-१३ (१५३६१)  
 शिखायज्ञोपवीता ये सन्ध्यां ये चाप्युपासते ।  
 यैश्च पूर्णाहुतिः प्राप्ता विधिवज्जुह्वते च ये ॥ १४-१७-१४ (१५३६२)  
 वैश्वदेवं च ये चक्रुः पूजयन्त्यतिथींश्च ये ।  
 नित्यं स्वाध्यायशीलाश्च जपयज्ञपराश्च ये ॥ १४-१७-१५ (१५३६३)  
 सायंप्रातर्हुताशाश्च शूद्रभोजनवर्जिताः ।  
 डंभानृतविमुक्ताश्च स्वदारनिरताश्च ये ।  
 पञ्चयज्ञपरा ये च येऽग्निहोत्रमुपासते ॥ १४-१७-१६ (१५३६४)  
 दहन्ति दुष्कृतं येषां हूयमानास्त्रयोऽग्नयः ।  
 नष्टदुष्कृतकर्माणो ब्रह्मलोकं व्रजन्ति ते ॥ १४-१७-१७ (१५३६५)  
 ब्रह्मलोके पुनः कामं गन्धर्वैर्ब्रह्मगायकैः ।  
 उद्गीयमानाः प्रयतैः पूज्यमानाः स्वयंभुवा ।  
 ब्रह्मलोके प्रमोदन्ते यावदाभूतसंप्लुवम् ॥ १४-१७-१८ (१५३६६)  
 क्षत्रियोपि स्थितो राज्ये स्वधर्मपरिपालकः ।

सम्यक्प्रजाः पालयिता षड्भागनिरतः सदा ॥ १४-१७-१९ (१५३६७)  
यज्ञदानरतो धीरः स्वदारनिरतः सदा ।  
शास्त्रानुसारी तत्वज्ञः प्रजाकार्यपरायणः ॥ १४-१७-२० (१५३६८)  
विप्रेभ्यः कामदो नित्यं भृत्यानां भरणे रतः ।  
सत्यसन्धः शुचिर्नित्यं लोभडंभविवर्जितः ।  
क्षत्रियोप्युत्तमां याति गतिं देवनिषेविताम् ॥ १४-१७-२१ (१५३६९)  
तत्र दिव्याप्सरोभिस्तु गन्धर्वैश्च विशेषतः ।  
सेव्यमानो महातेजाः क्रीडते शक्रपूजितः ॥ १४-१७-२२ (१५३७०)  
चतुर्थगानि वै त्रिंशत्क्रीडित्वा तत्र देववत् ।  
इह मानुष्यलोके तु चतुर्वेदी द्विजो भवेत् ॥ १४-१७-२३ (१५३७१)  
कृषिगोपालनिरतो धर्मानवेषणतत्परः । १४-१७-२४ (१५३७२)  
दानधर्मेपि निरतो विप्रशुश्रूषकस्तथा ॥ १४-१७-२४ (१५३७३)  
सत्यसन्धः शुचिर्नित्यं लोभडंभविवर्जितः ।  
ऋजुः स्वदारनिरतो हिंसाद्रोहविवर्जितः ॥ १४-१७-२५ (१५३७४)  
वणिग्धर्मान्नमुञ्चन्वै देवब्राह्मणपूजकः ।  
वैश्यः स्वर्गतिमाप्नोति पूज्यमानोप्सरोगणैः ॥ १४-१७-२६ (१५३७५)  
चतुर्युगानि वै त्रिंशत्क्रीडित्वा दश पञ्च च ।  
इह मानुष्यलोके च राजा भवति वीर्यवान् ॥ १४-१७-२७ (१५३७६)  
सुवर्णकोट्यः पञ्चाशद्रत्नानां च शतं तथा ।  
हस्त्यश्वरश्चसंयुक्तो महाभोगांश्च सेवते ॥ १४-१७-२८ (१५३७७)  
त्रयाणामपि वर्णानां शुश्रूषानिरतः सदा ।  
विशेषतस्तु विप्राणां दासवद्यस्तु तिष्ठति ॥ १४-१७-२९ (१५३७८)  
अयाचितप्रदाता च सत्यशौचसमन्वितः ।  
गुरुदेवार्चनरतः परदारविवर्जितः ॥ १४-१७-३० (१५३७९)  
परपीडामकृत्वैव भत्यवर्गं विभर्ति यः ।  
शूद्रोपि स्वर्गमाप्नोति जीवानामभयप्रदः ॥ १४-१७-३१ (१५३८०)  
स स्वर्गकलोके क्रीडित्वा वर्षकोटिं महातपाः ।  
इह मानुषलोके तु वैश्यो धनपतिर्भवेत् ॥ १४-१७-३२ (१५३८१)  
एवं धर्मात्परं नास्ति महत्संसारमोक्षणम् ।  
न च धर्मात्परं किञ्चित्पापकर्मव्यपोहनम् ॥ १४-१७-३३ (१५३८२)  
तस्माद्धर्मः सदा कार्यो मानुष्यं प्राप्य दुर्लभम् ।  
न हि धर्मानुरक्तानां लोके किञ्चन दुर्लभम् ॥ १४-१७-३४ (१५३८३)  
स्वयंभुविहितो धर्मो यो यस्येह नरेश्वर ।  
स तेन क्षपयेत्पापं सम्यगाचरितेन च ॥ १४-१७-३५ (१५३८४)  
सहजं यज्ञदेत्कर्म न तत्त्याज्यं हि केनचित् ।  
स एव तस्य धर्मो हि तेन सिद्धिं स गच्छति ॥ १४-१७-३६ (१५३८५)

विगुणोपि स्वधर्मस्तु पापकर्म व्यपोहति ।  
 एवमेव तु धर्मोपि क्षीयते पापवर्धनात् ॥ १४-१७-३७ (१५३८६)  
 युधिष्ठिर उवाच । १४-१७-३८क्ष (७९४३)  
 भगवन्देवदेवेश श्रोतुं कौतूहलं हि मे ।  
 शुभस्याप्यशुभस्यापि क्षयवृद्धी यथाक्रमम् ॥ १४-१७-३८ (१५३८७)  
 भगवानुवाच । १४-१७-३९क्ष (७९४४)  
 शृणु पार्थिव तत्सर्वं धर्मसूक्ष्मं सनातनम् ।  
 दुर्विज्ञेयतमं नित्यं यत्र मग्ना महाजनाः ॥ १४-१७-३९ (१५३८८)  
 यथैव शीतमुदकमुष्णेन बहुना वृतम् ।  
 भवेत्तु तत्क्षणादुष्णं शीतत्वं च विनश्यति ॥ १४-१७-४० (१५३८९)  
 यथोष्णं वा भवेदल्पं शीतेन बहुना वृतम् ।  
 शीतलं च भवेत्सर्वमुष्णत्वं च विनश्यति ॥ १४-१७-४१ (१५३९०)  
 एवं च यद्भवेद्भूरि सुकृतं वाऽपि दुष्कृतम् ।  
 तदल्पं क्षपयेच्छीघ्रं नात्र कार्या विचारणा ॥ १४-१७-४२ (१५३९१)  
 समत्वे सति राजेन्द्र तयोः सुकृतपापयोः ।  
 गूहितस्य भवेद्वृद्धिः कीर्तितस्य भवेत्क्षयः ॥ १४-१७-४३ (१५३९२)  
 ख्यापनेनानुतापेन प्रायः पापं विनश्यति ।  
 तथा कृतस्तु राजेन्द्र धर्मो नश्यति मानद ॥ १४-१७-४४ (१५३९३)  
 तावुभौ गूहितौ सम्यग्वृद्धिं यातो न संशयः ।  
 तस्मात्सर्वप्रयत्नेन न पापं गूहयेद्बुधः ॥ १४-१७-४५ (१५३९४)  
 तस्मादेतत्प्रयत्नेन कीर्तयेत्क्षयकारणात् ।  
 तस्मात्संकीर्तयेत्पापं नित्यं धर्मं च गूहयेत् ॥ १४-१७-४६ (१५३९५)

इति श्रीमन्महाभारते आश्वमेधिकपर्वणि वैष्णवधर्मपर्वणि  
 सप्तनवतितमोऽध्यायः ॥ १७ ॥

आश्वमेधिकपर्व - अध्याय ०९८

॥ श्रीः ॥

१४.९८. अध्यायः ९८

अश्वमेधपर्व ॥ १ ॥

Mahabharata - Ashvamedhika Parva - Chapter Topics

कृष्णेन युधिष्ठिरं प्रति जन्मदानजीवितानां

वैयर्थ्यापादकाधर्मकथनम् ॥ १ ॥

तथा दानानां सात्त्विकत्वादिकथनपूर्वं तत्तत्फलानां

त्रैविध्यादिप्रतिपादनम् ॥ २ ॥

तथा दानपात्रलक्षणनिरूपणम् ब्राह्मणमहिमानुवर्णनं च ॥ ३ ॥

Mahabharata - Ashvamedhika Parva - Chapter Text

वैशम्पायन उवाच ।

एवं श्रुत्वा वचस्तस्य धर्मपुत्रोऽच्युतस्य तु ।  
पप्रच्छ पुनरप्यन्यं धर्मं धर्मात्मजो हरिम् ॥ १४-९८-१ (९५३९६)  
वृथा च कति जन्मानि वृथा दानानि कानि च ।  
वृथा च जीवितं केषां नराणां पुरुषोत्तम ॥ १४-९८-२ (९५३९७)  
कीदृशासु ह्यवस्थासु दानं दत्तं जनार्दन ।  
इह लोकेऽनुभवति पुरुषः पुरुषोत्तम ॥ १४-९८-३ (९५३९८)  
गर्भस्थः किं समश्नाति किं बाल्ये वाऽपि केशव ।  
यौवनस्थेऽपि किं कृष्ण वार्धके वाऽपि किं भवेत् ॥ १४-९८-४ (९५३९९)  
सात्त्विकं कीदृशं दानं राजसं कीदृशं भवेत् ।  
तामसं कीदृशं देव तर्पयिष्यति किं प्रभो ॥ १४-९८-५ (९५४००)  
उत्तमं कीदृशं दानं तेषां वा किं फलं भवेत् ।  
किं दानं नयति ह्यूर्ध्वं किं गतिं मध्यमां नयेत् ।  
गतिं जघन्यामथवा देवदेव ब्रवीहि मे ॥ १४-९८-६ (९५४०१)  
एतदिच्छामि विज्ञातुं परं कौतूहलं हि मे ।  
त्वदीयं वचनं सत्यं पुण्यं च मधुसूदन ॥ १४-९८-७ (९५४०२)  
वैशम्पायन उवाच । १४-९८-८क्ष (७९४५)  
एवं धर्मं प्रयत्नेन पृष्टः पाण्डुसुतेन वै ।  
उवाच वासुदेवोऽथ धर्मान्धर्मात्मजस्य तु ॥ १४-९८-८ (९५४०३)  
भगवानुवाच । १४-९८-९क्ष (७९४६)  
शृणु राजन्यथान्यायं वचनं तथ्यमुत्तमम् ।  
कथ्यमानं मया पुण्यं सर्वपापव्यपोहनम् ॥ १४-९८-९ (९५४०४)  
वृथा च दश जन्मानि चत्वारि च नराधिप ।  
वृथा दानानि पञ्चाशत्पञ्चैव च यथाक्रमम् ॥ १४-९८-१० (९५४०५)  
वृथा च जीवितं येषां ते च षट् परिकीर्तिताः ।  
अनुक्रमेण वक्ष्यामि तानि सर्वाणि पार्थिव ॥ १४-९८-११ (९५४०६)  
धर्मघ्नानां वृथा जन्म लुब्धानां पापिनां तथा ।  
वृथा पाकं च येऽश्नन्ति परदाररताश्च ये ।  
पाकभेदकरा ये च ये च स्युः सत्यवर्जिताः ॥ १४-९८-१२ (९५४०७)  
मृष्टमश्नाति यश्चैकः क्लिस्यमानैस्तु बान्धवैः ।  
पितरं मातरं चैव उपाध्यायं गुरुं तथा ।  
मातुलं मातुलानीं च यो निहन्याच्छपेत वा ॥ १४-९८-१३ (९५४०८)

ब्राह्मणश्चैव यो भूत्वा सन्ध्योपासनवर्जितः ।  
 निस्स्वाहो निस्स्वधश्चैव शूद्राणामन्नभुग्द्विजः ॥ १४-१८-१४ (१५४०९)  
 मम वा शंकरस्याथ ब्रह्मणो वा युधिष्ठिर ।  
 अथवा ब्राह्मणानां तु ये न भक्ता नराधमाः ।  
 वृथाजन्मान्यथैतेषां पापिनां विद्धि डव ॥ १४-१८-१५ (१५४१०)  
 अश्रद्धयाऽपि यद्वत्तमवामानेन वाऽपि यत् ।  
 डंभार्थमपि यद्वत्तं यत्पाषण्डिहृतं नृप ॥ १४-१८-१६ (१५४११)  
 शूद्राचाराय यद्वत्तं यद्वत्त्वा चानुकीर्तितम् ।  
 रोषयुक्तं तु यद्वत्तं यद्वत्तमनुशोचितम् ॥ १४-१८-१७ (१५४१२)  
 डंभार्जितं च यद्वत्तं यच्च वाऽप्यनृतार्जितम् ।  
 ब्राह्मणस्वं च यद्वत्तं चौर्येणाप्यार्जितं च यत् ॥ १४-१८-१८ (१५४१३)  
 अभिशास्ताहृतं यत्तु यद्वत्तं पतिते द्विजे ।  
 निर्ब्रह्माभिहृतं यत्तु यद्वत्तं सर्वयाचकैः ॥ १४-१८-१९ (१५४१४)  
 ब्राह्म्यैस्तु यद्वत्तं दानमारूढपतितैश्च यत् ।  
 यद्वत्तं स्वैरिणीभर्तुः श्वशुराननुवर्तिने ॥ १४-१८-२० (१५४१५)  
 यद्ग्रामयाचकहृतं यत्कृतघ्नहृतं तथा ।  
 उपपातकिने दत्तं देवविक्रयिणे च यत् ॥ १४-१८-२१ (१५४१६)  
 स्त्रीजिताय च यद्वत्तं यद्वत्तं राजसेविने ।  
 गणकाय च यद्वत्तं यच्च कारणिकाय च ॥ १४-१८-२२ (१५४१७)  
 वृषलीपतये दत्तं यद्वत्तं शस्त्रजीविने ।  
 भूतकाय च यद्वत्तं व्यालग्राहिहृतं च यत् ॥ १४-१८-२३ (१५४१८)  
 पुरोहिताय यद्वत्तं चिकित्सकहृतं च यत् ।  
 यद्वत्तं चिकित्सकहृतं च यत् ॥ १४-१८-२४ (१५४१९)  
 यच्छूद्रजीविने दत्तं यच्च देवलकाय च ।  
 देवद्रव्याशिने यच्च यद्वत्तं चित्रकर्मिणे ॥ १४-१८-२५ (१५४२०)  
 रङ्गोपजीविने दत्तं यच्च मांसोपजीविने ।  
 सेवकाय च यद्वत्तं यद्वत्तं ब्राह्मणब्रुवे ॥ १४-१८-२६ (१५४२१)  
 अदेशिने च यद्वत्तं दत्तं वार्धुषिकाय च ।  
 यदनाचारिणे दत्तं यत्तु दत्तमनग्रये ॥ १४-१८-२७ (१५४२२)  
 असन्ध्योपासिने दत्तं यच्छूद्रग्रामवासिने ।  
 यन्मिथ्यालिङ्गिने दत्तं दत्तं सर्वाशिने च यत् ॥ १४-१८-२८ (१५४२३)  
 नास्तिकाया च यद्वत्तं धर्मविक्रयिणे च यत् ।  
 वराकाय च यद्वत्तं यद्वत्तं कूटसाक्षिणे ॥ १४-१८-२९ (१५४२४)  
 ग्रामकूटाय यद्वत्तं दानं पार्तिवपुङ्गव ।  
 वृथा भवति तत्सर्वं नात्र कार्या विचारणा ॥ १४-१८-३० (१५४२५)  
 विप्राणामधरा एते लोलुपा ब्राह्मणाधमाः ।

नात्मानं तारयन्त्येते न दातारं युधिष्ठिर ॥ १४-९८-३१ (९५४२६)  
एतेभ्यो दत्तमात्राणि दानानि सुबहून्यपि ।  
वृथा भवन्ति राजेन्द्र भस्मन्याज्याहुतिर्यथा ॥ १४-९८-३२ (९५४२७)  
एतेषु यत्फलं किञ्चिद्भविष्यति कथंचन ।  
राक्षसाश्च पिशाचाश्च तद्विलुपन्ति हर्षिताः ॥ १४-९८-३३ (९५४२८)  
वृथा ह्येतानि दत्तानि कथितानि समासतः ।  
जीवितं तु वृथा येषां चच्छृणुष्व युधिष्ठिर ॥ १४-९८-३४ (९५४२९)  
ये मां न प्रतिपद्यन्ते शङ्करं वा नराधमाः ।  
ब्रह्मणान्वा महीदेवान् वृथा जीवन्ति ते नराः ॥ १४-९८-३५ (९५४३०)  
हेतुशास्त्रेषु ये सक्ताः कुदृष्टिपथमाश्रिताः ।  
देवान्निन्दन्त्यनाचारा वृथा जीवन्ति ते नराः ॥ १४-९८-३६ (९५४३१)  
कुशलैः कृतशास्त्राणि पठित्वा ये नराधमाः ।  
विप्रान्निन्दन्ति यज्ञांश्च वृथा जीवन्ति ते नराः ॥ १४-९८-३७ (९५४३२)  
ये दुर्गा वा कुमारं वा वायुमग्निं जलं रविम् ।  
पितरं मातरं चैव गुरुमिन्द्रं निशाकरम् ।  
मूढा निन्दन्त्यनाचारा वृथा जीवन्ति ते नराः ॥ १४-९८-३८ (९५४३३)  
विद्यमाने धने यस्तु दानधर्मविवर्जितः ।  
मृष्टमश्नाति यश्चैको वृथा जीवति सोपि च ॥ १४-९८-३९ (९५४३४)  
वृथा जीवितमाख्यातं दानकालं ब्रवीमि ते ॥ १४-९८-४० (९५४३५)  
तमोनिविष्टचित्तेन दत्तं दानं तु यद्भवेत् ।  
तदस्य फलमश्नाति नरो गर्भगतो नृप ॥ १४-९८-४१ (९५४३६)  
ईर्ष्यामत्सरसंयुक्तो डंभार्थं चार्थकारणात् ।  
ददाति दानं यो मर्त्यो बालभावे तदश्नुते ॥ १४-९८-४२ (९५४३७)  
भोक्तं भोगमशक्तस्तु व्याधिभिः पीडितो भृशम् ।  
ददाति दानं यो मर्त्यो वृद्धभावे तदश्नुते ॥ १४-९८-४३ (९५४३८)  
श्रद्धायुक्तः शुचिः स्नातः प्रसन्नेन्द्रियमानसः ।  
ददाति दानं यो मर्त्यो यौवने स तदश्नुते ॥ १४-९८-४४ (९५४३९)  
स्वयं नीत्वा तु यद्दानं भक्त्या पात्रे प्रदीयते ।  
तत्सार्वाकालिकं विद्धि दानमामरणान्तिकम् ॥ १४-९८-४५ (९५४४०)  
राजसं सात्त्विकं चापि तामसं च युधिष्ठिर ।  
दानं दानफलं चैव गतिं च त्रिविधां शृणु ॥ १४-९८-४६ (९५४४१)  
दानं दातव्यमित्येव मतिं कृत्वा द्विजाय वै ।  
उपकारवियुक्ताय यद्दत्तं तद्धि सात्त्विकम् ॥ १४-९८-४७ (९५४४२)  
श्रोत्रियाय दरिद्राय बहुभृत्याय पाण्डव ।  
दीयते यत्प्रहृष्टेन तत्सात्त्विकमुदाहृतम् ॥ १४-९८-४८ (९५४४३)  
वेदाक्षरविहीनाय यत्तु पूर्वोपकारिणे ।

समृद्धाय च यद्दत्तं तद्दानं राजसं स्मृतम् ॥ १४-१८-४९ (१५४४४)  
संबन्धिने च यद्दत्तं प्रमत्ताय च पाण्डव ।  
फलार्थिभिरपात्राय तद्दानं राजसं स्मृतम् ॥ १४-१८-५० (१५४४५)  
वैश्वदेवविहीनाय दानमश्रोत्रियाय च ।  
दीयते तस्करायापि तद्दानं तामसं स्मृतम् ॥ १४-१८-५१ (१५४४६)  
सरोषमवधूतं च क्लेशयुक्तमवज्ञया ।  
सेवकाय च यद्दत्तं तत्तामसमुदाहृतम् ॥ १४-१८-५२ (१५४४७)  
देवाः पितृगणाञ्चैव मुनयश्चाग्नयस्तथा ।  
सात्त्विकं दानमश्नन्ति तुष्यन्ति च नरेश्वर ॥ १४-१८-५३ (१५४४८)  
दानवा दैत्यसङ्गाश्च ग्रहा यक्षाः सराक्षसाः ।  
राजसं दानमश्नन्ति वर्जितं पितृदैवतैः ॥ १४-१८-५४ (१५४४९)  
पिशाचाः प्रेतसङ्गाश्च कश्मला ये मलीमसाः ।  
तामसं दानमश्नन्ति गतिं च त्रिविधां शृणु ॥ १४-१८-५५ (१५४५०)  
सात्त्विकानां तु दानानामुत्तमं फलमश्नुते ।  
मध्यमं राजसानां तु तामसानां तु पश्चिमम् ॥ १४-१८-५६ (१५४५१)  
अभिगम्योपनीतानां दानानामुत्तमं फलम् ।  
मध्यमं तु समाहूय जघन्यं याचते फलम् ॥ १४-१८-५७ (१५४५२)  
अयाचितप्रदाता यः स याति गतिमुत्तमाम् ।  
समाहूय तु यो दद्यान्मध्यमां स गतिं व्रजेत् ।  
याचितो यश्च वै दद्याज्जघन्यां स गतिं व्रजेत् ॥ १४-१८-५८ (१५४५३)  
उत्तमा दैविकी ज्ञेया मध्यमा मानुषी गतिः ।  
गतिर्जघन्या तिर्यक्षु गतिरेषा त्रिधा स्मृता ॥ १४-१८-५९ (१५४५४)  
पात्रभूतेषु विप्रेषु संस्थितेष्वहिताग्निषु ।  
यत्तु निक्षिप्यते दानमक्षयं संप्रकीर्तितम् ॥ १४-१८-६० (१५४५५)  
श्रोत्रियाणां दरिद्राणां भरणं कुरु पार्थिव ।  
समृद्धानां द्विजातीनां कुर्यास्तेषां तु रक्षणम् ॥ १४-१८-६१ (१५४५६)  
दरिद्रान्वित्तहीनांश्च प्रदानैः सुष्ठु पूजय ।  
आतुरस्यैषधैः कार्यं नीरुजस्य किमौषधैः ॥ १४-१८-६२ (१५४५७)  
पापं प्रतिग्रहीतारं प्रदातुरपगच्छति ।  
प्रतिग्रहीतुर्यत्पुण्यं प्रदातारमुपैति तत् ।  
तस्माद्दानं सदा कार्यं परत्र हितमिच्छता ॥ १४-१८-६३ (१५४५८)  
वेदविद्यावदातेषु सदा शूद्रान्नवर्जिषु ।  
प्रयत्नेन विधातव्यो महादानमयो निधिः ॥ १४-१८-६४ (१५४५९)  
येषां दाराः प्रतीक्षन्ते सहस्रस्येव लम्बनम् ।  
भुक्तशेषस्य भक्तस्य तान्निमन्त्रय पाण्डव ॥ १४-१८-६५ (१५४६०)  
आमन्त्र्य तु निराशानि न कर्तव्यानि भारत ।



कुलानि सुदरिद्राणि तेषामाशा हता भवेत् ॥ १४-१८-६६ (१५४६१)  
 मङ्गक्ता ये नरश्रेष्ठ मङ्गता मत्परायणाः ।  
 मद्याजिनो मन्नियमास्तान्प्रयत्नेन पूजयेत् ॥ १४-१८-६७ (१५४६२)  
 तेषां तु पावनायाहं नित्यमेव युधिष्ठिर ।  
 उभे सन्ध्येऽधितिष्ठामि ह्यस्कन्नं तद्व्रतं मम ॥ १४-१८-६८ (१५४६३)  
 तस्मादष्टाक्षरं मन्त्रं मङ्गक्तैर्वीतकल्मषैः ।  
 सन्ध्याकाले तु जप्तव्यं सततं चात्मशुद्धये ॥ १४-१८-६९ (१५४६४)  
 अन्येषामपि विप्राणां किल्बिषं हि विनश्यति ।  
 उभे सन्ध्येऽप्युपासीत तस्माद्विप्रो विशुद्धये । १४-१८-७० (१५४६५)  
 दैवे श्राद्धेऽपि विप्रः स नियोक्तव्योऽजुगुप्सया ।  
 जुगुप्सितस्तु यः श्राद्धं दहत्यग्निरिवेन्धनम् ॥ १४-१८-७१ (१५४६६)  
 भारतं मानवो धर्मो वेदाः साङ्गाश्चिकित्सितम् ।  
 आज्ञासिद्धानि चत्वारि न हन्तव्यानि हेतुभिः ॥ १४-१८-७२ (१५४६७)  
 न ब्राह्मणान्परीक्षेत दैवे कर्मणि धर्मवित् ।  
 महान्भवेत्परीवादो ब्राह्मणानां परीक्षणे ॥ १४-१८-७३ (१५४६८)  
 ब्राह्मणानां परीवादं यः कुर्यात्स नराधमः ।  
 रासभानां शुनां योनिं गच्छेत्पुरुषदूषकः ॥ १४-१८-७४ (१५४६९)  
 श्वत्वं प्राप्नोति निन्दित्वा परीवादात्खरो भवेत् ।  
 कृमिर्भवत्यभिभवात्कीटो भवति मत्सरात् ॥ १४-१८-७५ (१५४७०)  
 दुर्वृत्ता वा सुवृत्ता वा प्राकृता वा सुसंस्कृताः ।  
 ब्राह्मणा नावमन्तव्या भस्मच्छन्ना इवाग्नयः ॥ १४-१८-७६ (१५४७१)  
 क्षत्रियं चैव सर्पं च ब्राह्मणं च बहुश्रुतम् ।  
 नावमन्येत मेधावी कृशानपि कदाचन ॥ १४-१८-७७ (१५४७२)  
 एतत्त्रयं हि पुरुषं निर्दहेदवमानितम् ।  
 तस्मादेतत्प्रयत्नेन नावमन्येत बुद्धिमान् ॥ १४-१८-७८ (१५४७३)  
 यथा सर्वास्ववस्थासु पावको दैवतं महत् ।  
 तथा सर्वास्ववस्थासु ब्राह्मणो दैवतं महत् ॥ १४-१८-७९ (१५४७४)  
 व्यङ्गाः काणाश्च कुब्जाश्च वामनाङ्गास्तथैव च ।  
 सर्वे दैवे नियोक्तव्या व्यामिश्रा वेदपारगैः ॥ १४-१८-८० (१५४७५)  
 मन्युं नोत्पादयेत्तेषां न चारिष्टं समाचरेत् ।  
 मन्युप्रहरणा विप्रा न विप्राः शशत्रपाणयः ॥ १४-१८-८१ (१५४७६)  
 मन्युना घ्नन्ति ते शत्रून्वज्रेणेन्द्र इवासुरान् ।  
 ब्राह्मणो हि महद्दैवं जातिमात्रेण जायते ॥ १४-१८-८२ (१५४७७)  
 ब्राह्मणः सर्वभूतानां धर्मकोशस्य गुप्तये ।  
 किं पुनर्ये च कौन्तेय सन्ध्यां नित्यमुपासते ॥ १४-१८-८३ (१५४७८)  
 यस्यास्येन समश्नन्ति हव्यानि त्रिदिवोकसः ।

कव्यानि चैव पितरः किं भूतमधिकं ततः ॥ १४-१८-८४ (१५४७९)  
 उत्पत्तिरेव विप्रस्य मूर्तिधर्मस्य शाश्वती ।  
 स हि धर्मार्थमुत्पन्नो ब्रह्मभूयाय कल्पते ॥ १४-१८-८५ (१५४८०)  
 स्वमेव ब्राह्मणो भुङ्क्ते स्वं वस्ते स्वं ददाति च ।  
 आनृशंस्याद्ब्राह्मणस्य भुञ्जते हीतरे जनाः ।  
 तस्मात्ते नावमन्तव्या मद्भक्ता हि द्विजाः सदा ॥ १४-१८-८६ (१५४८१)  
 आरण्यकोपनिषदि ये तु पश्यन्ति मां द्विजाः ।  
 निगूढं निष्कलावस्थं तान्प्रयत्नेन पूजय ॥ १४-१८-८७ (१५४८२)  
 स्वगृहे वा प्रवासे वा दिवारात्रमथापि वा ।  
 श्रद्धया ब्राह्मणाः पूज्या मद्भक्ता ये च पाण्डव ॥ १४-१८-८८ (१५४८३)  
 नास्ति विप्रसमं दैवं नास्ति विप्रसमो गुरुः ।  
 नास्ति विप्रात्परो बन्धुर्नास्ति विप्रात्परो निधिः ।  
 नास्ति विप्रात्परं तीर्थं न पुण्यं ब्राह्मणात्परम् । १४-१८-८९ (१५४८४)  
 न पवित्रं परं विप्रान्न द्विजात्पावनं परम् ।  
 नास्ति विप्रात्परो धर्मो नास्ति विप्रात्परा गतिः ॥ १४-१८-९० (१५४८५)  
 पापकर्मसमाक्षिप्तं पतन्तं नरके नरम् ।  
 त्रायते पात्रमप्येकं पात्रभूते तु तद्विद्वजे ॥ १४-१८-९१ (१५४८६)  
 बालाहिताग्नयो ये च शान्ताः शूद्रान्नवर्जिताः ।  
 मामर्चयन्ति तद्भक्तास्तेभ्यो दत्तमिहाक्षयम् ॥ १४-१८-९२ (१५४८७)  
 प्रदानैः पूजितो विप्रो वन्दितो वापि संस्कृतः ।  
 सम्भाषितो वा दृष्टो वा मद्भक्तो दिवमुन्नयेत् ॥ १४-१८-९३ (१५४८८)  
 ये पठन्ति नमस्यन्ति ध्यायन्ति पुरुषास्तु माम् ।  
 स तान्स्पृष्ट्वा च दृष्ट्वा च नरः पापैः प्रमुच्यते ॥ १४-१८-९४  
 (१५४८९)  
 मद्भक्ता मद्गतप्राणा मद्गीता मत्परायणाः ।  
 बीजयोनिविशुद्धा यै श्रोत्रियाः संयतेन्द्रियाः ।  
 शूद्रान्नविरता नित्यं ते पुनन्तीह दर्शनात् ॥ १४-१८-९५ (१५४९०)  
 स्वयं नीत्वा विशेषेण दानं तेषां गृहेष्वथ ।  
 निवापयेत्तु यद्भक्त्या तद्दानं कोटिसंमितम् ॥ १४-१८-९६ (१५४९१)  
 जाग्रतः स्वपतो वापि प्रवासेषु गृहेष्वथ ।  
 हृदये न प्रणश्यामि यस्य विप्रस्य भावतः ॥ १४-१८-९७ (१५४९२)  
 स पूजितो वा दृष्टो वा स्पृष्टो वापि द्विजोत्तमः ।  
 सम्भाषितो वा राजेन्द्र पुनात्येव नरं सदा ॥ १४-१८-९८ (१५४९३)  
 एवं सर्वास्ववस्थासु सर्वदानानि पाण्डव ।  
 मद्भक्तेभ्यः प्रदत्तानि स्वर्गमार्गप्रदानि वै ॥ १४-१८-९९ (१५४९४)

इति श्रीमन्महाभारते आश्वमेधिकपर्वणि वैष्णवधर्मपर्वणि  
अष्टनवतितमोऽध्यायः ॥ १८ ॥

आश्वमेधिकपर्व - अध्याय ०९९

॥ श्रीः ॥

१४.१९. अध्यायः १९

Mahabharata - Ashvamedhika Parva - Chapter Topics

कृष्णेन युधिष्ठिरं प्रति बीजयोन्योः शुद्ध्यशुद्धिनिरूपणम् ॥ १ ॥

तथा गायत्रीमहिमानुवर्णनम् ॥ २ ॥

ब्राह्मणमहिमप्रशंसनम् । ब्राह्मणावमन्तृणां नारकयातनानुवर्णनं  
च ॥ ३ ॥

Mahabharata - Ashvamedhika Parva - Chapter Text

वैशम्पायन उवाच ।

श्रुत्वैवं सात्त्विकं दानं राजसं तामसं तथा ।

पृथक्पृथक्त्वेन गतिं फलं चापि पृथक्पृथक् ॥ १४-१९-१ (१५४९५)

अवितृप्तः प्रहृष्टात्मा पुण्यं धर्माभूतं पुनः ।

युधिष्ठिरो धर्मरतः केशवं पुनरब्रवीत् ॥ १४-१९-२ (१५४९६)

बीजयोनिविशुद्धानां लक्षणानि वदस्व मे ।

बीजदोषेण लोकेश जायन्ते च कथं नराः ॥ १४-१९-३ (१५४९७)

आचारदोषं देवेशं वक्तुर्गर्हस्यशेषतः ॥

ब्राह्मणानां विशेषं च गुणदोषौ च केशव ॥ १४-१९-४ (१५४९८)

चातुर्वर्ण्यस्य कुत्सनस्य वर्तमानाः प्रतिग्रहे ।

केन विप्रा विशेषेण तरन्ते तारयन्ति च ।

एतान्कथय देवेश त्वद्भक्तस्य नमोस्तु ते ॥ १४-१९-५ (१५४९९)

भगवानुवाच । १४-१९-६क्ष (७९४७)

शृणु राजन्यथावृत्तं बीजयोनिं शुभाशुभम् ।

येन तिष्ठति लोकोयं विनश्यति च पाण्डव ॥ १४-१९-६ (१५५००)

अविप्लुतब्रह्मचर्यो यस्तु विप्रो यथाविधि ।

स बीजं नाम विज्ञेयं तस्य बीजं शुभं भवेत् ॥ १४-१९-७ (१५५०१)

कन्या चाक्षतयोनिः स्यात्कुलीना पितृमातृतः ।

ब्राह्मणादिषु विवाहेषु परिणीता यथाविधि ।

सा प्रशस्ता वरारोहा तस्या योनिः प्रशस्यते ॥ १४-१९-८ (१५५०२)

मनसा कर्मणा वाचा या गच्छेत्परपूरुषम् ।

योनिस्तस्या नरश्रेष्ठ गर्भाधानं न चार्हति ॥ १४-११-१ (१५५०३)  
 स्वैरिण्या यस्तु पापात्मा संतानार्थमिहेच्छति ।  
 स कुलान्पातयत्याशु दशपूर्वान्दशापरान् ॥ १४-११-१० (१५५०४)  
 दुष्टयोनौ तु यो मोहाद्रेतः सिञ्चति मूढधीः ।  
 तद्रेतसा समुत्पन्नः षडङ्गविदपि द्विजः ।  
 साधुभिः स बहिष्कार्यः श्वापाक इव पार्थिवा ॥ १४-११-११ (१५५०५)  
 कर्मणा मनसा वाचा या भवेत्स्वैरचारिणी ।  
 सा कुलघ्नीति विज्ञेया तस्यां जातः श्वपाचकः ॥ १४-११-१२ (१५५०६)  
 दैवे पित्र्ये तथा दाने भोजने सहभाषणे ।  
 शयने सहसंबन्धे न योग्या दृष्टयोनिजाः ॥ १४-११-१३ (१५५०७)  
 न तस्माद्दुष्टयोन्यां तु गर्भमुत्पादयेद्बुधः ।  
 मोहेन कुरुते यस्तु कुलं हन्ति त्रिपूरुषम् ॥ १४-११-१४ (१५५०८)  
 कानीकनश्च सहोजश्च तथोभौ कुण्डगोलकै ।  
 आरूढपतिताज्जातः परितस्यापि यः सुतः ।  
 षडेते विप्रचण्डाला निकृष्टाः श्वपचादपि ॥ १४-११-१५ (१५५०९)  
 यो यत्र तत्र वा रेतः सिक्त्वा शूद्रासु वा चरेत् ।  
 कामचारी स पापात्मा बीजं तस्याशुभं भवेत् ॥ १४-११-१६ (१५५१०)  
 अशुद्धं तद्भवेद्बीजं शुद्धां योनि न चार्हति ।  
 दूषयत्यपि तां योनिं शुना लीढं हविर्यथा ॥ १४-११-१७ (१५५११)  
 शूद्रयोनौ पतेद्बीजं हाहाशब्दं द्विजन्मनः ।  
 कुर्यात्पुरीषगर्तेषु पतितोऽस्मीति दुःखितः ॥ १४-११-१८ (१५५१२)  
 मामधःपातयन्नेष पापात्मा काममोहितः ।  
 अधोगतिं प्रजोत्क्षिप्रमिति शप्त्वा पतेत्तु तत् ॥ १४-११-१९ (१५५१३)  
 आत्मा हि शुक्लमुद्दिष्टं दैवतं परमं महत् ।  
 तस्मात्सर्वप्रयत्नेन निरुन्ध्याच्छुक्लमात्मनः ॥ १४-११-२० (१५५१४)  
 आयुस्तेजो बलं वीर्यं प्रज्ञा श्रीश्च महद्यशः ।  
 पुण्यं च मत्प्रियत्वं च लभते ब्रह्मचर्यया ॥ १४-११-२१ (१५५१५)  
 अविप्लुतब्रह्मचर्यैर्गृहस्थश्रममाश्रितैः ।  
 पञ्चयज्ञपरैर्धर्मः स्थाप्यते पृथिवीतले ॥ १४-११-२२ (१५५१६)  
 सायंप्रातस्तु ये सन्ध्यां सम्यङ्ङित्यमुपासते ।  
 नावं वेदमयीं कृत्वा तरन्ते तारयन्ति च ॥ १४-११-२३ (१५५१७)  
 यो जपेत्पावनीं देवीं गायत्रीं वेदमातरम् ।  
 न सीदेत्प्रतिगृह्णानः पृथिवीं च ससागराम् ॥ १४-११-२४ (१५५१८)  
 ये चास्य दुःस्थिताः केचिद्ग्रहाः सूर्यादयो दिवि ।  
 ते चास्य सौम्या जायन्ते शिवाः शुभकरास्तथा ॥ १४-११-२५ (१५५१९)  
 यत्र यत्र स्थिताश्चैव दारुणाः पिशिताशनाः ।

घोररूपा महाकाया धर्षयन्ति न तं द्विजम् ॥ १४-१९-२६ (१५५२०)  
 पुनन्तीह पृथिव्यां च चीर्णवेदव्रता नराः ।  
 चतुर्णामपि वेदानां सा हि राजन्गरीयसी ॥ १४-१९-२७ (१५५२१)  
 अचीर्णिव्रतवेदा ये विकर्मफलमाश्रिताः ।  
 ब्राह्ममा नाममात्रेण तेऽपि पूज्या युधिष्ठिर ।  
 किं पुनर्यस्तु सन्ध्ये द्वे नित्यमेवोपतिष्ठते ॥ १४-१९-२८ (१५५२२)  
 शीलमध्ययनं दानं शौचं मार्दवमार्जवम् ।  
 तस्माद्वेदाद्विशिष्टानि मनुराह प्रजापतिः ॥ १४-१९-२९ (१५५२३)  
 भूर्भुवस्स्वरिति ब्रह्म यो वेदनिरतो द्विजः ।  
 स्वदारनिरतो दान्तः स विद्वान्स च भूसुरः ॥ १४-१९-३० (१५५२४)  
 सन्ध्यामुपासते ये वै नित्यमेव द्विजोत्तमाः ।  
 ते यान्ति नरशार्दूल ब्रह्मलोकं न संशयः ॥ १४-१९-३१ (१५५२५)  
 सावित्रीमात्रसारोपि वरो विप्रः सुयन्त्रितः ।  
 नायन्त्रितश्चतुर्वेदी सर्वाशी सर्वविक्रयी ॥ १४-१९-३२ (१५५२६)  
 सावित्रीं चैव वेदांश्च तुलयाऽतोलयन्पुरा ।  
 सदेवर्षिगणाश्चैव सर्वे ब्रह्मपुरस्सराः ।  
 चतुर्णामपि वेदानां सा हि राजन्गरीयसी ॥ १४-१९-३३ (१५५२७)  
 यथा विकसिते पुष्पे मधु गृह्णन्ति षट्पदाः ।  
 एवं गृहीता सावित्री सर्ववेदे च पाण्डवः ॥ १४-१९-३४ (१५५२८)  
 तस्मात्तु सर्ववेदानां सावित्री प्राण उच्यते ।  
 निर्जीवा हीतरे वेदा विना सावित्रिया नृपः ॥ १४-१९-३५ (१५५२९)  
 नायन्त्रितश्चतुर्वेदी शीलभ्रष्टः स कुत्सितः ।  
 शीलवृत्तसमायुक्तः सावित्रीपाठको वरः ॥ १४-१९-३६ (१५५३०)  
 सहस्रपरमां देवीं शतमध्यां दशावराम् ।  
 सावित्रीं जप कौतेय सर्वपापप्रणाशिनीम् ॥ १४-१९-३७ (१५५३१)  
 युधिष्ठिर उवाच । १४-१९-३८क्ष (७९४८)  
 त्रैलोक्यनाथ हे कृष्ण सर्वभूतात्मको ह्यसि ।  
 नानायोगपर श्रेष्ठ तुष्यसे केन कर्मणा ॥ १४-१९-३८ (१५५३२)  
 भागवानुवाच । १४-१९-३९क्ष (७९४९)  
 यदि भारसहस्रं तु गुग्गुल्वादि प्रधूपयेत् ।  
 करोति चेन्नमस्कारमुपहारं च कारयेत् ॥ १४-१९-३९ (१५५३३)  
 स्तौति यः स्तुतिभिर्मां च ऋग्यजुस्सामभिः सदा ।  
 न तोषयति चेद्विप्रान्नाहं तुष्यामि भारत ॥ १४-१९-४० (१५५३४)  
 ब्राह्मणे पूजिते नित्यं पूजितोऽस्मि न संशयः ।  
 आक्रुष्टे चाहमाक्रुष्टो भवामि भरतर्षभ ॥ १४-१९-४१ (१५५३५)  
 परा मयि गतिस्तेषां पूजयन्ति द्विजं हि ये ।

यदहं द्विजरूपेण वसामि वसुधातले ॥ १४-९९-४२ (९५५३६)  
 यस्तान्पूजयति प्राज्ञो मद्गतेनान्तरात्मना ।  
 तमहं स्वेन रूपेण पश्यामि नरपुङ्गव ॥ १४-९९-४३ (९५५३७)  
 कुब्जाः काणा वामनाश्च दरिद्रा व्याधितास्तथा ।  
 नावमान्या द्विजाः प्राज्ञैर्मम रूपा हि ते द्विजाः ॥ १४-९९-४४ (९५५३८)  
 ये केचित्सागरान्तायां पृथिव्यां द्विजसत्तमाः ।  
 मम रूपं हि तेष्वेवमर्चितेष्वर्चितोऽस्म्यहम् ॥ १४-९९-४५ (९५५३९)  
 बहवस्तु न जानन्ति नरा ज्ञानबहिष्कृताः ।  
 यदहं द्विजरूपेण वसामि वसुधातले ॥ १४-९९-४६ (९५५४०)  
 अवमन्यन्ति ये विप्रान्स्वधर्मान्पातयन्ति ते ।  
 प्रेषणैः प्रेषयन्ते च शुश्रूषां कारयन्ति च ॥ १४-९९-४७ (९५५४१)  
 मृतांश्चात्र परत्रेमान्यमदूता महाबलाः ।  
 निकृन्तन्ति यथाकामं सूत्रमार्गेण शिल्पिनः ॥ १४-९९-४८ (९५५४२)  
 आक्रोशपरिवादाभ्यां ये रमन्ते द्विजातिषु ।  
 तान्मृतान्यमलोकस्थान्निपात्य पृथिवीतले ॥ १४-९९-४९ (९५५४३)  
 आक्रम्योरसि पादेन क्रूरः संरक्तलोचनः ।  
 अग्निवर्णैस्तु संदर्शयामो जिह्वां समुद्धरेत् ॥ १४-९९-५० (९५५४४)  
 ये च विप्रान्निरीक्षन्ते पापाः पापेन चक्षुषा ।  
 अब्रह्मण्याः श्रुतेर्बाह्या नित्यं ब्रह्मद्विषो नराः ॥ १४-९९-५१ (९५५४५)  
 तेषां घोरा महाकाया वक्रतुण्डा महाबलाः ।  
 उद्धरन्ति मुहूर्तेन स्वगाश्चक्षुर्यमाज्ञया ॥ १४-९९-५२ (९५५४६)  
 यः प्रहारं द्विजेन्द्राय दद्यात्कुर्याच्च शोणितम् ।  
 अस्थिभङ्गं च यः कुर्यात्प्राणैर्वा विप्रयोजयेत् ।  
 सोनुपूर्व्येण यातीमान्नरकानेकविंशतिम् ॥ १४-९९-५३ (९५५४७)  
 शूलमारोप्यते पश्चाज्ज्वलने परिपच्यते ।  
 बहुवर्षसहस्राणि पच्यमानस्त्ववाक्छिराः ।  
 नावमुच्येत दुर्मेदा न तस्य क्षीयते गतिः ॥ १४-९९-५४ (९५५४८)  
 ब्राह्मणान्वा विचार्यैव ब्रजन्तै वधकाङ्क्षया ।  
 शतवर्षसहस्राणि तामिस्रे परिपच्यते ॥ १४-९९-५५ (९५५४९)  
 उत्पाद्य शोणितं गात्रात्संरंभमतिपूर्वकम् ।  
 सपर्ययेण यातीमान्नरकानेकविंशतिम् ॥ १४-९९-५६ (९५५५०)  
 तस्मान्नाकुशलं ब्रूयान्न शुष्कां गतिमीरयेत् ।  
 न ब्रूयात्पुरुषां वाणीं न चैवैनानतिक्रमेत् ॥ १४-९९-५७ (९५५५१)  
 ये विप्राञ्छ्लक्ष्णया वाचा पूजयन्ति नरोत्तमाः ।  
 अर्चितश्च स्तुतश्चैव तैर्भवामि न संशयः ॥ १४-९९-५८ (९५५५२)  
 तर्जयन्ति च ये विप्रान्क्रोशयन्ति च भारत ।

आक्रुष्टस्तर्जितश्चाहं तैर्भवामि न संशयः ॥ १४-९९-५९ (९५५५३)

यश्चन्दनैश्चागरुधूपदीपै-

रभ्यर्चयेत्काष्ठमयीं ममार्चाम् ।

तेनार्चितो नैव भवामि सम्य-

ग्विप्रार्चनादस्मि समर्चितोऽहम् ॥ १४-९९-६० (९५५५४)

विप्रप्रसादाद्धरणीधरोऽहं

विप्रप्रसादादसुराञ्जयामि ।

विप्रप्रसादाच्च सदक्षिणोऽहं

विप्रप्रसादादजितोऽहमस्मि ॥ ॥ १४-९९-६१ (९५५५५)

इति श्रीमन्महाभारते आश्वमेधिकपर्वणि वैष्णवधर्मपर्वणि  
एकोनशततमोऽध्यायः ॥ ९९ ॥

आश्वमेधिकपर्व - अध्याय १००

॥ श्रीः ॥

१४.१००. अध्यायः १००

Mahabharata - Ashvamedhika Parva - Chapter Topics

कृष्णेन युधिष्ठिरं प्रति

सुकृतिदुष्कृतिजनप्राप्यवैवस्वतपुरमार्गादिप्रतिपादनपूर्वकं

तेषां तद्गमनप्रकारानुवर्णनम् ॥ १ ॥

Mahabharata - Ashvamedhika Parva - Chapter Text

युधिष्ठिर उवाच ।

देवदेवेश दैत्यघ्न परं कौतूहलं हि मे ।

एतत्कथय सर्वज्ञ त्वद्भक्तस्य च केशव ।

मानुषस्य च लोकस्य धर्मलोकस्य चान्तरम् ॥ १४-१००-१ (९५५५६)

कीदृशं किंप्रमाणं वा किमधिष्ठानमेव च ।

तरन्ति मानुषा देव केनोपायेन माधव ॥ १४-१००-२ (९५५५७)

त्वगस्थिमांसनिर्मुक्ते पञ्चभूतविवर्जिते ।

कथयस्व महादेव सुखदुःखमशेषतः ॥ १४-१००-३ (९५५५८)

जीवस्य कर्मलोकेषु कर्मभिस्तु शुभाशुभैः ।

अनुबद्धस्य तैः पाशैर्नीयमानस्य दारुणैः ॥ १४-१००-४ (९५५५९)

मृत्युदूतैर्दुराधर्षैर्घोरैर्घोरपरक्रमैः ।

वध्यस्याक्षिप्यमाणस्य विद्वृतस्य यमाज्ञया ॥ १४-१००-५ (९५५६०)

पुण्यपापकृदातिष्ठेत्सुखदुःखमशेषतः ।  
 यमदूतैर्दुराधर्षैर्नीयते वा कथं पुनः ।  
 किं वा तत्र गता देव कर्म कुर्वन्ति मानवाः ॥ १४-१००-६ (९५५६१)  
 कथं धर्मपरा यान्ति देवताद्विजपूजकाः ।  
 कतं वा पापकर्माणो यान्ति प्रेतपुरं नराः ॥ १४-१००-७ (९५५६२)  
 किं रूपं किं प्रमाणं वा वर्णः को वाऽस्य केशव ।  
 जीवस्य गच्छतो नित्यं यमलोकं ब्रवीहि मे ॥ १४-१००-८ (९५५६३)  
 भगवानुवाच । १४-१००-९क्ष (७९५०)  
 शृणु राजन्यथावृतं यन्मां त्वं परिपृच्छसि ।  
 तत्तेऽहं कथयिष्यामि मद्भक्तस्य नरेश्वर ॥ १४-१००-९ (९५५६४)  
 षडशीतिसहस्राणि योजनानां युधिष्ठिर ।  
 मानुष्यस्य च लोकस्य यमलोकस्य चान्तरम् ॥ १४-१००-१० (९५५६५)  
 न तत्र वृक्षच्छाया वा न तटाकं सरोपि वा ।  
 न वाप्यो दीर्घिका वाऽपि न कूपो वा युधिष्ठिर ॥ १४-१००-११ (९५५६६)  
 न मण्डपं सभा वाऽपि न प्रपा न निकेतनम् ।  
 न पर्वतो नदी वाऽपि न भूमेर्विवरं क्वचित् ॥ १४-१००-१२ (९५५६७)  
 न ग्रामो नाश्रमो वाऽपि नोद्यानं वा वनानि च ।  
 न किञ्चिदाश्रयस्थानं पथि तस्मिन् युधिष्ठिर ॥ १४-१००-१३ (९५५६८)  
 जन्तोर्हि प्राप्तकालस्य वेदनार्तस्य वै भृशम् ।  
 कारणैस्त्यक्तदेहस्य प्राणैः कण्ठगतैः पुनः ॥ १४-१००-१४ (९५५६९)  
 शरीराच्चात्यते जीवो ह्यवशो मातरिश्वना ।  
 निर्गतो वायुभूतस्तु षड्दोशात्तु कलेवरात् ॥ १४-१००-१५ (९५५७०)  
 शरीरमन्यत्तदूपं तद्वर्णं तत्प्रमाणतः ।  
 अदृश्यं तत्प्रविष्टस्तु सोप्यदृष्टोऽथ केनचित् ॥ १४-१००-१६ (९५५७१)  
 सोन्तरात्मा देहवतामष्टाङ्गो यस्तु संचरेत् ।  
 छेदनाद्देदनाद्वाहात्ताडनाद्वा न नश्यति । १४-१००-१७ (९५५७२)  
 नाना रूपधरैर्घोरैः प्रचण्डेश्चण्डसाधनैः ।  
 नीयमानो दुराधर्षैर्यमदूतैर्यमाज्ञया ॥ १४-१००-१८ (९५५७३)  
 पुत्रदारमयैः पाशैः संनिरुद्धोऽवशो बलात् ।  
 स्वकर्मभिश्चानुगतः कृतैः सुकृतदुष्कृतैः ॥ १४-१००-१९ (९५५७४)  
 आक्रन्दमानः करुणं बन्धुभिर्दुःखपीडितैः ।  
 त्यक्त्वा बन्धुजनं सर्वं निरपेक्षस्तु गच्छति ॥ १४-१००-२० (९५५७५)  
 मातृभिः पितृभिश्चैव भ्रातृभिर्मातुलैस्तथा ।  
 दारैः पुत्रैर्वयस्यैश्च रुदद्भिस्त्यज्यते पुनः ॥ १४-१००-२१ (९५५७६)  
 अदृश्यमानस्तैर्दानैरश्रुपूर्णमुखेक्षणैः ।  
 स्वशरीरं परित्यज्य वायुभूतस्तु गच्छति ॥ १४-१००-२२ (९५५७७)



अन्धकारमपारं तं महाघेरं तमोवृतम् ।  
 दुःखान्तं दुष्प्रतारं च दुर्गमं पापकर्मणाम् ॥ १४-१००-२३ (९५५७८)  
 दुःसहायं दुरन्तं च दुर्निरीक्षं दुरासदम् ।  
 दुरापमतिदुःखं च पापिष्ठानां नरोत्तम ॥ १४-१००-२४ (९५५७९)  
 ऋषिभिः कथ्यमानं तत्पारंपर्येण पार्थिव ।  
 त्रासं जनचति प्रायः श्रूयमाणं कथास्वपि ॥ १४-१००-२५ (९५५८०)  
 अवश्यं चैव गन्तव्यं तदध्वानं युधिष्ठिर ।  
 प्राप्तकालेन संत्यज्य बन्धून्भोगान्धनानि च ॥ १४-१००-२६ (९५५८१)  
 जरायुजैरण्डजैश्च स्वेदजैरुद्भिदैस्तथा ।  
 जङ्गमैः स्थिरसंज्ञैश्च गन्तव्यं यमसादनम् ॥ १४-१००-२७ (९५५८२)  
 देवासुरैर्मनुष्याद्यैर्वैवस्वतवशानुगैः ।  
 स्त्रीपुंनपुंसकैश्चापि पृथिव्यां जीवसंज्ञितैः ॥ १४-१००-२८ (९५५८३)  
 मध्यमैर्युवभिर्वाऽपि बालैर्वृद्धैस्तथैव च ।  
 जातमात्रैश्च गर्भस्थैर्गन्तव्यः स महापथः ॥ १४-१००-२९ (९५५८४)  
 पूर्वाह्ने वाऽपराह्ने वा सन्ध्याकालेऽथवा पुनः ।  
 प्रदोषे वाऽर्धरात्रे वा प्रत्युषे वाऽप्युपस्थिते ॥ १४-१००-३० (९५५८५)  
 प्रवासस्थैर्वनस्थैर्वा पर्वतस्थैर्जले स्थितैः ।  
 क्षेत्रस्थैर्वा नभःस्थैर्वा गृहमध्यगतैरपि ॥ १४-१००-३१ (९५५८६)  
 भुञ्जद्भिर्वा पिबद्भिर्वा खादद्भिर्वा नरोत्तम ।  
 आसीनैर्वा स्थितैर्वापि शयनीयगतैरपि ।  
 जाग्रद्भिर्वा प्रसुप्तैर्वा गन्तव्यः स महापथः ॥ १४-१००-३२ (९५५८७)  
 मृत्युदूतैर्दुराधर्षैः प्रचण्डैश्चण्डसासनैः ।  
 आक्षिप्यमाणा ह्यवशाः प्रयान्ति यमसादनम् ॥ १४-१००-३३ (९५५८८)  
 क्वचिद्भित्तैः क्वचिन्मतैः प्रस्खलद्भिः क्वचित्क्वचित् ।  
 क्रन्दद्भिर्वेदनातैस्तु गन्तव्यं यमसादनम् ॥ १४-१००-३४ (९५५८९)  
 निर्भर्त्स्यमानैरुद्भिर्गैर्विधूतैर्भयविह्वलैः ।  
 तुद्यमानशरीरैश्च गन्तव्यं तर्जितैस्तथा ॥ १४-१००-३५ (९५५९०)  
 कण्टकाकीर्णमार्गेण तप्तवालुकपांसुना ।  
 दह्यमानैस्तु गन्तव्यं नरैर्दानविवर्जितैः ॥ १४-१००-३६ (९५५९१)  
 काष्ठोपलशिलाघातैर्दण्डोल्मुककशाङ्कुशैः ।  
 हन्यमानैर्यमपुरं गन्तव्यं धर्मवर्जितैः ॥ १४-१००-३७ (९५५९२)  
 मेदःशोणितपूयाद्यैर्वक्त्रैर्गात्रैश्च सत्रणैः ।  
 दग्धक्षतजकीर्णैश्च गन्तव्यं जीवघातकैः ॥ १४-१००-३८ (९५५९३)  
 वेदनातैस्च कूजद्भिर्विक्रोशद्भिश्च विस्वरम् ।  
 वेदनातैः पतद्भिश्च गन्तव्यं जीवघातकैः ॥ १४-१००-३९ (९५५९४)  
 भग्नपादोरुहस्तङ्गैर्भग्नजङ्घाशिरोधरैः ।

छिन्नकर्णोष्ठनासैश्च गन्तव्यं जीवघातकैः ॥ १४-१००-४० (९५५९५)  
 शक्तिभिर्भिण्डपालैश्च शङ्कुतोमरसायकैः ।  
 तुद्यमानैस्तु शूलाग्रैर्गन्तव्यं जीवघातकैः ॥ १४-१००-४१ (९५५९६)  
 श्वभिव्याघ्रैर्वृकैः काकैर्भक्ष्यमाणाः समन्ततः ।  
 तुद्यमानाश्च गच्छन्ति राक्षसैर्मांसघातिभिः ॥ १४-१००-४२ (९५५९७)  
 महिषैश्च मृगैश्चापि सूकरैः पृषतैस्तथा ।  
 भक्ष्यमाणैस्तदध्वानं गन्तव्यं मांसखादिभिः ॥ १४-१००-४३ (९५५९८)  
 सूचीसुतीक्ष्णतुण्डाभिर्मक्षिकाभिः समन्ततः ।  
 तुद्यमानैश्च गन्तव्यं पापिष्ठैर्बालघातकैः ॥ १४-१००-४४ (९५५९९)  
 विस्रब्धं स्वामिनं मित्रं स्त्रियं वा घ्नन्ति ये नराः ।  
 शस्त्रैर्निर्मिद्यमानैश्च गन्तव्यं यमसादनम् ॥ १४-१००-४५ (९५६००)  
 खादयन्ति च ये जीवान्दुःखमापादयन्ति च ।  
 राक्षसैश्च श्वभिश्चैव भक्ष्यमाणा व्रजन्ति च ॥ १४-१००-४६ (९५६०१)  
 ये हरन्ति च वस्त्राणि शय्यां प्रावरणानि च ।  
 ते यान्ति विद्वृता नग्नाः पिशाचा इव तत्पथं ॥ १४-१००-४७ (९५६०२)  
 गाश्च धान्यं हिरण्यं वा बलात्क्षेत्रं गृहं तथा ।  
 ये हरन्ति दुरात्मानः परस्वं पापकारिणः ॥ १४-१००-४८ (९५६०३)  
 पाषाणैरुल्मुकैर्दण्डैः काष्ठघातैश्च चङ्गरैः ।  
 हन्यमानैः क्षताकीर्णैर्नन्तव्यं तैर्यमालयम् ॥ १४-१००-४९ (९५६०४)  
 ब्रह्मस्वं ये हरन्तीह नरा नरकनिर्भयाः ।  
 आक्रोशन्तीह ये नित्यं प्रहरन्ति च ये द्विजान् ॥ १४-१००-५० (९५६०५)  
 शुष्ककण्ठा निबद्धास्ते छिन्नजिह्वाक्षिनासिकाः ।  
 पूयशोणितदुर्गन्धा भक्ष्यमाणाश्च जंबुकैः ॥ १४-१००-५१ (९५६०६)  
 चण्डालैर्भीषणैश्चण्डैस्तुद्यमानाः समन्ततः ।  
 क्रोशन्तः करुणं घोरं गच्छन्ति यमासादनम् ॥ १४-१००-५२ (९५६०७)  
 तत्र चापि गताः पापा विष्टाकूपेष्वनेकशः ।  
 जीवन्तो वर्षकोटीस्तु क्लिश्यन्ते वेदनात्ततः ॥ १४-१००-५३ (९५६०८)  
 ततश्च मुक्ताः कालेन लोके चास्मिन्नराधमाः ।  
 विष्टाक्रिमित्वं गच्छन्ति जन्मकोटिशतं नृप ॥ १४-१००-५४ (९५६०९)  
 विद्यमानधनैर्यैस्तु लोभडंभानृतान्वितैः ।  
 श्रोत्रियेभ्यो न दत्तानि दानानि कुरुपुङ्गव ॥ १४-१००-५५ (९५६१०)  
 ग्रीवापाशनिबद्धास्ते हन्यमानाश्च राक्षसैः ।  
 क्षुत्पिपासाश्रमार्तास्तु यान्ति प्रेतपुरं नराः ॥ १४-१००-५६ (९५६११)  
 अदत्तदाना गच्छन्ति शुष्ककण्ठास्यतालुकाः ।  
 अन्नं पानीयसहितं प्रार्थयन्तः पुनःपुनः ॥ १४-१००-५७ (९५६१२)  
 स्वामिन्बुभक्षातृष्णार्ता गन्तुं नैवाद्य शक्नुमः ।

ममात्रं दीयतां स्वामिन्पानीयं दीयतां मम ।  
इति ब्रुवन्तस्तैर्दूतैः प्राप्यन्ते वै यमालयम् ॥ १४-१००-५८ (९५६१३)  
वैशम्पायन उवाच । १४-१००-५९क्ष (७९५१)  
तच्छ्रुत्वा वचनं विष्णोः पपात भुवि पाण्डवः ।  
निस्संज्ञो भयसंत्रस्तो मूर्च्छया समभिप्लुतः ॥ १४-१००-५९ (९५६१४)  
ततो लब्ध्वा शनैः संज्ञां समाश्वस्तोच्युतेन सः ।  
नेत्रे प्रक्षाल्य तोयेन भूयः केशवमब्रवीत् ॥ १४-१००-६० (९५६१५)  
भीतोस्म्यहं महादेव श्रुत्वा मार्गस्य विस्तरम् ।  
केनोपायेन तं मार्गं तरन्ति पुरुषाः सुखम् ॥ १४-१००-६१ (९५६१६)  
भगवानुवाच । १४-१००-६२क्ष (७९५२)  
इह ये धार्मिका लोके जीवगातविवर्जिताः ।  
गुरुशुश्रूषणे युक्ता देवब्राह्मणपूजकाः ॥ १४-१००-६२ (९५६१७)  
अस्मान्मानुष्यलोकात्ते समार्याः सहबान्धवाः ।  
यमध्वानं तु गच्छन्ति यथावत्तं निबोध मे ॥ १४-१००-६३ (९५६१८)  
ब्राह्मणेभ्यः प्रदानानि नानारूपाणि पाण्डव ।  
ये प्रयच्छन्ति विप्रेभ्यस्ते सुखं यान्ति तत्फलम् ॥ १४-१००-६४ (९५६१९)  
अन्नं ये च प्रयच्छन्ति ब्राह्मणेभ्यः सुसंस्कृतम् ।  
क्षोत्रियेभ्यो विशेषेण प्रीत्या परमया युताः ॥ १४-१००-६५ (९५६२०)  
ते विमानैर्महात्मानो यान्ति चित्रैर्यमालयम् ।  
सेव्यमाना वरस्त्रीभिरप्सरोभिर्महापथम् ॥ १४-१००-६६ (९५६२१)  
ये च नित्यं प्रभाषन्ते सत्यं निष्कल्मषं वचः ।  
ते च यान्त्यमलाभ्रैर्विमानैर्वृषयोजितैः ॥ १४-१००-६७ (९५६२२)  
कपिलाद्यानि पुण्यानि गोप्रदानानि ये नराः ।  
ब्राह्मणेभ्यः प्रयच्छन्ति श्रोत्रियेभ्यो विशेषतः ॥ १४-१००-६८ (९५६२३)  
ते यान्त्यमलवर्णाभैर्विमानैर्वृषयोजितैः ।  
वैवस्वतपुरं प्राप्य ह्यप्सरोभिर्निषेविताः ॥ १४-१००-६९ (९५६२४)  
उपानहौ च च्छत्रं च शयनान्यासनानि च ।  
विप्रेभ्यो ये प्रयच्छन्ति वस्त्राण्याभरणानि च ॥ १४-१००-७० (९५६२५)  
ते यान्त्यश्वैर्वृषैर्वाऽपि कुञ्जरैरप्यलङ्कृताः ।  
धर्मराजपुरं रम्यं सौवर्णच्छत्रशोभिताः ॥ १४-१००-७१ (९५६२६)  
ये च भक्ष्याणि दास्यन्ति भोज्यं पेयं तथैव च ।  
स्निग्धान्नान्यापि विप्रेभ्यः श्रद्धया परया युताः ॥ १४-१००-७२ (९५६२७)  
ते यान्ति काञ्चनार्यानैः सुखं वैवस्वतालयम् ।  
वरस्त्रीभिर्यथाकामं सेव्यमानाः सहस्रशः ॥ १४-१००-७३ (९५६२८)  
ये च क्षीरं प्रयच्छन्ति घृतं दधि गुडं मधु ।  
ब्राह्मणेभ्यः प्रयत्नेन श्रद्धानाः सुसंस्कृताः ॥ १४-१००-७४ (९५६२९)

चक्रवाकप्रयुक्तैस्तु यानै रुक्ममयैः शुभैः ।  
 यान्ति गन्धर्ववादित्रैः सेव्यमाना यमालयम् ॥ १४-१००-७५ (९५६३०)  
 ये फलानि प्रयच्छन्ति पुष्पाणि सुरभीणि च ।  
 हंसयुक्तैर्विमानैस्तु यान्ति धर्मपुरं नराः ॥ १४-१००-७६ (९५६३१)  
 ये प्रयच्छन्ति विप्रेभ्यो विचित्रान्नं घृताप्लुतम् ।  
 ते ब्रजनन्त्यमलाभ्राभैर्विमानैर्वायुवेगिभिः ।  
 पुरं तत्प्रेतनाथस्य नानाजनसमाकुलम् । १४-१००-७७ (९५६३२)  
 पानीयं ये प्रयच्छन्ति सर्वभूतप्रजीवनम् ।  
 ते सुतृप्ताः सुखं यान्ति भवनैर्हंसचोदितैः ॥ १४-१००-७८ (९५६३३)  
 ये तिलं तिलधेनुं वा धृतधेनुमथापि च ।  
 श्रोत्रियेभ्यः प्रयच्छन्ति सौम्यभावसमन्विताः ॥ १४-१००-७९ (९५६३४)  
 सूर्यमण्डलसंकाशैर्यानैस्ते यान्ति निर्मलैः ।  
 गीयमानैस्तु गन्धर्वैर्वैवस्वतपुरं नृप ॥ १४-१००-८० (९५६३५)  
 येषां वाप्यश्च कूपाश्च तटाकानि सरांसि च ।  
 दीर्घिकाः पुष्करिण्यश्च सजलाश्च जलाशयाः ॥ १४-१००-८१ (९५६३६)  
 यानैस्ते यान्ति चन्द्राभैर्दिव्यघण्टानिनादितैः ।  
 चामरैस्तालवृन्तैश्च वीज्यमाना महाप्रभाः ।  
 नित्यतृप्ता महात्मानो गच्छन्ति यमसादनम् ॥ १४-१००-८२ (९५६३७)  
 येषां देवगृहाणीह चित्राण्यायतनानि च ।  
 मनोहराणि कान्तानि दर्शनीयानि भान्ति च ॥ १४-१००-८३ (९५६३८)  
 ते ब्रजनन्त्यमलाभ्राभैर्विमानैर्वायुवेगिभिः ।  
 पुरं तत्प्रेतनाथस्य नानाजनपदाकुलम् ॥ १४-१००-८४ (९५६३९)  
 वैवस्वतं च पश्यन्ति सुखचित्तं सुखस्थितम् ।  
 यमेन पूजिता यान्ति देवसालोक्यतां ततः ॥ १४-१००-८५ (९५६४०)  
 देवानुद्दिश्य लोकेषु प्रपासु करकोद्धृतम् ।  
 शीतलं सलिलं रम्यं तृषितेभ्यो दिशन्ति ये ।  
 ते तु तृप्तिं परां यान्ति प्राप्य सौख्यं महापथम् ॥ १४-१००-८६ (९५६४१)  
 काष्ठपादुकदा यान्ति तदध्वानं सुखं नराः ।  
 सौवर्णमणिपीठे तु पादं कृत्वा स्थोत्तमे ॥ १४-१००-८७ (९५६४२)  
 आरामान्वृक्षषण्डांश्च रोपयन्ति च ये नराः ।  
 संवर्धयन्ति चाव्यग्रं फलपुष्पोपशोभितम् ॥ १४-१००-८८ (९५६४३)  
 वृक्षच्छायासु रम्यासु शीतलासु स्वलङ्कृताः ।  
 यान्ति ते वाहनैर्दिव्यैः पूज्यमाना मुहुर्मुहुः । १४-१००-८९ (९५६४४)  
 सेव्यमानाः सुरूपाभिरुत्तमाभिः प्रयत्नतः ।  
 स्त्रीभिः कनकवर्णाभिर्यथाकामं यथासुखम् ॥ १४-१००-९० (९५६४५)  
 अश्वयानं तु गोयानं हस्तियानमथापि च ।

ये प्रयच्छन्ति विप्रेभ्यो विमानैः कनकोपमैः ॥ १४-१००-११ (१५६४६)  
 सुवर्णं रजतं वाऽपि विद्रुमं मौक्तिकं तथा ।  
 ये प्रयच्छन्ति ते यान्ति विमानैः कनकोज्ज्वलैः ।  
 ते व्रजन्ति वरस्त्रीभिः सेव्यमाना यथासुखम् ॥ १४-१००-१२ (१५६४७)  
 भूमिदा यान्ति तं लोकं सर्वकामैः सुतर्पिताः ।  
 उदितादित्यसंकाशैर्विमानैर्वृषयोजितैः ॥ १४-१००-१३ (१५६४८)  
 कन्यां ये च प्रयच्छन्ति विप्राय श्रोत्रियाय च ।  
 दिव्यकन्यावृता यान्ति विमानैस्ते यमालयम् ॥ १४-१००-१४ (१५६४९)  
 सुगन्धान्गन्धसंयोगान्पुष्पाणि सुरभीणि च ।  
 प्रयच्छन्ति द्विजाग्रेभ्यो भक्तया परमया युताः ॥ १४-१००-१५ (१५६५०)  
 सुगन्धाः धर्मपुरं यानैर्विचित्रैरप्यलङ्कृताः ॥  
 यान्ति धर्मपुरं यानैर्विचित्रैरप्यलङ्कृताः ॥ १४-१००-१६ (१५६५१)  
 दीपया यान्ति यानैश्च द्योतयन्तो दिशो दश ।  
 आदित्यसदृशाकारैर्दीप्यमाना इवाग्नयः ॥ १४-१००-१७ (१५६५२)  
 गृहावसथदातारो गृहैः काञ्चनवेदिकैः ।  
 व्रजन्ति बालसूर्याभैर्धर्मराजपुरं नराः ॥ १४-१००-१८ (१५६५३)  
 जलभाजनदातारः कुण्डिकाकरकप्रदाः ।  
 पूज्यमाना वरस्त्रीभिर्यान्ति तृप्ता महागजैः ॥ १४-१००-१९ (१५६५४)  
 पादाभ्यङ्गं शिरोभ्यहृगं पानं पादोदकं तथा ।  
 ये प्रयच्छन्ति विप्रेभ्यस्ते यान्त्यश्वैर्यमालयम् ॥ १४-१००-१०० (१५६५५)  
 विश्रामायन्ति ये विप्राञ्चान्तानध्वनि कर्षितान् ।  
 चक्रवाकप्रयुक्तेन यान्ति यानेन तेऽपि च ॥ १४-१००-१०१ (१५६५६)  
 स्वागतेन च यो विप्रान्पूजयेदासनेन च ।  
 स गच्छति तदध्वानं सुखं परमनिर्वृतः ॥ १४-१००-१०२ (१५६५७)  
 नमो ब्रह्मण्यदेवेति यो मां दृष्ट्वाऽभिवादयेत् ।  
 व्रतीवं प्रयतो नित्यं स सुखं तत्पदं व्रजेत् ॥ १४-१००-१०३ (१५६५८)  
 नमः सर्वसहाभ्यश्चेत्यभिख्याय दिनेदिने ।  
 नमस्करोति नित्यं गां स सुखं याति तत्पथं ॥ १४-१००-१०४ (१५६५९)  
 नमोस्तु प्रियदत्तायेत्येववादी दिनेदिने ।  
 भूमिमाक्रमते प्रातः सयनादुत्थितश्च यः ॥ १४-१००-१०५ (१५६६०)  
 सर्वकामैः स तृप्तात्मा सर्वभूषणभूषितः ।  
 याति यानेन दिव्येन सुकं वैवस्वतालयम् ॥ १४-१००-१०६ (१५६६१)  
 अनत्तराशिनो ये तु डंभानृतविवर्जिताः ।  
 तेऽपि सारसयुक्तेन यान्ति यानेन वै सुखम् ॥ १४-१००-१०७ (१५६६२)  
 ये चाप्येकेन भुक्तेन डंभानृतविवर्जिताः ।  
 हंसयुक्तैर्विमानैस्तु सुखं यान्ति यमालयम् ॥ १४-१००-१०८ (१५६६३)

चतुर्थेन च भुक्तेन वर्तन्ते ये जितेन्द्रियाः ।  
 यान्ति ते धर्मनगरं यानैर्बर्हिणयोजितैः ॥ १४-१००-१०९ (९५६६४)  
 तृतीयदिवसेनेह भुञ्जते ये जितेन्द्रियाः ।  
 तेऽपि हस्तिरथं यान्ति तत्पथं कनकोज्ज्वलैः ॥ १४-१००-११० (९५६६५)  
 षष्ठान्नकालिको यस्तु वर्षमेकं तु वर्तते ।  
 कामक्रोधवनिर्मुक्तः शुचिर्नित्यं जितेन्द्रियः ।  
 स याति कुञ्जरस्थैस्तु जयशब्दरवैर्युतः ॥ १४-१००-१११ (९५६६६)  
 पक्षोपवासिनो यान्ति यानैः शार्दूलयोजितैः ।  
 धर्मराजपुरं रम्यं दिव्यस्त्रीगणसेवितम् ॥ १४-१००-११२ (९५६६७)  
 ये च मासोपवासं वै कुर्वते संयतेन्द्रियाः ।  
 तेऽपि सूर्यादयप्रख्यैर्यान्ति यानैर्यमालयम् ॥ १४-१००-११३ (९५६६८)  
 अग्निप्रवेशं यश्चापि कुरुते मद्गतात्मना ।  
 स यात्यग्निप्रकाशेन विमानेन यमालयम् ॥ १४-१००-११४ (९५६६९)  
 गोकृते स्त्रीकृते चैव हत्वा विप्रकृतेऽपि च ।  
 ते यान्त्यमरकन्याभिः सेव्यमाना रविप्रभाः ॥ १४-१००-११५ (९५६७०)  
 ये च कुर्वन्ति मद्भक्तास्तीर्थयात्रां जितेन्द्रियाः ।  
 ते पन्थानं महात्मानो यानैर्यान्ति सुनिर्वृताः ॥ १४-१००-११६ (९५६७१)  
 ये यजन्ति द्विजश्रेष्ठाः ऋतुभिर्भूरिदक्षिणैः ।  
 हंससारससंयुक्तैर्यानैस्ते यान्ति तत्पथम् ॥ १४-१००-११७ (९५६७२)  
 परपीडामकृत्वैव भृत्यान्विभ्रति ये नराः ।  
 तत्पथं ससुखं यान्ति विमानैः काञ्चनोज्ज्वलैः ॥ १४-१००-११८ (९५६७३)  
 ये समाः सर्वभूतेषु जीवानामभयप्रदाः ।  
 क्रोधलोभविनिर्मुक्ता निगृहीतेन्द्रियास्तथा । १४-१००-११९ (९५६७४)  
 पूर्णचन्द्रप्रतीकाशैर्विमानैस्ते महाप्रभाः ।  
 यान्ति वैवस्वतपुरं देवगन्धर्वसेविताः ॥ १४-१००-१२० (९५६७५)  
 ये मामेकान्तभावेन देवं त्र्यंबकमेव वा ।  
 पूजयन्ति नमस्यन्ति स्तुवन्ति च दिनेदिने ।  
 धर्मराजपुरं यान्ति यानैस्तेऽर्कसमप्रभैः ॥ १४-१००-१२१ (९५६७६)  
 पूजितास्तत्र धर्मेण स्वयं माल्यादिभिः शुभैः ।  
 यान्त्येव धर्मलोकं वा रुद्रलोकमथापि वा ॥ १४-१००-१२२ (९५६७७)

इति श्रीमन्महाभारते आश्वमेधिकपर्वणि वैष्णवधर्मपर्वणि  
 शततमोऽध्यायः ॥ १०० ॥

आश्वमेधिकपर्व - अध्याय १०१

॥ श्रीः ॥

१४.१०१. अध्यायः १०१

Mahabharata - Ashvamedhika Parva - Chapter Topics

कृष्णेन युधिष्ठिरं प्रति जलदानान्नदानफलप्रशंसनम् ॥ १ ॥  
तथाऽतिथिलक्षणकथनपूर्वकं तत्पूजाफलकथनम् ॥ २ ॥

Mahabharata - Ashvamedhika Parva - Chapter Text

वैशम्पायन उवाच ।

श्रुत्वा यमपुराध्वानं जीवानां गमनं तथा ।  
धर्मपुत्रः प्रहृष्टात्मा केशवं पुनरब्रवीत् ॥ १४-१०१-१ (१५६७८)  
देवदेवेश दैत्यघ्न ऋषिसङ्घैरभिष्टुत ।  
भगवन्भवहज्श्रीमन्सहस्रादित्यसन्निभ ॥ १४-१०१-२ (१५६७९)  
सर्वसंभव धर्मज्ञ सर्वधरमप्रवर्तक ।  
सर्वदानफलं सौम्य कथयस्व ममाच्युत ॥ १४-१०१-३ (१५६८०)  
दानं देयं कथं कृष्ण कीदृशाय द्विजाय वै ।  
कीदृशं वा तपः कृत्वा तत्फलं कुत्र भुज्यते ॥ १४-१०१-४ (१५६८१)  
एवमुक्तो हृषीकेशो धर्मपुत्रेण धीमता ।  
उवाच धर्मपुत्राय पुण्यान्धर्मान्महोदयान् ॥ १४-१०१-५ (१५६८२)  
शृणुष्वावहितो राजन्पूतं पापघ्नमुत्तमम् ।  
सर्वदानफलं सौम्य न श्राव्यं पापकर्मणम् ॥ १४-१०१-६ (१५६८३)  
यच्छ्रुत्वा पुरुषः स्त्री वा नष्टपापः समाहितः ।  
तत्क्षणात्पूततां याति पापकर्मरतोपि वा ॥ १४-१०१-७ (१५६८४)  
एकाहमपि कौन्तेय भूमावुत्पादितं जलम् ।  
सप्त तारयते पूर्वान्वितृष्णा यत्र गौर्भवेत् ॥ १४-१०१-८ (१५६८५)  
पानीयं परमं लोके जीवानां जीवनं स्मृतम् ।  
पानीयस्य प्रदानेन तृप्तिर्भवति पाण्डव ।  
पानीयस्य गुणा दिव्याः परलोके गुणावहाः ॥ १४-१०१-९ (१५६८६)  
तत्र पुष्पोदकी नाम नदी परमपावनी ।  
कामान्ददाति राजेन्द्र तोयदानां यमालये ॥ १४-१०१-१० (१५६८७)  
शीतलं सलिलं ह्यत्र ह्यक्षय्यममृतोपमम् ।  
शीततोयप्रदादृणां भवेन्नित्यं सुखावहम् ॥ १४-१०१-११ (१५६८८)  
ये चाप्यतोयदातारः पूयस्तेषां विधीयते । १४-१०१-१२ (१५६८९)  
प्रणश्यत्यंबुपानेन बुभुक्षा च युधिष्ठिर ।  
तृपीषस्य न चाग्नेन पिपासाऽपि प्रणश्यति ।  
तस्मात्तोयं सदा देयं तृषितेभ्यो विजानता । १४-१०१-१३ (१५६९०)

अग्नेर्मूर्तिः क्षितेर्योनिरमृतस्य स संभवः ।  
 अतोभः सर्वभूतानां मूलमित्युच्यते बुधैः ॥ १४-१०१-१४ (१५६९१)  
 अद्भिः सर्वाणि भूतानि जीवन्ति प्रभवन्ति च ।  
 तस्मात्सर्वेषु दानेषु तोयदानं विशिष्यते ॥ १४-१०१-१५ (१५६९२)  
 सर्वदानतपोयज्ञैर्यत्प्राप्यं फलमुत्तमम् ।  
 तत्सर्वं तोयदानेन प्राप्यते नात्र संशयः ॥ १४-१०१-१६ (१५६९३)  
 ये प्रयच्छन्ति विप्रेभ्यस्त्वन्नदातं सुसंस्कृतम् ।  
 तैस्तु दत्ताः स्वयं प्राणा भवन्ति भरतर्षभ ॥ १४-१०१-१७ (१५६९४)  
 अन्नाद्रक्तं च शुक्लं च अन्ने जीवः प्रतिष्ठितः ।  
 इन्द्रियाणि च बुद्धिश्च पुष्पन्त्यन्नेन नित्यशः ।  
 अन्नहीनानि सीदन्ति सर्वभूतानि पाण्डव ॥ १४-१०१-१८ (१५६९५)  
 तेजो बलं च रूपं च सत्त्वं वीर्यं धृतिर्द्युतिः ।  
 ज्ञानं मेधा तथाऽऽयुश्च सर्वमन्ने प्रतिष्ठितम् ॥ १४-१०१-१९ (१५६९६)  
 देवमानवतिर्यक्षु सर्वलोकेषु सर्वदा ।  
 सर्वकालं हि सर्वेषां सर्वमन्ने प्रतिष्ठितम् ॥ १४-१०१-२० (१५६९७)  
 अन्नं प्रजापते रूपमन्नं प्रजननं स्मृतम् ।  
 सर्वभूतमयं चान्नं जीवश्चान्नमयः स्मृतः ॥ १४-१०१-२१ (१५६९८)  
 अन्नेनाधिष्ठितः प्राण अपानो व्यान एव च ।  
 उदानश्च समानश्च धारयन्ति शरीरिणम् ॥ १४-१०१-२२ (१५६९९)  
 शयनोत्थानगमनग्रहणाकर्षणानि च  
 सर्वसत्त्वकृतं क्रम चान्नादेव प्रवर्तते ॥ १४-१०१-२३ (१५७००)  
 चतुर्विधानि भूतानि जङ्गमानि स्थिराणि च ।  
 अन्नाद्भवन्ति राजेन्द्र सृष्टिरेषा प्रजापतेः ॥ १४-१०१-२४ (१५७०१)  
 विद्यास्थानानि सर्वाणि सर्वयज्ञाश्च पावनाः ।  
 अन्नाद्यस्मात्प्रवर्तन्ते तस्मादन्नं परं स्मृतम् ॥ १४-१०१-२५ (१५७०२)  
 देवा रुद्रादयः सर्वे पितरोऽप्यग्नयस्तथा ।  
 यस्मादन्नेन तुष्यन्ति तस्मादन्नं विशिष्यते ॥ १४-१०१-२६ (१५७०३)  
 यस्मादन्नात्प्रजाः सर्वाः कल्पेकल्पेऽसृजत्प्रभुः ।  
 तस्मादन्नात्परं दानं न भूतं न भविष्यति ॥ १४-१०१-२७ (१५७०४)  
 यस्मादन्नात्प्रवर्तन्ते धर्मार्थौ काम एव च ।  
 तस्मादन्नात्परं दानं नामुत्रेह च पाण्डव ॥ १४-१०१-२८ (१५७०५)  
 यक्षरक्षोग्रहा नागा भूतान्यन्ते च दानवाः ।  
 तुष्यन्त्यन्नेन यस्मात्तु तस्मादन्नं परं भवेत् ॥ १४-१०१-२९ (१५७०६)  
 परान्नमुपभुञ्जनो यत्कर्म कुरुते शुभम् ।  
 तच्छुभस्यैकभागस्तु कर्तुर्भवति भारत ॥ १४-१०१-३० (१५७०७)  
 अन्नदस्य त्रयो भागा भन्ति पुरुषर्षभ ।



तस्यादन्नं प्रदातव्यं ब्राह्मणेभ्यो विशेषतः ॥ १४-१०१-३१ (९५७०८)  
 ब्राह्मणाय दरिद्राय योऽन्नं संवत्सरं नृप ।  
 श्रोत्रियाय प्रयच्छेद्वै पाकभेदविवर्जितः ॥ १४-१०१-३२ (९५७०९)  
 डंभानृतविमुक्तस्तु परां भक्तिमुपागतः ।  
 स्वधर्मेणार्जितफलं तस्य पुण्यफलं शृणु ॥ १४-१०१-३३ (९५७१०)  
 शतवर्षसहस्राणि कामगः कामरूपधृत् ।  
 मोदतेऽमरलोकस्थः पूज्यमानोऽप्सरोगणैः ।  
 ततश्चापि च्युतः कालान्नरलोके द्विजो भवेत् ॥ १४-१०१-३४ (९५७११)  
 अग्नभिक्षां च यो दद्याद्दरिद्राय द्विजातये ।  
 षण्मासान्वार्षिकं श्राद्धं तस्य पुण्यफलं शृणु ॥ १४-१०१-३५ (९५७१२)  
 गोसहस्रप्रदानेन यत्पुण्यं समुदाहृतम् ।  
 तत्प्रणयफलमाप्नोति नरो वै नात्र संशयः ॥ १४-१०१-३६ (९५७१३)  
 अथ संवत्सरं दद्यादग्रभिक्षामयाचते ।  
 प्रच्छद्यैव स्वयं नीत्वा तस्य पुण्यफलं शृणु ॥ १४-१०१-३७ (९५७१४)  
 कपिलानां सहस्रैस्तु यद्वेयं पुण्यमुच्यते ।  
 तत्सर्वमखिलं प्राप्य शक्रलोके महीयते ॥ १४-१०१-३८ (९५७१५)  
 स शक्रभवने रम्ये षिकोतिशतं नृप ।  
 यथाकामं महातेजाः क्रीडत्यप्सरसांगणैः ॥ १४-१०१-३९ (९५७१६)  
 अन्नं च यस्तु वै दद्याद्द्विजाय नियतव्रतः ।  
 दशवर्षामि राजेन्द्र तस्य पुण्यफलं शृणु ॥ १४-१०१-४० (९५७१७)  
 कपिला शतसहस्रस्य विधिदत्तस्य यत्फलम् ।  
 तत्पुण्यफलमासाद्य पुरन्दरपुरं व्रजेत् ॥ १४-१०१-४१ (९५७१८)  
 स शक्रभवने रम्ये कामरूपी यथासुखम् ।  
 शतकोटिसमा राजन्क्रीडतेऽमरपूजितः ॥ १४-१०१-४२ (९५७१९)  
 शक्रलोकावतीर्णश्च इह लोके महाद्युतिः ।  
 चतुर्वेदी द्विजः श्रीमाञ्जायते राजपूजितः ॥ १४-१०१-४३ (९५७२०)  
 अध्वश्रान्ताय विप्राय क्षुधितायान्नकाङ्क्षिणे ।  
 देशकालाभियाताय दीयते पाण्डुनन्दन ॥ १४-१०१-४४ (९५७२१)  
 याचतेऽन्नं न दद्याद्यो विद्यामाने धनागमे ।  
 स लुब्धो नरकं याति कृमीणां कालसूत्रकम् ॥ १४-१०१-४५ (९५७२२)  
 तत्र नरके घोरे लोभमोहविचेतनः ।  
 दशरव्षसहस्राणि क्लिश्यते वेदनार्दितः ॥ १४-१०१-४६ (९५७२३)  
 तस्माच्च नरकान्मुक्तः कालेन महता हि सः ।  
 दरिद्रो मानुषे लोके चण्डालेष्वपि जायते । १४-१०१-४७ (९५७२४)  
 यस्तु पांसुलपादश्च दूराध्वश्रमकर्षितः ।  
 क्षुत्पिपासाश्रमश्रान्त आर्तः खिन्नगतिद्विजः ॥ १४-१०१-४८ (९५७२५)

पृच्छन्वै ह्यन्नदातारं गृहमभ्येत्य याचयेत् ।  
 तं पूजयेत्तु यत्नेन सोऽतिथिः स्वर्गसंक्रमः ।  
 तस्मिंस्तुष्टे नरश्रेष्ठ तुष्टाः स्युः सर्वदेवताः ॥ १४-१०१-४९ (९५७२६)  
 न तथा हविषा होमैर्न पुष्पैर्नानुलेपनैः ।  
 अग्नयः पार्थ तुष्यन्ति यथा ह्यतिथिपूजनात् ॥ १४-१०१-५० (९५७२७)  
 कपिलायां तु दत्तायां विधिवज्ज्येष्ठपुष्करे ।  
 न तत्फलमवाप्नोति यत्फलं विप्रबोजनान् । १४-१०१-५१ (९५७२८)  
 द्विजपादोदकक्लिन्ना यावत्तिष्ठति मेदिनी ।  
 तावत्पुष्करपत्रेण पिबन्ति पितरो जलम् ॥ १४-१०१-५२ (९५७२९)  
 देवमाल्यापनयनं द्विजोच्छिष्टापमार्जनम् ।  
 श्रान्तसंवाहनं चैव तथा पादावसेचनम् ॥ १४-१०१-५३ (९५७३०)  
 प्रतिश्रयप्रदानं च तथा शय्यासनस्य च ।  
 एकैकं पाण्डवश्रेष्ठ गोप्रदानाद्विशिष्यते ॥ १४-१०१-५४ (९५७३१)  
 पादोदकं पादघृतं दीपमन्नं प्रतिश्रयम् ।  
 ये प्रयच्छन्ति विप्रेभ्यो नोपसर्पन्ति ते यमम् ॥ १४-१०१-५५ (९५७३२)  
 विप्रातिथ्ये कृते राजन्भक्त्या शुश्रूषितेऽपि च ।  
 देवाः शुश्रूषिताः सर्वे त्रयस्त्रिंशदरिन्दम ॥ १४-१०१-५६ (९५७३३)  
 अभ्यागतो ज्ञातपूर्वो ह्यज्ञातोऽतिथिरुच्यते ।  
 तयोः पूजां द्विजः कुर्यादिति पौराणिकी श्रुतिः ॥ १४-१०१-५७ (९५७३४)  
 पादाभ्यङ्गन्नपानैस्तु योऽतिथिं पूजयेन्नरः ।  
 पूजितस्तेन राजेन्द्र भवामीह न संशयः ॥ १४-१०१-५८ (९५७३५)  
 शीघ्रं पापाद्विनिर्मुक्तो मया चानुग्रहीकृतः ।  
 विमानेनेन्दुकल्पेन मम लोकं स गच्छति ॥ १४-१०१-५९ (९५७३६)  
 अभ्यागतं श्रान्तमनुव्रजन्ति  
 देवाश्च सर्वे पितरोऽग्नयश्च ।  
 तस्मिन्द्विजे पूजिते पूजिताः स्यु-  
 र्गते निराशाः पितरो व्रजन्ति ॥ १४-१०१-६० (९५७३७)  
 अतिथिर्यस्य भग्नाशो गृहात्प्रतिनिवर्तते ।  
 पितरस्तस्य नाश्नन्ति दशवर्षाणि पञ्च च ॥ १४-१०१-६१ (९५७३८)  
 वर्जितः पितृभिर्लुब्धः स देवैरग्निभिः सह ।  
 निरयं रौरवं गत्वा दशवर्षाणि पञ्च च ।  
 ततश्चापि च्युतः कालादिह चोच्छिष्टभुग्भवेत् ॥ १४-१०१-६२ (९५७३९)  
 वैश्वदेवान्तिके प्राप्तमतिथिं यो न पूजयेत् ।  
 चण्डालत्वमवाप्नोति सद्य एव न संशयः ॥ १४-१०१-६३ (९५७४०)  
 निर्वासयति यो विप्रं देशकालगतं गृहात् ।  
 पतितस्तत्क्षणादेव जायते नात्र संशयः ॥ १४-१०१-६४ (९५७४१)

नरके रौरवे घोरे वर्षकोटिं स पच्यते ।  
 ततश्चापि च्युतः कालादिह लोके नराधमः ।  
 श्वा वै द्वादशजन्मानि जायते क्षुत्पिपासितः ॥ १४-१०१-६५ (९५७४२)  
 चण्डालोप्यतिथिः प्राप्तो देशकालेऽन्नकाङ्क्षयाः ।  
 अभ्युद्गम्यो गृहस्थेन पूजनीयश्च सर्वदा ॥ १४-१०१-६६ (९५७४३)  
 अनर्चयित्वा योऽश्नाति लोभमोहविचेतनः ।  
 स चण्डालत्वमापन्नो दश जन्मानि पाण्डव ॥ १४-१०१-६७ (९५७४४)  
 निराशमतिथिं कृत्वा भुञ्जनो यः प्रहृष्टवान् ।  
 न जानाति किलात्मानं विष्टकूपे निपातितं ॥ १४-१०१-६८ (९५७४५)  
 मोघं ध्रुवं प्रोर्णयति मोघमस्य तु पच्यते ।  
 मोघमन्नं सदाऽश्नाति योतिथिं न च पूजयेत् ॥ १४-१०१-६९ (९५७४६)  
 साङ्गोपाङ्गांस्तु यो वेदान्पठतीह दिनेदिने ।  
 न चातिथिं पूजयति वृथा भवति स द्विजः ॥ १४-१०१-७० (९५७४७)  
 पाकयज्ञमहायज्ञैः सोमसंस्थाभिरेव च ।  
 ये यजन्ति न चार्चन्ति गृहेष्वतिथिमागतम् ॥ १४-१०१-७१ (९५७४८)  
 तेषां यशोभिकामानां दत्तमिष्टं च यद्भवेत् ।  
 वृथा भवति तत्सर्वमाशया हि तया हतम् ॥ १४-१०१-७२ (९५७४९)  
 देशं कालं च पात्रं च स्वशक्तिं च निरीक्ष्य च ।  
 अल्पं समं महद्वापि कुर्यादातिथ्यमात्मवान् ॥ १४-१०१-७३ (९५७५०)  
 सुमुखः सुप्रसन्नात्मा धीमानतिथिमागतम् ।  
 स्वागतेनासनेनाद्भिरन्नाद्येन च पूजयेत् ॥ १४-१०१-७४ (९५७५१)  
 हितः प्रियो वा द्वेष्यो वा मूर्खः पण्डित एव वा ।  
 प्राप्तो यो वैश्वदेवान्ते सोतिथिः स्वर्गसंक्रमः ॥ १४-१०१-७५ (९५७५२)  
 क्षुत्पिपासाश्रमार्ताय देशकालगताय च ।  
 सत्कृत्यान्नं प्रदातव्यं यज्ञस्य फलमिच्छता ॥ १४-१०१-७६ (९५७५३)  
 भोजयेदात्मनः श्रेष्ठान्विधइवद्व्यकव्ययोः ।  
 अन्नं प्राणो मनुष्यणामन्नदः प्राणदो भवेत् ।  
 तस्मादन्नं विशेषेण दातव्यं भूतिमिच्छता ॥ १४-१०१-७७ (९५७५४)  
 अन्नदः सर्वकामैस्तु सुतृप्तः सुष्टवलङ्कृतः ।  
 पूर्णचन्द्रप्रकाशेन विमानेन विराजते ॥ १४-१०१-७८ (९५७५५)  
 सेव्यमानो वरस्त्रीभिर्मम लोकं स गच्छति ।  
 क्रीडित्वा तु ततस्तस्मिन्वर्षकोटिं यथाऽमरः ॥ १४-१०१-७९ (९५७५६)  
 ततश्चापि च्युतः कालादिह लोके महायशाः ।  
 वेदशास्त्रार्थतत्वज्ञो भोगवान्ब्राह्मणो भवेत् ॥ १४-१०१-८० (९५७५७)  
 यथाश्रद्धं तु यः कुर्यान्मनुष्येषु प्रजायते ।  
 महाधनपतिः श्रीमान्वेदवेदाङ्गपारगः ।

सर्वशास्त्रार्थतत्वज्ञो भोगवान्ब्राह्मणो भवेत् ॥ १४-१०१-८१ (९५७५८)  
 सर्वातिथ्यं तु यः कुर्याद्वर्षमेकमकल्मषः ।  
 धर्मार्जितधनो भूत्वा पाकभेदविवर्जितः ॥ १४-१०१-८२ (९५७५९)  
 देवानिव स्वयं विप्रानर्चयित्वा पितृनपि ।  
 विप्रानग्राशनाशी यस्तस्य पुण्यफलं शृणु ॥ १४-१०१-८३ (९५७६०)  
 वर्षेणैकेन यावन्ति पिण्डान्यश्नन्ति ये द्विजाः ।  
 तावद्वर्षाणि राजेन्द्र मम लोके महीयते ॥ १४-१०१-८४ (९५७६१)  
 ततश्चापि च्युतः कालादिह लोके महायशाः ।  
 वेदसास्त्रार्थतत्वज्ञो भोगवान्ब्राह्मणो भवेत् ॥ १४-१०१-८५ (९५७६२)  
 सर्वातिथ्यं तु यः कुर्याद्यथाश्रद्धं नरेश्वर ।  
 अकालनियमेनापि सत्यवादी जितेन्द्रियः ॥ १४-१०१-८६ (९५७६३)  
 सत्यसन्धो चितक्रोधः शाखाधर्मविवर्जितः ।  
 अधर्मभीरुर्धर्मिष्ठो मायामात्सर्यवर्जितः ॥ १४-१०१-८७ (९५७६४)  
 श्रद्धधानः सुचिर्नित्यं पाकभेदविवर्जितः ।  
 स विमानेन दिव्येन दिव्यरूपी महायशाः ॥ १४-१०१-८८ (९५७६५)  
 पुरन्दरपुरं याति गीयमानोप्सरोगणैः ।  
 मन्वन्तरं तु तत्रैव क्रीडित्वा देवपूजितः ।  
 मानुष्यलोकमागम्य भोगवान्ब्राह्मणो भवेत् ॥ १४-१०१-८९ (९५७६६)  
 दशजन्मानि विप्रत्वमाप्नुयाद्राजपूजितः ।  
 जातिस्मरश्च भवति यत्रयत्रोपजायते ॥ १४-१०१-९० (९५७६७)

इति श्रीमन्महाभारते आश्वमेधिकपर्वणि वैष्णवधर्मपर्वणि  
 एकाधिकशततमोऽध्यायः ॥ १०१ ॥

आश्वमेधिकपर्व - अध्याय १०२

॥ श्रीः ॥

१४.१०२. अध्यायः १०२

Mahabharata - Ashvamedhika Parva - Chapter Topics

कृष्णेन युधिष्ठिरं प्रति भूगोतिलकन्यादानफलप्रतिपादनम् ॥ १ ॥

Mahabharata - Ashvamedhika Parva - Chapter Text

भगवानुवाच ।

अतः परं प्रवक्ष्यामि भूमिदानमनुत्तमम् ॥ १४-१०२-१ (९५७६८)

यः प्रयच्छति विप्राय भूमिं रम्यां सदक्षिणाम् ।

श्रोत्रियाय दरिद्राय साग्निहोत्राय पाण्डव ॥ १४-१०२-२ (९५७६९)  
 स सर्वकामतृप्तात्मा सर्वरत्नविभूषितः ।  
 सर्वपापविनिर्मुक्तो दीप्यमानोऽर्कवत्सदा ॥ १४-१०२-३ (९५७७०)  
 बालसूर्यप्रकाशेन विचित्रध्वजशोभिना ।  
 याति यानेन दिव्येन मम लोकं महायशाः ॥ १४-१०२-४ (९५७७१)  
 तत्र दिव्याङ्गनाभिस्तु सेव्यमानो यथासुखम् ।  
 कामगः कामरूपी च क्रीडत्यप्सरसांगणैः ॥ १४-१०२-५ (९५७७२)  
 यावद्विभर्ति लोकान्वै भूमिः कुरुकुलोद्धह ।  
 तावद्भूमिप्रदः काले मम लोके महीयते ॥ १४-१०२-६ (९५७७३)  
 न हि भूमिप्रदानाद्द्वै दानमन्यद्विशिष्यते ।  
 न चापि भूमिहरणात्पापमान्यद्विशिष्यते ॥ १४-१०२-७ (९५७७४)  
 दानान्यन्यानि हीयन्ते कालेन कुरुपुङ्गव ।  
 भूमिदानस्य पुण्यस्य क्षयो नैवोपपद्यते ॥ १४-१०२-८ (९५७७५)  
 ब्राह्मणाय दरिद्राय भूमिं दत्तां तु यो नरः ।  
 न हिंसति नरव्याघ्र तस्य पुण्यफलं शृणु ॥ १४-१०२-९ (९५७७६)  
 सप्तद्वीपसमुद्रान्ता रत्नसंचयसंकुला ।  
 सशैलवनदुर्गाद्या तेन दत्ता मही भवेत् ॥ १४-१०२-१० (९५७७७)  
 भूमिं दृष्ट्वा दीयमानां श्रोत्रियायाग्निहोत्रिणे ।  
 सर्वभूतानि मन्यन्ते मां ददातीति हर्षवत् ॥ १४-१०२-११ (९५७७८)  
 सुवर्णमणिरत्नानि धनानि च वसूनि च ।  
 सर्वदानानि वै राजन्ददाति वसुधां ददत् ॥ १४-१०२-१२ (९५७७९)  
 सागरान्सरितः शैलान्समानि विषमाणि च ।  
 सर्वगन्धरसांश्चैव ददाति वसुधां ददत् ॥ १४-१०२-१३ (९५७८०)  
 ओषधीः फलसंपन्ना नानापुष्पसमन्विताः ।  
 कमलोत्पलषण्डांश्च ददाति वसुधां ददत् ॥ १४-१०२-१४ (९५७८१)  
 धर्मं कामं तथा चार्थं वेदान्यज्ञांस्तथैव च ।  
 स्वर्गमार्गगतिं चैव ददाति वसुधां ददत् ॥ १४-१०२-१५ (९५७८२)  
 अग्निष्टोमादिभिर्यज्ञैर्ये यजन्ते सदक्षिणैः ।  
 न तत्फलं लभन्ते ते भूमिदानस्य यत्फलम् ॥ १४-१०२-१६ (९५७८३)  
 श्रोत्रिया महीं दत्त्वा यो न हिंसति पाण्डव ।  
 तद्दानं कथयिष्यन्ति यावल्लोकाः प्रतिष्ठिताः ।  
 तावत्स्वर्गोपभोगानां भोक्तारः पाण्डुनन्दन ॥ १४-१०२-१७ (९५७८४)  
 सस्यपूर्णां महीं यस्तु श्रोत्रियाय प्रयच्छति ।  
 पितरस्तस्य तृप्यन्ति यावदाभूतसंप्लुवम् ॥ १४-१०२-१८ (९५७८५)  
 मम रुद्रस्य सवितुस्त्रिदशानां तथैव च ।  
 प्रीतये विद्धि राजेन्द्र भूमिर्दत्ता द्विजाय वै ॥ १४-१०२-१९ (९५७८६)

तेन पुण्येन पूतात्मा दाता भूमैर्युधिष्ठिर ।  
 मम सालोक्यमाप्नोति नात्र कार्या विचाराणा ॥ १४-१०२-२० (१५७८७)  
 यत्किञ्चित्कुरुते पापं पुरुषे वृत्तिकर्षितः ।  
 स च गोकर्णमात्रेण भूमिदानेन शुध्यति ॥ १४-१०२-२१ (१५७८८)  
 मासोपवासे यत्पुण्यं कृच्छ्रे चान्द्रायणेऽपि च ।  
 भूमिगोकर्णमात्रेण तत्पुण्यं तु विधीयते ॥ १४-१०२-२२ (१५७८९)  
 सर्वतीर्थाभिषेके च यत्पुण्यं समुदाहृतम् ।  
 भूमिगोकर्णमात्रेण तत्पुण्यं तु विधीयते ॥ १४-१०२-२३ (१५७९०)  
 युधिष्ठिर उवाच । १४-१०२-२४क्ष् (७९५३)  
 देवदेव नमस्तेऽस्तु वासुदेव सुरेश्वर ।  
 गोकर्णस्य प्रमाणं वै वक्तुमर्हसि तत्त्वतः ॥ १४-१०२-२४ (१५७९१)  
 भगवानुवाच । १४-१०२-२५क्ष् (७९५४)  
 शृणु गोकर्णमात्रस्य प्रमाणं पाण्डुनन्दन ।  
 त्रिंशद्दण्डप्रमाणेन प्रमितं सर्वतो दिशम् ॥ १४-१०२-२५ (१५७९२)  
 प्रत्यक्प्रागपि राजेन्द्र तत्तथा दक्षिणोत्तरम् ।  
 गोकर्णं तद्विदः प्राहुः प्रमाणं धरणेर्नृप ॥ १४-१०२-२६ (१५७९३)  
 सवृषं गोशतं यत्र सुखं तिष्ठत्ययन्त्रितम् ।  
 सवत्सं कुरुशार्दूल तच्च गोकर्णमुच्यते ॥ १४-१०२-२७ (१५७९४)  
 किंकरा मृत्युदण्डाश्च कुंभीपाकाश्च दारुणाः ।  
 घोराश्च वारुणाः पाशा नोपसर्पन्ति भूमिदम् ॥ १४-१०२-२८ (१५७९५)  
 निरया रौरवाद्याश्च तथा वैतरणी नदी ।  
 तीव्राश्च यातनाः कृष्टा नोपसर्पन्ति भूमिदम् ॥ १४-१०२-२९ (१५७९६)  
 चित्रगुप्ताः कलिः कालः कृतान्तो मृत्युरेव च ।  
 यमश्च भगवान्साक्षात्पूजयन्ति महीप्रदम् ॥ १४-१०२-३० (१५७९७)  
 रुद्रः प्रजापतिः शक्रः सुरा ऋषिगणास्तथा ।  
 अहं च प्रीतिमान्राजन्पूजयामो महीप्रदम् ॥ १४-१०२-३१ (१५७९८)  
 कृशभृत्यस्य कृशगोः कृशाश्वस्य कृतातिथेः ।  
 भूमिर्देया नरश्रेष्ठ स निधइः पारलौकिकः ॥ १४-१०२-३२ (१५७९९)  
 सीदमानकुटुंबाय श्रोत्रियायाग्निहोत्रिणे ।  
 व्रस्थाय दरिद्राय भूमिर्देया नराधिप ॥ १४-१०२-३३ (१५८००)  
 यथा हि धात्री क्षीरेण पुत्रं वर्धयति स्वयम् ।  
 दातारमनुगृह्णाति दत्ता ह्येवं वसुधरा ॥ १४-१०२-३४ (१५८०१)  
 यथा विभर्ति गौर्वत्सं सृजन्ती क्षीरमात्मनः ।  
 तथा सर्वगुणोपेता भूमिर्वहति भूमिदम् ॥ १४-१०२-३५ (१५८०२)  
 यथा बीजनि रोहन्ति जलसिक्तानि भूपते ।  
 तथा कामाः प्ररोहन्ति भूमिदस्य दिनेदिने ॥ १४-१०२-३६ (१५८०३)

यथा तेजस्तु सूर्यस्य तमः सर्वं व्यपोहति ।  
 तथा पापं नरस्येह भूमिदानं व्यपोहति ॥ १४-१०२-३७ (९५८०४)  
 दाता दशानुगृह्णाति यो हरेद्दश हन्ति च ।  
 अतीतान्यागतानीह कुलानि कुरुपुङ्गव ॥ १४-१०२-३८ (९५८०५)  
 आश्रुत्य भूमिदानं तु दत्त्वा यो वा हरेन्पुनः ।  
 स बद्धो वारुणैः पाशैः क्षिप्यते पूयशोणिते ॥ १४-१०२-३९ (९५८०६)  
 स्वदत्तां परदत्तां वा यो हरेत् वसुंधराम् ।  
 न तस्य नरकाद्द्वोराद्विद्यते निष्कृतिः क्वचित् ॥ १४-१०२-४० (९५८०७)  
 ब्राह्मणस्य हृते क्षेत्रे हन्याद्द्वादश पूर्वजान् ।  
 स गच्छेत्कृमियोनिं च न च मुच्येत जातु सः ॥ १४-१०२-४१ (९५८०८)  
 दत्त्वा भूमिं द्विजेन्द्राय यस्तामेवोपजीवति ।  
 गवां शतसहस्रस्य हन्तुः स लभते फलम् ॥ १४-१०२-४२ (९५८०९)  
 सोधश्शिरास्तु पापात्मा कुंभीपाकेषु पच्यते ।  
 दिव्यैर्वर्षसहस्रैस्तु कुंभीपाकाद्विजनिस्सृतः ।  
 इह लोके भवेत्स श्वा रातजन्मनि पाण्डव ॥ १४-१०२-४३ (९५८१०)  
 दत्त्वा भूमिं द्विजेन्द्राणां यस्तामेवोपजीवति ।  
 स मूढो याति दुष्टात्मा नरकानेकविंशतिम् ।  
 नरकेभ्यो विनिर्मुक्तः शुनां योनिं स गच्छति ॥ १४-१०२-४४ (९५८११)  
 हलकृष्टा मही देया सबीजा सस्यमालिनी ।  
 अथवा सोदका देया दरिद्राय द्विजातये ॥ १४-१०२-४५ (९५८१२)  
 एवं दत्ता मही राजन्प्रहृष्टेनान्तरात्मना ।  
 सर्वान्कामानवाप्नोति मनसा चिन्तितानि च ॥ १४-१०२-४६ (९५८१३)  
 बहुभिर्वसुधा दत्ता दीयते च नराधिपैः ।  
 यस्य यस्य यदा भूमिस्तस्य तस्य तदा फलम् ॥ १४-१०२-४७ (९५८१४)  
 यः प्रयच्छति कन्यां वै सुरूपां श्रोत्रियाय वै ।  
 स ब्रह्मदेयो राजेन्द्र तस्य पुण्यफलं शृणु ॥ १४-१०२-४८ (९५८१५)  
 बलीवर्दसहस्राणां दत्तानां धुर्यवाहिनाम् ।  
 यत्पुण्यं लभते राजन्कन्यादानेन तत्फलम् ॥ १४-१०२-४९ (९५८१६)  
 गवां शतसहस्रस्य सम्यग्धत्तस्थ यत्फलम् ।  
 तत्फलं समवाप्नोतिः यः प्रयच्छति कन्यकाम् ॥ १४-१०२-५० (९५८१७)  
 यावन्ति चैव रोमाणि कन्यायाः कुरुपुङ्गव ।  
 तावद्वर्षसहस्राणि मम लोके महीयते ॥ १४-१०२-५१ (९५८१८)  
 ततश्चापि च्युतः कालादिह लोके स जायते ।  
 षडङ्गविच्चतुर्वेदी सर्वलोकार्चितो द्विजः ॥ १४-१०२-५२ (९५८१९)  
 यः सुवर्णं दरिद्राय ब्राह्मणाय प्रयच्छति ।  
 श्रोत्रियाय सुवृत्ताय बहुपुत्राय पाण्डव ॥ १४-१०२-५३ (९५८२०)

स मुक्तः सर्वपापेभ्यो बालसूर्यसमप्रभः ।  
विमानं दिव्यामारूढः कामगः कामभोगवान् ॥  
वर्षकोटिं महातेजा मम लोके महीयते ॥ १४-१०२-५४ (९५८२१)  
ततः कालावतीर्णश्च सोस्मिल्लोके हि जायते ।  
वेदवेदाङ्गविद्विप्रः कोटीधनपतिर्भवेत् ॥ १४-१०२-५५ (९५८२२)  
यश्च रूप्यं प्रयच्छेद्द्वै दरिद्राय द्विजातये ।  
कृशवृत्तेः कृशगवे स मुक्तः सर्वकिल्बिषैः ॥ १४-१०२-५६ (९५८२३)  
पूर्णचन्द्रप्रकाशेन विमानेन विराजता ।  
कामरूपि यथाकामं स्वर्गलोके महीयते ॥ १४-१०२-५७ (९५८२४)  
ततोऽवतीर्णः कालेन लोके चास्मिन्महायशाः ।  
सर्वलोकार्चितः श्रीमान्राजा भवति वीर्यवान् ॥ १४-१०२-५८ (९५८२५)  
तिलपर्वतकं यस्तु श्रोत्रियाय प्रयच्छति ।  
विशेषेण दरिद्राय तस्यापि शृणु यत्फलम् ॥ १४-१०२-५९ (९५८२६)  
पुण्यं वृषायुतोत्सर्गे यत्प्रोक्तं पाण्डुनन्दन ।  
तत्पुण्यं समनुप्राप्य तत्क्षणाद्विरजा भवेत् ॥ १४-१०२-६० (९५८२७)  
यथा त्वचं भुजङ्गो वै त्यक्त्वा शुद्धतनुर्भवेत् ।  
तता तिलप्रदानाद्द्वै पापं त्यक्त्वा विसुद्ध्यति ॥ १४-१०२-६१ (९५८२८)  
तिलषण्डं प्रयुञ्जानो जांबूनदविभूषितम् ।  
विमानं दिव्यमारूढः पितृलोके महीयते ॥ १४-१०२-६२ (९५८२९)  
षष्टिं वर्षसहस्राणि कामरूपी महायशाः ।  
तिलप्रदाता रमते पितृलोके यथासुखम् ॥ १४-१०२-६३ (९५८३०)  
यः प्रयच्छति विप्राय तिलधेनुं नराधिप ।  
श्रोत्रियाय दरिद्राय शृणु तस्यापि यत्फलम् ॥ १४-१०२-६४ (९५८३१)  
गोसहस्रप्रदानेन यत्पुण्यं समुदाहृतम् ।  
तत्पुण्यफलामान्नोति तिलधेनुप्रदो नरः ॥ १४-१०२-६५ (९५८३२)  
तिलानां कुडवैर्यस्तु तिलधेनुं प्रयच्छति ।  
तावत्कोटिसमा राजन्स्वर्गलोके महीयते ॥ १४-१०२-६६ (९५८३३)  
अष्टाढकतिलैः कृत्वा तिलधेनुं नराधिप ।  
द्वात्रिंशन्निष्कसंयुक्तं विषुवे यः प्रयच्छति ।  
मद्भक्त्या मद्गतात्मा वै तस्य पुण्यफलं शृणु ॥ १४-१०२-६७ (९५८३४)  
कन्यादानसहस्रस्य विधिदत्तस्य यत्फलम् ।  
तत्पुण्यं समनुप्राप्तो मम लोके महीयते ॥ १४-१०२-६८ (९५८३५)  
मम लोकावतीर्णश्च सोस्मिल्लोकेऽभिजायते ।  
ऋग्यजुस्सामवेदानां पारगो ब्राह्मणर्षभः ॥ १४-१०२-६९ (९५८३६)  
गां तु यस्तु दरिद्राय श्रोत्रियाय प्रयच्छति ।  
प्रसन्नां क्षीरिणीं पुण्यां सवत्सां कांस्यदोहिनीं ॥ १४-१०२-७० (९५८३७)



यत्किञ्चिद्दुष्कृतं कर्म तस्य पूर्वकृतं नृपः ।  
 तत्सर्वं तत्क्षणादेव विनश्यति न संशयः ॥ १४-१०२-७१ (१५८३८)  
 यानं च वृषसंयुक्तं दीप्यमानं स्वलङ्कृतम् ।  
 आरूढः कामगं दिव्यं गोलोकमधिगच्छति ॥ १४-१०२-७२ (१५८३९)  
 यावन्ति चैव रोमाणि तस्या गोस्तु नराधिप ।  
 तावद्वर्षसहस्राणि गवां लोके महीयते ॥ १४-१०२-७३ (१५८४०)  
 गोलोकादवतीर्णस्तु लोकेऽस्मिन्ब्राह्मणो भवेत् ।  
 सत्रयाजी वदन्यश्च सर्वराजभिरर्चितः ॥ १४-१०२-७४ (१५८४१)  
 तिलं गावः सुवर्णं चाप्यन्नं कन्या वसुंधरा ।  
 तारयन्तीह दत्तानि ब्राह्मणेभ्यो महाभुज ॥ १४-१०२-७५ (१५८४२)  
 ब्राह्मणं वृत्तसंपन्नमाहिताग्निमलोलुपम् ।  
 तर्पयेद्विधिवद्राजन्स निधिः पारलौकिकः ॥ १४-१०२-७६ (१५८४३)  
 आहिताग्नि दरिद्रं च श्रोत्रियं च जितेन्द्रियम् ।  
 शूद्रान्नवर्जितं चैव द्विजं यत्नेन पूजयेत् ॥ १४-१०२-७७ (१५८४४)  
 आहिताग्निः सदा पात्रमद्विहोत्री च वेदवित् ।  
 पात्राणामपि तत्पात्रं शूद्रान्नं यस्य नोदरे ॥ १४-१०२-७८ (१५८४५)  
 यच्च वेदमयं पात्रं यच्च पात्रं तपोमयम् ।  
 असंकीर्णं च यत्पात्रं तत्पात्रं तारयिष्यति ॥ १४-१०२-७९ (१५८४६)  
 नित्यस्वाध्यायनिरतास्त्वसंकीर्णेन्द्रियाश्च ये ।  
 पञ्चयज्ञपरा नित्यं पूजितास्तारयन्ति ते ॥ १४-१०२-८० (१५८४७)  
 ये क्षान्तिदान्ताः श्रुतिपूर्णकर्णा  
 जितेन्द्रियाः प्राणिवधै निवृत्ताः ।  
 प्रतिग्रहे संकुचिता गृहस्था-  
 स्ते ब्राह्मणास्तारयितुं समर्थाः ॥ १४-१०२-८१ (१५८४८)  
 नित्योदकी नित्ययज्ञोपवीती  
 नित्यस्वाध्यायी वृषलान्नवर्जी ।  
 ऋतौ गच्छन्विधिवच्चापि जुह्व-  
 त्स ब्राह्मणस्तारयितुं समर्थः ॥ १४-१०२-८२ (१५८४९)  
 ब्राह्मणो यस्तु मद्भक्तो मद्रागी मत्परायणः ।  
 मयि संन्यस्तकर्मा च स विप्रस्तारयेद्भ्रुवम् ॥ १४-१०२-८३ (१५८५०)  
 द्वादशाक्षरतत्त्वज्ञश्चतुर्व्यूहविभागवित् ।  
 अच्छिद्रपञ्चकालज्ञःक स विप्रस्तारयिष्यति ॥ १४-१०२-८४ (१५८५१)

इति श्रीमन्महाभारते आश्वमेधिकपर्वणि वैष्णवधर्मपर्वणि  
 द्वाधिकशततमोऽध्यायः ॥ १०२ ॥

आश्वमेधिकपर्व - अध्याय १०३

॥ श्रीः ॥

१४.१०३. अध्यायः १०३

Mahabharata - Ashvamedhika Parva - Chapter Topics

कृष्णेन युधिष्ठिरं प्रति वृषभगृहशय्यादिदानप्रशंसनम् ॥ १ ॥

तथा गोब्राह्मणरक्षणादिनानाधर्मकथनम् ॥ २ ॥

Mahabharata - Ashvamedhika Parva - Chapter Text

वैशम्पायन उवाच ।

वासुदेवेन दानेषु कथितेषु यथाक्रमम् ।

अवितृप्तश्च धर्मेषु केशवं पुनरब्रवीत् ॥ १४-१०३-१ (९५८५२)

देव धर्मामृतमिदं शृण्वतोपि परंतप ।

न विद्यते सुरश्रेष्ठ मम तृप्तिर्हि माधव ॥ १४-१०३-२ (९५८५३)

अनडुत्संप्रदानस्य यत्फलं तु विधीयते ।

तत्फलं कथयस्वेह तव भक्तस्य मेऽच्युत ॥ १४-१०३-३ (९५८५४)

यानिचान्यानिदानानित्वया नोक्तानि कानिचित् ॥

तान्याचक्ष्व सुरश्रेष्ठ तेषां चानुक्रमात्फलम् ॥ १४-१०३-४ (९५८५५)

भगवानुवाच । १४-१०३-५क्ष (७९५५)

पवित्रत्वात्सुपुण्यत्वात्पावनत्वात्तथैव च ।

शृणु धर्मामृतं श्रेष्ठं दत्तस्यानडुहः फलम् ॥ १४-१०३-५ (९५८५६)

दशधेनुसमोऽनडुवानेकोपि कुरुपुङ्गव ।

मेदोमांसविपुष्टाङ्गो नीरोगः कोपवर्जितः ॥ १४-१०३-६ (९५८५७)

युवा भद्रः सुशीलश्च सर्वदोषविवर्जितः ।

धुरं धारयति क्षिप्रं दत्तो विप्राय पाण्डव ॥ १४-१०३-७ (९५८५८)

स तेन पुण्यदानेन वर्षकोटिं युधिष्ठिर ।

यथाकामं महादेजा गवां लोके महीयते ॥ १४-१०३-८ (९५८५९)

यश्च दद्यादनडुहौ द्वौ युक्तौ च धुरंधरौ ।

सुवृत्ताय दरिद्राय श्रोत्रियाय विशेषतः ।

तस्य यत्पुण्यमाख्यातं तच्छृणुष्व युधिष्ठिर ॥ १४-१०३-९ (९५८६०)

सहस्रगोप्रदानेन यत्प्रोक्तं फलमुत्तमम् ॥

तत्पुण्यफलमाप्नोति याति लोकान्स मामकान् ॥ १४-१०३-१० (९५८६१)

यावन्ति चैव रोमाणि तयोरनुडुहोर्नृप ।

तावद्वर्षसहस्राणि मम लोके महीयते ॥ १४-१०३-११ (९५८६२)

दरिद्रायैव दातव्यं न समृद्धाय पाण्डव ।

वर्षाणां हि तटाकेषु फलं नैव पयोधिषु ॥ १४-१०३-१२ (९५८६३)  
 यस्तु दद्यादनडुहं दरिद्राय द्विजातये ।  
 स तेन पुण्यदानेन पुतात्मा कुरुपुङ्गव ॥ १४-१०३-१३ (९५८६४)  
 विमानं दिव्यमारूढो दिव्यरूपी यथासुखम् ।  
 मम लोकेषु रमते यावदाभूतसंप्लवम् ॥ १४-१०३-१४ (९५८६५)  
 गृहं दीपप्रभायुक्तं शय्यासनविभूषितम् ।  
 भाजनोपस्करैर्युक्तं धनधान्यैरलङ्कितम् ।  
 दासीगोभूमिसंयुक्तमन्यूनं सर्वसाधनैः ॥ १४-१०३-१५ (९५८६६)  
 ब्राह्मणाय दरिद्राय श्रोत्रियाय युधिष्ठिर ।  
 दद्यात्सदक्षिणं यस्तु तस्य पुण्यफलं शृणु ॥ १४-१०३-१६ (९५८६७)  
 देवाः पितृगणाश्चैव ह्यग्नयो ऋषयस्तथा ।  
 प्रयच्छन्ति प्रहृष्टा वै यानमादित्यसन्निभम् ॥ १४-१०३-१७ (९५८६८)  
 तेन गच्छेच्छ्रिया युक्तो ब्रह्मलोकमनुत्तमम् ।  
 स्त्रीसहस्रावृते रम्ये भवने तत्र काञ्चने ।  
 मोदते ब्रह्मलोकस्थो यावदाभूतसंप्लवम् ॥ १४-१०३-१८ (९५८६९)  
 शय्यं प्रस्तरणोपेतां यः प्रयच्छति पाण्डव ।  
 अर्चयित्वा द्विजं भक्त्या वस्त्रमाल्यानुलेपनैः ।  
 भोजयित्वा विचित्रान्नं तस्य पुण्यफलं शृणु ॥ १४-१०३-१९ (९५८७०)  
 धेनुदानस्य यत्पुण्यं विधिदत्तस्य पाण्डव ।  
 तत्पुण्यं तमनुप्राप्य पितृलोके महीयते ॥ १४-१०३-२० (९५८७१)  
 शिल्पमध्ययनं वाऽपि विद्यां मन्त्रौषधानि च ।  
 यः प्रयच्छति विप्राय तस्य पुण्यफलं शृणु ॥ १४-१०३-२१ (९५८७२)  
 आहिताग्निसहस्रस्य पूजितस्यैव यत्फलम् ।  
 तत्पुण्यफलमाप्नोति यस्तु शय्यां प्रयच्चति ॥ १४-१०३-२२ (९५८७३)  
 छन्दोभिः संप्रयुक्तेन विमानेन विराजता ।  
 सप्तर्षिलोकान्त्रजति पूज्यते ब्रह्मवादिभिः ॥ १४-१०३-२३ (९५८७४)  
 चतुर्युगानि वै त्रिंशत्क्रीडित्वा तत्र देववत् ।  
 इह मानुष्यके लोके विप्रो भवति वेदवित् ॥ १४-१०३-२४ (९५८७५)  
 विश्रामयति यो विप्रं श्रान्तमध्वनि कर्षितम् ।  
 कविनश्यति तदा पापं तस्य वर्षकृतं नृप ॥ १४-१०३-२५ (९५८७६)  
 अथ प्रक्षालयेत्पादौ तस्य तोयेन भक्तिमान् ।  
 दशवर्षकृतं पापं व्यपोहति न संशयः ॥ १४-१०३-२६ (९५८७७)  
 घृतेन वाऽथ तैलेन पादौ तस्य तु पूजयेत् ।  
 तद्द्वादसमारूढं पापमाशु व्यपोहति ॥ १४-१०३-२७ (९५८७८)  
 धेनुकाञ्चनदत्तस्य यत्पुण्यं समुदाहृतम् ।  
 तत्पुण्यफलमाप्नोति यस्त्वेनं विप्रमर्चयेत् ॥ १४-१०३-२८ (९५८७९)

स्वागतेन तु यो विप्रं पूजयेदासनेन च ।  
 प्रत्युत्थानेन वा राजन्स देवानां प्रियो भवेत् ॥ १४-१०३-२९ (९५८८०)  
 स्वागतेनाग्नयो राजन्नासनेन शतक्रतुः ।  
 प्रत्युत्थानेन पितरः प्रीति यान्त्यतिथिप्रियाः ॥ १४-१०३-३० (९५८८१)  
 अग्निशक्रपितृणां च तेषां प्रीत्या नराधिप ।  
 संवत्सरकृतं पापं तस्य सदो विनश्यति ॥ १४-१०३-३१ (९५८८२)  
 यः प्रयच्छति विप्राय आसनं माल्यभूषितम् ।  
 स याति मणिचित्रेण रथेनेन्द्रनिकेतनम् ॥ १४-१०३-३२ (९५८८३)  
 पुरन्दरासने तत्र दिव्यनारीविभूषितः ।  
 षष्टिं वर्षसहस्राणि क्रीडत्यप्सरसां गणैः ॥ १४-१०३-३३ (९५८८४)  
 वाहनं यः प्रयच्छेत ब्राह्मणाय युधिष्ठिर ।  
 स याति रत्नचित्रेण वाहनेन सुरालयम् ॥ १४-१०३-३४ (९५८८५)  
 स तत्र कामं क्रीडित्वा सेव्यमानोप्सरोगणैः ।  
 इह राजा भवेद्राजन्नात्र कार्या विचारणा ॥ १४-१०३-३५ (९५८८६)  
 पादपं पल्लवाकीर्णं पुष्पतिं फलितं तथा ।  
 गन्धमाल्यैरथाभ्यर्च्य वस्त्राभरणभूषितम् ॥ १४-१०३-३६ (९५८८७)  
 यः प्रयच्छति विप्राय श्रोत्रियाय सदक्षिणम् ।  
 भोजयित्वा यथाकामं तस्य पुण्यफलं शृणु ॥ १४-१०३-३७ (९५८८८)  
 जांबूनदविचित्रेण विमानेन विराजता ।  
 पुरन्दरपुरं याति जयशब्दरवैर्युतः ॥ १४-१०३-३८ (९५८८९)  
 ततः शक्रपुरे रम्ये तस्य कल्पकपादपः ।  
 ददाति चेप्सितं सर्वं मनसा यद्यदिच्छति ॥ १४-१०३-३९ (९५८९०)  
 यावन्ति तस्य पत्राणि पुष्पाणि च फलानि च ।  
 तावद्वर्षसहस्राणि शक्रलोके महीयते ॥ १४-१०३-४० (९५८९१)  
 शक्रलोकावतीर्णश्च मानुष्यं लोकमागतः ।  
 रथाश्वगजसंपूर्णं पुरं राज्यं च वक्ष्यति ॥ १४-१०३-४१ (९५८९२)  
 स्थापयित्वा तु मङ्गक्त्या यो मत्प्रतिकृति नरः ।  
 आलयं विधिवत्कृत्वा पूजाकर्म च कारयेत् ।  
 स्वयं वा पूजयेद्भक्त्या तस्य पुण्यफलं शृणु ॥ १४-१०३-४२ (९५८९३)  
 अश्वमेधसहस्रस्य यत्पुण्यं समुदाहृतम् ।  
 तत्फलं समवाप्नोति मत्सालोक्यं प्रपद्यते ।  
 न जाने निर्गमं तस्य मम लोकाद्युधिष्ठिर ॥ १४-१०३-४३ (९५८९४)  
 देवालये विप्रगृहे गोवाटे चत्वरेऽपि वा ।  
 प्रज्वालयति यो दीपं तस्य पुण्यफलं शृणु ॥ १४-१०३-४४ (९५८९५)  
 आरुद्य काञ्चनं यानं द्योतयन्सर्वतो दिशम् ।  
 गच्छेदादित्यलोकं स सेव्यमानः सुरोत्तमैः ॥ १४-१०३-४५ (९५८९६)

तत्र प्रकामं क्रीडित्वा वर्षकोटिं महातपाः ।  
 इह लोके भवेद्विप्रो वेदवेदाङ्गपारगः ॥ १४-१०३-४६ (९५८९७)  
 देवालयेषु वा राजन्ब्राह्मणावसथेषु वा ।  
 चत्वरे वा चतुष्के वा रात्रौ वा यदि वा दिवा ॥ १४-१०३-४७ (९५८९८)  
 नानागन्धर्ववाद्यानि धर्मश्रावणिकानि च ।  
 यस्तु कारयते भक्त्या मद्गतेनान्तरात्मना ॥ १४-१०३-४८ (९५८९९)  
 तस्य देवा नरश्रेष्ठ पितरश्चापि हर्षिताः ।  
 सुप्रीताः संप्रयच्चन्ति विमानं कामगं सुखम् ॥ १४-१०३-४९ (९५९००)  
 स च तेन पिमानेन याति देवपुरं नरः ।  
 तत्र दिव्याप्सरोभिस्तु सेव्यमानः प्रमोदते ॥ १४-१०३-५० (९५९०१)  
 देवलोकावतीर्णस्तु सोस्मिल्लोके नराधिप ।  
 वेदवेदाङ्गतत्वज्ञो भोगवान्ब्राह्मणो भवेत् ॥ १४-१०३-५१ (९५९०२)  
 चत्वरे वा सभायां वा विस्तीर्णं वा सभाङ्गणे ।  
 कृत्वाऽग्निकुण्डं विपुलं स्थण्डिलं वा युधिष्ठिर ॥ १४-१०३-५२ (९५९०३)  
 तत्राग्निं चतुरो मासाञ्ज्वालयेद्यस्तु भक्तिमाम् ।  
 समाप्तेषु च मासेषु पौष्यादिषु ततो द्विजान् ॥ १४-१०३-५३ (९५९०४)  
 भोजयेत्पायसं मृष्टं मद्गतेनान्तरात्मना ।  
 दक्षिणां च यथाशक्ति ब्राह्मणेभ्यो निवेदयत् ॥ १४-१०३-५४ (९५९०५)  
 एवमग्निं तु यः कुर्यान्नित्यमेवार्चयेत्तु माम् ।  
 तस्य पुण्यफलं यद्वै तन्निबोध युधिष्ठिर ॥ १४-१०३-५५ (९५९०६)  
 तेनाहं शङ्करश्चैव पितरो ह्यग्नयस्तथा ।  
 यास्यामः परमां प्रीतिं नात्र कार्याविचारणा ॥ १४-१०३-५६ (९५९०७)  
 षष्टिं वर्षसहस्राणि षष्टिं वर्षशतानि च ।  
 सोस्मत्प्रीतिकरः श्रीमान्मम लोके महीयते ॥ १४-१०३-५७ (९५९०८)  
 मम लोकावतीर्णश्च अस्मिल्लोके महायशाः ।  
 वेदवेदाङ्गविद्विप्रो जायते राजपूजितः ॥ १४-१०३-५८ (९५९०९)  
 यः करोति नरश्रेष्ठ भरणं ब्राह्मणस्य तु ।  
 श्रोत्रियस्याभिजातस्य दरिद्रस्य विशेषतः ।  
 तस्य पुण्यफलं यद्वै तन्निबोध युधिष्ठिर ॥ १४-१०३-५९ (९५९१०)  
 गवां कोटिप्रदानेन यत्पुण्यं समुदाहृतम् ।  
 तत्सर्वफलमाप्नोति वर्षेणैकेन पाण्डव ॥ १४-१०३-६० (९५९११)  
 काञ्चनेन विचित्रेण विमानेनार्कशोभिना ।  
 स याति मामकं लोकं दिव्यस्त्रीगणसेवितः ॥ १४-१०३-६१ (९५९१२)  
 गीयमानो वरस्त्रीभिर्वर्षाणां कोटिविंशतिम् ।  
 क्रीडित्वा मामके तत्र सर्वदेवैरभिष्टुतः ।  
 मानुष्यमवतीर्णस्तु वेदविद्ब्राह्मणो भवेत् ॥ १४-१०३-६२ (९५९१३)

करकां कर्णिकां वाऽपि महद्वा जलभाजनम् ।  
 यः प्रयच्छति विप्राय तस्य पुण्यफलं शृणु ॥ १४-१०३-६३ (१५९१४)  
 ब्रह्मकूर्चे तु यत्पीते फलं प्रोक्तं नरादिप ।  
 तत्पुण्यफलमाप्नोति जलभाजनदो नरः ।  
 सुतृप्तः सर्वसौगन्धः प्रहृष्टेन्द्रियमानसः ॥ १४-१०३-६४ (१५९१५)  
 हंससारसयुक्तेन विमानेन विराजता ।  
 स याति वारुणं लोकं दिव्यगन्धर्वसेवितम् ॥ १४-१०३-६५ (१५९१६)  
 पानीयं यः प्रयच्छेद्द्वै जीवानां जीवनं परम् ।  
 ग्रीष्मे च त्रिषु मासेषु तस्य पुण्यफलं शृणु ॥ १४-१०३-६६ (१५९१७)  
 कपिलाकोटिनानस्य यत्पुण्यं तु विधीयते ।  
 तत्पुण्यफलमाप्नोति पानीयं यः प्रयच्छति ॥ १४-१०३-६७ (१५९१८)  
 पूर्णचन्द्रप्रकासेन विमानेन विराजता ।  
 स गच्छेच्चन्द्रभवनं सेव्यमानोप्सरोगणैः ॥ १४-१०३-६८ (१५९१९)  
 त्रिंशत्कोटियुगं तत्र दिव्यगन्धर्वसेवितः ।  
 क्रीडित्वा मानुषे लोके चतुर्वेदी द्विजो भवेत् ॥ १४-१०३-६९ (१५९२०)  
 शिरोभ्यङ्गप्रदानेन तेजस्वी प्रियदर्शनः ।  
 सुभगो रूपवाञ्छूरः पण्डितश्च भवेद्द्विजः ॥ १४-१०३-७० (१५९२१)  
 वस्त्रदायी तु तेजस्वी सर्वत्र प्रियदर्शनः ।  
 सुभगो भवति श्रीमान्स्त्रीणां नित्यं मनोरमः ॥ १४-१०३-७१ (१५९२२)  
 उपानहौ च च्छत्रं च यो ददाति नरोत्तमः ।  
 स याति रथमुख्येन काञ्चनेन विराजता ।  
 शक्रलोकं महातेजाः सेव्यमानोप्सरोगणैः ॥ १४-१०३-७२ (१५९२३)  
 काष्ठपादुकदा यान्ति विमानैर्वृक्षनिर्मितैः ।  
 धर्मराजपुरं रम्यं सेव्यमानाः सुरोत्तमैः ॥ १४-१०३-७३ (१५९२४)  
 दन्तकाष्ठप्रादनेन प्रियवाक्यो भवेन्नरः ।  
 सुगन्धवदनः श्रीमान्मेदासौभाग्यसंयुतः ॥ १४-१०३-७४ (१५९२५)  
 क्षीरं दधि घृतं वाऽपि गुडं मधुरसं तथा ।  
 ये प्रयच्छन्ति विप्रेभ्यः परां भक्तिमुपागताः ॥ १४-१०३-७५ (१५९२६)  
 ते वृषैरश्वयानैश्च श्वेतस्रग्दामभूषिताः ।  
 उपगीयमाना गन्धर्वैर्यान्तीश्वरपुरं नराः ॥ १४-१०३-७६ (१५९२७)  
 तत्र दिव्याप्सरोभिस्तु सेव्यमाना यथासुखम् ।  
 षष्टिवर्षसहस्राणि मोदन्ते देवसन्निभाः ॥ १४-१०३-७७ (१५९२८)  
 ततः कालावतीर्णाश्च जायन्ते त्विह मानवाः ॥  
 प्रभूतधनधान्याश्च भोगवन्तो नरोत्तमाः ॥ १४-१०३-७८ (१५९२९)  
 वैशाखे मासि वैशाखे दिवसे पाण्डुनन्दन ।  
 वैवस्वतं समुद्दिश्य परां भक्तिमुपागताः ॥ १४-१०३-७९ (१५९३०)

अभ्यर्च्य विधिवद्विप्रांस्तिलान्गुडसमन्वितान् ।  
 ये प्रयच्छन्ति विप्रेभ्यस्तेषां पुण्यफलं शृणु ॥ १४-१०३-८० (१५९३१)  
 गोप्रदानेन यत्पुण्यं विधिवत्पाण्डुनन्दन ।  
 तत्पुण्यं समनुप्राप्तो यमलोके महीयते ।  
 ततश्चापि च्युतः कालादिह राजा भविष्यति ॥ १४-१०३-८१ (१५९३२)  
 तस्मिन्नेव दिने विप्रान्भोजयित्वा सुदक्षिणम् ।  
 तोयपूर्णानि दिव्यानि भाजनानि दिशन्ति ये ॥ १४-१०३-८२ (१५९३३)  
 ते यान्त्यादित्यवर्णाभैर्विमानैर्वरुणालयम् ।  
 तत्र दिव्याङ्गनाभिस्तु रमन्ते कामकामिनः ॥ १४-१०३-८३ (१५९३४)  
 ततोऽवतीर्णाः कालेन ते चास्मिन्मानुषे पुनः ।  
 भोगवन्तो द्विजश्रेष्ठ भविष्यन्ति न संशयः ॥ १४-१०३-८४ (१५९३५)  
 अनन्तराशी यश्चापि वर्तते व्रतवत्सदा ।  
 सत्यवाक्क्रोधरहितः शुचिः स्नानरतः सदा ।  
 स विमानेन दिव्येन याति शक्रपुरं नरः ॥ १४-१०३-८५ (१५९३६)  
 तत्र दिव्याप्सरोभिस्तु वर्षकोटिं महातपाः ।  
 क्रीडित्वा मानुषे लोके जायते वेदविद्विद्वजः ॥ १४-१०३-८६ (१५९३७)  
 एकभुक्तेन यश्चापि वर्षमेकं तु वर्तते ।  
 ब्रह्मचारी जितक्रोधः सत्यशौचसमन्वितः ।  
 स विमानेन दिव्येन याति शक्रपुरं नरः ॥ १४-१०३-८७ (१५९३८)  
 दशकोटिसहस्राणि क्रीडित्वाऽप्सरसां गणैः ।  
 इह मानुष्यके लोके वेदविद्ब्राह्मणो भवेत् ॥ १४-१०३-८८ (१५९३९)  
 चतुर्थकाले यो भुङ्क्ते ब्रह्मचारी जितेन्द्रियः ।  
 वर्तते चैकवर्षं तु तस्य पुण्यफलं शृणु ॥ १४-१०३-८९ (१५९४०)  
 चित्रबर्हिणयुक्तेन विचित्रध्वजशोभिना ।  
 याति यानेन दिव्येन स महेन्द्रपुरं नरः ॥ १४-१०३-९० (१५९४१)  
 अकृशाभिर्वरस्त्रीभिः सेव्यमानो यथासुखम् ।  
 ततो द्वादशकोटिं स समाः सम्यक्प्रमोदते ॥ १४-१०३-९१ (१५९४२)  
 शक्रलोकावतीर्णस्तु लोके चास्मिन्नराधिप ।  
 भवैद्वै ब्राह्मणो विद्वान्क्षमावान्वेदपारगः ॥ १४-१०३-९२ (१५९४३)  
 षष्ठकाले तु योऽश्नाति वर्षमेकमकल्मषः ।  
 ब्रह्मचर्यव्रतैर्युक्तः शुचिः क्रोधविवर्जितः ।  
 तपोयुक्तस्य तस्याथ शृणुष्व फलमुत्तमम् ॥ १४-१०३-९३ (१५९४४)  
 अत्यादित्यप्रकाशेन विमानेनार्कसंनिभः ।  
 स याति मम लोकान्वै दिव्यनारीनिषेवितः ॥ १४-१०३-९४ (१५९४५)  
 तत्र साध्यैर्मरुद्भिस्तु पूज्यमानो यथासुखम् ।  
 पश्यन्नेव सदा मां तु क्रीडत्यप्सरसां गणैः ॥ १४-१०३-९५ (१५९४६)

पक्षोपवासं यश्चापि कुरुते मद्गतात्मना ।  
 समाप्ते तु व्रते तस्मिंस्तर्पयेच्छ्रोत्रियान्द्विजान् ॥ १४-१०३-९६ (९५९४७)  
 सोपि गच्छति दिव्येन विमानेन महातपाः ।  
 द्योतयनप्रभया व्योम मम लोकं प्रपद्यते ।  
 स तत्र मोदते कामं कामरूपी यथासुखम् ॥ १४-१०३-९७ (९५९४८)  
 त्रिंशत्कोटिसमा राजन्क्रीडित्वा तत्र देववत् ।  
 इह मानुष्यके लोके पूजनीयो द्विजो भवेत् ।  
 त्रयाणामपि वेदानां साङ्गानां पारगे भवेत् ॥ १४-१०३-९८ (९५९४९)  
 यश्च मासोपवासं वै कुरुते मद्गतात्मना ।  
 जितेन्द्रियो जितक्रोधोजितधीः स्नानतत्परः ॥ १४-१०३-९९ (९५९५०)  
 समाप्ते नियमे तत्र भोजयित्वा द्विजोत्तमान् ।  
 दक्षिणां च ततो दद्यात्प्रहृष्टेनान्तरात्मना ॥ १४-१०३-१०० (९५९५१)  
 स गच्छति महातेजा ब्रह्मलोकमनुककककम् ।  
 सिंहयुक्तेन यानेन दिव्यस्त्रीगणसेवितः ॥ १४-१०३-१०१ (९५९५२)  
 स तत्र ब्रह्मणो लोके दिव्यर्षिगणसेवितः ।  
 शतकोटिसमा राजन्यथाकामं प्रमोदते ॥ १४-१०३-१०२ (९५९५३)  
 ततः कालावतीर्णश्च सोस्मिल्लोके द्विजो भवेत् ।  
 षडङ्गविचचतुर्वेदी त्रिंशज्जन्मान्यरोगवान् ॥ १४-१०३-१०३ (९५९५४)  
 यस्त्यक्त्वा सर्वकर्माणि शुचिः क्रोधविवर्जितः ।  
 महाप्रस्तानमेकाग्नो याति मद्गतमानसः ॥ १४-१०३-१०४ (९५९५५)  
 स गच्छेदिन्द्रसदनं विमानेन महातपाः ।  
 महामणिविचित्रेण सौवर्णन विराजता ॥ १४-१०३-१०५ (९५९५६)  
 शतकोटिसमास्तत्र सुराधिपतिपूजितः ।  
 नाकपृष्ठे निवसति दिव्यस्त्रीगणसेवितः ॥ १४-१०३-१०६ (९५९५७)  
 शक्रलोकावतीर्णश्च मानुषेषूपजायते ।  
 राज्ञां राजा महातेजाः सर्वलोकार्चितः प्रभुः ॥ १४-१०३-१०७ (९५९५८)  
 प्रायोपवेशं यश्चापि कुरुते मद्गतात्मना ।  
 नमो ब्रह्मण्यदेवायेत्युक्त्वा मन्त्रं समाहितः ।  
 अन्तःस्वस्थो जितक्रोधस्तस्य पुण्यफलं शृणु ॥ १४-१०३-१०८ (९५९५९)  
 कामगः कामरूपी च बालसूर्यसमप्रभः ।  
 स विमानेन दिव्येन याति लोकाननामयान् ॥ १४-१०३-१०९ (९५९६०)  
 स्वर्गत्स्वर्गं महातेजा गत्वा चैव यथासुखम् ।  
 मम लोकेषु रमते यावदाभूतसंप्लवम् ॥ १४-१०३-११० (९५९६१)  
 अग्निप्रवेशं यश्चापि कुरुते मद्गतात्मना ।  
 सोपि यानेन दिव्येन मम लोकं प्रपद्यते ॥ १४-१०३-१११ (९५९६२)  
 तत्र सर्वगुणोपेतः पश्यन्नेव स मां सदा ।



त्रिंशत्कोटिसमा राजन्मोदते मम संनिधौ ।  
 ततोऽवतीर्णः कालेन वेदविद्ब्राह्मणो भवेत् ॥ १४-१०३-११२ (९५९६३)  
 कर्षणं साधयन्त्यस्तु मां प्रपन्नः शुचिव्रतः ।  
 नमो ब्रह्मण्यदेवायेत्येतन्मन्त्रमुदाहरन् ॥ १४-१०३-११३ (९५९६४)  
 बालसूर्यप्रकाशेन विमानेन विराजता ।  
 मम लोकं समासाद्य वर्षकोटिं प्रमोदते ।  
 मम लोकावतीर्णश्च सोस्मिल्लोके नृपो भवेत् ॥ १४-१०३-११४ (९५९६५)  
 निवेशयति मन्मूर्त्यामात्मानं मद्गतः शुचिः ।  
 रुद्रदक्षिणमूर्त्यां वा चतुर्दश्यां विशेषतः ॥ १४-१०३-११५ (९५९६६)  
 सिद्धैर्ब्रह्मर्षिभिश्चैव देवलोकैश्च पूजितः ।  
 गन्धर्वैर्भूतसङ्घैश्च गीयमानो महातपाः ॥ १४-१०३-११६ (९५९६७)  
 प्रविशेत्स महातेजा मां वा शङ्करमेव वा ।  
 न स्यात्पुनर्भवो राजन्नात्र कार्या विचारणा ॥ १४-१०३-११७ (९५९६८)  
 गोकृते स्त्रीकृते चैव गुरुविप्रकृतेऽपि वा ।  
 हन्यन्ते ये तु राजेन्द्र शक्रलोकं व्रजन्ति ते ॥ १४-१०३-११८ (९५९६९)  
 तत्र जांबूनदमये विमाने कामगामिनि ।  
 मन्वन्तरं प्रमोदन्ते दिव्यनारीनिषेविताः ॥ १४-१०३-११९ (९५९७०)  
 आश्रुतस्याप्रादनेन दत्तस्य हरणेन च ।  
 जन्मप्रभृति यद्वत्तं तत्सर्वं तु विनश्यति ॥ १४-१०३-१२० (९५९७१)  
 नाऽगोप्रदास्तत्र पयः पिबन्ति  
 नाभूमिदा भूमिमथाश्नुवन्ति ।  
 यान्यान्कामान्ब्राह्मणेभ्यो ददाति  
 तांस्तान्कामान्स्वर्गलोके च भुङ्क्ते ॥ १४-१०३-१२१ (९५९७२)  
 यद्यदिष्टतमं द्रव्यं न्यायनोपार्जितं च यत् ।  
 तत्तद्गुणवते देयं तदेवाक्षयमिच्छता ॥ १४-१०३-१२२ (९५९७३)  
 अनुपोष्य त्रिरात्राणि तीर्थान्यनभिगम्य च ।  
 अदत्त्वा काञ्चनं गां दरिद्रो नाम जायते ॥ १४-१०३-१२३ (९५९७४)  
 दानं यत्तत्फलं नैव श्रोत्रियाय न दीयते ।  
 श्रोत्रिया यत्र नाश्नन्ति न देवास्तत्र भुञ्जते ॥ १४-१०३-१२४ (९५९७५)  
 श्रोत्रियेभ्यः परं नास्ति परमं दैवतं महत् ।  
 निधानं चापि राजेन्द्र नास्माच्छ्रोत्रियभोजनम् ॥ १४-१०३-१२५ (९५९७६)

इति श्रीमन्महाभारते आश्वमेधिकपर्वणि वैष्णवधर्मपर्वणि  
 त्र्यधिकशततमोऽध्यायः ॥

Mahabharata - Ashvamedhika Parva - Chapter Footnotes

७-१०३-६४ अहोरात्रोषितो भूत्वा पौर्णमास्यां विशेषतः । पञ्चगव्यं  
पिबेत्प्रातर्ब्रह्मकूर्चविधिः स्मृतः ॥  
७-१०३-६६ ग्रीष्मे चतुर्षु मासेषु इति थ पाठः ॥

आश्वमेधिकपर्व - अध्याय १०४

॥ श्रीः ॥

१४.१०४. अध्यायः १०४

Mahabharata - Ashvamedhika Parva - Chapter Topics

कृष्णेन युधिष्ठिरं प्रति पञ्चमहायज्ञनिरूपणं,  
स्नानविधिनिरूपणं, वैष्णवलक्षणाभिधानं  
स्वपूजायोग्ययोग्यपुष्पविवेचनं च ॥ १ ॥

Mahabharata - Ashvamedhika Parva - Chapter Text

युधिष्ठिर उवाच ।

विप्रयोगे शरीरस्य सेन्द्रियस्य विशेषतः ।

अन्तरा वर्तमानस्य गतिः प्राणस्य कीदृशी ॥ १४-१०४-१ (१५९७७)

भगवानुवाच । १४-१०४-२क्ष (७९५६)

शुभाशुभकृतं सर्वं प्राप्नोतीह फलं नरः ।

न तु सर्वस्य भूतस्य पञ्चत्वं विद्यते नृप ॥ १४-१०४-२ (१५९७८)

पञ्चत्वं पाण्डवश्रेष्ठ भूरिभूतिकरं नृणाम् ।

तेषां पञ्च महायज्ञान्ये कुर्वन्ति द्विजोत्तम ॥ १४-१०४-३ (१५९७९)

पञ्चत्वं पञ्चभिर्भूतैर्वियोगं संप्रचक्षते ।

न जायते न म्रियते पुरुषः शाश्वतः सदा ॥ १४-१०४-४ (१५९८०)

प्रायेण मरणं नाम पापिनामेव पाण्डव ।

येषां तु न गतिः पुण्या तेषां मरणमुच्यते ॥ १४-१०४-५ (१५९८१)

प्रायेणाकृतकृत्यस्तु मृत्योरुद्विजते जनः ।

कृतकृत्याः प्रतीक्षन्ते मृत्युं प्रियमिवातिथिम् ॥ १४-१०४-६ (१५९८२)

युधिष्ठिर उवाच । १४-१०४-७क्ष (७९५७)

पञ्च यज्ञाः कथं देव क्रियन्तेऽत्र द्विजातिभिः ।

तेषां नाम च देवेश वक्तुमर्हस्यशेषतः ॥ १४-१०४-७ (१५९८३)

श्रीभगवानुवाच । १४-१०४-८क्ष (७९५८)

शृणु पञ्च महायज्ञान्कीर्त्यमानान्युधिष्ठिर ।

यैरेव ब्रह्मसालोक्यं लभ्यते गृहमेधिना ॥ १४-१०४-८ (१५९८४)

ऋभुजज्ञं ब्रह्मयज्ञं भूतयज्ञं च पाण्डव ।

नृत्यज्ञं पितृयज्ञं च पञ्च यज्ञान्प्रचक्षते ॥ १४-१०४-९ (९५९८५)  
 तर्पणं ऋभुयज्ञः स्यात्स्वाध्यायो ब्रह्मयज्ञकः ।  
 भूतयज्ञो बलिर्यज्ञो नृत्यज्ञोऽतिथिपूजनम् ।  
 पितृनुद्दिश्य यत्कर्म पितृयज्ञः प्रकीर्तितः ॥ १४-१०४-१० (९५९८६)  
 हुतं चाप्यहुतं चैव तथा प्रहुतमेव च ।  
 प्राशितं बलिदानं च पाकयज्ञान्प्रचक्षते ॥ १४-१०४-११ (९५९८७)  
 वैश्वदेवादयो होमा हुतमित्युच्यते बुधैः ।  
 अहुतं च भवेद्धत्तं प्रहुतं ब्राह्मणाशितम् ॥ १४-१०४-१२ (९५९८८)  
 प्राणाग्निहोत्रहोमं च प्राशितं विधिवद्विदुः ।  
 बलिकर्म च राजेन्द्र पाकयज्ञाः प्रकीर्तिताः ॥ १४-१०४-१३ (९५९८९)  
 केचित्पञ्च महायज्ञान्पाकयज्ञान्प्रचक्षते ।  
 अपरे ब्रह्मयज्ञादीन्महायज्ञविदो विदुः ॥ १४-१०४-१४ (९५९९०)  
 सर्व एते महायज्ञाः सर्वथा परिकीर्तिताः ।  
 बुभुक्षितान्ब्राह्मणांस्तु यथाशक्ति न हापयेत् ॥ १४-१०४-१५ (९५९९१)  
 अहन्यहनि ये त्वेतानकृत्वा भुञ्जते स्वयम् ।  
 केवलं मलमश्नन्ति ते नार न च संशयः ॥ १४-१०४-१६ (९५९९२)  
 तस्मात्स्नात्वा द्विजो विद्वान्कुयादितान्दिनेदिने ।  
 अतोऽन्यथा तु भुञ्जन्वै प्रायश्चित्ती भवेद्द्विजः ॥ १४-१०४-१७ (९५९९३)  
 युधिष्ठिर उवाच । १४-१०४-१८क्ष् (७९५९)  
 देवदेवेशक दैत्यघ्न त्वद्भक्तस्य जनार्दन ।  
 वक्तुमर्हसि देवेश स्नानस्य च विधिं मम ॥ १४-१०४-१८ (९५९९४)  
 भगवानुवाच । १४-१०४-१९क्ष् (७९६०)  
 शृणु पाण्डव तत्सर्वं पवित्रं पापनाशनम् ।  
 स्नात्वा येन विधानेन मुच्यन्ते किल्बिषाद्द्विजाः ॥ १४-१०४-१९ (९५९९५)  
 मृदं च गोमयं चैव तिलं दर्भास्तथैव च ।  
 पुष्पाण्यपि यथान्यायमादाय तु जलं व्रजेत् ॥ १४-१०४-२० (९५९९६)  
 नद्यां स्नात्वा न च स्नायदन्यत्र द्विजसत्तम ।  
 सति प्रभूते पयसि नाल्पे स्नायात्कदाचन ॥ १४-१०४-२१ (९५९९७)  
 गत्वोदकसमीपं तु शुचौ देशे मनोरमे ।  
 ततो मृद्गोमयादीनि तत्र विप्रो विनिक्षिपेत् ॥ १४-१०४-२२ (९५९९८)  
 बहिः प्रक्षाल्य पादौ च द्विराचम्य प्रयत्नतः ।  
 प्रदक्षिणं समावृत्य नमस्कुर्यात्तु तज्जलम् ॥ १४-१०४-२३ (९५९९९)  
 न च प्रक्षालयेद्विद्वांस्तीर्थमद्भिः कदाचन ।  
 न च पादेन वा हन्याद्धस्तेनान्येन तज्जलम् ॥ १४-१०४-२४ (९६०००)  
 सर्वदेवमया ह्यापो मन्मयाः पाण्डुनन्दन ।  
 तस्मात्तास्तु न हन्तव्यास्त्वद्भिः प्रक्षालयेत्स्थलं ॥ १४-१०४-२५ (९६००१)

केवलं प्रथमं मज्जेन्नाङ्गानि विमृशेद्बुधः ।  
 तत्तु तीर्थं समासाद्य कुर्यादाचमनं पुनः ॥ १४-१०४-२६ (९६००२)  
 गोकर्णाकृतिवत्कृत्वा करं त्रिः प्रपिबेज्जलम् ।  
 द्विस्तत्परिमृजेद्वक्त्रं पादावभ्युक्ष्य चात्मनः ।  
 शीर्षण्यांस्तु ततः प्राणान्सकृदेवतु संस्पृशेन ॥ १४-१०४-२७ (९६००३)  
 बाहू द्वौ च ततः स्पृष्ट्वा हृदयं नाभिमेव च ।  
 प्रत्यङ्गमुदकं स्पृष्ट्वा मूर्धानं तु पुनः स्पृशेत् ॥ १४-१०४-२८ (९६००४)  
 आपः पुनन्त्वित्युक्त्वा च पुनराचमनं चरेत् ।  
 सोङ्कारव्याहृतीर्वाऽपि सदसस्पतिमित्यृचम् ॥ १४-१०४-२९ (९६००५)  
 आचम्य मृत्तिकाः पञ्चात्त्रिधा कृत्वा समालभेत् ।  
 ऋचेदं विष्णुरित्यङ्गमुत्तमाधममध्यमम् ।  
 आलभ्य वारुणैः सूक्तैर्नमस्कृत्य जलं ततः ॥ १४-१०४-३० (९६००६)  
 स्रवन्ती चेतप्रतिस्रोतः प्रत्यर्कं चान्यवारिषु ।  
 मज्जेदोमित्युदाहृत्य न च विक्षोभयेज्जलम् ॥ १४-१०४-३१ (९६००७)  
 गोमयं च त्रिधा कृत्वा जले पूर्वं समालभेत् ।  
 सव्याहृतीकां सप्रणवां गायत्रीं च जपेत्पुनः ॥ १४-१०४-३२ (९६००८)  
 पुनराचमनं कृत्वा मद्गतेनान्तरात्मना ।  
 आपोहिष्ठेति तिसृभिर्ऋग्भिः पूतेन वारिणा ।  
 तथा तरत्समन्दीभिः सिञ्चेच्चतसृभिः क्रमात् ॥ १४-१०४-३३ (९६००९)  
 गोसूक्तेनाश्वसूक्तेन शुद्धवर्गेणि चात्मनः ।  
 वैष्णवैवारुणैः सूक्तैः सावित्रैरिन्द्रदेवतैः ॥ १४-१०४-३४ (९६०१०)  
 वामदैव्येन चात्मानमन्यैर्मन्मयसामभिः ।  
 स्थित्वाऽन्तःसलिले सूक्तं जपेद्वाचाऽघमर्षणं ॥ १४-१०४-३५ (९६०११)  
 सव्याहृतीकां सप्रणवां गायत्रीं वा ततो जपेत् ।  
 आश्वासमोक्षात्प्रणवं जपेद्वा मामनुस्मरन् ॥ १४-१०४-३६ (९६०१२)  
 उत्प्लुत्य तीर्थमासाद्य धौते शुक्ले च वाससी ॥  
 शुद्धे चाच्छादयेत्कक्षे न कुर्यात्परिपाशके ॥ १४-१०४-३७ (९६०१३)  
 पाशेन बद्ध्वा कक्षे यत्कुरुते कर्म वैदिकम् ।  
 राक्षसा दानवा दैत्यास्तद्विलुपन्ति हर्षिताः ।  
 तस्मत्सर्वप्रयत्नेन कक्ष्यापाशं न धारयेत् ॥ १४-१०४-३८ (९६०१४)  
 ततः प्रक्षाल्य पादौ च हस्तौ चैव मृदा शनैः ।  
 आचम्य पुनराचामेत्पुनः सावित्रिया द्विजः ॥ १४-१०४-३९ (९६०१५)  
 प्राङ्मुखोदङ्मुखो वाऽपि ध्यायन्वेदान्समाहितः ।  
 जले जलगतः शुद्धः स्थल एव स्थलस्थितः ।  
 उभयत्र स्थितस्तस्मादाचामेदात्मशुद्धये ॥ १४-१०४-४० (९६०१६)  
 दर्भेषु दर्भपाणिः सन्प्राङ्मुखः सुसमाहितः ।

प्राणायामांस्ततः कुर्यान्मद्गतेनान्तरात्मना ॥ १४-१०४-४१ (९६०१७)  
 सहस्रकृत्वः सावित्रीं शतकृत्वस्तु वा जपेत् ॥ १४-१०४-४२ (९६०१८)  
 समाहितो जपेत्तस्मात्सावित्र्या चाभिमन्त्र्य च ।  
 मन्देहानां विनाशाय रक्षसां विक्षिपेज्जलम् ॥ १४-१०४-४३ (९६०१९)  
 उद्वर्गोसीत्यथा चान्तःप्रायश्चित्तजलं क्षिपेत् ॥ १४-१०४-४४ (९६०२०)  
 अथादाय सुपुष्पाणि तोयमज्जलिना द्विजः  
 प्रक्षिप्य प्रतिसूर्यं च व्योममुद्रां प्रकल्पयेत् ॥ १४-१०४-४५ (९६०२१)  
 ततो द्वादशकृत्वस्तु सूर्यस्येकाक्षरं जपेत् ।  
 ततः षडक्षरादीनि षड्कृत्वः परिवर्तयेत् ॥ १४-१०४-४६ (९६०२२)  
 प्रदक्षिणं परामृश्य मुद्रया स्वमुखान्तरे ।  
 ऊर्ध्वबाहुस्ततो भूत्वा सूर्यमीक्षेत्समाहितः ॥ १४-१०४-४७ (९६०२३)  
 तन्मण्डलस्थं मां ध्यायंस्तोजोमूर्तिं चतुर्भुजम् ।  
 उदुत्यं च जपेन्मन्त्रं चित्रं तच्चक्षुरित्यपि ॥ १४-१०४-४८ (९६०२४)  
 सावित्रीं च यथाशक्ति जप्त्वा सूक्तं च मामकम् ।  
 मन्मयानि च सामानि पुरुषव्रतमेव च ॥ १४-१०४-४९ (९६०२५)  
 ततश्चालोकयेदर्कं हंसः शुचिषदित्यपि ।  
 प्रदक्षिणं समावृत्य नमस्कृत्य दिवाकरम् ॥ १४-१०४-५० (९६०२६)  
 ततस्तु तर्पयेदद्भिर्ब्रह्मणां मां च शङ्करम् ।  
 प्रजापतिं च देवांश्च तथा देवमुनीनपि ॥ १४-१०४-५१ (९६०२७)  
 साङ्गानपि तथा वेदानितिहासान्क्रतूनपि ।  
 पुराणानि च सर्वाणि कुलान्यप्सरसां तथा ॥ १४-१०४-५२ (९६०२८)  
 ऋतून्संवत्सरं चैव कलाकाष्ठात्मकं तथा ।  
 भूतग्रामांश्च भूतानि सरितः सागरांस्तथा ।  
 शैलाञ्जैलस्थितान्देवानोषधीः सवनस्पतीः ॥ १४-१०४-५३ (९६०२९)  
 तर्पयेदुपवीती च प्रत्येकं तृप्यतामिति ।  
 अन्वारभ्य च सव्येन पाणिना दक्षिणेन तु ॥ १४-१०४-५४ (९६०३०)  
 निवीती तर्पयेद्विद्वानृषीन्मन्त्रकृतस्तथा ।  
 मरीच्यादीनृषींश्चैव नारदाद्यान्समाहितः ॥ १४-१०४-५५ (९६०३१)  
 प्राचीनावीत्यथैतास्तु तर्पयेद्देवताः पितृत् ।  
 ततस्तु कव्यवाडग्निं सौं वैवस्वतं तथा ॥ १४-१०४-५६ (९६०३२)  
 ततश्चार्यमणं चापि ह्यग्निष्वात्तांस्तथैव च ।  
 सोमपांश्चैव दर्भेषु सतिलैरेव वारिभिः ।  
 तृप्यतामिति पश्चात्तु स पितृस्तर्पयेत्ततः ॥ १४-१०४-५७ (९६०३३)  
 पितृन्पितामहांश्चैव तथैव प्रपितामहान् ।  
 पितामहीस्तथा चापि तथैव प्रपितामहीः ॥ १४-१०४-५८ (९६०३४)  
 मातरं चात्मनश्चैव गुरुमाचार्यमेव च ।

पितृमातृष्वसारौ च तथा मातामहीमपि ॥ १४-१०४-५९ (९६०३५)  
 उपाध्यायान्सखीन्बन्धूञ्जिष्यत्विग्ज्ञातिबांधवान् ।  
 प्रमीतानानृशंस्थार्थं तर्पयेत्तानमत्सरः ॥ १४-१०४-६० (९६०३६)  
 तर्पयित्वा तथाऽऽचम्य स्नानवस्त्रं प्रपीडयेत् ।  
 वृत्तिं भृत्यजनस्याहुः स्नानं पानं च तद्विदः ॥ १४-१०४-६१ (९६०३७)  
 अतर्पयित्वा तान्पूर्वं स्नानवस्त्रं न पीडयेत् ।  
 पीडयेच्चेत्पुरा मोहाद्देवाः सर्पिगणास्तथा ।  
 पितरस्तु निराशास्ते शप्त्वा यान्ति यथागतं ॥ १४-१०४-६२ (९६०३८)  
 प्रक्षाल्य तु मृदा पादावाचम्य प्रयतः पुनः ।  
 दर्भेषु दर्भपाणिः सन्स्वाध्यायं तु समारभेत् ॥ १४-१०४-६३ (९६०३९)  
 वेदमादौ समारभ्य ततोपर्युपरि क्रमात् ।  
 यदधीतेऽन्वहं शक्त्या तत्स्वाध्यायं प्रचक्षते ॥ १४-१०४-६४ (९६०४०)  
 ऋचो वाऽपि यजुर्वाऽपि सामगायमथापि च ।  
 इतिहासपुराणानि यथाशक्ति न हापयेत् ॥ १४-१०४-६५ (९६०४१)  
 उत्थाय तु नमस्कृत्य दिशो दिग्देवता अपि ।  
 ब्रह्मणं च ततश्चाग्निं पृथिवीमोषधीस्तथा ॥ १४-१०४-६६ (९६०४२)  
 वाचं वाचस्पतिं चैव मां चैव सरितस्तथा ।  
 नमस्कृत्य तथाऽद्भिस्तु प्रणवादि च पूर्ववत् ॥ १४-१०४-६७ (९६०४३)  
 ततो नमोऽद्भ्य इत्युक्त्वा नमस्कुर्यात्तु तज्जलम् ।  
 घृणिः सूर्यस्तथाऽऽदित्यस्तं प्रणम्य स्वमूर्धनि ॥ १४-१०४-६८ (९६०४४)  
 ततस्त्वालोकायन्नर्कं प्रणवेन समाहितः ।  
 ततो मामर्चयेत्पुष्पैर्मत्प्रियैरेव नित्यशः ॥ १४-१०४-६९ (९६०४५)  
 युधिष्ठिर उवाच । १४-१०४-७०क्ष् (७९६१)  
 त्वत्प्रियाणि प्रसूनानि त्वदधिष्ठानि माधव ।  
 सर्वाण्याचक्ष्व देवेश त्वद्भक्तस्य ममाच्युत ॥ १४-१०४-७० (९६०४६)  
 भगवानुवाच । १४-१०४-७१क्ष् (७९६२)  
 शृणुष्वावहितो राजन्पुष्पाणि प्रियकृन्ति मे ।  
 कुमुदं करवीरं च चणकं चंपकं तथा ॥ १४-१०४-७१ (९६०४७)  
 मल्लिकाजातिपुष्पं च नन्द्यावर्तं च नन्दिकम् ।  
 पलाशपुष्पपत्राणि दूर्वा भृङ्गकमेव च ॥ १४-१०४-७२ (९६०४८)  
 वनमाला च राजेन्द्र मत्प्रियाणि विशेषतः ।  
 सर्वेषामपि पुष्पाणां सहस्रगुणमुत्पलम् ॥ १४-१०४-७३ (९६०४९)  
 तस्मात्पद्मं तथा राजन्पद्मात्तु सतपत्रकम् ।  
 तस्मात्सहस्रपत्रं तु पुण्डरीकं ततः परम् ॥ १४-१०४-७४ (९६०५०)  
 पुण्डरीकसहस्रात्तु तुलसी गुणतोऽधिका ।  
 बकपुष्पं ततस्तस्मात्सौवर्णं तु ततोऽधिकम् ।

सौवर्णात्तु प्रसूनाच्च मत्प्रियं नास्ति पाण्डव ॥ १४-१०४-७५ (९६०५१)  
 पुष्पाभावे तुलस्यास्तु पत्रैर्मामर्चयेत्पुनः ।  
 पत्रालाभे तु शाखाभिः शाकालाभे शिफालवैः ।  
 शिफाभावे मृदा तत्र भक्तिमानर्चयेत् माम् ॥ १४-१०४-७६ (९६०५२)  
 वर्जनीयानि पुष्पाणि शृणु राजन्समाहितः ।  
 किङ्किणी मुनिपुष्पं च धूर्धूरं पाटलं तथा ॥ १४-१०४-७७ (९६०५३)  
 तथाऽतिमुक्तकं चैव पुन्नागं नक्तमालिकम् ।  
 यौधिकं क्षीरिकापुष्पं निर्गुण्डी लाङ्गुली जपा ॥ १४-१०४-७८ (९६०५४)  
 कर्णिकारं तथाऽशोकं शल्मलीपुष्पमेव च ।  
 ककुभाः कोविदाराश्च वैभीतकमथापि च ॥ १४-१०४-७९ (९६०५५)  
 कुरण्टकप्रसूनं च कल्पकं कालकं तथा ।  
 अङ्गेलं गिरिकर्णी च नीलान्येव च सर्वशः ।  
 एकपर्णानि चान्यानि सर्वाण्येव विवर्जयेत् ॥ १४-१०४-८० (९६०५६)  
 अर्कपुष्पाणि वर्ज्यानि अर्कपत्रस्तितानि च ।  
 व्याघृताः पिचुमन्दानि सर्वाण्येव विवर्जयेत् ॥ १४-१०४-८१ (९६०५७)  
 अन्यैस्तु शुक्लपत्रैस्तु गन्धवद्भिर्नराधिप ।  
 अवर्ज्यैस्तैर्यथालाभं मद्भक्तो मां समर्चयेत् ॥ १४-१०४-८२ (९६०५८)  
 युधिष्ठिर उवाच । १४-१०४-८३क्ष् (७९६३)  
 कथं त्वमर्चनीयोसि मूर्तयः कीदृशास्तु ते ।  
 वैखानसाः कथं ब्रूयुः कथं वा पाञ्चरात्रिकाः ॥ १४-१०४-८३ (९६०५९)  
 भगवानुवाच । १४-१०४-८४क्ष् (७९६४)  
 शृणु पाण्डव तत्सर्वमर्चनाक्रममात्मनः ।  
 स्थण्डिले पद्मकं कृत्वा चाष्टपत्रं सकर्णिकम् ॥ १४-१०४-८४ (९६०६०)  
 अष्टाक्षरविधानेन ह्यथवा द्वादशाक्षरैः ।  
 वैदिकैरथ मन्त्रैश्च मम सूक्तेन वा पुनः ॥ १४-१०४-८५ (९६०६१)  
 स्थापितं मां ततस्तस्मिन्नर्ययित्वा विचक्षणः ।  
 पुरुषं च ततः सत्यमत्युतं च युधिष्ठिर ॥ १४-१०४-८६ (९६०६२)  
 अनिरुद्धं च मां प्राहुर्वैखानसविदो जनाः ।  
 अन्ये त्वेवं विजानन्ति मां राजन्पाञ्चरात्रिकाः । १४-१०४-८७ (९६०६३)  
 वासुदेवं च राजेन्द्र संकर्षणमथापि वा ।  
 प्रद्युम्नं चानिरुद्धं च चतुर्मूर्तिं प्रचक्षते ॥ १४-१०४-८८ (९६०६४)  
 एताश्चान्याश्च राजेन्द्र संज्ञाभेदेन मूर्तयः ।  
 विद्ध्यार्थान्तरा एवं मामेवं चार्चयेद्बुधः ॥ १४-१०४-८९ (९६०६५)  
 युधिष्ठिर उवाच । १४-१०४-९०क्ष् (७९६५)  
 त्वद्भक्ताः कीदृसा देव कानि तेषं व्रतानि च ।  
 एतत्कथय देवेश त्वद्भक्तस्य ममाच्युत ॥ १४-१०४-९० (९६०६६)

भगवानुवाच । १४-१०४-११क्ष (७९६६)  
 अनन्यदेवताभक्ता चे मद्भक्तजनप्रियाः ।  
 मामेव शरणं प्राप्ता मद्भक्तास्ते प्रकीर्तिताः ॥ १४-१०४-११ (९६०६७)  
 स्वर्ग्याण्यपि यशस्यानि मत्प्रियाणि विशेषतः ।  
 मद्भक्तः पाण्डवश्रेष्ठ व्रतानीमानि धारयेत् ॥ १४-१०४-१२ (९६०६८)  
 नान्यदाच्छादयेद्वस्त्रं मद्भक्तो जलतारणे ।  
 स्वस्थस्तु न दिवा स्वप्येन्मधुमांसानि वर्जयेत् ॥ १४-१०४-१३ (९६०६९)  
 प्रदक्षिणं व्रजेद्विप्रान्गामश्चत्थं हुताशनम् ।  
 न धावेत्पतिते वर्षे नाग्नभिक्षां च लोपयेत् ॥ १४-१०४-१४ (९६०७०)  
 प्रत्यक्षलवणं नाद्यत्सौभाञ्जनकरञ्जनौ ।  
 ग्रासमुष्टिं गवपे दद्याद्धान्याम्लं चैव वर्जयेत् ॥ १४-१०४-१५ (९६०७१)  
 तथा पर्युषितं चापि पक्वं परगृहागतम् ।  
 अनिवेदितं च यद्द्रव्यं तत्प्रयत्नेन वर्जयेत् ॥ १४-१०४-१६ (९६०७२)  
 विभितककरञ्जानां छायां दूरे विवर्जयेत् ।  
 पिप्रदेवपरीवादान्न वदेत्पीडितोपि सन् ॥ १४-१०४-१७ (९६०७३)  
 सात्विका राजसाश्चापि तामसाश्चापि पाण्डव ।  
 मामर्चयन्ति मद्भक्तास्तेषामीदृग्विदा गतिः ॥ १४-१०४-१८ (९६०७४)  
 तामसास्तिमिरं यान्ति राजसा रज एव तत् ।  
 सात्विकाः सत्वसंपन्नाः सत्वमेव प्रयान्ति ते ॥ १४-१०४-१९ (९६०७५)  
 ये सिद्धाः सन्ति साङ्ख्येन योगसत्वबलेन च ।  
 नभस्यादित्यचन्द्राभ्यां पश्यन्ति पदविस्तरम् ॥ १४-१०४-१०० (९६०७६)  
 एकस्तंभे नवद्वारे त्रिस्थूणे पञ्चसाक्षिके ।  
 एतस्मिन्देहनगरे राजसस्तु सदा भवेत् ॥ १४-१०४-१०१ (९६०७७)  
 उदिते सवितर्याप्य क्रियायुक्तस्य धीमतः ।  
 चतुर्वेदविदश्चापि देहे षड्वृषलाः स्मृताः ॥ १४-१०४-१०२ (९६०७८)  
 क्षत्रियाः सप्त विज्ञेया वैश्यास्त्वष्टौ प्रकीर्तिताः ।  
 नियताः पाण्डवश्रेष्ठ शूद्राणामेकविंशतिः ॥ १४-१०४-१०३ (९६०७९)  
 कामः क्रोधश्च लोभश्च मोहश्च मद एव च ।  
 महामोहश्च इत्येते देहे षड्वृषलाः स्मृताः ॥ १४-१०४-१०४ (९६०८०)  
 गर्वः स्तंभो ह्यहङ्कार ईर्ष्या च द्रोह एव च ।  
 पारुष्यं क्रूरता चैव सप्तैत क्षत्रियाः स्मृताः ॥ १४-१०४-१०५ (९६०८१)  
 तीक्ष्णता निकृतिर्माया शायं डंभो ह्यनार्जवम् ।  
 पैशुन्यमनृतं चैव वैश्यास्त्वष्टौ प्रकीर्तिताः ॥ १४-१०४-१०६ (९६०८२)  
 तृष्णा बुभुक्षा निद्रा च ह्यालस्यं चाघृणादयः ।  
 आधिश्चापि विषादश्च प्रमादो हीनसत्वता ॥ १४-१०४-१०७ (९६०८३)  
 भयं विक्लबता जाड्यं पापकं मन्युरेव च ।



आशा चाश्रद्धानत्वमनवस्थाप्यमन्त्रणम् ॥ १४-१०४-१०८ (९६०८४)  
 आशौचं मलिनत्वं च शूद्रा ह्येते प्रकीर्तिताः ।  
 यस्मिन्नेते न दृश्यन्ते स वै ब्राह्मण उच्यते ॥ १४-१०४-१०९ (९६०८५)  
 येषुयेषु हि भावेषु यत्कालं वर्तते द्विजः ।  
 तत्कालं वै स विज्ञेयो ब्राह्मणो ज्ञानदुर्बलः ॥ १४-१०४-११० (९६०८६)  
 प्राणानायम्य यत्कालं येन मां चापि चिन्तयेत् ।  
 तत्कालो वै द्विजो ज्ञेयः शेषकालो ह्यथेतरः ॥ १४-१०४-१११ (९६०८७)  
 तस्मात्तु सात्त्विको भूत्वा शुचिः क्रोधविवर्जितः ।  
 मामर्चयेत्तु सततं मत्प्रियत्वं यदीच्छति ॥ १४-१०४-११२ (९६०८८)  
 अलोलजिह्वः समुपस्थितो धृतिं  
 निधाय चक्षुर्युगमात्रमेव तत ।  
 मनश्च वाचं च निगृह्य चञ्चलं  
 भयान्निवृत्तो मम भक्त उच्यते ॥ १४-१०४-११३ (९६०८९)  
 ईदृशाध्यात्मिनो ये तु ब्राह्मणा नियतेन्द्रियाः ।  
 तेषां श्राद्धेषु तृप्यन्ति तेन तृप्ताः पितामहाः ॥ १४-१०४-११४ (९६०९०)  
 धर्मो जयति नाधर्मः सत्यं जयति नानृतम् ।  
 क्षमा जयति न क्रोधः क्षमावान्ब्राह्मणो भवेत् ॥ १४-१०४-११५ (९६०९१)

इति श्रीमन्महाभारते आश्वमेधिकपर्वणि वैष्णवधर्मपर्वणि  
 चतुरधिकशततमोऽध्यायः ॥ १०४ ॥

आश्वमेधिकपर्व - अध्याय १०५

॥ श्रीः ॥

१४.१०५. अध्यायः १०५

Mahabharata - Ashvamedhika Parva - Chapter Topics

कृष्णेन युधिष्ठिरं प्रति दशधा कपिलाविभागकथनपूर्वकं  
 तद्दानप्रशंसनम् ॥ १ ॥

Mahabharata - Ashvamedhika Parva - Chapter Text

वैशम्पायन उवाच ।

दानपुण्यफलं श्रुत्वा तपःपुण्यफलानि च ।

धर्मपुत्रः प्रहृष्टात्मा केशवं पुनरब्रवीत् ॥ १४-१०५-१ (९६०९२)

या चैषा कपिला देव पूर्वमुत्पादिता विभो ।

होमधेनुः सदा पुण्या चतुर्वक्त्रेण माधव ॥ १४-१०५-२ (९६०९३)

सा कथं ब्राह्मणेभ्यो हि देया कस्मिन्दिनेऽपि वा ।  
 कीदृशाय च विप्राय दातव्या पुण्यलक्षणा ॥ १४-१०५-३ (९६०९४)  
 कथिता कपिला प्रोक्ता स्वयमेव स्वयंभुवा ।  
 कैर्वा देयाश्च ता देव श्रोतुमिच्छामि तत्त्वतः ॥ १४-१०५-४ (९६०९५)  
 वैशम्पायन उवाच । १४-१०५-५क्ष (७९६७)  
 एवमुक्तो हृषीकेशो धर्मपुत्रेण संसदि ।  
 अब्रवीत्कपिलासङ्ख्यां तासां माहात्म्यमेव च ॥ १४-१०५-५ (९६०९६)  
 शृणु पाण्डव तत्त्वेन पवित्रं पावनं परम् ।  
 यच्छ्रुत्वा पापकर्मा पि नरः पापात्प्रमुच्यते ॥ १४-१०५-६ (९६०९७)  
 अग्निमद्योद्भवां दिव्यामग्निज्वालासमप्रभाम् ।  
 अग्निज्वालोज्ज्वलच्छृङ्गी प्रदीप्ताङ्गारलोचनाम् ॥ १४-१०५-७ (९६०९८)  
 अग्निपुच्छामग्निखुरामग्निरोमप्रभान्विताम् ।  
 तामग्नेयीमग्निजिह्वामग्निग्रीवां ज्वलत्प्रभाम् ॥ १४-१०५-८ (९६०९९)  
 भुञ्जते कपिलां ये तु शूद्रा लोभेन मोहिताः ।  
 पतितांस्तान्विजानीयाच्चण्डालसदृशा हि ते ॥ १४-१०५-९ (९६१००)  
 न तेषां ब्राह्मणः कश्चिद्गृहे कुर्यात्प्रतिग्रहम् ।  
 दूराच्च परिहर्तव्या महापातकिनोपि ते ॥ १४-१०५-१० (९६१०१)  
 सार्वकालं हि ते सर्वैर्वर्जिताः पितृदैवतैः ।  
 ते सदा ह्यप्रतिग्राह्या ह्यसंभाष्याश्च पापिनः ॥ १४-१०५-११ (९६१०२)  
 पिबन्ति कपिलां यावत्तावत्तेषां पितामहाः ।  
 अमेध्यमुपभुञ्जन्ति भूम्यां वै श्वसृगालवत् ॥ १४-१०५-१२ (९६१०३)  
 कपिलाया दधि क्षीरं घृतं तक्रमथापि वा ।  
 ये शूद्रा उपभुञ्जन्ति तेषां गतिमिमां शृणु ॥ १४-१०५-१३ (९६१०४)  
 कपिलोपजीवी शूद्रस्तु मृतो गच्छति रौरवम् ।  
 क्लिश्यते रौरवे घोरे वर्षकोटिशतं वसन् ॥ १४-१०५-१४ (९६१०५)  
 ततश्चापि च्युतः कालाच्छ्वानयोनिं स गच्छति ।  
 श्वयोन्याश्च परिभ्रष्टो विष्टायां जायते क्रिमिः ॥ १४-१०५-१५ (९६१०६)  
 विष्टाकूपेषु पापिष्ठो दुर्गन्धेषु सहस्रशः ।  
 तत्रतत्रोपजायेत नोत्तरं तत्रथ विन्दति ॥ १४-१०५-१६ (९६१०७)  
 ब्राह्मणश्चैव यस्तेषां गृहे कुर्यात्प्रतिग्रहम् ।  
 ततः प्रभृति तस्यापि पितरः स्युरमेध्यपाः ॥ १४-१०५-१७ (९६१०८)  
 न तेन सार्धं सम्भाषेन्न चाप्येकासनं व्रजेत् ।  
 स नित्यं वर्जनीयो हि दूरात्तु ब्राह्मणाधमः ॥ १४-१०५-१८ (९६१०९)  
 यस्तेन सह सम्भाषेदेकशय्यां व्रजेत् वा ।  
 प्राजापत्यं चरेत्कृच्छ्रं स च तेन विसुद्ध्यति ॥ १४-१०५-१९ (९६११०)  
 कपिलोपजीविनः शूद्राद्यः करोति प्रतिग्रहम् ।

प्रायश्चित्तं भवेत्तस्य विप्रस्यैतन्न संशयः ॥ १४-१०५-२० (९६१११)  
 ब्रह्मकूर्चं प्रकुर्वीति चान्द्रायणमथापि वा ।  
 मुच्यते किल्बिषात्तस्मादेतेन ब्राह्मणो हि सः ॥ १४-१०५-२१ (९६११२)  
 कपिला ह्यग्निहोत्रार्थे विप्रार्थे वा स्वयंभुवा ।  
 सर्वं तेजः समुद्धृत्य निर्मिता ब्रह्मणा पुरा ॥ १४-१०५-२२ (९६११३)  
 पवित्रं च पवित्राणां मङ्गलानां च मङ्गलम् ।  
 पुण्यानां परमं पुण्यं कपिला पाण्डुनन्दन ॥ १४-१०५-२३ (९६११४)  
 तपसा तप एवाग्न्यं व्रातनामुत्तमं व्रतम् ।  
 दानानां परमं दानं निदानं ह्येतदक्षयम् ॥ १४-१०५-२४ (९६११५)  
 पृथिव्यां यानि तीर्थानि पुण्यान्यायतनानि च ।  
 पवित्राणि च रम्याणि सर्वलोकेषु पाण्डव ॥ १४-१०५-२५ (९६११६)  
 एभ्यस्तेजः समुद्धृत्य ब्रह्मणा लोककर्तृणा ॥  
 लोकनिस्तरणायैव निर्मिताः कपिलाः स्वयम् ॥ १४-१०५-२६ (९६११७)  
 सर्वतेजोमयी ह्येषां कपिला पाण्डुनन्दन ।  
 सदाऽमृतमयी मेध्या शुचिः पावनमुत्तमम् ॥ १४-१०५-२७ (९६११८)  
 क्षीरेण कपिलायास्तु दध्ना वा सघृतेन वा ।  
 होतव्यान्यग्निहोत्राणि सायं प्रातर्द्विजातिभिः ॥ १४-१०५-२८ (९६११९)  
 कपिलाया घृतेनापि दध्ना क्षीरेण वा पुनः ।  
 जुह्वते योऽग्निहोत्राणि ब्राह्मणा विधिवत्प्रभो ॥ १४-१०५-२९ (९६१२०)  
 पूजयन्त्यतिथींश्चैव परां भक्तिमुपागताः ।  
 शूद्रान्नाद्विरता नित्यं डभानृतविवर्जिताः ॥ १४-१०५-३० (९६१२१)  
 ते यान्त्यादित्यसङ्काशैर्विमानैर्द्विजसत्तमाः ।  
 सूर्यमण्डलमध्येन ब्रह्मलोकमनुत्तमम् ॥ १४-१०५-३१ (९६१२२)  
 ब्रह्मणो भवने दिव्ये कामगाः कामरूपिणः ।  
 ब्रह्मणा पूज्यमानास्तु मोदन्ते कल्पमक्षयम् ॥ १४-१०५-३२ (९६१२३)  
 एवं हि कपिला राजन्पुण्या मन्त्रामृतारणिः ।  
 आदावेवाग्निमध्ये तु मैत्रेयी ब्रह्मनिर्मिता ॥ १४-१०५-३३ (९६१२४)  
 शृङ्गाग्रे कपिलायास्तु सर्वतीर्थानि पाण्डव ।  
 ब्रह्मणो हि नियोगेन निवसन्ति दिनेदिने ॥ १४-१०५-३४ (९६१२५)  
 प्रातरुत्थाय यो मर्त्यः कपिलाशृङ्गमस्तकात् ।  
 यश्च्युतामंबुधारां वै शिरसा प्रयतः शुचिः ॥ १४-१०५-३५ (९६१२६)  
 स तेन पुण्यतीर्थेन सहसा हतकिल्बिषः ।  
 जन्मत्रयकृतं पापं प्रदहत्यग्निवतृणम् ॥ १४-१०५-३६ (९६१२७)  
 मूत्रेण कपिलायास्तु यश्च प्राणानुपस्पृशेत् ॥  
 स्नानेन तेन पुण्येन नष्टपापः स मानवः ।  
 त्रिंशद्वर्षकृतात्पापान्मुच्यते नात्र संशयः ॥ १४-१०५-३७ (९६१२८)

प्रातरुत्थाय यो भक्तया प्रयच्छेत्तृणमुष्टिकम् ।  
 तस्य नश्यति तत्पापं त्रिंशद्वात्रकृतं नृप ॥ १४-१०५-३८ (९६१२९)  
 प्रातरुत्थाय यद्भक्त्या कुर्याद्यस्मात्प्रदक्षिणम् ।  
 प्रदक्षिणीकृता तेन पृथिवी नात्र संशयः ॥ १४-१०५-३९ (९६१३०)  
 प्रदक्षिणेन चैकेन श्रद्धायुक्तेन पाण्डव ।  
 दशरात्रकृतं पापं तस्य तन्नश्यति ध्रुवम् ॥ १४-१०५-४० (९६१३१)  
 कपिलापञ्चगव्येन यः स्नायात्तु शुचिर्नरः ।  
 स गङ्गाद्येषु तीर्थेषु स्नातो भवति पाण्डव ॥ १४-१०५-४१ (९६१३२)  
 तेन स्नानेन तस्यापि श्रद्धायुक्तस्य पार्थिव ।  
 दशरात्रकृतं पापं तत्क्षणादेव नश्यति ॥ १४-१०५-४२ (९६१३३)  
 दृष्ट्वा तु कपिलां भक्त्या श्रुत्वा हुङ्कारनिस्वनम् ।  
 व्यपोहति नरः पापमहोरात्रकृतं नृप ॥ १४-१०५-४३ (९६१३४)  
 यत्र वा तत्र वा चाङ्गे कपिलां यः स्पृशेच्छुचिः ।  
 संवत्सरकृतं पापं विनाशयति पाण्डव ॥ १४-१०५-४४ (९६१३५)  
 गोसहस्रं तु यो दद्यादेकां च कपिलां नरः ।  
 समं तस्य फलं प्राह ब्रह्मा लोकपितामहः ॥ १४-१०५-४५ (९६१३६)  
 यस्त्वेवं कपिलां हन्यान्नरः कश्चित्प्रमादतः ।  
 गोसहस्रं हतं तेन भवेन्नात्र विचारणा ॥ १४-१०५-४६ (९६१३७)  
 यश्चैकां कपिलां दद्याच्छ्रोत्रियायाहिताग्नये ।  
 गवां शतसहस्रं तु दत्तं भवति पाण्डव ॥ १४-१०५-४७ (९६१३८)  
 दश वै कपिलाः प्रोक्ताः स्वयमेव स्वयंभुवा ।  
 यो दद्याच्छ्रोत्रियेभ्यो वै स्वर्गं गच्छति तच्छृणु ॥ १४-१०५-४८ (९६१३९)  
 प्रथमा स्वर्णकपिला द्वितीया गौरपिङ्गला ।  
 तृतीया रक्तपिङ्गाक्षी चतुर्थी गलपिङ्गला ॥ १४-१०५-४९ (९६१४०)  
 पञ्चमी बभ्रुवर्णाभा षष्ठी च श्वेतपिङ्गला ।  
 सप्तमी रङ्गपिङ्गाक्षी त्वष्टमी खुरपिङ्गला ॥ १४-१०५-५० (९६१४१)  
 नवमी पाटला ज्ञेया दशमी पुच्छपिङ्गला ।  
 दशैताः कपिलाः प्रोक्तास्तारयन्ति नरान्सदा ॥ १४-१०५-५१ (९६१४२)  
 मङ्गल्याश्च पवित्राश्च सर्वपापप्रणाशनाः ।  
 एवमेव ह्यनड्वाहो दश प्रोक्ता नरेश्वर ॥ १४-१०५-५२ (९६१४३)  
 ब्राह्मणो वाहयेत्तास्तु नान्यो वर्णः कथंचन ।  
 न वाहयेच्च कपिलां क्षेत्रे वाऽध्वनि वा द्विजः ॥ १४-१०५-५३ (९६१४४)  
 वाहयेद्भुङ्क्तेनैव शाखया वा सपत्रया ।  
 न दण्डेन न वा यष्ट्या न पाशेन न वा पुनः ॥ १४-१०५-५४ (९६१४५)  
 न क्षुत्तृष्णाश्रमश्रान्तान्वाहयेद्विकलेन्द्रियान् ।  
 अतृप्तेषु न भुञ्जीयात्पिबेत्पीतेषु चोदकम् ॥ १४-१०५-५५ (९६१४६)

शुश्रूषोर्मातरश्चैताः पितरस्ते प्रकीर्तिताः ।  
 अह्नां पूर्वत्र भागे च धुर्याणां वाहनं स्मृतम् ॥ १४-१०५-५६ (९६१४७)  
 विश्रामेन्मध्यमे भागे भागे चान्ते यथासुखम् ।  
 यत्र च त्वरया कृत्यं संशयो यत्र वाऽध्वनि । १४-१०५-५७ (९६१४८)  
 वाहयेत्तत्र धुर्यास्तु न स पापेन लिप्यते ॥  
 भ्रूणहत्यासमं पापं तस्य स्यात्पाण्डुनन्दन । १४-१०५-५८ (९६१४९)  
 अन्यथा वाहयन्नाजन्निरयं याति रौरवम् ॥  
 रुधिरं पातयेत्तेषां यस्तु मोहान्नराधिप । १४-१०५-५९ (९६१५०)  
 तेन पापेन पापात्मा नरकं यात्यसंशयम् ॥  
 नरकेषु च सर्वेषु समाः स्थित्वा शतंशतम् । १४-१०५-६० (९६१५१)  
 इह मानुष्यके लोके बलीवदो भविष्यति ॥  
 तस्मात्तु मुक्तिमन्विच्छन्दद्यात्तु कपिलां नरः ॥ १४-१०५-६१ (९६१५२)  
 कपिलां वाहयेद्यस्तु वृषलो लोभमोहितः ।  
 तेन देवास्त्रयस्त्रिंशत्पितरश्चापि वाहिताः ॥ १४-१०५-६२ (९६१५३)  
 स देवैः पितृभिर्नित्यं वध्यमानस्तु दुर्मतिः ।  
 नरकान्नरकं घोरं गच्छेदाप्रलयं नृप ॥ १४-१०५-६३ (९६१५४)  
 ब्रह्मा रुद्रस्तथाऽग्निश्च कपिलानां गतिं गताः ।  
 तस्मात्ते न निहन्तव्याः पूज्याश्चैव न संशयः ।  
 निःश्वसन्ति यदा श्रान्तास्तदा हन्युस्व तत्कुलं ॥ १४-१०५-६४ (९६१५५)  
 यावन्ति तेषां रोमाणि तावद्वर्षशतं नृप ।  
 नरकेषूपपच्यन्ते तत्र तद्वाहका नराः ॥ १४-१०५-६५ (९६१५६)  
 कपिला सर्वयज्ञेषु दक्षिणार्थं विधीयते ।  
 तस्मात्तद्वक्षिणा देया यज्ञेष्वेव द्विजातिभिः ॥ १४-१०५-६६ (९६१५७)  
 होमार्तं चाग्निहोत्रस्य यां प्रयच्छेत्प्रयत्नतः ।  
 श्रोत्रियाय दरिद्राय श्रान्तायामिततेजसे ।  
 तेन दानेन पूतात्मा मम लोके महीयते ॥ १४-१०५-६७ (९६१५८)  
 यावन्ति चैव रोमाणि कपिलाङ्गे युधिष्ठिर ।  
 तावद्वर्षसहस्राणि स्वर्गलोके महीयते ॥ १४-१०५-६८ (९६१५९)  
 सुवर्णखुरशृङ्गीं च कपिलां यः प्रयच्छति ।  
 विषुवे चायने चापि सोऽश्वमेधफलं लभेत् ।  
 तेनाश्वमेधतुल्येन मम लोकं स गच्छति ॥ १४-१०५-६९ (९६१६०)  
 स्वर्णशृङ्गीं रूप्यखुरां सवत्सां कांस्यदोहिनीम् ।  
 वस्त्रैरलङ्कृतां पुष्टां गन्धैर्माल्यैश्च शोभिताम् ॥ १४-१०५-७०  
 (९६१६१)  
 पवित्रं हि पवित्राणां सुरव्यामिति मे मतिः ।  
 तस्मात्सुवर्णाभरणा दातव्या साऽग्निहोत्रिणे ॥ १४-१०५-७१ (९६१६२)

एवं दत्त्वा तु राजेन्द्र सप्तपूर्वान्परानपि ।  
 तारयिष्यति राजेन्द्र नात्र कार्या विचारणा ॥ १४-१०५-७२ (९६१६३)  
 अग्निष्टोमसहस्रस्य वाजपेयं च तत्समम् ।  
 वाजपेयसहस्रस्य अश्वमेधं च तत्समम् ।  
 अश्वमेधसहस्रस्य राजसूयं च तत्समम् ॥ १४-१०५-७३ (९६१६४)  
 कपिलानां सहस्रेण विदिदत्तेन पाण्डव ।  
 राजसूयफलं प्राप्य मम लोके महीयते ।  
 न तस्य पुनरावृत्तिर्विद्यते कुरुपुङ्गव ॥ १४-१०५-७४ (९६१६५)  
 प्रयच्छते यः कपिलां सवत्सां कांस्यदोहिनीम् ।  
 सुवर्णकुरशृङ्गाङ्गीं सर्वालङ्कारशोभिताम् ॥ १४-१०५-७५ (९६१६६)  
 तैस्तैर्गुणैः कामदुघा च भूत्वा  
 नरं प्रदातारमुपैति सा गौः ।  
 स्वकर्मभिश्चाप्यनुबध्यमानं  
 तीव्रान्धकारे नरके पतन्तम् ।  
 महार्णवे नौरिव वायुनीता  
 दत्ता हि गौस्तारयते मनुष्यम् ॥ १४-१०५-७६ (९६१६७)  
 पुत्रांश्च पौत्रांश्च कुलं च सर्व-  
 मासप्तमं तारयते यथावत् ।  
 यावन्मनुष्यान्पृथिवी बिभर्ति  
 तावत्प्रदातारमृतं परत्र ॥ १४-१०५-७७ (९६१६८)  
 यथौषधं मन्त्रकृतं नरस्य  
 प्रयुक्तमात्रं विनिहन्ति रोगान् ।  
 तथैव दत्ता कपिला सुपात्रे  
 पापं नरस्याशु निहन्ति सर्वम् ॥ १४-१०५-७८ (९६१६९)  
 यथैव दृष्ट्वा भुजगाः सुपर्णं  
 नश्यन्ति दूराद्विवशा भयार्ताः ।  
 तथैव दृष्ट्वा कपिलाप्रदाना-  
 न्नस्यन्ति पापानि नरस्य शीघ्रम् ॥ १४-१०५-७९ (९६१७०)  
 यथा त्वचं वै भुजगो विहाय  
 पुनर्नवं रूपमुपैति पुण्यम् ।  
 तथैव मुक्तः पुरुषः स्वपापै-  
 र्विरज्यते वै कपिलाप्रदानात् ॥ १४-१०५-८० (९६१७१)  
 यथाऽन्धकारं भवने विलग्नं  
 दीप्तो हि निर्यातयति प्रदीपः ।  
 तथा नरः पापमपि प्रलीनं  
 निष्क्रामयेद् वै कपिलाप्रदानात् ॥ १४-१०५-८१ (९६१७२)

यावन्ति रोमाणि भवन्ति तस्या  
वत्सान्वितायाश्च शरीरजानि ।  
तावत्प्रदाता युगवर्षकोटिं  
स ब्रह्मलोके रमते मनुष्यः ॥ १४-१०५-८२ (९६१७३)  
यस्याहिताग्नेरतिथिप्रियस्य  
शूद्रान्नदूरस्य जितेन्द्रियस्य ।  
सत्यव्रतस्याध्ययनान्वितस्य  
दत्ता हि गौस्तारयते परत्र ॥ ॥ १४-१०५-८३ (९६१७४)

इति श्रीमन्महाभारते आश्वमेधिकपर्वणि वैष्णवधर्मपर्वणि  
पञ्चाधिकशततमोऽध्यायः ॥ १०५ ॥

आश्वमेधिकपर्व - अध्याय १०६

॥ श्रीः ॥

१४.१०६. अध्यायः १०६

Mahabharata - Ashvamedhika Parva - Chapter Topics

कृष्णेन युधिष्ठिरं प्रति कपिलादानप्रशंसनम् ॥ १ ॥  
ब्रह्मणाऽग्निकुण्डमध्यात्कपिलासर्जनम् । तथा रुद्रादिदेवैः कपिलायै  
सर्वपूज्यत्वादिरूपवरदानम् ॥ २ ॥  
देवर्ष्यादिभङ्गः स्वनिवासाय कपिलावयवसमाश्रयणम् ॥ ३ ॥  
कृष्णेन हव्यकव्यदानकालकथनम् । तथा  
श्राद्धार्हानर्हब्राह्मणविवेचनम् । तथा  
स्वर्गनरकप्रापकसुकृतदुष्कृतकथनम् ॥ ४ ॥

Mahabharata - Ashvamedhika Parva - Chapter Text

वैशम्पायन उवाच ।

एवं श्रुत्वा परं पुण्यं कपिलादानमुत्तमम् ।  
धर्मपुत्रः प्रहृष्टात्मा केशवं पुनरब्रवीत् ॥ १४-१०६-१ (९६१७५)  
देवदेवश कपिला यदा विप्राय दीयते ।  
कथं सर्वेषु चाङ्गेषु तस्यास्तिष्ठन्ति देवताः ॥ १४-१०६-२ (९६१७६)  
याश्चैताः कपिलाः प्रोक्ता दश चैव त्वया मम ।  
तासां कति सुरश्रेष्ठ कपिलाः पुण्यलक्षणाः ॥ १४-१०६-३ (९६१७७)  
कथं वाऽनुगृहीतास्ताः सुरैः पितृगणैरपि ।  
केन युक्ताश्च वर्णेन श्रोतुं कौतूहलं मे ॥ १४-१०६-४ (९६१७८)

वैशम्पायन उवाच । १४-१०६-५क्ष (७९६८)  
 युधिष्ठिरेणैवमुक्तः केशवः सत्यवाक्त्तदा ।  
 गुह्यानां परमं गुह्यं वक्तुमेवोपचक्रमे ॥ १४-१०६-५ (९६१७९)  
 शृणु राजन्पवित्रं वै रहस्यं धर्ममुत्तमम् ॥  
 ग्रहणीयं सत्यमिदं न श्राव्यं हेतुवादिभिः ॥ १४-१०६-६ (९६१८०)  
 यदा वत्सस्य पादौ द्वौ प्रसवे शिरसा सह ।  
 दृश्येते दानकालं तत्तमाहुर्मुनिसत्तमाः ॥ १४-१०६-७ (९६१८१)  
 अन्तरिक्षगतो वत्सो यावद्भूमिं न यास्यति ।  
 गौस्तावत्पृथिवी ज्ञेया तस्माद्देया तु तादृशी ॥ १४-१०६-८ (९६१८२)  
 यावन्ति धेन्वा रोमाणि सवत्साया युधिष्ठिर ।  
 यावत्यः सिकताश्चापि गर्भोदकपरिप्लुताः ।  
 तावद्वर्षसहस्राणि दाता स्वर्गे महीयते ॥ १४-१०६-९ (९६१८३)  
 सुवर्णाभरणां कृत्वा सवत्सां कपिलां तिलैः ।  
 प्रच्छाद्य तां तु दद्याद्द्वै सर्वरत्नैरलङ्कृताम् ॥ १४-१०६-१० (९६१८४)  
 ससमुद्रा नदी तेन सशैलवनकानना ।  
 चतुरन्ता भवेद्दत्ता नात्र कार्या विचारणा ॥ १४-१०६-११ (९६१८५)  
 पृथिवीदानतुल्येन तेन दानेन मानवः ।  
 संसारसागरात्तीर्णो याति लोकं प्रजापतेः ॥ १४-१०६-१२ (९६१८६)  
 ब्रह्महा भ्रूणहा गोघ्नो यदि वा गुरुतल्पगः ।  
 महापातकयुक्तोपि एतद्दानेन शुद्ध्यति ॥ १४-१०६-१३ (९६१८७)  
 इदं पठति यः पुण्यं कपिलादानमुत्तमम् ।  
 प्रातरुत्थाय मङ्गल्या तस्य पुण्यफलं शृणु ॥ १४-१०६-१४ (९६१८८)  
 मनसा कर्मणा वाचा मतिपूर्वं युधिष्ठिर ।  
 पापं रात्रिकृतं हन्यादस्याध्यायस्य पाठकः ॥ १४-१०६-१५ (९६१८९)  
 इदमावर्तमानस्तु श्राद्धे यस्तर्पयेद्द्विजान् ।  
 तस्याप्यमृतमश्नन्ति पितरोऽत्यन्तहर्षिताः ॥ १४-१०६-१६ (९६१९०)  
 यश्चेदं शृणुयाद्भक्त्या मद्गतेनान्तरात्मना ।  
 तस्य रात्रिकृतं सर्वं पापमाशु प्रणश्यति ॥ १४-१०६-१७ (९६१९१)  
 अतः परं विशेषं तु कपिलानां ब्रवीमि ते ।  
 याश्चैताः कपिलाः प्रोक्ता दश राजन्मया तव ।  
 तासां चतस्रः प्रवराः पुण्याः पापप्रणाशनाः ॥ १४-१०६-१८ (९६१९२)  
 सुवर्णकपिला पुण्या तथा रक्ताक्षिपिङ्गला ।  
 पिङ्गलाक्षी च या गौश्व या स्यात्पिङ्गलपिङ्गला ॥ १४-१०६-१९ (९६१९३)  
 एताश्चतस्रः प्रवराः पवित्राः पापनाशनाः ।  
 नमस्कृता वा दृष्टा वा घ्नन्ति पापं नरस्य तु ॥ १४-१०६-२० (९६१९४)  
 यस्यैताः कपिलाः सन्ति गृहे पापप्रणाशनाः ।



तत्र श्रीर्विजयः कीर्तिः स्फीता नित्यं युधिष्ठिर ॥ १४-१०६-२१ (९६१९५)  
 एतासां प्रीतिमायाति क्षीरेण तु वृषध्वजः ।  
 दध्ना च त्रिदशाः सर्वे घृतेन तु हुताशनः ॥ १४-१०६-२२ (९६१९६)  
 पितरः पितामहाश्चैव तथैव प्रपितामहाः ।  
 सकृद्देतेन तुष्यन्ति वर्षकोटिं युधिष्ठिर ॥ १४-१०६-२३ (९६१९७)  
 कपिलाया घृतं क्षीरं दधि पायसमेव वा ।  
 श्रोत्रियेभ्यः सकृदत्वा नरः पापैः प्रमुच्यते ॥ १४-१०६-२४ (९६१९८)  
 उपवासं तु यः कृत्वाऽप्यहोरात्रं जितेन्द्रियः ।  
 कपिलापञ्चगव्यं तु पीत्वा चान्द्रायणात्परम् ॥ १४-१०६-२५ (९६१९९)  
 सौम्ये मुहूर्ते तत्प्रशय शुद्धात्मा शुद्धमानसः ।  
 क्रोधानृतविनिर्मुक्तो मद्गतेनान्तरात्मना ॥ १४-१०६-२६ (९६२००)  
 कपिलापञ्चगव्येन सुमन्त्रेण पृथक्पथक् ।  
 यो मत्प्रतिकृतिं वाऽपि शङ्कराकृतिमेव वा ।  
 स्नापयेद्विषुवे यस्तु सोऽश्वमेधफलं लभेत् ॥ १४-१०६-२७ (९६२०१)  
 स मुक्तपापः शुद्धात्मा यानेनांबरशोभिना ।  
 मम लोकं ब्रजेन्मुक्तो रुद्रलोकमथापि वा ॥ १४-१०६-२८ (९६२०२)  
 ब्रह्मणा तु पुरा सृष्टा कपिला काञ्चनप्रभा ।  
 अग्निकुण्डात्परैर्मन्त्रैर्होमधेनुर्महाप्रभा ॥ १४-१०६-२९ (९६२०३)  
 सृष्टमात्रां तु तां दृष्ट्वा देवा रुद्रादयो दिवि ।  
 सिद्धा ब्रह्मर्षयश्चैव वेदाः साङ्गाः सहाध्वरैः ॥ १४-१०६-३० (९६२०४)  
 सागराः सरितश्चैव पर्वताः सबलाहकाः ।  
 गन्धर्वाप्सरसो यक्षाः पन्नगाश्चाप्युपस्थिताः ॥ १४-१०६-३१ (९६२०५)  
 सर्वे विस्मयमापन्नाः शिखिमध्ये महाप्रभाम् ।  
 मन्त्रैशाच विविधैस्तां तु तुष्टुवुस्तामनेकशः ॥ १४-१०६-३२ (९६२०६)  
 कृताञ्जलिपुटाः सर्वे नातिशृङ्गीं त्रिलोचनाम् ।  
 मूर्ध्ना प्रणम्य तां भूमौ सवत्साममृतारणिम् ॥ १४-१०६-३३ (९६२०७)  
 ऊचुः प्राञ्जलयः सर्वे चतुर्वक्त्रं पितामहम् ।  
 आज्ञापय महादेव किं ते कुर्मः कथं विभो ॥ १४-१०६-३४ (९६२०८)  
 एवमुक्तः सुरैः सर्वैर्ब्रह्मा वचनमब्रवीत् ।  
 भवन्तोऽप्यनुगृह्णन्तु दोग्ध्रीमेनां पयस्विनीम् ॥ १४-१०६-३५ (९६२०९)  
 होमधेनुरियं ज्ञेया ह्यग्नीन्संतर्पयिष्यति ।  
 अतोऽग्निस्तर्पितः सर्वान्भवतस्तर्पयिष्यति ॥ १४-१०६-३६ (९६२१०)  
 प्रीताः क्षीरामृतेनास्या जातवीर्यपराक्रमाः ।  
 जयिष्यथ यथाकामं दानवान्सर्व एव तु ॥ १४-१०६-३७ (९६२११)  
 जातवीर्यबलैर्युक्ताः सत्ववन्तो जितेन्द्रियाः ।  
 असङ्ख्येयबलाः सर्वे पालयिष्यथ वै प्रजाः ॥ १४-१०६-३८ (९६२१२)

पालिताश्च प्रजाः सर्वा भवद्भिरिह धर्मतः ।  
 पूजयिष्यन्ति वा नित्यं यज्ञैर्विविधदक्षिणैः ॥ १४-१०६-३९ (९६२१३)  
 एवमुक्ताः सुराः सर्वे ब्रह्मणा परमेष्ठिना ।  
 ततः संहृष्टवदनाः कपिलायै वरं ददुः ॥ १४-१०६-४० (९६२१४)  
 देवता ऊचुः । १४-१०६-४१क्ष् (७९६९)  
 यस्माल्लोकहितायाद्य ब्रह्मणा त्वं विनिर्मिता ।  
 तस्मात्पूता पवित्रा च भव पापव्यपोहिनी ॥ १४-१०६-४१ (९६२१५)  
 ये त्वां दृष्ट्वा नमस्यन्ति स्पृष्ट्वा चापि करैर्नराः ।  
 तेषां वर्षकृतं पापं त्वद्भक्तानां प्रणश्यति ॥ १४-१०६-४२ (९६२१६)  
 अकामकृतमज्ञानमदृष्टं यच्च पातकम् ।  
 त्वां दृष्ट्वा ये नमस्यन्ति नराः सर्वसहेति च ।  
 तेषां तद्विलयं याति तमः सूर्योदये यथा ॥ १४-१०६-४३ (९६२१७)  
 भगवानुवाच । १४-१०६-४४क्ष् (७९७०)  
 इत्युक्त्वाऽस्यै वरं दत्त्वा प्रययुस्ते यथागतम् ।  
 लोकनिस्तरणार्थाय सा च लोकांश्चचार ह ॥ १४-१०६-४४ (९६२१८)  
 तस्यामेव समुद्भूता ह्येताश्च कपिला नव ।  
 विचरन्ति महीमेनां लोकानुग्रहकारणात् ।  
 तस्मात्तु कपिला देया परत्र हितमिच्छता ॥ १४-१०६-४५ (९६२१९)  
 यदा च दीयते राजन्कपिला ह्यग्निहोत्रिणे ।  
 तदा च शृङ्गयोस्तस्या विष्णुरिन्द्रश्च तिष्ठति ॥ १४-१०६-४६ (९६२२०)  
 चन्द्रवज्रधरौ चापि तिष्ठतः शृङ्गमूलयोः ।  
 शृङ्गमध्ये तथा ब्रह्मा ललाटे गोवृषध्वजः ॥ १४-१०६-४७ (९६२२१)  
 कर्णयोरश्विनौ देवौ चक्षुषी शशिभास्करौ ।  
 दन्तेषु मरुतो देवा जिह्वायां वाक्सरलस्वती ॥ १४-१०६-४८ (९६२२२)  
 रोमकूपेषु मुनयश्चर्मण्येव प्रजापतिः ।  
 निश्चासेषु स्थिता वेदाः सषडङ्गपदक्रमाः ॥ १४-१०६-४९ (९६२२३)  
 नासापुटे स्थिता गन्धाः पुष्पाणि सुरभीणि च ।  
 अधरे वसवः सर्वे मुखे चाग्निः प्रतिष्ठितः ॥ १४-१०६-५० (९६२२४)  
 साध्या देवाः स्थिताः कक्षे ग्रीवायां पार्वती स्थिता ।  
 पृष्ठे च नक्षत्रगणाः ककुद्देशे नभस्स्थलम् ॥ १४-१०६-५१ (९६२२५)  
 अपाने सर्वतीर्थानि गोमूत्रे जाह्नवी स्वयम् ।  
 इष्टतुष्टमया लक्ष्मीर्गोमये वसती तदा ॥ १४-१०६-५२ (९६२२६)  
 नासिकायां सदा देवी ज्येष्ठा वसति भामिनी ।  
 श्रोणीतटस्थाः पितरो रमा लाङ्गूलमाश्रिता ॥ १४-१०६-५३ (९६२२७)  
 पार्श्वयोरुभयोः सर्वे विश्वेदेवाः प्रतिष्ठिताः ।  
 तिष्ठत्युरसि तासां तु प्रीतः शक्तिधरो गुहः ॥ १४-१०६-५४ (९६२२८)

जानजङ्घोरुदेशेषु पञ्च तिष्ठन्ति वायवः ।  
 खुरमध्येषु गन्धर्वाः खुराग्रेषु च पन्नगाः ॥ १४-१०६-५५ (९६२२९)  
 चत्वारः सागराः पूर्णास्तस्या एव पयोधराः ।  
 रतिर्मेधा क्षमा स्वाहा श्रद्धा शान्तिर्धृतिः स्मृतिः । १४-१०६-५६ (९६२३०)  
 कीर्तिर्दीप्तिः क्रिया कान्तिस्तुष्टिः पुष्टिश्च सन्ततिः ।  
 दिशश्च प्रदिशश्चैव सेवन्ते कपिलां सदा ॥ १४-१०६-५७ (९६२३१)  
 देवा पितृगणाश्चापि गन्धर्वाप्सरसां गणाः ।  
 लोका द्वीपार्णवाश्चैव गङ्गाद्याः सरितस्तथा ॥ १४-१०६-५८ (९६२३२)  
 देवाः पितृगणाश्चापि वेदाः साङ्गाः सहाध्वरैः ।  
 वेदोक्तैर्विविधैर्मन्त्रैः स्तुवन्ति हृषितास्तथा ॥ १४-१०६-५९ (९६२३३)  
 विद्याधराश्च ये सिद्धा भूतास्तारागणास्तथा ।  
 पुष्पवृष्टिं च वर्षन्ति प्रनृत्यन्ति च हर्षिताः ॥ १४-१०६-६० (९६२३४)  
 ब्रह्मणोत्पादिता देवी वह्निकुण्डान्महाप्रभा ।  
 नमस्ते कपिले पुण्ये सर्वदेवैर्नमस्कृते ॥ १४-१०६-६१ (९६२३५)  
 कपिलेऽथ महासत्त्वे सर्वतीर्थमये शुभे ।  
 दातारं स्वजनोपेतं ब्रह्मलोकं नय स्वयम् ॥ १४-१०६-६२ (९६२३६)  
 अहो रत्नमिदं पुण्यं सर्वदुःखघ्नमुत्तमम् ।  
 अहो धर्मार्जितं शुद्धमिदमग्यं महाधनम् ।  
 इत्याकाशस्थितस्ते तु सर्वदेवा जपन्ति च ॥ १४-१०६-६३ (९६२३७)  
 तस्याः प्रतिग्रहीता च भुङ्क्ते यावद्विद्वजोत्तमः ।  
 तावद्देवगणाः सर्वे कपिलामर्चयन्ति च ।  
 स्वर्णशृङ्गीं रूप्यखुरां गन्धैः पुष्पैः सुपूजिताम् ॥ १४-१०६-६४ (९६२३८)  
 वस्त्राभ्यामहताभ्यां तु यावत्तिष्ठत्यलङ्कृता ।  
 तावद्यदिच्छेत्कपिला मन्त्रपूता सुसंस्कृता ।  
 भूलोकवासिनः सर्वान्ब्रह्मलोकं नयेत्स्वयम् ॥ १४-१०६-६५ (९६२३९)  
 भूरश्वः कनकं गावो रूप्यमश्वं तिला यवाः ।  
 दीयमानानि विप्राय प्रहृष्यन्ति दिनेदिने ॥ १४-१०६-६६ (९६२४०)  
 अथ त्वश्रोत्रियेभ्यो वै तानि दत्तानि पाण्डव ।  
 तथा निन्दन्त्यथात्मानमशुभं किं नः कृतं ॥ १४-१०६-६७ (९६२४१)  
 अहो रक्षःपिशाचैश्च लुप्यमानाः समन्ततः ।  
 यास्यामो निरयं शीघ्रमिति शोचन्ति तानि वै ॥ १४-१०६-६८ (९६२४२)  
 एतान्यपि द्विजेभ्यो वै श्रोत्रियेभ्यो विशेषतः ।  
 दीयमानानि वर्धन्ते दातारं तारयन्ति च ॥ १४-१०६-६९ (९६२४३)  
 युधिष्ठिर उवाच । १४-१०६-७०क्ष् (७९७१)  
 देवदेवेश दैत्यघ्न कालः को हव्यकव्ययोः ।  
 के तत्रि पूजामर्हन्ति वर्जनीयाश्च के द्विजाः ॥ १४-१०६-७० (९६२४४)

भगवानुवाच । १४-१०६-७१क्ष् (७९७२)  
 दैवं पूर्वाह्निकं ज्ञेयं पैतृकं चापराह्निकम् ।  
 कालहीनं च यद्दानं तद्दानं राजसं विदुः ॥ १४-१०६-७१ (९६२४५)  
 अवघुष्टं च यद्भुक्तमनृतेन च भारत ।  
 परामृष्टं शुना वाऽपि तद्भागं राक्षसं विदुः ॥ १४-१०६-७२ (९६२४६)  
 यावन्तः पतिता विप्रा जडोन्मत्तादयोपि च ।  
 दैवे च पित्र्ये ते विप्रा राजन्नार्हन्ति सत्क्रियां ॥ १४-१०६-७३ (९६२४७)  
 क्लीबः प्लङ्गी च कृष्ठी च राजयक्षमान्वितश्च यः ।  
 अपस्मारी च यश्चापि पित्र्ये नार्हति सत्कृतिम् ॥ १४-१०६-७४ (९६२४८)  
 चिकित्सका देवलका मिथ्यानियमधारिणः ।  
 सोमविक्रयिणश्चापि श्राद्धे नार्हन्ति सत्कृतिम् ॥ १४-१०६-७५ (९६२४९)  
 एकोद्दिष्टे च ये चान्नं भुञ्जते विधिवद्द्विजाः ।  
 चान्द्रायणमकृत्वा ते पुनर्नार्हन्ति सत्कृतिम् ॥ १४-१०६-७६ (९६२५०)  
 गायका नर्तकाश्चैव प्लवका वादकास्तथा ।  
 कथका यौधिकाश्चैव श्राद्धे नार्हन्ति सत्कृतिम् ॥ १४-१०६-७७ (९६२५१)  
 अनग्नयश्च ये विप्राः शवनिर्यातकाश्च ये ।  
 स्तेनाश्चापि विकर्मस्था राजन्नार्हन्ति सत्कृतिम् ॥ १४-१०६-७८ (९६२५२)  
 अपरिज्ञातपूर्वाश्च गणपुत्राश्च ये द्विजाः ।  
 पुत्रिकापुत्रकाश्चापि श्राद्धे नार्हन्ति सत्कृतिम् ॥ १४-१०६-७९ (९६२५३)  
 रणकर्ता च यो विप्रो यश्च वाणिज्यको द्विजः ।  
 प्राणिविक्रयवृत्तिश्च श्राद्धे नार्हन्ति सत्कृतिम् ॥ १४-१०६-८० (९६२५४)  
 चीर्णव्रतगुणैर्युक्ता नित्यं स्वाध्यायतत्पराः ।  
 सावित्रीज्ञाः क्रियावन्तस्ते श्राद्धे सत्कृतिक्षमाः ॥ १४-१०६-८१ (९६२५५)  
 श्राद्धस्य ब्राह्मणः कालः प्राप्तं दधि घृतं तथा ।  
 दर्भाः सुमनसः क्षेत्रं तत्काले श्राद्धदो भवेत् ॥ १४-१०६-८२ (९६२५६)  
 चारित्रनिरता राजन्कृशा ये कृशवृत्तयः ।  
 अर्थिनश्चोपगच्छन्ति तेभ्यो दत्तं महत्फलम् ॥ १४-१०६-८३ (९६२५७)  
 तपस्विनश्च ये विप्रास्तथा भैक्षचराश्च ये ।  
 अर्थिनः केचिदिच्छन्ति तेषां दत्तं महत्फलम् ॥ १४-१०६-८४ (९६२५८)  
 एवं धर्मभूतां श्रेष्ठं ज्ञात्वा सर्वात्मना तदा ।  
 श्रोत्रियाय दरिद्राय प्रयच्छानुपकारिणे ॥ १४-१०६-८५ (९६२५९)  
 दानं यत्ते प्रियं किञ्चिच्छ्रोत्रियाणां च यत्प्रियम् ।  
 तत्प्रयच्छस्व धर्मज्ञ यदीच्छसि तदक्षयम् ॥ १४-१०६-८६ (९६२६०)  
 निरयं ये च गच्छन्ति तच्छृणुष्व युधिष्ठिर ॥ १४-१०६-८७ (९६२६१)  
 गुर्वर्थं वा भयार्थं वा नोचेदन्यत्र पाण्डव ।  
 वदन्ति येऽनृतं विप्रास्ते वै निरयगामिनः ॥ १४-१०६-८८ (९६२६२)

परदारापहर्तारः परदारामिमर्शकाः ।  
 परारप्रयोक्तारस्ते वै निरयगामिनः ॥ १४-१०६-८९ (९६२६३)  
 सूचकाः संधिभेत्तारः परद्रव्योपजीविनः ।  
 अकृतज्ञाश्च मित्राणां ते वै निरयगामिनः ॥ १४-१०६-९० (९६२६४)  
 वर्णाश्रमाणां ये बाह्याः पाषण्डाश्चैव पापिनः ।  
 उपासते च तानेव ते सर्वे नरकालयाः ॥ १४-१०६-९१ (९६२६५)  
 वेदविक्रयिणश्चैव वेदानां चैव दूषकाः ।  
 वेदानां लेखकाश्चैव ते वै निरयगामिनः ॥ १४-१०६-९२ (९६२६६)  
 रसविक्रयिणो राजन्विषविक्रयिणश्च ये ।  
 क्षीरविक्रयिणश्चापि ते वै निरयगामिनः ॥ १४-१०६-९३ (९६२६७)  
 चण्डालेभ्यश्च ये क्षीरं प्रयच्छन्ति नराधमाः ।  
 अर्थार्थमथवा स्नेहात्ते वै निरयगामिनः ॥ १४-१०६-९४ (९६२६८)  
 पशूनां दमकक्रयैव तथा नासानुवेधकाः  
 पुंस्त्वहिंसाकरस्त्वैव ते वै निरयगामिनः ॥ १४-१०६-९५ (९६२६९)  
 अदातारः समर्था ये द्रव्याणां लोभकारणात् ।  
 दीनानन्धान्न पश्यन्ति ते वै निरयगामिनः ॥ १४-१०६-९६ (९६२७०)  
 क्षान्तान्दान्तान्कृशान्प्राज्ञान्दीर्घकालं सहोषितान् ।  
 त्यजन्ति कृतकृत्या ये ते वा निरयगामिनः ॥ १४-१०६-९७ (९६२७१)  
 बालानामपि वृद्धानां श्रान्तानां चापि ये नराः ।  
 अदत्त्वाऽऽश्नान्ति मृष्टान्नं ते वै निरयगामिनः ॥ १४-१०६-९८ (९६२७२)  
 एते पूर्वर्षिभिः प्रोक्ता नरा निरयगामिनः ।  
 ये स्वर्गं समनुप्राप्तास्ताञ्शृणुष्व युधिष्ठिर ॥ १४-१०६-९९ (९६२७३)  
 दानेन तपसा चैव सत्येन च दमेन च ।  
 ये धर्ममनुवर्तन्ते ते नराः स्वर्गगामिनः ॥ १४-१०६-१०० (९६२७४)  
 शुश्रूषयाऽप्युपाध्यायाच्छ्रुतमादाय पाण्डव ।  
 ये प्रतिग्रहनिस्स्नेहास्ते नराः स्वर्गगामिनः ॥ १४-१०६-१०१ (९६२७५)  
 मधुमांसासवेभ्यस्तु निवृत्ता व्रतवत्तु ये ।  
 परदारनिवृत्ता ये ते नराः स्वर्गगामिनः ॥ १४-१०६-१०२ (९६२७६)  
 मातरं पितरं चैव शुश्रूषन्ति च ये नराः ।  
 भ्रातृणामपि सस्नेहास्ते नराः स्वर्गगामिनः ॥ १४-१०६-१०३ (९६२७७)  
 ये तु भोजनकाले तु निर्याताश्चातिथिप्रियाः ।  
 द्वाररोधं न कुर्वन्ति ते नराः स्वर्गगामिनः ॥ १४-१०६-१०४ (९६२७८)  
 वैवाहिकं तु कन्यानां दरिद्राणां च ये नराः ।  
 कारयन्ति च कुर्वन्ति ते नराः स्वर्गगामिनः ॥ १४-१०६-१०५ (९६२७९)  
 रसानामथ बीजानामोषधीनां तथैव च ।  
 दातारः श्रद्धयोपेतास्ते नराः स्वर्गगामिनः ॥ १४-१०६-१०६ (९६२८०)

क्षेमाक्षेमं च मार्गेषु समानि विषमाणि च ।  
अर्थिनां ये च वक्ष्यन्ति ते नराः स्वर्गगामिनः ॥ १४-१०६-१०७ (९६२८१)  
पर्वद्वये चतुर्दश्यामष्टम्यां संध्ययोर्द्वयोः ।  
आर्द्रायां जन्मनक्षत्रे विषुवे श्रवणेऽथवा ।  
ये ग्राम्यधर्मविरतास्ते नराः स्वर्गगाप्तिनः ॥ १४-१०६-१०८ (९६२८२)  
हव्यकव्यविधानं च नरकस्वर्गगामिनौ ।  
धर्माधर्मौ च कथितौ किं भूयः श्रोतुमिच्छसि ॥ १४-१०६-१०९ (९६२८३)

इति श्रीमन्महाभारते आश्वमेधिकपर्वणि वैष्णवधर्मपर्वणि  
षडधिकशततमोऽध्यायः ॥ १०६ ॥

आश्वमेधिकपर्व - अध्याय १०७

॥ श्रीः ॥

१४.१०७. अध्यायः १०७

Mahabharata - Ashvamedhika Parva - Chapter Topics

कृष्णेन युधिष्ठिरं प्रति साक्षाद्ब्रह्महत्याया अकरणेपि

तत्तुल्यफलकदुष्कृतकथनम् । १ । ।

तथा अभोज्यान्नानां पापिनां लक्षणकथनम् ॥ २ ॥

Mahabharata - Ashvamedhika Parva - Chapter Text

युधिष्ठिर उवाच ।

इदं मे तत्त्वतो देव वक्तुमर्हस्यशेषतः ।

हिंसामकृत्वा यो मर्त्यो ब्रह्महत्यामवाप्नुयात् ॥ १४-१०७-१ (९६२८४)

भगवानुवाच । १४-१०७-२क्ष् (७९७३)

ब्राह्मणं स्वयमाहूय भिक्षार्थं वृत्तिकर्षितम् ।

ब्रूयान्नास्तीति यः पश्चात्तमाहुर्ब्रह्मघातकम् ॥ १४-१०७-२ (९६२८५)

मध्यस्थस्येह विप्रस्य योऽनूचानस्य भारत ।

वृत्तिं हरति दुर्बुद्धइस्तमाहुर्ब्रह्मघातकम् ॥ १४-१०७-३ (९६२८६)

आश्रमे वाऽऽलये वाऽपि ग्रामे वा नगरेऽपि वा ।

अग्निं यः प्रक्षिपेत्कुद्धस्तमाहुर्ब्रह्मघातकम् ॥ १४-१०७-४ (९६२८७)

गोकुलस्य तृषार्तस्य जलान्ते वसुधाधिप ।

उत्पादयति यो विघ्नं तमाहुर्ब्रह्मघातकम् ॥ १४-१०७-५ (९६२८८)

यः प्रवृत्तां श्रुतिं सम्यक्छास्त्रं वा मुनिभिः कृतम् ।

दूषयत्यनभिज्ञाय तमाहुर्ब्रह्मघातकम् ॥ १४-१०७-६ (९६२८९)

चक्षुषा वाऽपि हीनस्य पङ्गोर्वाऽपि जडस्य वा ।  
 हरेद्वै यस्तु सर्वस्वं तमाहुर्ब्रह्मघातकम् ॥ १४-१०७-७ (९६२९०)  
 गुरुं त्वंकृत्यं हुंकृत्य अतिक्रम्य च शासनम् ।  
 वर्तते यस्तु मूढात्मा तमाहुर्ब्रह्मघातकम् ॥ १४-१०७-८ (९६२९१)  
 क्रोधाद्वा यदि वा द्वेषादाक्रुष्टस्तर्जितोपि वा ।  
 ऋतौ स्त्रियं वा नोपेयात्तमाहुर्ब्रह्मघातकम् ॥ १४-१०७-९ (९६२९२)  
 यावत्सारो भवेद्दीनस्तन्नाशे यस्य दुःस्थितिः ।  
 तत्सर्वस्वं हरेद्यो वै तमाहुर्ब्रह्मघातकम् ॥ १४-१०७-१० (९६२९३)  
 युधिष्ठिर उवाच । १४-१०७-११क्ष (७९७४)  
 सप्तेषामपि दानानां यत्तु दानं विशिष्यते ।  
 अभोज्यान्नाश्च ये विप्रास्तान्ब्रवीहि सुरोत्तम ॥ १४-१०७-११ (९६२९४)  
 भगवानुवाच । १४-१०७-१२क्ष (७९७५)  
 अन्नमेव प्रशंसन्ति देवा ब्रह्मपुरस्सराः ।  
 अन्नेन सदृशं दानं न भूतं न भविष्यति ॥ १४-१०७-१२ (९६२९५)  
 अन्नमूर्जस्करं लोके ह्यन्नात्प्राणाः प्रतिष्ठिताः ।  
 अबोज्यान्नान्मया राजन्वक्ष्यमाणान्निबोध मे ॥ १४-१०७-१३ (९६२९६)  
 दीक्षितस्य कदर्यस्य क्रुद्धस्य निकृतस्य च ।  
 अभिशप्तस्य षण्डस्य पाकभेदकरस्य च ॥ १४-१०७-१४ (९६२९७)  
 चिकित्सकस्य दूतस्य तथा चोच्छिष्टभोजिनः ।  
 उग्रान्नं सूतकान्नं च शूद्रोच्छेषणमेव च ॥ १४-१०७-१५ (९६२९८)  
 द्विषदन्नं न भोक्तव्यं पतितान्नं च यच्छ्रुतम् ।  
 तथा च पिशुनस्यान्नं यज्ञविक्रयिणस्तथा ॥ १४-१०७-१६ (९६२९९)  
 शैलूषं तन्तुवायान्नं कृतघ्नस्यान्नमेव च ।  
 अंबष्ठकनिषादानां रङ्गावतरकस्य च ॥ १४-१०७-१७ (९६३००)  
 सुवर्णकर्तुर्वैणस्य शस्त्रविक्रयिणस्तथा ।  
 सूतानां शौण्डिकानां च वैद्यस्य रजकस्य च ॥ १४-१०७-१८ (९६३०१)  
 स्त्रीजितस्य नृशंसस्य तथा माहिषिकस्य च ।  
 अनिर्दशानां प्रेतानां गणिकानां तथैव च ॥ १४-१०७-१९ (९६३०२)  
 बन्दिनो दूतकर्तुश्च तथा दूतविदामपि ।  
 परिवित्तस्य यच्चान्नं परिवेत्तुस्तथैव च ॥ १४-१०७-२० (९६३०३)  
 यश्चाग्रदिधिषुर्विप्रो दिधिषूपपिस्तथा ।  
 तयोरप्युभयोरन्नं राज्ञां चापि विवर्जयेत् ॥ १४-१०७-२१ (९६३०४)  
 राजान्नं तेज आदत्ते शूद्रान्नं ब्रह्मवर्चसम् ।  
 आयुः सुवर्णकारान्नं यश्चाश्चार्मावकृन्तिनः ॥ १४-१०७-२२ (९६३०५)  
 गणान्नं गणिकान्नं च लोकेभ्यः परिकीर्तितम् ।  
 पूयं चिकित्सकस्यान्नं शुक्लं तु वृषलीपतेः ॥ १४-१०७-२३ (९६३०६)

विष्ठा वार्धुषिकस्यान्नं तस्मात्तत्परिवर्जयेत् ।  
 तेषां त्वगस्थिरोमाणि भुङ्क्ते योऽन्नं तु भक्षयेत् ॥ १४-१०७-२४ (९६३०७)  
 अमात्यान्नमथैतेषां भुक्त्वा तु त्रियहं क्षिपेत् ।  
 मत्या भुक्त्वा सकृद्वाऽपि प्राजापत्यं चरेद्द्विजः ॥ १४-१०७-२५ (९६३०८)  
 दानानां च फलं यद्वै शृणु पाण्डव तत्त्वतः ।  
 जलदस्तृप्तिमाप्नोति सुखमक्षयमन्नदः ॥ १४-१०७-२६ (९६३०९)  
 तिलदश्च प्रजामिष्टां दीपदश्चक्षुरुत्तमम् ।  
 भूमदो भूमिमाप्नोति दीर्घमायुर्हिरण्यदः ॥ १४-१०७-२७ (९६३१०)  
 गृहदोऽग्याणि वेश्मानि रूप्यदो रूपमुत्तमम् ।  
 वासोदश्चन्द्रसालोक्यमश्विसालोक्यमश्वदः ॥ १४-१०७-२८ (९६३११)  
 अनडुद्दः श्रियं जुष्टां गोदो गोलोकमश्नुते ।  
 यानशय्याप्रदो भार्यामैश्वर्यमभयप्रदः ॥ १४-१०७-२९ (९६३१२)  
 धान्यदः शाश्वतं सौख्यं ब्रह्मदो ब्रह्मसाम्यताम् ।  
 सर्वेषामेव दानानां ब्रह्मदानं विशिष्यते ॥ १४-१०७-३० (९६३१३)  
 हिरण्यभूगवाश्चाजवस्त्रशय्यासनादिषु ।  
 योर्चितः प्रतिगृह्णाति दद्यादुचितमेव च ।  
 तावुभौ गच्छतः स्वर्गं नरकं च विपर्यये ॥ १४-१०७-३१ (९६३१४)  
 अनृतं न वदेद्विद्वांस्तपस्तप्त्वा न विस्मयेत् ।  
 नातोप्यभिभवेद्विप्रात्र दत्त्वा परिकीर्तयेत् ॥ १४-१०७-३२ (९६३१५)  
 यज्ञोऽनृतेन क्षरति तपः क्षरति विस्मयात् ।  
 आयुर्विप्रावमानेन दानं तु परिकीर्तनात् ॥ १४-१०७-३३ (९६३१६)  
 एकः प्रजायते जन्तुरेक एव प्रमीयते ।  
 अकोऽनुभुङ्क्ते सुकृतमेकश्चाप्नोति दुष्कृतम् ॥ १४-१०७-३४ (९६३१७)  
 मृतं शरीरमुत्सृज्य काष्ठलोष्टसमं क्षितौ ।  
 विमुखा बान्धवा यान्ति धर्मस्तमनुवर्तते ॥ १४-१०७-३५ (९६३१८)  
 अनागतानि कार्याणि कर्तुं गणयते मनः ।  
 शरीरकं समुद्दिश्य स्मयते नूनमन्तकः ॥ १४-१०७-३६ (९६३१९)  
 तस्माद्धर्मसहासस्तु धर्मं संचिनुयात्सदा ।  
 धर्मेण हि सहायेन तमस्तरति दुस्तरम् ॥ १४-१०७-३७ (९६३२०)  
 येषां तटाकानि बहूदकानि  
 सभाश्च कूपाश्च शुभाः प्रपाश्च ।  
 अन्नप्रदानं मधुरा च वाणी  
 यमस्य ते निर्विषया भवन्ति ॥ ॥ १४-१०७-३८ (९६३२१)

इति श्रीमन्महाभारते आश्वमेधिकपर्वणि वैष्णवधर्मपर्वणि  
 सप्ताधिकशततमोऽध्यायः ॥ १०७ ॥



आश्वमेधिकपर्व - अध्याय १०८

॥ श्रीः ॥

१४.१०८. अध्यायः १०८

Mahabharata - Ashvamedhika Parva - Chapter Topics

कृष्णेन युधिष्ठिरं प्रति यत्यग्निमहिमानुवर्णनम् ॥ १ ॥

दानपात्रब्राह्मणलक्षणकथनम् ॥ २ ॥

तथाऽन्नदानप्रशंसनम् ॥ ३ ॥

Mahabharata - Ashvamedhika Parva - Chapter Text

युधिष्ठिर उवाच ।

अनेकान्तं बहुद्वारं धर्ममाहुर्मनीषिणः ।

किंलक्षणोसौ भति तन्मे ब्रूहि जनार्दन ॥ १४-१०८-१ (९६३२२)

भगवानुवाच । १४-१०८-२क्ष् (७९७६)

शृणु राजन्समासेन धर्मशौचविधिक्रमम् ।

अहिंसा शौचमक्रोधमानृशंस्यं दमः शमः ।

आर्जवं चैव राजेन्द्र निश्चितं धर्मलक्षणम् ॥ १४-१०८-२ (९६३२३)

ब्रह्मचर्यं तपः क्षान्तिर्मधुमांसस्य वर्जनम् ।

मर्यादायां स्थितिश्चैव शमः शौचस्य लक्षणम् ॥ १४-१०८-३ (९६३२४)

बाल्ये विद्यां निषेवेत यौवने दारसंग्रहम् ।

वार्धके मौनमातिष्ठेत्सर्वदा धर्ममाचरेत् ॥ १४-१०८-४ (९६३२५)

ब्राह्मणान्नावमन्येत गुरुन्परिवदेन्न च ।

यतीनामनुकूलः स्यादेष धर्मः सनातनः ॥ १४-१०८-५ (९६३२६)

यतिर्गुरुद्विजातीनां वर्णानां ब्राह्मणो गुरुः ।

पतिरेव गुरुः स्त्रीणां सर्वेषां पार्थिवो गुरुः ॥ १४-१०८-६ (९६३२७)

यद्गृहस्तार्जितं पापं ज्ञानतोऽज्ञानतोपि वा ।

निर्देहिष्यति तत्सर्वमेकरात्रोषितो यतिः ॥ १४-१०८-७ (९६३२८)

दुर्वृत्ता वा सुवृत्ता वा ज्ञानिनोऽज्ञानिनोपि वा ।

गृहस्थैर्यतयः पूज्याः परत्र हितकाङ्क्षिभिः ॥ १४-१०८-८ (९६३२९)

एकदण्डी त्रिदण्डी वा शिखी वा मुण्डितोपि वा ।

काषायदण्डधारोपि यतिः पूज्यो न संशयः ॥ १४-१०८-९ (९६३३०)

अपूजितो गृहस्थैर्वा तथा चाप्यवमानितः ।

यतिर्वाऽप्यतिथिर्वाऽपि नरके पातयिष्यतः ॥ १४-१०८-१० (९६३३१)

तस्मात्तु यत्नतः पूज्या मङ्गक्ता मत्परायणाः ।

मयि संन्यस्तकर्माणः परत्र हितकाङ्क्षिभिः ॥ १४-१०८-११ (९६३३२)  
प्रहरेन्न द्विजान्विप्रो गां न हन्यात्कदाचन ।  
भ्रूणहत्यासमं चैव उभयं यो निषेवते ॥ १४-१०८-१२ (९६३३३)  
नाग्निं मुखेनोपधमेन्न च पादौ प्रतापयेत् ।  
नाधः कुर्यात्कदाचित्तु न पृष्ठं परितापयेत् ॥ १४-१०८-१३ (९६३३४)  
नान्तरा गमनं कुर्यान्न चामेध्यं विनिक्षिपेत् ।  
उच्छिष्टो न स्पृशेदग्निमाशौचस्थो न जातुचित् ॥ १४-१०८-१४ (९६३३५)  
श्वचण्डालादिभिः स्पृष्टो नाङ्गमग्नौ प्रतापयेत् ।  
सर्वदेवमयो वह्निस्तस्माच्छुद्धः सदा स्पृशेत् ॥ १४-१०८-१५ (९६३३६)  
प्राप्तमूत्रपुरीषस्तु न स्पृशेद्वह्निमात्मवान् ।  
यावत्तु धारयेद्द्वगं तावदप्रयतो भवेत् ॥ १४-१०८-१६ (९६३३७)  
पचनाग्निं न गृह्णीयात्परवेशमनि जातुचित् ।  
तस्मिन्पक्वेन चाग्नेन यत्कर्म कुरुते शुभम् ॥ १४-१०८-१७ (९६३३८)  
तस्यैव तच्छुभस्यार्धमग्निदस्य भवेन्नृप ।  
तस्माद्गृहगतं वह्निं प्रकुर्यादविनाशितम् ॥ १४-१०८-१८ (९६३३९)  
प्रमादाद्यदि वाऽज्ञानात्तस्य नाशो भविष्यति ।  
गृह्णीयात्तु मथित्वा वा श्रोत्रियागारतोपि वा ॥ १४-१०८-१९ (९६३४०)  
युधिष्ठिर उवाच । १४-१०८-२०क्ष् (७९७७)  
कीदृशाः साधवो विप्रास्तेभ्यो दत्तं महाफलम् ।  
कीदृशेभ्यो हि दातव्यं तन्मे ब्रूहि जनार्दन ॥ १४-१०८-२० (९६३४१)  
भगवानुवाच । १४-१०८-२१क्ष् (७९७८)  
अक्रोधनाः सत्यपरा धर्मनित्या जितेन्द्रियाः ।  
तादृशाः साधवो विप्रास्तेभ्यो दत्तं महाफलम् ॥ १४-१०८-२१ (९६३४२)  
अमानिनः सर्वसहा दृष्टार्था विजितेन्द्रियाः ।  
सर्वभूतहिता मैत्रास्तेभ्यो दत्तं महाफलम् ॥ १४-१०८-२२ (९६३४३)  
अलुब्धाः शुचयो वैद्या हीमन्तः सत्यवादिनः ।  
स्वधर्मनिरता ये तु तेभ्यो दत्तं महाफलम् ॥ १४-१०८-२३ (९६३४४)  
साङ्गश्च चतुरो वेदान्योऽधीयेत दिनेदिने ।  
शूद्रान्नं यस्य नो देहे तत्पात्रमृषयो विदुः ॥ १४-१०८-२४ (९६३४५)  
प्रज्ञाश्रुताभ्यां वृत्तेन शीलेन च समन्वितः ।  
तारयेत्तत्कुलं सर्वमेकोपीह युधिष्ठिर ॥ १४-१०८-२५ (९६३४६)  
गामश्वमन्नं वित्तं वा तद्विधे प्रतिपादयेत् ।  
निशम्य तु गुणोपेतं ब्राह्माणं साधुसंमतम् ।  
दूरादाहत्य सत्कृत्य तं प्रयत्नेन पूजयेत् ॥ १४-१०८-२६ (९६३४७)  
युधिष्ठिर उवाच । १४-१०८-२७क्ष् (७९७९)  
धर्माधर्मविधिस्त्वेवं भीमं भीष्मेण भाषितम् ।

भीष्मवाक्यात्सारभूतं वद धर्मं सुरेश्वर ॥ १४-१०८-२७ (९६३४८)  
 भगवानुवाच । १४-१०८-२८क्ष् (७९८०)  
 अन्नेन धार्यते सर्वं जगदेतच्चराचरम् ।  
 अन्नात्प्रभवति प्राणः प्रत्यक्षं नास्ति संशयः ॥ १४-१०८-२८ (९६३४९)  
 कलत्रं पीडयित्वा तु देशे काले च शक्तितः ।  
 दातव्यं भिक्षवे चान्नमात्मनो भूतिमिच्छता ॥ १४-१०८-२९ (९६३५०)  
 विप्रमध्वपरिश्रान्तं बालं वृद्धमथापि वा ।  
 अर्चयेद्गुरुवत्प्रीतो गृहस्थो गृहमागतम् ॥ १४-१०८-३० (९६३५१)  
 क्रोधमुत्पतितं हित्वा सुशीलो वीतमत्सरः ।  
 अर्चयेदतिथिं प्रीतः परत्र हितभूतये ॥ १४-१०८-३१ (९६३५२)  
 अतिथिं नावमन्येत नानृतां गिरमीरयेत् ।  
 न पृच्छेद्गोत्रचरणं नाधीतं वा कदाचन ॥ १४-१०८-३२ (९६३५३)  
 चण्डालो वा श्वपाको वा काले यः कश्चिदागतः ।  
 अन्नेन पूजनीयः स्यात्परत्र हितमिच्छता ॥ १४-१०८-३३ (९६३५४)  
 पिधाय तु गृहद्वारं भुक्ते योऽन्नं प्रहृष्टवान् ।  
 स्वर्गद्वारपिधानं वै कृतं तेन युधिष्ठिर ॥ १४-१०८-३४ (९६३५५)  
 पितृन्देवानृषीन्विप्रानतिथींश्च निराश्रयान् ।  
 यो नरः प्रीणयत्यन्नैस्तस्य पुण्यफलं महत् ॥ १४-१०८-३५ (९६३५६)  
 कृत्वा तु पापं बहुशो यो दद्यादन्नमर्थिने ।  
 ब्राह्मणाय विशेषेण सर्वपापैः प्रमुच्यते ॥ १४-१०८-३६ (९६३५७)  
 अन्नदः प्राणदो लोके प्राणदः सर्वदो भवेत् ।  
 तस्मादन्नं विशेषेण दातव्यं भूतिमिच्छता ॥ १४-१०८-३७ (९६३५८)  
 अन्नं ह्यमृतमित्याहुरन्नं प्रजननं स्मृतम् ।  
 अन्नप्रणाशो सीदन्ति शरीरे पञ्च धातवः ॥ १४-१०८-३८ (९६३५९)  
 बलं बलवतो नश्येदन्नहीनस्य देहिनः ।  
 तस्मादन्नं विशेषेण श्रद्धयाऽश्रद्धयापि वा ॥ १४-१०८-३९ (९६३६०)  
 आदत्ते हि रसं सर्वमादित्यः स्वगभस्तिभिः ।  
 वायुस्तस्मात्समादाय रसं मेघेषु धारयेत् ॥ १४-१०८-४० (९६३६१)  
 तत्तु मेघगतं भूमौ शक्रो वर्षति तादृशम् ।  
 तेन दिग्धा भवेद्देवी मही प्रीता च कृकृकृ १४-१०८-४१ (९६३६२)  
 तस्यां सस्यानि रोहन्ति यैर्जीवन्त्यखिलाः प्रजाः ।  
 मांसमेदोस्थिमज्जानां सम्भवस्तेभ्य एव हि ॥ १४-१०८-४२ (९६३६३)  
 एवं सूर्यश्च पवनो मेघः शक्रस्तथैव च ।  
 एक एव स्थितो राशिर्यतो भूतानि जज्ञिरे ॥ १४-१०८-४३ (९६३६४)  
 भवनानि च दिव्यानि दिवि तेषां महात्मनाम् ।  
 नानासंस्थानि भूतानि नानाभूमिगतानि च ॥ १४-१०८-४४ (९६३६५)

चन्द्रमण्डलशुभ्राणि किङ्किणीजालवन्ति च ।  
 तरुणादित्यवर्णानि स्थावराणि चराणि च ॥ १४-१०८-४५ (९६३६६)  
 अनेकशतसङ्ख्यानि सान्तरजलवनानि च ।  
 तत्र पुष्पफलोपेताः कामदाः सुरपादपाः ॥ १४-१०८-४६ (९६३६७)  
 वाप्यो बद्धसभाः कूपा दीर्घिकाश्च सहस्रशः ।  
 भक्ष्यभोज्यमयाः शैला वासांस्याभरणानि च ॥ १४-१०८-४७ (९६३६८)  
 क्षीरस्रवन्त्यः सरितस्तथा चैवान्नपर्वताः ।  
 घोषवन्ति च यानानि युक्तान्यथ सहस्रशः ॥ १४-१०८-४८ (९६३६९)  
 प्रासादप्रवराः शुभ्राः शय्याश्च कनकोज्ज्वलाः ।  
 अन्नदास्तत्र तिष्ठन्ति तस्मादन्नप्रदो भवेत् ॥ १४-१०८-४९ (९६३७०)

इति श्रीमन्महाभारते आश्वमेधिकपर्वणि वैष्णवधर्मपर्वणि  
 अष्टोत्तरशततमोऽध्यायः ॥ १०८ ॥

आश्वमेधिकपर्व - अध्याय १०९

॥ श्रीः ॥

१४.१०९. अध्यायः १०९

Mahabharata - Ashvamedhika Parva - Chapter Topics

कृष्णेन युधिष्ठिरं प्रति भोजनविधिकथनम् ॥ १ ॥

तथा गोग्रासदानप्रकारकथनम् ॥ २ ॥

तथा तिलप्रशंसनपूर्वकं तेषां मिक्षूणां च ब्राह्मणेन स्वयं  
 यन्त्रे निपीडनप्रतिषेधनम् ॥ ३ ॥

Mahabharata - Ashvamedhika Parva - Chapter Text

युधिष्ठिर उवाच ।

अन्नदानफलं श्रुत्वा प्रीतोस्मि मधुसूदन ।

भोजनस्य विधिं वक्तुं देवदेव त्वमर्हसि ॥ १४-१०९-१ (९६३७१)

भगवानुवाच । १४-१०९-२क्ष (७९८१)

भोजनस्य द्विजातीनां विधानं शृणु पाण्डव ।

स्नातः शुचिः शुचौ देशे निर्जने हुतपावकः ॥ १४-१०९-२ (९६३७२)

मण्डलं कारयित्वा च चतुरश्रं द्विजोत्तमः ।

क्षत्रियश्चेत्ततो वृत्तं वैश्योऽर्धेन्दुसमाकृतिम् ॥ १४-१०९-३ (९६३७३)

आर्द्रपादस्तु भुञ्जीयात्प्राङ्मुखश्चासने शुचौ ।

पादाभ्यां धरणीं स्पृष्ट्वा पादेनैकेन वा पुनः ॥ १४-१०९-४ (९६३७४)

नैकवासास्तु भुञ्जीयान्न चान्तर्धाय वा द्विजः ।  
 न भिन्नपात्रे भुञ्जीत पर्णपृष्ठे तथैव च ॥ १४-१०९-५ (९६३७५)  
 अन्नं पूर्वं नमस्कुर्यात्प्रहृष्टेनान्तरात्मना ।  
 नान्यदालोकेदन्नान्न जुगुप्सेन तत्परः ॥ १४-१०९-६ (९६३७६)  
 जुगुप्सितं च यच्चान्नं राक्षसा एव भुञ्जते ।  
 पाणिना जलमुद्धृत्य कुर्यादन्नं प्रदक्षिणम् ॥ १४-१०९-७ (९६३७७)  
 अपेयं तद्विजानीयात्पीत्वा चान्द्रायणं चरेत् ।  
 परिवेषजलादन्यत्पेयमेव तु मन्त्रवत् ॥ १४-१०९-८ (९६३७८)  
 पञ्च प्राणाहुतीः कुर्यात्समन्त्रं तु पृथक्पृथक् ॥ १४-१०९-९ (९६३७९)  
 यथा रसं न जानाति जिह्वा प्रामाहुतौ नृप ।  
 तथा समाहितः कुर्यात्प्राणाहुतिमतन्द्रिकतः ॥ १४-१०९-१० (९६३८०)  
 विदित्वाऽन्नमथान्नादं पञ्च प्राणांश्च पाण्डव ।  
 यः कुर्यादाहुतीः पञ्च तेनेष्टाः पञ्चवायवः ॥ १४-१०९-११ (९६३८१)  
 अतोऽन्यथा तु भुञ्जानो ब्राह्मणो ज्ञानदुर्बलः ।  
 तेनान्नेनासुरान्प्रेतान्नाक्षसांस्तर्पयिष्यति ॥ १४-१०९-१२ (९६३८२)  
 वक्त्रप्रमाणान्पिण्डांश्च ग्रसेदेकैकशः पुनः ।  
 वक्त्राधिकं तु यत्पिण्डमात्मोच्छ्रष्टं तदुच्यते ॥ १४-१०९-१३ (९६३८३)  
 पिण्डावशिष्टमन्यच्च वक्त्रान्निस्सृतमेव च ।  
 अभोज्यं तद्विजानीयाद्भुक्त्वा चान्द्रायणं चरेत् ॥ १४-१०९-१४ (९६३८४)  
 स्वमुच्छ्रष्टं तु यो भुङ्क्ते यो भुङ्क्ते मुक्तभोजनम् ।  
 चान्द्रायणं चरेन्कृच्छ्रं प्राजापत्यमथापि वा ॥ १४-१०९-१५ (९६३८५)  
 स्त्रीपात्रभुङ्करः पापः स्त्रीणामुच्छ्रष्टभुक्तथा ।  
 तथा सह च यो भुङ्क्ते स भुङ्क्ते मद्यमेव हि ।  
 न तस्य निष्कृतिर्दृष्टा मुनिभिस्तत्त्वदर्शिभिः ॥ १४-१०९-१६ (९६३८६)  
 पिबतः पतिते तोये भोजने मुखनिस्सृते ।  
 अभोज्यं तद्विजानीयाद्भुक्त्वा चान्द्रायणं चरेत् ॥ १४-१०९-१७ (९६३८७)  
 पीतशेषं तु तन्नाम न पेयं पाण्डुनन्दन ।  
 पिबेद्यदि हि तन्मोहाद्द्विजश्चान्द्रायणं चरेत् ॥ १४-१०९-१८ (९६३८८)  
 पानीयानि पिबेद्यते तत्पात्रं द्विजसत्तमः ।  
 अनुच्छ्रष्टं भवेत्तावद्यावद्भूमौ न निक्षिपेत् ॥ १४-१०९-१९ (९६३८९)  
 मौनी वाऽप्यथवा भूमौ नावलोक्य दिशस्तथा ।  
 भुञ्जीत विधिवद्विप्रो न चोच्छ्रष्टं प्रदापयेत् ॥ १४-१०९-२० (९६३९०)  
 सदा चात्यशनं नाद्यान्नातिहीनं च कर्हिचित् ।  
 यथाऽग्नेन व्यथा न स्यात्तथा भुञ्जीत नित्यशः ॥ १४-१०९-२१ (९६३९१)  
 उदक्यामपि चण्डालं श्वानं सूकरमेव वा ।  
 भुञ्जानो यदि वा पश्येत्तदन्नं च परित्यजेत् ।

भुञ्जानो ह्यत्यजन्मोहादिद्वजश्चान्द्रायणं चरेत् ॥ १४-१०९-२२ (९६३९२)  
 केशकीटोपपन्नं च मुखमारुतवीजितम् ।  
 अभोज्यं तद्विजानीयाद्भुक्त्वा चान्द्रायणं चरेत् ॥ १४-१०९-२३ (९६३९३)  
 उत्थाय च पुनः स्पृष्टं पादस्पृष्टं च लङ्घितम् ।  
 अन्नं तद्राक्षसं विद्यात्तस्मात्तत्परिवर्जयेत् ॥ १४-१०९-२४ (९६३९४)  
 राक्षसोच्छिष्टभुग्विप्रः सप्त पूर्वान्परानपि ।  
 नरके रौरवे घोर स पितृन्पातयिष्यति ॥ १४-१०९-२५ (९६३९५)  
 तस्मिन्नाचमनं कुर्याद्यस्मिन्पात्रे स भुक्तवान् ।  
 यद्युत्तिष्ठत्यनाचान्तो भुक्तवानासनात्ततः ।  
 स्नानं सद्यः प्रकुर्वीत सोन्यथाऽप्रयतो भवेत् ॥ १४-१०९-२६ (९६३९६)  
 युधिष्ठिर उवाच । १४-१०९-२७क्ष् (७९८२)  
 तृणमुष्टिविधानं च तृणमाहात्म्यमेव च ।  
 इक्षोः सोमसमुद्भूतिं वक्तुमर्हसि मानदः ॥ १४-१०९-२७ (९६३९७)  
 भगवानुवाच । १४-१०९-२८क्ष् (७९८३)  
 पितरो वृषभा ज्ञेयो गावो लोकस्य मातरः ।  
 तासां तु पूजया राजन्पूजिताः पितृदेवताः ॥ १४-१०९-२८ (९६३९८)  
 सभा प्रपा गृहाश्चापि देवतायतनानि च ।  
 शुद्ध्यन्ति शकृता यासांकिं भूतमधिकं ततः ॥ १४-१०९-२९ (९६३९९)  
 ग्रासमुष्टिं परगवे दद्यात्संवत्सरं तु यः ।  
 अकृत्वा स्वयमाहारं प्राप्तस्तत्सार्वकालिकम् ॥ १४-१०९-३० (९६४००)  
 गावो मे मातरः सर्वाः पितरश्चैव गोवृषाः ।  
 ग्रासमुष्टिं मया दत्तं प्रतिगृह्णीत मातरः ॥ १४-१०९-३१ (९६४०१)  
 इत्युक्त्वाऽनेन मन्त्रेण गायत्र्या वा समाहितः ।  
 अभिमन्त्र्य ग्रासमुष्टिं तस्य पुण्यफलं शृणु ॥ १४-१०९-३२ (९६४०२)  
 यत्कृतं दुष्कृतं तेन ज्ञानतोऽज्ञानतोपि वा ।  
 तस्य नश्यति तत्सर्वं दुःखप्नं च विनश्यति ॥ १४-१०९-३३ (९६४०३)  
 तिलाः पिवित्राः पापघ्ना नारायणसमुद्भवाः ।  
 तिलाञ्श्राद्धे प्रशंसनति दानमेतदनुत्तमम् ॥ १४-१०९-३४ (९६४०४)  
 तिलान्दद्यात्तिलान्भक्ष्यात्तिलान्प्रातरुपस्पृशेत् ।  
 तिलंतिलमिति ब्रूयात्तिलाः पापहरा हि ते ॥ १४-१०९-३५ (९६४०५)  
 क्रीत्वा प्रतिगृहीत्वा वा न विक्रेया द्विजातिभिः ।  
 भोजनाभ्यञ्जनादानाद्योन्यत्तु कुरुते तिलैः ।  
 कृमिर्भूत्वा श्वविष्टायां पितृभिः सह मज्जति ॥ १४-१०९-३६ (९६४०६)  
 तिलान्नपीडयेद्विप्रो यन्त्रचक्रे स्वयं नृप ।  
 पीडयन्हि द्विजो मोहान्नरकं याति रौरवम् ॥ १४-१०९-३७ (९६४०७)  
 इक्षुवंशोद्भवः सोमः सोमवंशोद्भवा द्विजाः ।

इक्षुं न पीडयेत्तस्मादिक्षुघात्यात्मघातकः ॥ १४-१०९-३८ (९६४०८)  
इक्षुदण्डसहस्राणामैकेकेन युधिष्ठिर ।  
ब्रह्महत्यामवाप्नोति द्विजश्चेद्यन्त्रपीडकः ।  
तस्मान्न पीडयेदिक्षुं यन्त्रचक्रे द्विजोत्तमः ॥ ॥ १४-१०९-३९ (९६४०९)

इति श्रीमन्महाभारते आश्वमेधिकपर्वणि वैष्णवधर्मपर्वणि  
नवाधिकशततमोऽध्यायः ॥ १०९ ॥

आश्वमेधिकपर्व - अध्याय ११०

॥ श्रीः ॥

१४.११०. अध्यायः ११०

Mahabharata - Ashvamedhika Parva - Chapter Topics

कृष्णेन युधिष्ठिरंप्रत्यापद्धर्मकथनम् ॥ १ ॥  
तथा प्रशस्ताप्रशस्तब्राह्मणलक्षणकथनम् ॥ २ ॥  
तथा सामान्यतो नानाधर्मकथनपूर्वकं ब्राह्मण्यसिद्धिपरिकारकथनम्  
॥ ३ ॥  
तथा गुर्वाचार्योपाध्यायलक्षणकथनम् ॥ ४ ॥

Mahabharata - Ashvamedhika Parva - Chapter Text

युधिष्ठिर उवाच ।  
समुच्चयं च धर्माणां भोज्याभोज्यं तथैव च ।  
श्रुतं मया त्वत्प्रसादादापद्धर्मं ब्रवीहि मे ॥ १४-११०-१ (९६४१०)  
भगवानुवाच । १४-११०-२क्ष् (७९८४)  
दुर्भिक्षे राष्ट्रसंवाधेऽप्याशौचे मृतसूतके ।  
धर्मकालेऽध्वनि तथा नियमो येन लुप्यते ॥ १४-११०-२ (९६४११)  
दूराध्वगमनात्खिन्नो द्विजालाभेऽथ शूद्रतः ।  
अकृतन्नं तु यत्किंचिद्गृह्णीयादात्मवृत्तये ॥ १४-११०-३ (९६४१२)  
आतुरो दुःखितो वाऽपि तथाऽऽर्तो वा बुभुक्षितः ।  
भुञ्जन्नविधिना विप्रः प्रायश्चित्तीयते न च ॥ १४-११०-४ (९६४१३)  
निमन्त्रितस्तु यो विप्रो विदिवद्धव्यकव्ययोः ।  
मांसादीन्यपि भुञ्जानः प्रायश्चित्तीयते न च ॥ १४-११०-५ (९६४१४)  
अष्टौ तान्यव्रतघ्नानि आपो मूलं घृतं पयः ।  
हविर्ब्राह्मणकाम्या च गुरोर्वचनमौषधम् ॥ १४-११०-६ (९६४१५)  
अशक्तो विधिवत्कर्तुं प्रायश्चित्तानि यो नरः ।

विदुषां वचनेनापि दानेनापि विशुद्ध्यति ॥ १४-११०-७ (९६४१६)  
अनृतावृतुकाले वा दिवा रात्रौ तथाऽपि वा ।  
प्रोषितस्तु स्त्रियं गच्छेत्प्रायश्चित्तीयते न च ॥ १४-११०-८ (९६४१७)  
युधिष्ठिर उवाच । १४-११०-९क्ष (७९८५)  
प्रशस्याः कीदृशा विप्रा निन्द्याश्चापि सुरेश्वर ।  
अष्टकायाश्च कः कालस्तन्मे कथय सुव्रत ॥ १४-११०-९ (९६४१८)  
भगवानुवाच । १४-११०-१०क्ष (७९८६)  
सत्यसन्धं द्विजं दृष्ट्वा स्थानोद्वेपति भास्करः ।  
एष मे मण्डलं भित्त्वा याति ब्रह्म सनातनम् ॥ १४-११०-१० (९६४१९)  
कुलीनः कर्मकृद्द्वयस्तथा चाप्यानृशंस्यवान् ।  
श्रीमानृजउः सत्यवादी पात्रं सर्व इमे द्विजाः ॥ १४-११०-११ (९६४२०)  
एते चाग्रासनस्थास्ते भुञ्जानाः प्रथमं द्विजाः ।  
तस्यां पङ्क्त्यां तु ये वान्ये तान्पुनत्येव दर्शनात् ॥ १४-११०-१२ (९६४२१)  
मद्भक्ता ये द्विजश्रेष्ठा मद्भक्ता मत्परायणाः ।  
तान्पङ्कितपावनान्विद्धि पूज्यांश्चैव विशेषतः ॥ १४-११०-१३ (९६४२२)  
निन्द्याञ्जृणु द्विजान्राजन्नपि वा वेदपारगान् ।  
ब्राह्मणच्छत्रना लोके चरतः पापकारिणः ॥ १४-११०-१४ (९६४२३)  
अनग्निरनधीयानः प्रतिग्रहरुचिस्तु यः ।  
यतस्ततस्तु भुञ्जानस्तं विद्याद्ब्रह्मदूषकम् ॥ १४-११०-१५ (९६४२४)  
मृतसूतकपुष्टाङ्गो यश्च शूद्रान्नभुग्द्विजः ।  
अहं चापि न जानामि गतिं तस्य नराधिप ॥ १४-११०-१६ (९६४२५)  
शूद्रान्नसपुष्टाङ्गोऽप्यधीयानो हि नित्यशः ।  
जपतो जुह्वतो वाऽपि गतिरूर्ध्वं न विद्यते ॥ १४-११०-१७ (९६४२६)  
आहिताग्निश्च यो विप्रः शूद्रान्नान्न निवर्तते ।  
पञ्च तस्य प्रणश्यन्ति आत्मा ब्रह्म त्रयोऽग्नयः ॥ १४-११०-१८ (९६४२७)  
शूद्रप्रेषणकर्तुश्च ब्राह्मणस्य विशेषतः ।  
भूमावन्नं प्रदातव्यं श्वसृगालसमो हि सः ॥ १४-११०-१९ (९६४२८)  
प्रेतभूतं तु यः शूद्रं ब्राह्ममो ज्ञानदुर्बलः ॥  
अनुगच्छेन्न्रीयमानं त्रिरात्रमशुचिर्भवेत् ॥ १४-११०-२० (९६४२९)  
त्रिरात्रे तु ततः पूर्णे नदीं गत्वा समुद्रगाम् ।  
प्राणायामशतं कृत्वा घृतं प्राश्य विशुद्ध्यति ॥ १४-११०-२१ (९६४३०)  
अनाथं ब्राह्मणं प्रेतं ये वहन्ति द्विजोत्तमाः ।  
पदेपदेऽश्वमेधस्य फलं ते प्राप्नुवन्ति हि ॥ १४-११०-२२ (९६४३१)  
न तेषामशुभं किञ्चित्पापं वा शुभकर्मणाम् ।  
जलावगाहनादेव सद्यः शौचं विधीयते ॥ १४-११०-२३ (९६४३२)  
शूद्रवेश्मनि विप्रेणि क्षीरं वा यदि वा दधि ।



निवृत्तेन न भोक्तव्यं विद्धि शूद्रान्नमेव तत ॥ १४-११०-२४ (९६४३३)  
 विप्राणां भोक्तुकामानामत्यन्तं चान्नकाङ्क्षणाम् ।  
 यो विघ्नं कुरुते मर्त्यस्ततो नान्योस्ति पापकृत् ॥ १४-११०-२५ (९६४३४)  
 सर्वे च वेदाः सहषड्भिरङ्गैः  
 साङ्ख्यं पुराणं च कुले च जन्म ।  
 नैतानि सर्वाणि गतिर्भवन्ति  
 शीलव्यपेतस्य नृप द्विजस्य ॥ १४-११०-२६ (९६४३५)  
 ग्रहोपरागे विषुवेऽयनान्ते  
 पित्र्ये मघासु स्वसुते च जाते ।  
 गयेषु पिण्डेषु च पाण्डुपुत्र  
 दत्तं भवेन्निष्कसहस्रतुल्यम् ॥ १४-११०-२७ (९६४३६)  
 वैशाखमासस्य तु या तृतीयाऽ-  
 नवद्याऽसौ कार्तिकशुक्लपक्षे ।  
 नभस्यमासस्य च कृष्णपक्षे  
 त्रयोदशी पञ्चदशी न माघे ॥ १४-११०-२८ (९६४३७)  
 उपप्लवे चन्द्रमसो रवेश्च  
 श्राद्धस्य कालो ह्ययनद्वये च ।  
 पानीयमप्यत्रि तिलैर्विमिश्रं  
 दद्यात्पितृभ्यः प्रयतो मनुष्यः ।  
 श्राद्धं कृतं तेन समासहस्रं  
 रहस्यमेतत्पितरो वदन्ति ॥ १४-११०-२९ (९६४३८)  
 यस्त्वेकपङ्क्त्यां विषमं ददाति  
 स्नेहाद्भयाद्वा यदि वाऽर्थहेतोः ।  
 क्रूरं दुराचारमनात्मवन्तं  
 ब्रह्मघ्नमेनं कवयो वदन्ति ॥ १४-११०-३० (९६४३९)  
 धनानि येषां विपुलानि सन्ति  
 नित्यं रमन्ते परलोकमूढाः ।  
 तेषामयं शत्रुवरघ्नलोको  
 नान्यत्सुखं देहसुखे रतानाम् ॥ १४-११०-३१ (९६४४०)  
 ये चैव मुक्तास्तपसि प्रयुक्ताः  
 स्वाध्यायशीला जरयन्ति देहम् ।  
 जितेन्द्रिया भूतहिते निविष्ट-  
 स्तेषामसौ चापि परश्च लोकः ॥ १४-११०-३२ (९६४४१)  
 ये चैव विद्यां न तपो न दानं  
 न चापि मूढाः प्रजने यतन्ते ।  
 न चापि गच्छन्ति सुखानि भोगां-

स्तेषामयंक चापि परश्च नास्ति ॥ १४-११०-३३ (९६४४२)  
 युधिष्ठिर उवाच । १४-११०-३४क्ष (७९८७)  
 नारायण पुराणेश लोकावास नमोस्तु ते ।  
 श्रोतुमिच्छामि कात्स्न्येन धर्मसारसमुच्चयम् ॥ १४-११०-३४ (९६४४३)  
 भगवानुवाच । १४-११०-३५क्ष (७९८८)  
 धर्मसारं महाप्राज्ञि मनुना प्रोक्तमादितः ।  
 प्रवक्ष्यामि मनुप्रोक्तं पौराणां श्रुतिसंहितम् ॥ १४-११०-३५ (९६४४४)  
 अग्निचित्कपिला सत्री राजा भिक्षुर्महोदधिः ।  
 दृष्टमात्रात्पुनत्येते तस्मात्पश्येत तान्सदा ॥ १४-११०-३६ (९६४४५)  
 गौरकस्यैव दातव्या न बहूनां युधिष्ठिर ।  
 सा गौर्विक्रयमापन्ना दहत्यासप्तमं कुलम् ॥ १४-११०-३७ (९६४४६)  
 बहूनां न प्रदातव्या गौर्वस्त्रं शयनं स्त्रियः ।  
 तादृग्भूतं तु तद्दानं दातारं नोपतिष्ठति ॥ १४-११०-३८ (९६४४७)  
 आक्रम्य ब्राह्मणैर्भुक्तमनार्याणां च वेश्मनि ।  
 गोभिश्च पुण्यं तत्तेषां राजसूयाद्विशिष्यते ॥ १४-११०-३९ (९६४४८)  
 मा ददात्विति यो ब्रूयाद्ब्राह्मणेषु च गोषु च ।  
 तिर्यग्योनिशतं गत्वा चण्डालेषूपजायते ॥ १४-११०-४० (९६४४९)  
 ब्राह्मणस्वं च यद्देवं दरिद्रस्यैव यद्धनम् ।  
 गुरोश्चापि हृतं राजन्स्वर्गस्थानपि पातयेत् ॥ १४-११०-४१ (९६४५०)  
 धर्मं जिज्ञासमानानां प्रमाणं परमं श्रुतिः ।  
 द्वितायं धर्मशास्त्राणि तृतीयं लोकसंग्रहः ॥ १४-११०-४२ (९६४५१)  
 आसमुद्राच्च यत्पूर्वादासमुद्राच्च पश्चिमात् ।  
 हिमाद्रिविन्ध्ययोर्मध्यमार्यावर्तं प्रचक्षते ॥ १४-११०-४३ (९६४५२)  
 सरावतीदृषद्वत्योर्देवनद्योर्यदन्तरम् ।  
 तद्देवनिर्मितं देशं ब्रह्मवर्तं प्रचक्षते ॥ १४-११०-४४ (९६४५३)  
 यस्मिन्देशे य आचारः पारंपर्यक्रमागतः ।  
 वर्णानां सान्तरालानां स सदाचार उच्यते ॥ १४-११०-४५ (९६४५४)  
 कुरुक्षेत्रं च मत्स्याश्च पाञ्चालाः शूरसेनयः ।  
 एते ब्रह्मर्षिदेशास्तु ब्रह्मावर्तादनन्तराः ॥ १४-११०-४६ (९६४५५)  
 एतद्देशप्रसूतस्य सकाशादग्रजन्मनः ।  
 स्वं चारित्रं च गृह्णीयुः पृथिव्यां सर्वमानवाः ॥ १४-११०-४७ (९६४५६)  
 हिमवद्विन्ध्ययोर्मध्यं यत्प्राग्विशसनादपि ।  
 प्रत्यगेव प्रयागात्तु मध्यदेशः प्रकीर्तितः ॥ १४-११०-४८ (९६४५७)  
 कृष्णसारस्तु चरति मृगो यत्र स्वभावतः ।  
 स ज्ञेयो याज्ञिको देशो म्लेच्छदेशस्ततः परम् ॥ १४-११०-४९ (९६४५८)  
 एतान्विज्ञाय देशास्तु संश्रयेरन्दिजातयः ।

शूद्रस्तु यस्मिन्कस्मिन्वा निवसेद्वृत्तिकर्षितः ॥ १४-११०-५० (९६४५९)  
 आचारः प्रथमो धर्मो ह्यहिंसा सत्यमेव च ।  
 दानं चैव यथाशक्ति नियमाश्च यमैः सह ॥ १४-११०-५१ (९६४६०)  
 वैदिकैः कर्मभिः पुण्यैर्निषेकादिर्द्विजन्मनाम् ।  
 कार्यः शरीरसंस्कारः पावनः प्रेत्य चेह च ॥ १४-११०-५२ (९६४६१)  
 गर्भहोमैर्जातकर्मनामचौलोपनायनैः ।  
 स्वाध्यायैस्तद्व्रतैश्चैव विवाहस्नातकव्रतैः ।  
 महायज्ञैश्च यज्ञैश्च ब्राह्मीयं क्रियते तनुः ॥ १४-११०-५३ (९६४६२)  
 धर्मोर्थो यदि न स्यातां शुश्रूषा वाऽपि तद्विधा ।  
 विद्या तस्मिन्नवप्तव्या शुभं बीजमिवोषरे ॥ १४-११०-५४ (९६४६३)  
 लौकिकं वैदिकं वाऽपि तथाऽऽध्यात्मिकमेव वा ।  
 यस्माज्ज्ञानमिदं प्राप्तं तं पूर्वमभिवादयेत् ॥ १४-११०-५५ (९६४६४)  
 सव्येन सव्यं संगृह्य दक्षिणेन तु दक्षिणम् ।  
 न कुर्यादिकहस्तेन गुरोः पादाभिवादनम् ॥ १४-११०-५६ (९६४६५)  
 निषेकादीनि कर्माणि यः करोति यथाविधि ।  
 अध्यापयति चैवेनं स विप्रो गुरुरुच्यते ॥ १४-११०-५७ (९६४६६)  
 कृत्वोपनयनं वेदान्योऽध्यापयति नित्यशः ।  
 सकल्पान्सरहस्यांश्च स चोपाध्याय उच्यते ॥ १४-११०-५८ (९६४६७)  
 साङ्गंश्च वेदानध्याप्य शिक्षयित्वा व्रतानि च ।  
 विवृणोति च मन्त्रार्थानाचार्यः सोभिधीयते ॥ १४-११०-५९ (९६४६८)  
 उपाध्यायाद्दशाचार्य आचार्याणां शतं पिता ।  
 पितुः शतगुणं माता गौरवेणातिरिच्यते ॥ १४-११०-६० (९६४६९)  
 एतेषामपि सर्वेषां गरीयान्ज्ञानदो गुरुः ।  
 गुरोः परतरं किञ्चिन्न भूतं न भविष्यति ॥ १४-११०-६१ (९६४७०)  
 तस्मात्तेषां वशे तिष्ठिच्छुश्रूषापरमो भवेत् ।  
 अवमानाद्धि तेषां तु नरकं स्यान्न संशयः ॥ १४-११०-६२ (९६४७१)  
 हीनाङ्गानतिरिक्ताङ्गान्विद्याहीनान्वयोधिकान् ।  
 रूपद्रविणहीनांश्च जातिहीनांश्च नाक्षिपेत् ॥ १४-११०-६३ (९६४७२)  
 शपता यत्कृतं पुण्यं शप्यमानं तु गच्छति ।  
 शप्यमानस्य यत्पापं शपन्तमनुगच्छति ॥ १४-११०-६४ (९६४७३)  
 नास्ति क्यं वेदनिन्दां च देवतानां च कुत्सनम् ।  
 द्वेषं डंभं च मानं च क्रोधं तैक्ष्ण्यं विवर्जयेत्  
 ॥ १४-११०-६५ (९६४७४)

इति श्रीमन्महाभारते आश्वमेधिकपर्वणि वैष्णवधर्मपर्वणि  
 दशाधिकशततमोऽध्यायः ॥ ११० ॥

आश्वमेधिकपर्व - अध्याय १११

॥ श्रीः ॥

१४.१११. अध्यायः १११

Mahabharata - Ashvamedhika Parva - Chapter Topics

कृष्णेन युधिष्ठिरंप्रत्यग्निसृष्टिप्रकारकथनम् ॥ १ ॥

आहवनीयादित्वेन तद्विभागकथनपूर्वकं तत्तन्नामनिर्वचनम् ॥ २ ॥

तथा यज्ञाग्निहोत्रप्रशंसनम् ॥ ३ ॥

Mahabharata - Ashvamedhika Parva - Chapter Text

युधिष्ठिर उवाच ।

स्वभक्तस्य हृषीकेश धर्माधर्ममजानतः ।

धर्मं पुण्यतमं देव पृच्छतः कथयस्व मे ॥ १४-१११-१ (९६४७५)

भगवानुवाच । १४-१११-२क्ष (७९८९)

यदेतदग्निहोत्रं वै सृष्टं वर्णत्रयस्य तु ।

मन्त्रवद्यद्भुतं सम्यग्विधिना चाप्युपासितम् ।

आहिताग्निं नयत्यूर्ध्वं सपत्नीकं सबान्धवम् ॥ १४-१११-२ (९६४७६)

युधिष्ठिर उवाच । १४-१११-३क्ष (७९९०)

कथं तद्ब्राह्मणैर्देव होतव्यं क्षत्रियैः कथम् ।

वैश्यैर्वा देवदेवेश कथं वा सुहुतं भवेत् ॥ १४-१११-३ (९६४७७)

कस्मिन्काले कतं कस्य आधेयोऽग्निः सुरोत्तम ।

आहितस्य कथं वाऽपि सम्यगाचरणं भवेत् ॥ १४-१११-४ (९६४७८)

कत्यग्नयः किमात्मानः स्थानं किं कस्य वा विभो ।

कतरस्मिन्हुते स्थाने कं व्रजेदाग्निहोत्रिकः ॥ १४-१११-५ (९६४७९)

अग्निहोत्रनिमित्तं च किमुत्पन्नं पुराऽनघ ।

कथमेवाथ हूयन्ते प्रीयन्ते च सुराः कथम् ॥ १४-१११-६ (९६४८०)

विधिवन्मन्त्रवत्कृत्वा पूजितास्त्वग्नयः कथम् ।

कां गतिं वदतांश्रेष्ठ नयन्ति ह्यग्निहोत्रिणः ॥ १४-१११-७ (९६४८१)

दुर्हुताश्चापि भगवन्नविज्ञातास्त्रयोऽग्नयः ।

किमाहिताग्नेः कुर्वन्ति दुश्चीर्णां वाऽपि केशव ॥ १४-१११-८ (९६४८२)

उत्सन्नाग्निस्तु पापात्मा कां योनिं देव गच्छति ।

एतत्सर्वं समासेन भक्त्या ह्युपगतस्य मे ।

वक्तुमर्हसि सर्वज्ञ सर्वाधिकं नमोस्तु ते ॥ १४-१११-९ (९६४८३)

भगवानुवाच । १४-१११-१०क्ष (७९९१)

शृणु राजन्महापुण्यमिदं धर्माभूतं परम् ।  
यत्तु तारयते युक्तान्ब्राह्मणानग्निहोत्रिणः ॥ १४-१११-१० (९६४८४)  
ब्रह्मित्वेनासृजं लोकानहमादौ महाद्युते ।  
सृष्टोऽग्निर्मुखतः पूर्वं लोकानां हितकाम्यया ॥ १४-१११-११ (९६४८५)  
यस्मादग्रे स भूतानां सर्वेषां निर्मितो मया ।  
तस्मादग्नीत्यभिहितः पुराणज्ञैर्मनीषिभिः ॥ १४-१११-१२ (९६४८६)  
यस्मात्तु सर्वकृत्येषु पूर्वमस्मै प्रदीयते ।  
आहुतिर्दीप्यमानाय तस्मादग्नीति कथ्यते ॥ १४-१११-१३ (९६४८७)  
यस्माच्च तु नयत्यग्रां गतिं विप्रान्सुपूजितः ।  
यस्माच्च नयनाद्राजन्देवेष्वग्नीति कथ्यते ॥ १४-१११-१४ (९६४८८)  
तस्माच्च दुर्हुतः सोयमलं भक्षयितुं क्षणात् ।  
यजमानं नरश्रेष्ठ क्रव्यादोऽग्निस्ततः स्मृतः ॥ १४-१११-१५ (९६४८९)  
सर्वभूतात्मको राजन्देवानामेष वै मुखम् ।  
प्रथमं मन्मुखात्सृष्टो लोकार्थे पचनः प्रभुः ॥ १४-१११-१६ (९६४९०)  
सृष्टमात्रो जगत्सर्वमत्तुमैच्छत्पुरा खलु ।  
ततः प्रशमितः सोग्निरूपास्यैव मया पुरा ॥ १४-१११-१७ (९६४९१)  
सततोपासनात्सोयमौपासन इति स्मृतः ॥ १४-१११-१८ (९६४९२)  
आहुतिः सर्वमाख्याति तस्मिन्वसति सोनलः ।  
आवसथ्य इति ख्यातस्तेनासौ ब्रह्मवादिभिः ॥ १४-१११-१९ (९६४९३)  
तस्मात्पञ्च महायज्ञा वर्तन्ते यस्य धर्मतः ।  
सोममण्डलमध्येन गतिस्तस्य द्विजन्मनः ॥ १४-१११-२० (९६४९४)  
ते च सप्तर्षयः सिद्धाः संयतेन्द्रियबुद्धयः ।  
गता ह्यमरसायुज्यं ते ह्यग्न्यर्चनतत्पराः ॥ १४-१११-२१ (९६४९५)  
अपरे चावसथ्यं च पचनाग्निं प्रचक्षते ।  
तस्मिन्पञ्च महायज्ञा वैश्वदेवश्च वर्तते ॥ १४-१११-२२ (९६४९६)  
स्थलीपाकं च गार्हं च सर्वे चास्मिन्प्रतिष्ठिताः ।  
गृह्यकर्मवहो यस्मात्तस्माद्गृहपतिस्तु सः ॥ १४-१११-२३ (९६४९७)  
औपासनं चावसथ्यं सभ्यं पचनपावकम् ।  
आहुर्ब्रह्मविदः केचिन्मतमेतन्ममापि च ॥ १४-१११-२४ (९६४९८)  
अग्निहोत्रप्रकारं च शृणु राजन्समाहितः ।  
त्रयाणां गुणनामानां वह्नीनामुच्यते मया ॥ १४-१११-२५ (९६४९९)  
गृहाणां हि पतित्वं हि गृहपत्यमिति स्मृतम् ।  
गृहपत्यं तु यस्यासीत्तस्माद्गार्हपत्यता ॥ १४-१११-२६ (९६५००)  
यजमानं तु यस्मात्तु दक्षिणां तु गतिं नयेत् ।  
दक्षिणाग्निं तमाहुस्ते दक्षिणायतनं द्विजाः ॥ १४-१११-२७ (९६५०१)  
आहुतिः सर्वमाख्याति हव्यं वै वहनं स्मृतम् ।

सर्वहव्यवहो वह्निर्गतश्चाहवनीयताम् ॥ १४-१११-२८ (९६५०२)  
 यं चाक्सथ्यं जुहुयान्मूलाग्निं विधिवद्विद्वजः ।  
 आवसथ्यं तु तं चाग्निं पचनाग्निं प्रचक्षते ॥ १४-१११-२९ (९६५०३)  
 तेषां स भागतो वह्निः सभ्य इत्यभिधीयते ।  
 आवतथ्यस्तु यो वह्निः प्रथमः स प्रजापतिः ॥ १४-१११-३० (९६५०४)  
 ब्रह्मा च गार्हपत्योऽग्निस्तस्मिन्नेव हि सोभवत् ।  
 दक्षिणाग्निस्त्वयं रुद्रः क्रोधात्मा चण्ड एव सः ॥ १४-१११-३१ (९६५०५)  
 अहमाहवनीयोऽग्निराहोमाद्यस्य वै मुखे ।  
 सभ्योऽग्निः पञ्चमो यस्तु स्कन्द एव नराधिप ॥ १४-१११-३२ (९६५०६)  
 पृथिवी गार्हपत्योऽग्निरन्तरिक्षं च दक्षिणः ।  
 स्वर्गमाहवनीयोऽग्निरेवमग्नित्रयं स्मृतम् ॥ १४-१११-३३ (९६५०७)  
 वृत्तञ्च गार्हपत्योऽग्निर्यस्माद्दृत्ता च मेदिनी ।  
 अर्धचन्द्राकृतिस्तं वै दक्षिणाग्निस्तथा भवेत् ॥ १४-१११-३४ (९६५०८)  
 चतुरश्रं ततः स्वर्गं निर्मलं तु निरामयम् ।  
 तस्मादाहवनीयोऽग्निश्चतुरश्रो भवेन्नृप ॥ १४-१११-३५ (९६५०९)  
 जुहुयाद्गार्हपत्यं यो भुवं जयति स द्विजः ।  
 जुहोति दक्षिणं यस्तु स जयत्यन्तरिक्षकम् ॥ १४-१११-३६ (९६५१०)  
 पृथिवीमन्तरिक्षं च दिवं ऋषिगणैः सह ।  
 जयत्याहवनीयं यो जुहुयाद्भक्तिमात्ररः ॥ १४-१११-३७ (९६५११)  
 आभिमुख्येन होमस्तु यस्य यज्ञेषु वर्तते ।  
 तेनाप्याहवनीयत्वं गतो वह्निर्महाद्युतिः ॥ १४-१११-३८ (९६५१२)  
 आहोमादग्निहोत्रेषु यज्ञैर्वा यत्र सर्वशः ।  
 यस्मात्तस्मात्प्रवर्तन्ते ततो ह्याहवनीयता ॥ १४-१११-३९ (९६५१३)  
 यस्त्वावसथ्यं जुहुयान्मूलाग्निं विधिवद्विद्वजः ।  
 स तु सप्तर्षिलोकेषु सपत्नीकः प्रमोदते ॥ १४-१११-४० (९६५१४)  
 इष्टो भवति सर्वाग्नेरग्निहोत्रं च तद्भवेत् ।  
 त्राणाद्वै यजमानस्य ह्यग्निहोत्रमिति स्मृतम् ॥ १४-१११-४१ (९६५१५)  
 होइज्येषु विषादो वै विषादो दुःखमुच्यते ।  
 दुःखं तापत्रयं प्रोक्तं तापं हि नरकं विदुः ॥ १४-१११-४२ (९६५१६)  
 आध्यात्मिकं चाधिदैवमाधिभौतिकमेव च ।  
 एतत्तापत्रयं प्रोक्तमात्मविद्भिर्नराधिप ॥ १४-१११-४३ (९६५१७)  
 यस्माद्वै त्रायते दुःखाद्यजमानं हुतोऽनलः ।  
 तस्मात्तु विधिवत्प्रोक्तमग्निहोत्रमिति श्रुतौ ॥ १४-१११-४४ (९६५१८)  
 तदग्निहोत्रं सृष्टं वै ब्रह्मणा लोककर्तृणा ।  
 वेदाश्चाप्यग्निहोत्रं तु जज्ञिरे स्वयमेव तु ॥ १४-१११-४५ (९६५१९)  
 अग्निहोत्रफला दारा दत्तभुक्तफलं धनम् ॥

रतिपुत्रफला दारा दत्तभुक्तफलं धनम् ॥ १४-१११-४६ (९६५२०)  
 त्रिवेदमन्त्रसंयोगादग्निहोत्रं प्रवर्तते ।  
 ऋग्यजुःसामभिः पुण्यैः स्थाप्यते सूत्रसंयुतैः ॥ १४-१११-४७ (९६५२१)  
 वसन्ते ब्राह्मणस्य स्यादाधेयोऽग्निर्नराधिप ।  
 वसन्तो ब्राह्मणो ज्ञेयो वेदयोनिः स उच्यते ॥ १४-१११-४८ (९६५२२)  
 अग्न्याधेयं तु येनाथ वसन्ते क्रियतेऽनघ ।  
 तस्य श्रीर्ब्रह्मवृद्धिश्च ब्राह्मणस्य विवर्धते ॥ १४-१११-४९ (९६५२३)  
 क्षत्रियस्याग्निराधेयो ग्रीष्मे श्रेष्ठः स वै नृप ।  
 येनाधानं तु वै ग्रीष्मे क्रियते तस्य वर्धते ।  
 श्रीः प्रजाःक पशवश्चैव वित्तं तेजो बलं यशः ॥ १४-१११-५० (९६५२४)  
 शरदृतौ तु वैश्यस्य ह्याधानीयो हुताशनः ।  
 शरद्रात्रं स्वयं वैश्यो वैश्ययोनिः स उच्यते ॥ १४-१११-५१ (९६५२५)  
 शरद्याधानमेवं वै क्रियते येन पाण्डव ।  
 तस्यापि श्रीः प्रजाऽऽयुश्च पशवोऽर्थश्च वर्धते ॥ १४-१११-५२  
 (९६५२६)  
 पशवः सर्व एवैते त्रिभिः सर्वैरलङ्कृताः ।  
 अग्निहोत्रा ह्यवर्तन्ते तैरेव ध्रियते जगत् ॥ १४-१११-५३ (९६५२७)  
 ग्राम्यारण्याश्च पशवो पृक्षाश्चैव तृणानि च ।  
 फलान्योषधयश्चापि अग्निहोत्रकृते हविः ॥ १४-१११-५४ (९६५२८)  
 रसाः स्नेहास्तथा गन्धा रत्नानि मणयस्तथा ।  
 काञ्चनानि च लोहानि ह्यग्निहोत्रकृतेऽभवन् ॥ १४-१११-५५ (९६५२९)  
 आयुर्वेदो धनुर्वेदो मीमांसा न्यायविस्तरः ।  
 धर्मशास्त्रं च तत्सर्वमग्निहोत्रकृते कृतम् ॥ १४-१११-५६ (९६५३०)  
 छन्दः शिक्षा च कल्पश्च तथा व्याकरणानि च ।  
 शास्त्रं ज्योतिर्निरुक्तं चाप्यग्निहोत्रकृते कृतम् ॥ १४-१११-५७ (९६५३१)  
 इतिहासपुराणं च गाथाश्चोपनिषत्तथा ।  
 आथर्वणानि कर्माणि चाग्निहोत्रकृते कृतम् ॥ १४-१११-५८ (९६५३२)  
 यच्चैतस्यां पृथिव्यां वै किञ्चिदस्ति चराचरम् ।  
 तत्सर्वमग्निहोत्रस्य कृते सृष्टं स्वयंभुवा ॥ १४-१११-५९ (९६५३३)  
 अग्निहोत्रस्य दर्शस्य पूर्णमासस्य चाप्यथ ।  
 युपेष्टिपशुबन्धानां सोमपानक्रियावताम् ॥ १४-१११-६० (९६५३४)  
 तिथिनक्षत्रयोगानां मुहूर्तकरणात्मकम् ।  
 कालस्य वेदनार्थं तु ज्योतिर्ज्ञानं पुराऽनघ ॥ १४-१११-६१ (९६५३५)  
 ऋग्यजुः साममन्त्राणां श्लोकतत्त्वार्थचिन्तनात् ।  
 प्रत्यापत्तिविकल्पानां छन्दोज्ञानं प्रल्पितम् ॥ १४-१११-६२ (९६५३६)  
 वर्णाक्षरपदार्थानां सन्धिलिङ्गं प्रकीर्तितम् ।

नामधातुविवेकार्थं पुरा व्याकरणं स्मृतम् ॥ १४-१११-६३ (९६५३७)  
 यूपवेद्यध्वरार्थं तु प्रोक्षणश्रवणाय तु ।  
 यज्ञदैवतयोगार्थं शिक्षाज्ञानं प्रकल्पितम् ॥ १४-१११-६४ (९६५३८)  
 यज्ञपात्रपवित्रार्थं द्रव्यसंभारणाय च ।  
 सर्वयज्ञविकल्पाय पुराकल्पं प्रकल्पितम् ॥ १४-१११-६५ (९६५३९)  
 नामधातुविकल्पानां तत्त्वार्थनियमाय च ।  
 सर्ववेदनिरुक्तानां निरुक्तमृषिभिः कृतम् ॥ १४-१११-६६ (९६५४०)  
 वेद्यर्थं पृथिवी सृष्टा संभारार्थं तथैव च ।  
 इध्मार्थमथ यूपार्थं ब्रह्मा चक्रे वनस्पतिम् ॥ १४-१११-६७ (९६५४१)  
 ग्राम्यारण्याश्च पशवो जायन्ते यज्ञकारणात् ।  
 मन्त्राणां विनियोगं च प्रोक्षितं श्रपणं तथा ॥ १४-१११-६८ (९६५४२)  
 अनुयाजप्रयाजाश्च मरुतां शंसिनस्तथा ।  
 औद्गात्रं चैव साम्नां वै प्रतिप्रस्थानमेव च ॥ १४-१११-६९ (९६५४३)  
 विष्णुक्रमाणां क्रमणं दक्षिणावभृथं तथा ।  
 त्रिकासमर्चनं चैव स्यानेषूपहृतं तथा ॥ १४-१११-७० (९६५४४)  
 देवताग्रहणं मोक्षं हविषां श्रपणं तथा ।  
 नावबुद्ध्यन्ति ये विप्रा निन्दन्ति च पशोर्वधम् ।  
 ते यान्ति नरकं घोरं रौरवं तमसाऽऽवृतम् ॥ १४-१११-७१ (९६५४५)  
 शतवर्षसहस्राणि तत्र स्थित्वा नराधमाः ।  
 कृमिभिर्भक्ष्यमाणाश्च तिष्ठेयुः पूयशोणिते ॥ १४-१११-७२ (९६५४६)  
 वृक्षा यूपत्वमिच्छन्ति पशुत्वं पशवस्तथा ।  
 तृणानीच्छन्ति बर्हिष्ट्वमोषध्यश्च हविष्यताम् ।  
 सोमत्वं च लताः सर्वा वेदित्वं च वसुंधर ॥ १४-१११-७३ (९६५४७)  
 यस्मात्पशुत्वमिच्छन्ति पशवः स्वर्गलिप्सया ।  
 तस्मात्पशुवधे हिंसा नास्ति यज्ञेषु पाण्डव ॥ १४-१११-७४ (९६५४८)  
 यूपास्तन्मन्त्रसंस्कारैर्दर्भाश्च पशवस्तथा ।  
 यजमानेन सहिताः स्वर्गं यान्ति नरेश्वर ॥ १४-१११-७५ (९६५४९)  
 यावत्कालं हि यज्वा वै स्वर्गलोके महीयते ।  
 तावत्कालं प्रमोदन्ते पशवो ह्यध्वरे हताः ॥ १४-१११-७६ (९६५५०)  
 अहिंसा वैदिकं कर्म ब्रह्मकर्मेति तत्कृतम् ।  
 वेदोक्तं ये न कुर्वन्ति हिंसाबुद्ध्या ऋतून्दिवाः ।  
 सद्यः शूद्रत्वामायान्ति प्रेत्य चण्डालतामपि ॥ १४-१११-७७ (९६५५१)  
 गावो यज्ञार्थमुत्पन्ना दक्षिणार्थं तथैव च ।  
 सुवर्णं रजतं चैव पात्रक्रुभार्थमेव च ॥ १४-१११-७८ (९६५५२)  
 दर्भाः संस्तरणार्तं तु रक्षसां रक्षणाय च ।  
 पजनार्थं द्विजाः सृष्टास्तारका दिवि देवताः ॥ १४-१११-७९ (९६५५३)



क्षत्रिया रक्षणार्थं तु वैश्या वार्तानिमित्ततः ।  
 शुश्रूषार्थं त्रयाणां वै शूद्राः सृष्टाः स्वयंभुवा ॥ १४-१११-८०  
 (९६५५४)  
 एवमेतज्जगत्सर्वमग्निहोत्रकृते कृतम् ।  
 नावबुध्यन्ति ये चैव नरास्तु तमसा वृताः ॥ १४-१११-८१ (९६५५५)  
 ते यान्ति नरकं घोरं रौरवं नाम विश्रुतम् ।  
 रौरवाद्भिप्रयुक्तास्तु कृमियोनिं व्रजन्ति ते ॥ १४-१११-८२ (९६५५६)  
 यथोक्तमग्निहोत्राणां शुश्रूषन्ति च ये द्विजाः ।  
 तैर्दत्तं सहुतं चेष्टं दत्तमध्यापितं भवेत् ॥ १४-१११-८३ (९६५५७)  
 एवमिष्टं च पूर्तं च यद्विप्रैः क्रियते नृप ।  
 तत्सर्वं सम्यगाहृत्य चादित्ये स्थापयाम्यहम् ॥ १४-१११-८४ (९६५५८)  
 मया स्थापितमादित्ये लोकस्य सुकृतं हि तत् ।  
 धारयेद्यत्सहस्रांशुः सुकृतं ह्यग्निहोत्रिणाम् ॥ १४-१११-८५ (९६५५९)  
 यावत्कालं तु तिष्ठन्ति लोके चाप्यग्निहोत्रिणः ।  
 तावदेव हि पुण्येन दीप्यते रविणाऽम्बरे ॥ १४-१११-८६ (९६५६०)  
 स्वर्गे स्वर्गं गतानां तु वीर्याद्भवति वीर्यवान् ।  
 तत्र ते ह्युपभुञ्जन्ति ह्यग्निहोत्रस्य तत्फलम् ।  
 समानरूपा देवानां तिष्ठन्त्याबूतसंप्लवम् ॥ १४-१११-८७ (९६५६१)  
 वृथाऽग्निना च ये केचिद्दहन्ते ह्यग्निहोत्रिणः ।  
 न तेऽग्निहोत्रिणां लोके मानसाऽपि व्रजन्ति ते ॥ १४-१११-८८ (९६५६२)  
 वीरघ्नास्तु दुराचारा दरिद्रास्तु नराधमाः ।  
 विकला व्याधिताश्चापि जायन्ते शूद्रयोनिषु ॥ १४-१११-८९ (९६५६३)  
 तस्मादप्रोषितैर्नित्यमग्निहोत्रं द्विजातिभिः ।  
 होतव्यं विधिवद्राजन्मूर्ध्वाभिच्छन्ति ये गतिम् ॥ १४-१११-९० (९६५६४)  
 आत्मवन्नावमन्तव्यमग्निहोत्रं युधिष्ठिर ।  
 न त्याज्यं क्षणिमप्येतदग्निहोत्रं युधिष्ठिर ॥ १४-१११-९१ (९६५६५)  
 वृद्धत्वेऽप्यग्निहोत्रं ये गृह्णन्ति विधिवद्द्विजाः ।  
 शूद्रान्नाद्विरता दान्ताः संयतेन्द्रियबुद्धयः ॥ १४-१११-९२ (९६५६६)  
 पञ्चयज्ञपरा नित्यं लोभक्रोधविवर्जिताः ।  
 द्विकालमतिथींश्चैव पूजयन्ति च भक्तितः ॥ १४-१११-९३ (९६५६७)  
 तेऽपि सूर्योदयप्रख्यैर्विमानैर्वायुवेगिभिः ।  
 मम लोके प्रमोदन्ते दृष्ट्वा मां च युधिष्ठिर ॥ १४-१११-९४ (९६५६८)  
 मन्वन्तरं च तत्रैकं मोदिता द्विजसत्तमाः ।  
 इह मानुष्यके लोके जायन्ते द्विजसत्तमाः ॥ १४-१११-९५ (९६५६९)  
 बालाहिताग्रयो ये च शूद्रान्नाद्विरताः सदा ।  
 क्रोधलोभवनिर्मुक्ताः प्रातस्स्नानपरायणाः ।

यथोक्तमग्निहोत्रं वै जुह्वते विजितेन्द्रियाः ॥ १४-१११-९६ (९६५७०)  
 आतिथेयाः सदा सौम्या द्विकालं मत्परायणाः ।  
 ते यान्त्यपुनरावृत्तिं भित्त्वा चादित्यमण्डलम् ॥ १४-१११-९७ (९६५७१)  
 मम लोकं सपत्नीका यानैः सूर्योदयप्रभैः ।  
 तत्र बालार्कसङ्काशाः कामगाः कामरूपिणः ॥ १४-१११-९८ (९६५७२)  
 ऐश्वर्यगुणसंपन्नाः क्रीडन्ति च यथासुखम् ।  
 इत्येषामाहिताग्नीनां विभूतिः पाण्डुनन्दन ॥ १४-१११-९९ (९६५७३)  
 श्रुतिं केचिन्निन्दमानाः श्रुतिं दूष्यन्त्यबुद्धयः ।  
 प्रमाणं न च कुर्वन्ति ये यान्तीहापि दुर्गतिम् । १४-१११-१०० (९६५७४)  
 प्रमाणमितिहासं च वेदान्कुर्वति ये द्विजाः ।  
 ते यान्त्यमरसायुज्यं नित्यमास्तिक्यबुद्धयः ॥ १४-१११-१०१ (९६५७५)

इति श्रीमन्महाभारते आश्वमेधिकपर्वणि वैष्णवधर्मपर्वणि  
 एकादशाधिकशततमोऽध्यायः ॥

आश्वमेधिकपर्व - अध्याय ११२

॥ श्रीः ॥

१४.११२. अध्यायः ११२

Mahabharata - Ashvamedhika Parva - Chapter Topics

कृष्णेन युधिष्ठिरं प्रति चान्द्रायणविधिनिरूपणपूर्वकं  
 तदाचरणफलकथनम् ॥ १ ॥

Mahabharata - Ashvamedhika Parva - Chapter Text

युधिष्ठिर उवाच ।

चक्रायुध नमस्तेऽस्तु देवेश गरुडध्वज ।

चान्द्रायणविधिं पुण्यमाख्याहि भगवन्मम ॥ १४-११२-१ (९६५७६)

भगवानुवाच । १४-११२-२क्ष (७९९२)

शृणु पाण्डव तत्त्वेन सर्वपापप्रणाशनम् ।

पापिनो येन शुद्ध्यन्ति तत्ते वक्ष्यामि सर्वशः ॥ १४-११२-२ (९६५७७)

ब्राह्मणः क्षत्रियो वाऽपि वैश्यो वा चरितव्रतः ।

यथावत्कर्तुकामो वै तस्यैवं प्रथमा क्रिया ॥ १४-११२-३ (९६५७८)

शोधयेत्तु शरीरं स्वं पञ्चगव्येन यन्त्रितः ।

सशिरः कृष्णपक्षस्य ततः कुर्वीत वापनम् ॥ १४-११२-४ (९६५७९)

शुक्लवासाः शुचिभूत्वा मौञ्जीं बध्नीत मेखलाम् ।

पालाशदण्डमादाय ब्रह्मचारिव्रते स्थितः ॥ १४-११२-५ (९६५८०)  
 कृतोपलासः पूर्वं तु शुक्लप्रतिपदि द्विजः ।  
 नदीसंगमतीर्थेषु शुचौ देशे गृहेऽपि वा ।  
 गोमयेनोपलिप्रेऽथ स्थण्डिलेऽग्निं निधापयन् ॥ १४-११२-६ (९६५८१)  
 आघारावाज्यभागौ च प्रणवं व्याहृतीस्तथा ।  
 वारुणं चैव पञ्चैव हुत्वा सर्वान्यथाक्रमम् ॥ १४-११२-७ (९६५८२)  
 सत्याय विष्णवे चेति ब्रह्मर्षिभ्योऽथ ब्रह्मणे ।  
 विश्वेभ्यो हि च देवेभ्यः सप्रजापतये तथा ॥ १४-११२-८ (९६५८३)  
 षडुक्त्वा जुहुयात्पश्चात्प्रायश्चित्ताहुतिं द्विजः ।  
 अतः समापयेदग्निं शान्तिं कृत्वाऽथ पौष्टिकम् ॥ १४-११२-९ (९६५८४)  
 प्रणम्य चाग्निं सोमं च भस्म दिग्ध्वा यथाविधि ।  
 नदीं गत्वा विशुद्धात्मा सोमाय वरुणाय च ।  
 आदित्याय नमस्कृत्वा ततः स्नायात्समाहितः ॥ १४-११२-१० (९६५८५)  
 उत्तीर्योदकमाचम्य चासीनः पूर्वतोमुखः ।  
 प्राणायामं ततः कृत्वा पवित्रैरभिषेचनम् ॥ १४-११२-११ (९६५८६)  
 आचान्तस्त्वमिवीक्षेत ऊर्ध्वबाहुर्दिवाकरम् ।  
 कृताञ्जलिपुटः स्थित्वा कुर्याच्चैव प्रदक्षिणम् ॥ १४-११२-१२ (९६५८७)  
 नारायणं वा रुद्रं वा ब्रह्मणमथवाऽपि च ।  
 वारुणं मन्त्रमूक्तं वा प्राग्भोजनमथापि वा ॥ १४-११२-१३ (९६५८८)  
 वीरघ्नमृषभफं वाऽपि तथा चाप्यघमर्षणम् ।  
 गायत्रीं मम देवीं वा सावित्रीं वा जपेत्ततः ।  
 शतं वाऽष्टशतं वाऽपि सहस्रमथवा परम् ॥ १४-११२-१४ (९६५८९)  
 ततो मध्याह्नकाले वै पायसं यावकं हि वा ।  
 पाचयित्वा प्रयत्नेन प्रयतः सुसमाहितः ॥ १४-११२-१५ (९६५९०)  
 पात्रं तु सुसमादाय सौवर्णं राजतं तु वा ।  
 ताम्रं वा मृन्मयं वापि औदुंबरमथापि वा । १४-११२-१६ (९६५९१)  
 वृक्षाणां याज्ञियानं तु पर्णैराद्रैरकुत्सितैः ।  
 पुटकेन तु गुप्तेनि चरेद्भैक्षं समाहितः ॥ १४-११२-१७ (९६५९२)  
 ब्राह्मणानां गृहाणां तु सप्तानां नापरं व्रजेत् ।  
 गोदोहमात्रं तिष्ठित्तु वाग्यतः संयतेन्द्रियः ॥ १४-११२-१८ (९६५९३)  
 न हसेन्न च वीक्षेत नाभिभाषेत वा स्त्रियम् ॥ १४-११२-१९ (९६५९४)  
 दृष्ट्वा मूत्रं पुरीषं वा चण्डालं वा रजस्वलाम् ।  
 पतितं च तथा श्वानमादित्यमवलोकयेत् ॥ १४-११२-२० (९६५९५)  
 यो हि पादुकमारुह्य सर्वदा प्रचरेद्द्विजः ।  
 तं दृष्ट्वा पापकर्माणमादित्यमवलोकयेत् ॥ १४-११२-२१ (९६५९६)  
 ततस्त्वावसथं प्राप्तो भिक्षां निक्षिप्य भूतले ।

प्रक्षाल्य पादावाजान्वोर्हस्तावाकूर्परं पुनः ।  
 आचम्य वारिणा तेन वह्निं विप्रांश्च पूययेत् ॥ १४-११२-२२ (९६५९७)  
 पञ्च सप्ताथवा कुर्याद्भागान्भैक्षस्य तस्य वै ।  
 तेषामन्यतमं पिण्डमादित्याय निवेदयेत् ॥ १४-११२-२३ (९६५९८)  
 ब्रह्मणे चाग्नये चैव सोमाय वरुणाय च ।  
 विश्वेभ्यश्चैव देवेभ्यो दद्यादन्नं यथाक्रमम् ॥ १४-११२-२४ (९६५९९)  
 अवशिष्टमथैकं तु वक्त्रमात्रं प्रकल्पयेत् ॥ १४-११२-२५ (९६६००)  
 अङ्गुल्यग्रे स्थितं पिण्डं गायत्र्या चाभिमन्त्रयेत् ।  
 अङ्गुलीभिस्त्रिभिः पिण्डं प्राशनीयात्प्राङ्मुखःक शुचिः । १४-११२-२६ (९६६०१)  
 यथा च वर्धते सोमो ह्रसते च यथा पुनः ।  
 तथा पिण्डाश्च वर्धन्ते ह्रसन्ते च दिनेदिने ॥ १४-११२-२७ (९६६०२)  
 त्रिकालं स्नानमस्योक्तं द्विकालमथवा सकृत् ।  
 ब्रह्मचारी सदा वाऽपि न च वस्त्रं प्रपीडयेत् ॥ १४-११२-२८ (९६६०३)  
 स्थान न दिवसं तिष्ठेद्भ्रात्रौ वीरासनं व्रजेत् ।  
 भवेत्स्थण्डिलशायी वाऽप्यथा वृक्षमूलिकः ॥ १४-११२-२९ (९६६०४)  
 वल्कलं यदि वा क्षौमं शाणं कार्पासकं तथा ।  
 आच्छादनं भवेत्तस्य वस्त्रार्थं पाण्डुनन्दन ॥ १४-११२-३० (९६६०५)  
 एवं चान्द्रायणे पूर्णे मासस्यान्ते प्रयत्नवान् ।  
 ब्राह्मणान्भोजयेद्भक्त्या दद्याच्चैव च दक्षिणाम् ॥ १४-११२-३१ (९६६०६)  
 चान्द्रायणेन चीर्णेन यत्कृतं तेन दुष्कृतम् ।  
 तत्सर्वं तत्क्षणादेव भस्मीभवति काष्ठवत् ॥ १४-११२-३२ (९६६०७)  
 ब्रह्महत्या च गोहत्या सुवर्णस्तैन्यमेव च ।  
 भ्रूणहत्या सुरापानं गुरोर्दारव्यतिक्रमः ॥ १४-११२-३३ (९६६०८)  
 एवमन्यानि पापानि पातकीयानि यानि च ।  
 चान्द्रायणेन नश्यन्ति वायुना पांसवो यथा ॥ १४-११२-३४ (९६६०९)  
 अनिर्दशाया गोः क्षीरमौष्ट्रमाविकमेव च ।  
 मृतसूतकयोश्चान्नं भुक्त्वा चान्द्रायणं चरेत् ॥ १४-११२-३५ (९६६१०)  
 उपपातकिनश्चान्नं पतितान्नं तथैव च ।  
 शूद्रस्योच्छेषणं चैव भुक्त्वा चान्द्रायणं चरेत् ॥ १४-११२-३६ (९६६११)  
 आकाशस्थं तु हस्तस्थमधः स्रस्तं तथैव च ।  
 परहस्तस्थितं चैव भुक्त्वा चान्द्रायणं चरेत् ॥ १४-११२-३७ (९६६१२)  
 अथाग्नेधिषोरन्नं दिधिषूपपतेस्तता ।  
 परिवेत्तुस्तथा चान्नं परिवित्तान्नमेव च ॥ १४-११२-३८ (९६६१३)  
 कुण्डान्नं गोलकान्नं च देवलान्नं तथैव च ।  
 तथा पुरोहितस्यान्नं भुक्त्वा चान्द्रायणं चरेत् ॥ १४-११२-३९ (९६६१४)  
 सुराऽऽसवं विषं सर्पिर्लाक्षा लवणमेव च ।

तैलं चापि च विक्रीणन्द्विजश्चान्द्रायणं चरेत् ॥ १४-११२-४० (९६६१५)  
 एकोद्विष्टं तु यो भुङ्क्ते जनमध्यगतोऽपि यः ।  
 भिन्नभाण्डेषु यो भुङ्क्ते द्विजश्चान्द्रायणं चरेत् ॥ १४-११२-४१ (९६६१६)  
 यो भुङ्क्तेऽनुपनीतेन यो भुङ्क्ते च स्त्रिया सह ।  
 कन्यया सह यो भुङ्क्ते द्विजश्चान्द्रायणं चरेत् ॥ १४-११२-४२ (९६६१७)  
 उच्छिष्टं स्थापयेद्विप्रो यो मोहाद्भोजनान्तरे ।  
 दद्याद्वा यदि वा मोहाद्विजश्चान्द्रायणं चरेत् ॥ १४-११२-४३ (९६६१८)  
 तुम्बकोशातकं चैव पलाण्डुं गृञ्जनं तथा ।  
 छत्राकं लशुनं चैव भुक्त्वा चान्द्रायणं चरेत् ॥ १४-११२-४४ (९६६१९)  
 द्विजः पर्युषितं चान्नं पक्वं परगृहागतम् ।  
 विपक्वं च तथा मांसं भुक्त्वा चान्द्रायणं चरेत् ॥ १४-११२-४५ (९६६२०)  
 उदक्यया शुना वाऽपि चण्डालैर्वा द्विजोत्तमः ।  
 दृष्टमन्नं तु भुञ्जानो द्विजश्चान्द्रायणं चरेत् ॥ १४-११२-४६ (९६६२१)  
 क्रकक्रकतत्पुरा विशुद्ध्यर्थमृषिभिश्चरितं व्रतम् ।  
 पावनं सर्वभूतानां पुण्यं पाण्डवचोदितम् ॥ १४-११२-४७ (९६६२२)  
 एतेन वसवो रुद्राश्चादित्याश्च दिवं गताः ।  
 एतदद्य परं गुह्यं पवित्रं पापनाशनम् ॥ १४-११२-४८ (९६६२३)  
 यथोक्तमेतद्यः कुर्याद्विद्वजः पापप्रणाशनम् ॥  
 स दिवं याति पूतात्मा निर्मलादित्यसंनिभः ॥ १४-११२-४९ (९६६२४)

इति श्रीमन्महाभारते आश्वमेधिकपर्वणि वैष्णवधर्मपर्वणि  
 द्वादशाधिकशततमोऽध्यायः ॥ ११२ ॥

आश्वमेधिकपर्व - अध्याय ११३

॥ श्रीः ॥

१४.११३. अध्यायः ११३

Mahabharata - Ashvamedhika Parva - Chapter Topics

कृष्णेन युधिष्ठिरं प्रति कार्तिकादिद्वादशमासेषु

एकभुक्तव्रताचरणप्रकारनिरूपणपूर्वकं तत्फलकथनम् ॥ १ ॥

Mahabharata - Ashvamedhika Parva - Chapter Text

वैशम्पायन उवाच ।

केशवेनैवमुक्ते तु चान्द्रायणविधिक्रमे ।

अपृच्छत्पुनरन्यांश्च धर्मान्धर्मात्मजो नृप ॥ १४-११३-१ (९६६२५)

युधिष्ठिर उवाच । १४-११३-२क्ष (७९९३)  
 सर्वभूतपते श्रीमन्सर्वभूतनमस्कृत ।  
 सर्वभूतहितं धर्मं सर्वज्ञ कथयस्व नः ॥ १४-११३-२ (९६६२६)  
 भगवानुवाच । १४-११३-३क्ष (७९९४)  
 यद्दृष्ट्वा जनस्यापि स्वर्ग्यं सुखकरं भवेत् ।  
 सर्वपापप्रशमनं तच्छृणुष्व युधिष्ठिर ॥ १४-११३-३ (९६६२७)  
 कार्तिकाद्यास्तु ये मासा द्वादशैव प्रकीर्तिताः ।  
 तेष्वेकबुक्तनिमः सर्वेषामुच्यते मया ॥ १४-११३-४ (९६६२८)  
 कार्तिके यस्तु वै मासे नन्दायां संयतेन्द्रियः ।  
 एकभुक्तेन मद्भक्तो मासमेकं तु वर्तते ॥ १४-११३-५ (९६६२९)  
 जलं वा न पिबेन्मासे नान्तरं भोजनात्परम् ।  
 आदित्यरूपं मां नित्यमर्चयन्सुसमाहितः ॥ १४-११३-६ (९६६३०)  
 व्रतान्ते भोजयेद्विप्रान्दक्षिणां सम्प्रदाय च ।  
 क्रोधलोभविनिर्मुक्तस्तस्य पुण्यफलं शृणु ॥ १४-११३-७ (९६६३१)  
 विधिवत्कपिलादाने यत्पुण्यं समुदाहृतम् ।  
 तत्पुण्यं समनुप्राप्य सूर्यकलोके महीयते ।  
 ततश्चापि च्युतः कालात्पुरुषेषूपजायते ॥ १४-११३-८ (९६६३२)  
 मार्गशीर्षं तु यो मासमेकभुक्तेन वर्तते ।  
 कामं क्रोधं च लोभं च परित्यज्य यथाविधि ॥ १४-११३-९ (९६६३३)  
 स्नात्वा चादित्यरूपं मामर्चयेन्नियतेन्द्रियः ।  
 जपेच्चैव च गायत्रीं मामिकां वाग्यतेन्द्रियः ॥ १४-११३-१० (९६६३४)  
 मासे परिसमाप्ते तु भोजयित्वा द्विजाञ्शुचिः ।  
 तानर्चयति मद्भक्त्या तस्य पुण्यफलं शृणु ॥ १४-११३-११ (९६६३५)  
 अग्निहोत्रे कृते पुण्यमाहिताग्नेस्तु यद्भवेत् ।  
 तत्पुण्यं फलमासाद्य योनेनाऽवरशोभिना ।  
 सह सप्तर्षिलोकेषु यथाकामं यथासुखम् ॥ १४-११३-१२ (९६६३६)  
 ततश्चापि च्युतः कालाद्धरिवर्षेषु जायते ।  
 तत्र प्रकामं क्रीडित्वा राजा पश्चाद्भविष्यति ॥ १४-११३-१३ (९६६३७)  
 कृकृकृकृकृकृकृ क्षिपेदेवमेकभुक्तेन यो नरः ।  
 अर्चयन्नेव मां नित्यं मद्गतेनान्तरात्मना ॥ १४-११३-१४ (९६६३८)  
 अहिंसासत्यसहितः क्रोधहर्षविवर्जितः ।  
 एवं युक्तस्य राजेन्द्र शृणु यत्फलमुत्तमम् ॥ १४-११३-१५ (९६६३९)  
 विप्रातिथ्यसहस्रेषु यत्पुण्यं समुदाहृतम् ।  
 तत्पुण्यं समनुप्राप्य शक्रलोके महीयते ॥ १४-११३-१६ (९६६४०)  
 अवतीर्णस्ततः कालादिलावर्षेषु जायते ।  
 तत्र स्थित्वा चिरं कालमस्मिन्विप्रो भविष्यति ॥ १४-११३-१७ (९६६४१)

माघमासं सदा यस्तु वर्तते चैकभुक्ततः ।  
 मदर्चनपरो भूत्वा डंभक्तोधविवर्जितः ।  
 मामिकामपि सावित्रीं सन्ध्यायां तु जपेद्बुधः ॥ १४-११३-१८ (९६६४२)  
 दत्त्वा दु दक्षिणामन्ते भोजयित्वा द्विजानपि ।  
 नमिस्करोति तान्भक्त्या मद्गतेनान्तरात्मना ।  
 त्रिकालस्नानयुक्तस्य तस्य पुण्यफलं शृणु ॥ १४-११३-१९ (९६६४३)  
 नीलकण्ठप्रयुक्तेन योनेनांऽवरशोभिना ।  
 पितृलोकं ब्रजेच्छ्रीमान्सेव्यमानोप्सरोगैः ॥ १४-११३-२० (९६६४४)  
 तत्र प्रकामं क्रीडित्वा भद्राश्वेषूपजायते ।  
 ततश्च्युतश्चतुर्वेदी विप्रो भवति भूतले ॥ १४-११३-२१ (९६६४५)  
 यश्चरेत्फाल्गुनं मासमेकभुक्तो जितेन्द्रियः ।  
 नमो ब्रह्मण्यदेवायेत्येतन्मन्त्रं जपेत्सदा ॥ १४-११३-२२ (९६६४६)  
 पायसं भोजयेद्विप्रान्ब्रतान्ते संयतेन्द्रियः ।  
 मदर्चनपरोऽक्रोधस्तस्य पुण्यफलं शृणु ॥ १४-११३-२३ (९६६४७)  
 विमानं सारसैर्युक्तमारूढः कामगामि च ।  
 नक्षत्रलोके रमते नक्षत्रसदृशाकृतिः ॥ १४-११३-२४ (९६६४८)  
 ततश्चापि च्युतः कालात्केतुमालेषु जायते ।  
 तत्र प्रकामं क्रीडित्वा मानुषेषु मुनिर्भवेत् ॥ १४-११३-२५ (९६६४९)  
 चैत्रमासं तु यो राजन्नेकभुक्तेन वर्तते ।  
 ब्रह्मचारी च मद्भक्त्या तस्य पुण्यफलं शृणु ॥ १४-११३-२६ (९६६५०)  
 यदग्निहोत्रिणः पुण्यं यथोक्तं व्रतचारिणः ।  
 तत्पुण्यफलमासाद्य चन्द्रलोके महीयते ॥ १४-११३-२७ (९६६५१)  
 ततोऽवतीर्णो जायेत वर्षे रमणके पुनः ।  
 भुक्त्वा कामांस्ततस्तस्मिन्निह राजा भविष्यति ॥ १४-११३-२८ (९६६५२)  
 वैशाखे यस्तु मासे वै ह्येकभुक्तेन वर्तते ।  
 द्विजमग्रासने कृत्वा भुञ्जन्भूमौ च वाग्यतः ॥ १४-११३-२९ (९६६५३)  
 नमो ब्रह्मण्यदेवायेत्यर्चयित्वा दिवाकरम् ।  
 ब्रतान्ते भोजयेद्विप्रांस्तस्य पुण्यफलं शृणु ॥ १४-११३-३० (९६६५४)  
 फलं यद्विधिवत्प्रोक्तमग्निष्टोमातिरात्रयोः ।  
 तत्पुण्यफलमासाद्य देवलोके महीयते ॥ १४-११३-३१ (९६६५५)  
 ततो हैमवते वर्षे जायते कालपर्ययात् ।  
 तत्र प्रकामं क्रीडित्वा विप्रः पश्चाद्भविष्यति ॥ १४-११३-३२ (९६६५६)  
 ज्येष्ठमासं तु यो विप्रो ह्येकभुक्तेन वर्तते ।  
 विप्रमग्रासने कृत्वा भूमौ भुञ्जन्यथाविधि ॥ १४-११३-३३ (९६६५७)  
 नमो ब्रह्मण्यदेवायेत्युच्चरन्मां समाहितः ।  
 डंभानृतविनिर्मुक्तस्तस्य पुण्यफलं शृणु ॥ १४-११३-३४ (९६६५८)

चीर्णे चान्द्रायणे सम्यग्यत्पुण्यं समुदाहृतम् ।  
 तत्पुण्यफलमासाद्य देवलोके महीयते ॥ १४-११३-३५ (९६६५९)  
 अथोत्तरकुरौ वर्षे जायते निर्गतस्ततः ।  
 ततश्चापि च्युतः कालादिह लोके द्विजो भवेत् ॥ १४-११३-३६ (९६६६०)  
 आषाढमासं यो राजन्नेकभुक्तेन वर्तते ।  
 ब्रह्मचारी जितक्रोधो मदर्चनपरायणः ॥ १४-११३-३७ (९६६६१)  
 विप्रमग्रासने कृत्वा भूमौ भुञ्जज्जितेन्द्रियः ।  
 कृत्वा त्रिषवणं स्नानमष्टाक्षरविधानतः ॥ १४-११३-३८ (९६६६२)  
 व्रतान्ते भोजयेद्विद्वान्पायसेन युधिष्ठिर ।  
 गुडोदनेन राजेन्द्र तस्य पुण्यफलं शृणु ॥ १४-११३-३९ (९६६६३)  
 कपिलाशतदानस्य यत्पुण्यं पाण्डुनन्दन ।  
 तत्पुण्यफलमासाद्य देवलोके महीयते ॥ १४-११३-४० (९६६६४)  
 ततोऽवतीर्णः काले तु शाकद्वीपे तु जायते ।  
 ततश्चापि च्युतः कालादिह विप्रो भविष्यति ॥ १४-११३-४१ (९६६६५)  
 श्रावणं यः क्षिपेन्मासमेकभुक्तेन वर्तते ।  
 नमो ब्रह्मण्यदेवायेत्युक्त्वा मामर्चयेत्सदा ।  
 विप्रमग्रासने कृत्वा भूमौ भुञ्जन्यथाविधि ॥ १४-११३-४२ (९६६६६)  
 पायसेनार्चयन्विप्राज्जितक्रोधो जितेन्द्रियः ।  
 लोभमोहविनिर्मुक्तस्तस्य पुण्यफलं शृणु ॥ १४-११३-४३ (९६६६७)  
 कपिलादानस्य यत्पुण्यं विधित्तस्य पाण्डव ।  
 तत्पुण्यं समकक्रकप्राप्य शक्रलोके महीयते ॥ १४-११३-४४ (९६६६८)  
 ततश्चापि च्युतः कालात्कुशद्वीपे प्रजायते ।  
 तत्रि प्रकामं क्रीडित्वा विप्रो भवति मानुषे ॥ १४-११३-४५ (९६६६९)  
 यस्तु भाद्रपदं मासमेकभुक्तेन वर्तते ।  
 ब्रह्मचारी जितक्रोधः सत्यसन्धो जितेन्द्रियः ॥ १४-११३-४६ (९६६७०)  
 विप्रमग्रासने कृत्वा पाकभेदविवर्जितः ।  
 नमो ब्रह्मण्यदेवायेत्युक्त्वाऽस्य चरणौ स्पृशेत् ॥ १४-११३-४७ (९६६७१)  
 तिलानपि घृतं वाऽपि व्रतान्ते दक्षिमां ददत् ।  
 मङ्गलस्य नरश्रेष्ठ तस्य पुण्यफलं शृणु ॥ १४-११३-४८ (९६६७२)  
 यत्फलं विधिवत्प्रोक्तं राजसूयाश्वमेधयोः ।  
 तत्पुण्यफलमासाद्य शक्रलोके महीयते ॥ १४-११३-४९ (९६६७३)  
 ततश्चापि च्युतः कालाज्जायते धनदालये ।  
 तत्र प्रकामं क्रीडित्वा राजा भवति मानुषे ॥ १४-११३-५० (९६६७४)  
 यश्चाप्याश्वयुजं मासमेकभुक्तेन वर्तते ।  
 मद्गायत्रीं जपेद्भक्त्या मद्गतेनान्तरात्मना ।  
 द्विसन्ध्यं वा त्रिसन्ध्यं वा शतमष्टोत्तरं तु वा ॥ १४-११३-५१ (९६६७५)



विप्रमग्रासने कृत्वा संयतेन्द्रियमानसः ।  
व्रतान्ते भोजयेद्विप्रांस्तस्य पुण्यफलं शृणु ॥ १४-११३-५२ (९६६७६)  
अश्वमेधस्य यत्पुण्यं विधिवत्पाण्डुनन्दन ।  
तत्पुण्यफलमासाद्य मम लोके महीयते ॥ १४-११३-५३ (९६६७७)  
ततश्चापि च्युतः कालाच्छ्वेतद्वीपे प्रजायते ।  
तत्र भुक्त्वा च भोगांश्च ततो विप्रवरो भवेत् ॥ १४-११३-५४ (९६६७८)

इति श्रीमन्महाभारते आश्वमेधिकपर्वणि वैष्णवधर्मपर्वणि  
त्रयोदशाधिकशततमोऽध्यायः ॥ ११३ ॥

आश्वमेधिकपर्व - अध्याय ११४

॥ श्रीः ॥

१४.११४. अध्यायः ११४

Mahabharata - Ashvamedhika Parva - Chapter Topics  
कृष्णेन युधिष्ठिरं प्रति केशवादिभगवन्मूर्त्युपास्तिपूर्वकं  
मार्गशीर्षादिद्वादशद्वादशीव्रताचरणफलकथनम् ॥ १ ॥  
युधिष्ठिरेण विस्तरेण कृष्णस्तवनम् ॥ २ ॥  
पुनः कृष्णेन युधिष्ठिराय एकादश्युपवासपूर्वकं द्वादश्यां  
भगवत्पूजायाः फलकथनम् ॥ ३ ॥

Mahabharata - Ashvamedhika Parva - Chapter Text

युधिष्ठिर उवाच ।  
एवं संवत्सरं पूर्णमेकभुक्तेन यः क्षिपेत् ।  
तस्य पुण्यफलं यद्वै तन्ममाचक्ष्व केशव ॥ १४-११४-१ (९६६७९)  
भगवानुवाच । १४-११४-२क्ष् (७९९५)  
शृणु पाण्डव तत्त्वं मे वचनं पुण्यमुत्तमम् ।  
यदकृत्वाऽथवा कृत्वा नरः पापैः प्रमुच्यते ॥ १४-११४-२ (९६६८०)  
एकभुक्तेन वर्तेत नरः संवत्सरं तु यः ।  
ब्रह्मचारी जितक्रोधो ह्यधश्शायी जितेन्द्रियः ॥ १४-११४-३ (९६६८१)  
शुचिश्च स्नानतो व्यग्रः सत्यवागनसूयकः ।  
अर्चन्नेव तु मां नित्यं मद्गतेनान्तरात्मना ।  
सन्ध्योस्तु जपेन्नित्यं मद्गायत्रीं समाहितः ॥ १४-११४-४ (९६६८२)  
नमो ब्रह्मण्यदेवायेत्यसकृन्मां प्रणम्य च ।  
विप्रमग्रासने कृत्वा यावकं भैत्रमेव वा ॥ १४-११४-५ (९६६८३)

भुक्त्वा तु वाग्यतो भूमावाचान्तस्य द्विजन्मनः ।  
 नमोऽस्तु वासुदेवायेत्युक्त्वा तु चरणौ स्पृशेत् ॥ १४-११४-६ (९६६८४)  
 मासेमासे समाप्ते तु भोजयित्वा द्विजाञ्शुचीन् ।  
 संवत्सरे ततः पूर्णे दद्यात्तु व्रतदक्षिणाम् ॥ १४-११४-७ (९६६८५)  
 नवनीतमयीं गां वा तिलधेनुमथापि वा ।  
 विप्रहस्तच्युतैस्तोयैः सहिरण्यैः समुक्षितः ।  
 तस्य पुण्यफलं राजन्कथ्यमानं मया शृणु ॥ १४-११४-८ (९६६८६)  
 दशजन्मकृतं पापं ज्ञानतोऽज्ञानतोपि वा ।  
 तद्विनश्यति तस्याशु नात्र कार्या विचारणा ॥ १४-११४-९ (९६६८७)  
 युधिष्ठिर उवाच । १४-११४-१०क्ष (७९९६)  
 सर्वेषामुपवासानां यच्छ्रेयः सुमहत्फलम् ।  
 यच्च निःश्रेयसं लोके तद्भवान्वक्तुमर्हति ॥ १४-११४-१० (९६६८८)  
 भगवानुवाच । १४-११४-११क्ष (७९९७)  
 शृणु राजन्यथापूर्वं मयाऽभीष्टं तु मोदते ।  
 तथा ते कथयिष्यामि मद्भक्ताय युधिष्ठिर ॥ १४-११४-११ (९६६८९)  
 यस्तु भक्त्या शुचिर्भूत्वा पञ्चम्यां मे नराधिप ।  
 उपवासव्रतं कुर्यात्त्रिकालं चार्चयंस्तु माम् ।  
 सर्वकृतुफलं लब्ध्वा मम लोके महीयते ॥ १४-११४-१२ (९६६९०)  
 युधिष्ठिर उवाच । १४-११४-१३क्ष (७९९८)  
 भगवन्देवदेवेश पञ्चमी नाम का तव ।  
 तामहं श्रोतुमिच्छामि कथयस्व ममानघ ॥ १४-११४-१३ (९६६९१)  
 भगवानुवाच । १४-११४-१४क्ष (७९९९)  
 पर्वद्वयं च द्वादश्यां श्रवणं च नराधिप ।  
 मत्पञ्चमीति विख्यातां मत्प्रिया च विशेषतः ॥ १४-११४-१४ (९६६९२)  
 तस्मात्तु ब्राह्मणश्रेष्ठैर्मन्निवेशितबुद्धिभिः ।  
 उपवासस्तु कर्तव्यो मत्प्रियार्तं विशेषतः ॥ १४-११४-१५ (९६६९३)  
 द्वादश्यामेव वा कुर्यादुपवासमशक्नुवन् ।  
 तेनाहं परमां प्रीतिं यास्यामि नरपुङ्गव ॥ १४-११४-१६ (९६६९४)  
 अहोरात्रेण द्वादश्यां मार्गशीर्षेण केशवम् ।  
 उपोष्य पूजयेद्यो मां सोऽस्वमेधफलं लभेत् ॥ १४-११४-१७ (९६६९५)  
 द्वादश्यां पुष्यमासे तु नाम्ना नारायणं तु माम् ।  
 उपोष्य पूजयेद्यो मां वाजिमेधफलं लभेत् ॥ १४-११४-१८ (९६६९६)  
 द्वादश्यां माघमासे तु मामुपोष्य तु माधवम् ।  
 पूजयेद्यः समान्नोति राजसूयफलं नृप ॥ १४-११४-१९ (९६६९७)  
 द्वादश्यां फाल्गुने मासि गोविन्दाख्यमुपोष्य माम् ॥  
 पूजयेद्यः समान्नोति ह्यतिरात्रफलं नृप ॥ १४-११४-२० (९६६९८)

द्वादश्यां मासि चैत्रे तु मां विष्णुं समुपोष्य यः ।  
 पूजयंस्तदवाप्नोति पौण्डरीकस्य यत्फलम् ॥ १४-११४-२१ (९६६९९)  
 द्वादश्यां मासि वैशाखे मधुसूदनसंज्ञितम् ।  
 उपोष्य पूजयेद्यो मां सोग्निष्टोमस्य पाण्डव ॥ १४-११४-२२ (९६७००)  
 द्वादश्यां ज्येष्ठमासे तु मामुपोष्य त्रिविक्रमम् ।  
 अर्ययेद्यः समाप्नोति गवां मेधफलं नृप ॥ १४-११४-२३ (९६७०१)  
 आषाढे वामनाख्यं मां द्वादश्यां समुपोष्य यः ।  
 नरमेधस्य स फलं प्राप्नोति भरतर्षभ ॥ १४-११४-२४ (९६७०२)  
 द्वादश्यां श्रावणे मासि श्रीधराख्यमुपोष्य माम् ।  
 पूजयेद्य समाप्नोति पञ्चयज्ञफलं नृप ॥ १४-११४-२५ (९६७०३)  
 मासे भाद्रपदे यो मां हृषीकेशाख्यमर्चयेत् ।  
 उपोष्य स समाप्नोति सौत्रामणिफलं नृप ॥ १४-११४-२६ (९६७०४)  
 द्वादश्यामाश्वयुद्धासे पद्मनाभमुपोष्य माम् ।  
 अर्चयेद्यः समाप्नोति गोसहस्रफलं नृप ॥ १४-११४-२७ (९६७०५)  
 द्वादश्यां कार्तिके मासि मां दामोदरसंज्ञितम् ।  
 उपोष्य पूजयेद्यस्तु सर्वक्रतुफलं नृप ॥ १४-११४-२८ (९६७०६)  
 केवलेनोपवासेन द्वादश्यां पाण्डुनन्दन ।  
 यत्फलं पूर्वमुद्दिष्टं तस्यार्धं लभते नृप ॥ १४-११४-२९ (९६७०७)  
 श्रावणेऽप्येवमेवं मामर्चयेद्भक्तिमान्नरः ।  
 मम सालोक्यमाप्नोति नात्र कार्या विचारणा ॥ १४-११४-३० (९६७०८)  
 मासेमासे समभ्यर्च्य क्रमशो मामतन्द्रितः ।  
 पूर्मे संवत्सरे कुर्यात्पुनः संवत्सरं तु माम् ॥ १४-११४-३१ (९६७०९)  
 अविघ्नमर्चयानस्तु यो मद्भक्तो मत्परायणः ।  
 अविघ्नमर्चयानस्तु मम सायुज्यमाप्नुयात् ॥ १४-११४-३२ (९६७१०)  
 अर्चयेत्प्रीतिमान्यो मां द्वादस्यां वेदसंहिताम् ।  
 स पूर्वोक्तफलं राजल्लभते नात्र संशयः ॥ १४-११४-३३ (९६७११)  
 गन्धं पुष्पं फलं तोयं पत्रं वा मूलमेव वा ।  
 द्वादश्यां मम यो दद्यात्तत्समो नास्ति मत्प्रियः ॥ १४-११४-३४ (९६७१२)  
 एतेन विधिना सर्वे देवाः शक्रपुरोगमाः ।  
 मद्भक्ता नरशार्दूल स्वर्गलोकं तु भुञ्जते ॥ १४-११४-३५ (९६७१३)  
 वैशम्पायन उवाच । १४-११४-३६क्ष् (८०००)  
 एवं वदति देवेशे केशवे पाण्डुनन्दनः ।  
 कृताञ्जलिः स्तोत्रमिदं भक्त्या धर्मात्मजोऽब्रवीत् ॥ १४-११४-३६ (९६७१४)  
 सर्वलोकेश देवेश हृषीकेशक नमोस्तु ते ।  
 सहस्रशिरसे नित्यं सहस्राक्ष नमोस्तु ते ॥ १४-११४-३७ (९६७१५)  
 त्रयीमय त्रयीनाथ त्रयीस्तुत नमोनमः ।

यज्ञात्मन्यज्ञसंभूत यज्ञनाथ नमोनमः ॥ १४-११४-३८ (९६७१६)  
 चतुर्मूर्ते चतुर्बाहो चतुर्व्यूह नमोनमः ।  
 लोकात्मल्लोककृन्नाथ लोकावास नमोनमः ॥ १४-११४-३९ (९६७१७)  
 सृष्टिसंहारकर्त्रे तु नरसिंह नमोनमः ।  
 भक्तप्रिय नमस्तेऽस्तु कृष्ण नाथ नमोनमः ॥ १४-११४-४० (९६७१८)  
 लोकप्रिय नमस्तेऽस्तु भक्तवत्सल ते नमः ।  
 ब्रह्मवास नमस्तेऽस्तु ब्रह्मनाथ नमोनमः ॥ १४-११४-४१ (९६७१९)  
 रुद्ररूप नमस्तेऽस्तु रुद्रकर्मिरताय ते ।  
 पञ्चयज्ञ नमस्तेऽस्तु सर्वयज्ञ नमोनमः ॥ १४-११४-४२ (९६७२०)  
 कृष्णप्रिय नमस्तेऽस्तु कृष्णनाथ नमोनमः ।  
 योगिप्रिय नमस्तेऽस्तु योगिनाथ नमोनमः ॥ १४-११४-४३ (९६७२१)  
 हयवक्त्र नमस्तेऽस्तु चक्रपाणे नमोनमः ।  
 पञ्चभूत नमस्तेऽस्तु पञ्चायुध नमोनमः ॥ १४-११४-४४ (९६७२२)  
 वैशम्पायन उवाच । १४-११४-४५क्ष् (८००१)  
 भक्तिगद्गदया वाचा स्तुवत्येवं युधिष्ठिरे ।  
 गृहीत्वा केशवो हस्ते प्रीतात्मा तं न्यवारयत् ॥ १४-११४-४५ (९६७२३)  
 निवार्य च पुनर्वाचा भक्तिनम्रं युधिष्ठिरम् ।  
 वक्तुमेव नरश्रेष्ठ धर्मपूत्रं प्रचक्रमे ॥ १४-११४-४६ (९६७२४)  
 भगवानुवाच । १४-११४-४७क्ष् (८००२)  
 अन्यवत्किमिदं राजन्मां स्तौषि नरपुङ्गव ।  
 तिष्ठ पृच्छ यथापूर्वं धर्मपूत्र युधिष्ठिर ॥ १४-११४-४७ (९६७२५)  
 युधिष्ठिर उवाच । १४-११४-४८क्ष् (८००३)  
 भगवंस्त्वत्प्रसादात्तु धर्मं स्मृत्वा पुनःपुनः ।  
 न शान्तिरस्ति मे देव नृत्यतीव च मे मनः ॥ १४-११४-४८ (९६७२६)  
 इदं च धर्मसंपन्नं वक्तुमर्हसि माधव ।  
 कृष्णपक्षेषु द्वादश्यामर्चनीयः कथं भवेत् ॥ १४-११४-४९ (९६७२७)  
 भगवानुवाच । १४-११४-५०क्ष् (८००४)  
 शृणु राजन्यथापूर्वं तत्सर्वं कथयामि ते ।  
 परमं कृष्णद्वादश्यामर्चनायां फलं मम ॥ १४-११४-५० (९६७२८)  
 एकादश्यामुपोष्याथ द्वादश्यामर्चयेत्तु माम् ।  
 विप्रानपि यथालाभं पूजयेद्भक्तिमान्नरः ॥ १४-११४-५१ (९६७२९)  
 स गच्छेद्दक्षिणामूर्तिं मां वा नात्र विचारणा ।  
 चन्द्रसालोक्यमथवा ग्रहनक्षत्रपूजितः ॥ १४-११४-५२ (९६७३०)

इति श्रीमन्महाभारते आश्वमेधिकपर्वणि वैष्णवधर्मपर्वणि  
 चतुर्दशाधिकशततमोऽध्यायः ॥ ११४ ॥

आश्वमेधिकपर्व - अध्याय ११५

॥ श्रीः ॥

१४.११५. अध्यायः ११५

Mahabharata - Ashvamedhika Parva - Chapter Topics

कृष्णेन युधिष्ठिरं प्रति विषुवाख्यपुण्यकालस्य

महिमानुवर्णनपूर्वकं तत्र दानादिप्रशंसनम् ॥ १ ॥

तथा गायत्रीजपमाहात्म्यकथनम्, अश्वत्थमाहात्म्यकथनं च ॥ २ ॥

तथा नानाधर्मकथनपूर्वकं शिशुमाराकृतिनिरूपणम्,

पञ्चगव्यविधानकथनं च ॥ ३ ॥

Mahabharata - Ashvamedhika Parva - Chapter Text

वैशम्पायन उवाच ।

केशवेनैवमाख्याते धर्मपुत्रः पुनःपुनः ।

पप्रच्छ दानकालस्य विशेषं च विधिं नृप ॥ १४-११५-१ (९६७३१)

युधिष्ठिर उवाच । १४-११५-२क्ष (८००५)

देव किं फलमाख्यातं विषुवेष्ववरेष्वर ।

सूर्येन्दूपप्लवे चैव वस्तुमर्हति तत्फलम् ॥ १४-११५-२ (९६७३२)

भगवानुवाच । १४-११५-३क्ष (८००६)

शृणुष्व राजन्विषुवे सोमार्कग्रहणेषु च ।

व्यतीपातेऽयने चैव दानं स्यादक्षयं फलम् ॥ १४-११५-३ (९६७३३)

राजन्नयनयोर्मध्ये विषुवं सम्प्रचक्षते ।

समे रात्रिदिने तत्र सन्ध्यायां विषुवे नृप ॥ १४-११५-४ (९६७३४)

ब्रह्माऽहं शङ्करश्चापि तिष्ठामः सहिताः सकृत् ।

क्रियाकरणकार्याणामेकीभावत्वकारणात् ॥ १४-११५-५ (९६७३५)

अस्माकमेकीभूतानां निष्कलं परमं पदम् ।

तन्मुहूर्तं परं पुण्यं राजन्विषुवसंज्ञितम् ॥ १४-११५-६ (९६७३६)

तदेवाद्यक्षरं ब्रह्म परं ब्रह्मेति कीर्तितम् ।

तस्मिन्मुहूर्ते सर्वे तु चिन्तयन्ति परं पदम् ॥ १४-११५-७ (९६७३७)

देवाश्च वसवो रुद्राः पितरश्चाश्विनौ तथा ।

साध्याश्च विश्वे गन्धर्वाः सिद्धा ब्रह्मर्षयस्तथा ॥ १४-११५-८ (९६७३८)

सोमादयो ग्रहाश्चैव सरितः सागरास्तथा ।

मरुतोत्सरसो नागा यक्षराक्षसगुह्यकाः ॥ १४-११५-९ (९६७३९)

एते चान्ये च राजेन्द्र विषुवे संयतेन्द्रियाः ।

सोपवासाः प्रयत्नेन भवन्ति ध्यानतत्पराः ॥ १४-११५-१० (९६७४०)  
 अन्नं गावस्तिलान्भूमिं कन्यादानं तथैव च ।  
 गृहमायतनं धान्यं वाहनं शयनं तथा । १४-११५-११ (९६७४१)  
 यच्चान्यच्च मया प्रोक्तं तत्प्रयच्छ युधिष्ठिर ।  
 दीयते विषुवेष्वेवं श्रोत्रियेभ्यो विशेषतः ॥ १४-११५-१२ (९६७४२)  
 तस्य दानस्य कौन्तेय क्षयं नैवोपपद्यते ।  
 वर्धतेऽहरहः पुण्यं तद्दानं कोटिसंमितम् ॥ १४-११५-१३ (९६७४३)  
 विषुवे स्नपनं यस्तु मम कुर्याद्धरस्य वा ।  
 अर्चनां च यतान्यायं तस्य पुण्यफलं शृणु ॥ १४-११५-१४ (९६७४४)  
 दशजन्मकृतं पापं तस्य सद्यो विनश्यति ।  
 दशानामश्वमेधानामिष्टानां लभते फलम् ॥ १४-११५-१५ (९६७४५)  
 विमानं दिव्यमारूढः कामरूपी यथासुखम् ।  
 स याति मामकं लोकं रुद्रलोकमथापि वा ॥ १४-११५-१६ (९६७४६)  
 तत्रस्थैर्देवगन्धर्वैर्गीयमानो यथासुखम् ।  
 दिव्यवर्षसहस्राणि कोटिमेकं तु मोदते ॥ १४-११५-१७ (९६७४७)  
 ततश्चापि च्युतः कालादिह लोके द्विजोत्तमः ।  
 चतुर्णामपि वेदानां पारगो ब्रह्मविद्भवेत् ॥ १४-११५-१८ (९६७४८)  
 चन्द्रसूर्यग्रहे व्योम्नि मम वा शङ्करस्य वा ।  
 गायत्रीं मामिकां वाऽपि जपेद्यः शङ्करस्य वा ॥ १४-११५-१९ (९६७४९)  
 शङ्कर्तूर्यस्वनैश्चैव कांस्यघण्टास्वनैरपि ।  
 कारयेत्तु ध्वनिं भक्त्या तस्य पुण्यफलं शृणु ॥ १४-११५-२० (९६७५०)  
 गान्धर्वैर्होमजप्यैश्च जप्तैरुत्कृष्टनामभिः ।  
 दुर्बलोपि भवेद्ग्राहः सोमश्च बलवान्भवेत् ॥ १४-११५-२१ (९६७५१)  
 सूर्येन्दूपप्लवे चैव श्रोत्रियेभ्यः प्रदीयते ।  
 तत्सहस्रगुणं भूत्वा दातारमुपतिष्ठति ॥ १४-११५-२२ (९६७५२)  
 महापातकयुक्तोपि यद्यपि स्यान्नरोत्तम ।  
 निष्पापस्तत्क्षणादेव तेन दानेन जायते ॥ १४-११५-२३ (९६७५३)  
 चन्द्रसूर्यप्रकाशेन विमानेन विराजता ।  
 याति सोमपुरं रम्यं सेव्यमानोप्सरोगणैः ॥ १४-११५-२४ (९६७५४)  
 यावदृक्षाणि तिष्ठन्ति गगने शशिना सह ।  
 तावत्कालं स रजेन्द्र सोमलोके महीयते ॥ १४-११५-२५ (९६७५५)  
 ततश्चापि च्युतः कालादिह लोके युधिष्ठिर ।  
 वेदवेदाङ्गविद्विप्रः कोटीधनपतिर्भवेत् ॥ १४-११५-२६ (९६७५६)  
 युधिष्ठिर उवाच । १४-११५-२७क्ष् (८००७)  
 भगवंस्तव गायत्री जप्यते च कथं विभो ।  
 किं वा तस्य फलं देव ममाचक्ष्व सुरेश्वर ॥ १४-११५-२७ (९६७५७)

भगवानुवाच । १४-११५-२८क्ष् (८००८)  
 द्वादश्यां विषुवे चैव चन्द्रसूर्यग्रहे तथा ।  
 अयने श्रवणे चैव व्यतीपाते तथैव च ॥ १४-११५-२८ (९६७५८)  
 अश्वत्तदर्शने चैव तथा मद्दर्शनेऽपि च ।  
 जप्या तु मम गायत्री चाथवाऽष्टाक्षरं नृप ।  
 आर्जितं दुष्कृतं तस्य नाशयेन्नात्र संशयः ॥ १४-११५-२९ (९६७५९)  
 युधिष्ठिर उवाच । १४-११५-३०क्ष् (८००९)  
 अश्वत्थदर्शनं चैव किं त्वद्दर्शनसंमितम् ।  
 एतत्कथय मे देव परं कौतूहलं हि मे ॥ १४-११५-३० (९६७६०)  
 भगवानुवाच । १४-११५-३१क्ष् (८०१०)  
 अहमश्वत्थरूपेण पालयामि जगत्त्रयम् ।  
 अस्वत्थो न स्थितो यत्र नाहं तत्र प्रतिष्ठितः ॥ १४-११५-३१ (९६७६१)  
 यत्राहं संस्थितो राजन्नस्वत्थश्चापि तिष्ठति ।  
 यस्त्वेनमर्चयेद्भक्त्या स मां साक्षात्समर्चति ॥ १४-११५-३२ (९६७६२)  
 यस्त्वेनं प्रहरेत्कोपान्मामेव प्रहरेत्तु सः ।  
 तस्मात्प्रदक्षिणं कुर्यान्न चिन्द्यादेनमन्वहम् ॥ १४-११५-३३ (९६७६३)  
 व्रतस्य पारणं तीर्थमार्जवं तीर्थमुच्यते ।  
 देवशुश्रूषणं तीर्थं गुरुशुश्रूषणं तथा ॥ १४-११५-३४ (९६७६४)  
 पितृशुश्रूषणं तीर्थं मातृशुश्रूषणं तथा ।  
 दाराणां तोषणं तीर्थं गार्हस्थ्यं तीर्थमुच्यते ॥ १४-११५-३५ (९६७६५)  
 आतिथेयः परं तीर्थं ब्रह्मतीर्थं सनातनम् ।  
 ब्रह्मिचर्यं परं तीर्थं त्रेताग्निस्तीर्थमुच्यते ॥ १४-११५-३६ (९६७६६)  
 मूलं धर्मं तु विज्ञाय मनस्तत्रावधार्यताम् ॥  
 गच्छ तीर्थानि कौन्तेय धर्मो धर्मेण वर्धते ॥ १४-११५-३७ (९६७६७)  
 द्विविधं तीर्थमित्याहुः स्थावरं जङ्गमं तथा ।  
 स्तावराज्जङ्गमं तीर्थं ततो ज्ञानपरिग्रहः ॥ १४-११५-३८ (९६७६८)  
 कर्णाऽपि विशुद्धस्य पुरुषस्येह भारत ।  
 हृदये सर्वतीर्थानि तीर्थभूतः स उच्यते ॥ १४-११५-३९ (९६७६९)  
 गुरुतीर्थं परं ज्ञानमतस्तीर्थं न विद्यते ।  
 ज्ञानतीर्थं परं तीर्थं ब्रह्मतीर्थं सनातनम् ॥ १४-११५-४० (९६७७०)  
 क्षमा तु परमं तीर्थं सर्वतीर्थेषु पाण्डव ।  
 क्षमावतामयं लोकः परश्चैव क्षमावताम् ॥ १४-११५-४१ (९६७७१)  
 मानितोऽमानितो वाऽपि पूजितोऽपूजितोपि वा ।  
 आक्रुष्टस्तर्जितो वाऽपि क्षमावांस्तीर्थमुच्यते ॥ १४-११५-४२ (९६७७२)  
 क्षमा यशः क्षमा दानं क्षमा यज्ञः क्षमा दमः ।  
 क्षमाऽहिंसा क्षमा धर्मः क्षमा चेन्द्रियनिग्रहः ॥ १४-११५-४३ (९६७७३)

क्षमा दया क्षमा यज्ञः क्षमयैव धृतं जगत् ।  
 क्षमावान्ब्राह्मणो देवः क्षमावान्ब्राह्मणो वरः ॥ १४-११५-४४ (९६७७४)  
 क्षमावानाप्युयात्स्वर्गं क्षमावानाप्युयाद्यशः ।  
 क्षमावान्प्राप्युयान्मोक्षं तस्मात्साद्युः स उच्यते ॥ १४-११५-४५ (९६७७५)  
 आत्मा नदी भारतपुण्यतीर्थ-  
 मात्मा तीर्थं सर्वतीर्थप्रधानम् ।  
 आत्मा यज्ञः सततं मन्यते वै  
 स्वर्गो मोक्षः सर्वमात्मन्यधीनम् ॥ १४-११५-४६ (९६७७६)  
 आचारनैर्मल्यमुपागतेन  
 सत्यक्षमानिस्तुलशीतलेन ।  
 ज्ञानांबुना स्नाति हि नित्यमेवं  
 किं तस्य भूयः सलिलेन तीर्थम् ॥ १४-११५-४७ (९६७७७)  
 युधिष्ठिर उवाच । १४-११५-४८क्ष् (८०११)  
 भगवन्सर्वपापघ्नं प्रायश्चित्तमदुष्करम् ।  
 त्वद्भक्तस्य सुरश्रेष्ठ मम त्वं वक्तुमर्हसि ॥ १४-११५-४८ (९६७७८)  
 भगवानुवाच । १४-११५-४९क्ष् (८०१२)  
 रहलस्यमिदमत्यर्थमश्राव्यं पापकर्मणाम् ।  
 अधार्मिकाणामश्राव्यं प्रायश्चित्तं ब्रवीमि ते ॥ १४-११५-४९ (९६७७९)  
 पावनं ब्राह्मणं दृष्ट्वा मद्गतेनान्तरात्मना ।  
 नमो ब्रह्मण्यदेवायेत्यभिवादनमाचरेत् ॥ १४-११५-५० (९६७८०)  
 प्रदक्षिणं च यः कुर्यात्पुनरष्टाक्षरेण तु ।  
 तेन तुष्टेन विप्रेणि तत्पापं क्षपयाम्यहम् ॥ १४-११५-५१ (९६७८१)  
 पोत्रकृष्टां वराहस्य मृत्तिकां शिरसा वहन् ।  
 प्राणायामशतं कृत्वा नरः पापैः प्रमुच्यते ॥ १४-११५-५२ (९६७८२)  
 दक्षिणावर्तशङ्खाद्वा कपिलाशृङ्गतोपि वा ।  
 प्राक्स्रोतसं नदीं गत्वा ममायतनसंनिधौ ॥ १४-११५-५३ (९६७८३)  
 सलिलेन तु यः स्नायात्सकृदेव रविग्रहे ।  
 तस्य यत्संचितं पापं तत्क्षणादेव नश्यति ॥ १४-११५-५४ (९६७८४)  
 मस्तकान्निस्सृतैस्तोयैः कपिलाया युधिष्ठिर ।  
 गोमूत्रेणापि यः स्नायाद्गोहिण्यां मम वा दिने ।  
 विप्रपादच्युतैर्वाऽपि तोयैः पापं प्रणश्यति ॥ १४-११५-५५ (९६७८५)  
 नमस्येद्यस्तु मद्भक्त्या शिशुमारं प्रजापतिम् ।  
 चतुर्दशाङ्गसंयुक्तं तस्य पापं प्रणश्यति ॥ १४-११५-५६ (९६७८६)  
 ततश्चतुर्दशाङ्गानि शृणु तस्य युधिष्ठिर ।  
 शिरो धर्मो हनुर्ब्रह्मा वृषावुत्तरदक्षिणौ ॥ १४-११५-५७ (९६७८७)  
 हृदयं तु भवेद्विष्णुरंसौ स्यातां तथाऽश्विनौ ।



अत्रिर्मध्यं भवेद्राजल्लिङ्गं संवत्सरं भवेत् ॥ १४-११५-५८ (९६७८८)  
 मित्रावरुणकौ पादावूरुद्वन्द्वं हुताशनः ।  
 ततः पश्चाद्भवेदिन्द्रस्ततः पश्चात्प्रजापतिः ॥ १४-११५-५९ (९६७८९)  
 अभयं च ततः पश्चात्स एव ध्रुवसंज्ञिकः ।  
 एतान्यङ्गानि सर्वाणि शिशुमारप्रजापतेः ॥ १४-११५-६० (९६७९०)  
 विबेत्तु पञ्चगव्यं यः पौर्णमास्यामुपोष्य तु ।  
 तस्य नश्यति यत्पापं तत्पापं पूर्वसंचितम् ॥  
 तथैव ब्रह्मकूर्चं तु समन्त्रं तु पृथक्पृथक् । १४-११५-६१ (९६७९१)  
 मासिमासि विबेद्यस्तु तस्य पापं प्रणश्यति ॥  
 पात्रं च ब्रह्मकूर्चं च शृणु तत्र च भारत । १४-११५-६२ (९६७९२)  
 पालाशं पद्मपत्रं च ताम्रं वाऽथ हिरण्ययम् ।  
 सादयित्वा तु गृह्णीयात्तत्तु पात्रमुदाहृतम् ॥ १४-११५-६३ (९६७९३)  
 गायत्र्या गृह्णते मूत्रं गन्धद्वारेति गोमयम् ।  
 आप्यायस्वेति च क्षीरं दधिक्राण्वेति वै दधि ॥ १४-११५-६४ (९६७९४)  
 तेजोसिशुक्लमित्याज्यं देवस्यत्वेति कुशोदकम् ।  
 आपोहिष्ठेत्यूचा गृह्णिय यवचूर्णं यथाविधि ॥ १४-११५-६५ (९६७९५)  
 ब्रह्मणे च यथा हुत्वा समिद्धे च हुताशने ।  
 आलोड्य प्रणवेनैव निर्मथ्य प्रणवेन तु ॥ १४-११५-६६ (९६७९६)  
 उद्धृत्य प्रणवेनैव पिबेत्तु प्रणवेन तु ।  
 महताऽपि स पापेन त्वचेवाहिर्विमुच्यते ॥ १४-११५-६७ (९६७९७)  
 भद्रं न हति यः पादं पठन्नृक्सहितां तदा ।  
 अन्तर्जले वाऽभ्यादित्ये तस्य पापं प्रणश्यति ॥ १४-११५-६८ (९६७९८)  
 मम सूक्तं जपेद्यस्तु नित्यं मद्गतमानसः ।  
 न पापेन स लिप्येत पद्मपत्रमिवांभसा ॥ १४-११५-६९ (९६७९९)

इति श्रीमन्महाभारते आश्वमेधिकपर्वणि वैष्णवधर्मपर्वणि  
 पञ्चदशाधिकशततमोऽध्यायः ॥ ११५ ॥

आश्वमेधिकपर्व - अध्याय ११६

॥ श्रीः ॥

१४.११६. अध्यायः ११६

Mahabharata - Ashvamedhika Parva - Chapter Topics

कृष्णेन युधिष्ठिरं प्रति भगवद्भक्तिशैलीत्याद्यभावे

ब्राह्मणानामपि अग्निहोत्रस्वाध्यायाध्ययनादिसत्कर्मणामपि वैफल्यस्य

शूद्राणामपि भक्त्यादिमतां स्वोचितकिञ्चित्कर्मणामपि साफल्यस्य च

कथनम् ॥ १ ॥

Mahabharata - Ashvamedhika Parva - Chapter Text

युधिष्ठिर उवाच ।

कीदृशा ब्राह्मणाः पुण्या भावशुद्धाः सुरेश्वर ।

यत्कर्म सफलं नेति कथयस्य ममानघ ॥ १४-११६-१ (९६८००)

भगवानुवाच । १४-११६-२क्ष (८०१३)

शृणु पाण्डव तत्सर्वं ब्राह्मणानां यथाक्रमम् ।

सफलं निष्फलं चैव तेषां कर्म ब्रवीमि ते ॥ १४-११६-२ (९६८०१)

त्रिदण्डधारणं मौनं जटाधारणमुण्डनम् ।

वल्कलाजिनसंवासो व्रतचर्याऽभिषेचनम् ॥ १४-११६-३ (९६८०२)

अग्निहोत्रं गृहे वासः स्वाध्यायं दारसत्क्रिया ।

सर्वाण्येतानि वै मिथ्या यदि भावो न निर्मलः ॥ १४-११६-४ (९६८०३)

अग्निहोत्रं वृथा राजन्वृथा वेदास्तथैव च ।

शीलेन देवास्तुष्यन्ति श्रुतयस्तत्र कारणम् ॥ १४-११६-५ (९६८०४)

क्षान्तः दान्तं जितक्रोधं जितात्मानं जितेन्द्रियम् ।

तमग्न्यं ब्राह्मणं मन्ये शेषाः शूद्रा इति स्मृताः ॥ १४-११६-६ (९६८०५)

अग्निहोत्रव्रतपरान्स्वाध्यायनिरताञ्जुचीन् ।

उपवासरतान्दान्तांस्तादेवा ब्राह्मणान्विदुः ॥ १४-११६-७ (९६८०६)

न जात्या पुजीतो राजन्गुणाः कल्याणकारणाः ।

चण्डालमपि वृत्तस्थं तं देवा ब्राह्मणं विदुः ॥ १४-११६-८ (९६८०७)

मनश्शौचं कर्मशौचं कुलशौचं च भारत ।

शरीरशौचं वाक्छौचं शौचं पञ्चविधं स्मृतम् ॥ १४-११६-९

(९६८०८)

पञ्चस्वेतेषु शौचेषु हृदिं शौचं विशिष्यते ।

हृदयस्य च शौचेन स्वर्गं गच्छन्ति मानवाः ॥ १४-११६-१० (९६८०९)

अग्निहोत्रपरिभ्रष्टः प्रसक्तः क्रयविक्रयैः ।

वर्णसङ्करकर्ता च ब्राह्मणो वृषलैः समः ॥ १४-११६-११ (९६८१०)

यस्य वेदश्रुतिर्नष्टा कर्षकश्चापि यो द्विजः ।

विकर्मसेवी कौन्तेय स वै वृषल उच्यते ॥ १४-११६-१२ (९६८११)

वृषो हि धर्मो विज्ञेयस्तस्य यः कुरुते लयम् ।

वृषलं तं विदुर्देवा निकृष्टं श्वपचादपि ॥ १४-११६-१३ (९६८१२)

स्तुतिभिर्ब्रह्मगीताभिर्यः शूद्रं स्तौति मानवः ।

न तु मां स्तौति पापात्मा स तु चण्डालतः समः ॥ १४-११६-१४ (९६८१३)

श्वदृतौ तु यथा क्षीरं ब्रह्म वै वृषले तथा ।

दुष्टतामेति तत्सर्वं शुना लीढं हविर्यथा ॥ १४-११६-१५ (९६८१४)  
अङ्गानि वेदाश्चत्वारो मीमांसान्यायविस्तरः ।  
धर्मशास्त्रं पुराणं च विद्या ह्येताश्चतुर्दश ॥ १४-११६-१६ (९६८१५)  
यान्युक्तानि मया सम्यग्विद्यास्थानानि भारत ।  
उत्पन्नानि पवित्राणि भुवनार्थं तथैव च ॥ १४-११६-१७ (९६८१६)  
तस्मात्तानि न शूद्रस्य स्पृष्टव्यानि युधिष्ठिर ।  
सर्वं त्रीण्यपवित्राणि पञ्चामेध्यानि भारत । १४-११६-१८ (९६८१७)  
श्वा च शूद्रः श्वपाकश्च अपवित्राणि पाण्डव ॥  
गायकः कुक्कुटो यूपो ह्युदक्या वृषलीपतिः । १४-११६-१९ (९६८१८)  
पञ्चैते स्युरमेध्याश्च स्पृष्टव्या न कदातन ।  
स्पृष्टवैतानष्ट वै विप्रः सचेलो जलमाविशेत् ॥ १४-११६-२० (९६८१९)  
मद्भक्ताञ्छूद्रसामान्यादवमन्यन्ति ये नराः ।  
नरकेष्वेव तिष्ठन्ति वर्षकोटिं नराधमाः ॥ १४-११६-२१ (९६८२०)  
चण्डालमपि मद्भक्तं नावमन्येत बुद्धिमान् ।  
अवमानात्पतन्त्येव नरके रौरवे नराः ॥ १४-११६-२२ (९६८२१)  
मम भक्तस्य भक्तेषु प्रीतिरभ्यधिका मम ।  
तस्मान्मद्भक्तभक्ताश्च पूजनीया विशेषतः ॥ १४-११६-२३ (९६८२२)  
कीटपक्षिमृगाणां च मयि संन्यस्तचेतसाम् ।  
ऊर्ध्वामेव गतिं विद्धि किं पुनर्ज्ञानिनां नृणाम् ॥ १४-११६-२४ (९६८२३)  
पत्रं वाऽप्यथवा पुष्पं क फलं वाऽप्यप एव वा ।  
ददाति मम शूद्रो यच्छिरसा धारयामि तत् ॥ १४-११६-२५ (९६८२४)  
विप्रानेवार्चयेद्भक्त्या शूद्रप्रायांश्च मत्प्रियान् ।  
तेषां तेनैव रूपेण पूजां गृह्णामि भारत ॥ १४-११६-२६ (९६८२५)  
वेदोत्तेनैव मार्गेण सर्वभूतहृदि स्थितम् ।  
मामर्चयन्ति ये पिप्रा मत्सायुज्यं व्रजन्ति ते ॥ १४-११६-२७ (९६८२६)  
मद्भक्तानां हितायैव प्रादुर्भावः कृतो मया ।  
प्रदुर्भावकृता काचिदर्चनीया युधिष्ठिर ॥ १४-११६-२८ (९६८२७)  
आसामन्यतमां मूर्तिं यो मद्भक्त्या समर्चति ।  
तेनैव परितुष्टोऽहं भविष्यामि न संशयः ॥ १४-११६-२९ (९६८२८)  
मृदा च मणिरत्नैश्च ताम्रेण रजतेन च ।  
कृत्वा प्रतिकृतिं कुर्यादर्चनां काञ्चनेन वा ।  
पुण्यं दशगुणं विद्यादेतेषामुत्तरोत्तरम् ॥ १४-११६-३० (९६८२९)  
जपकामो भवेद्राजा विद्याकामो द्विजोत्तमः ।  
वैश्यो वा धनकामस्तु शूद्रः सुखफलप्रियः ।  
सर्वकामाः स्त्रियो वाऽपि सर्वान्कामानवाप्नुयुः ॥ १४-११६-३१ (९६८३०)

इति श्रीमन्महाभारते आश्वमेधिकपर्वणि वैष्णवधर्मपर्वणि  
षोडशाधिकशततमोऽध्यायः ॥ ११६ ॥

आश्वमेधिकपर्व - अध्याय ११७

॥ श्रीः ॥

१४.११७. अध्यायः ११७

Mahabharata - Ashvamedhika Parva - Chapter Topics

कृष्णेन युधिष्ठिरप्रत्यश्वत्थगोब्राह्मणमहिमप्रशंसनपूर्वकं  
ब्राह्मणभ्रंशकदुष्कर्मकथनम् ॥ १ ॥

Mahabharata - Ashvamedhika Parva - Chapter Text

युधिष्ठिर उवाच ।

कीदृशानां तु शूद्राणां नानुगृह्णासि चार्चनम् ।

उद्वेगस्तव कस्माद्धि तन्मे ब्रूहि सुरेश्वर ॥ १४-११७-१ (९६८३१)

भगवानुवाच । १४-११७-२क्ष् (८०१४)

अत्रतेनाप्यभक्तेन स्पृष्टां शूद्रेण चार्चनाम् ।

तां वर्जयामि राजेन्द्र श्वपाकविहितामिव ॥ १४-११७-२ (९६८३२)

नन्वहं शङ्करश्चापि गावो विप्रास्तथैव च ।

अश्वत्थोऽमररूपं हि त्रयमेतद्युधिष्ठिर ॥ १४-११७-३ (९६८३३)

एतत्त्रयं हि मद्भक्तो नावमन्येत कर्हिचित् ।

अवमानितमेतत्तु दहत्यासप्तमं कुलम् ॥ १४-११७-४ (९६८३४)

अश्वत्थो ब्राह्मणा गावो मन्मयास्तारयन्ति हि ।

तस्मादेतत्प्रयत्नेन त्रयं पूजय पाण्डव ॥ १४-११७-५ (९६८३५)

युधिष्ठिर उवाच । १४-११७-६क्ष् (८०१५)

ब्राह्मणेनैव देहेन कथं शूद्रत्वमाप्नुयात् ।

ब्रह्म वा नश्यति कथं वक्तुं देव त्वमर्हसि ॥ १४-११७-६ (९६८३६)

भगवानुवाच । १४-११७-७क्ष् (८०१६)

कूपस्नानं तु यो विप्रः कुर्याद्द्वादशवार्षिकम् ।

स तेनैव शरीरेण शूद्रत्वं यात्यसंशयम् ॥ १४-११७-७ (९६८३७)

यस्तु राजाश्रयेणैव जीवेद्द्वादशवार्षिकम् ।

स शूद्रत्वं ब्रजेद्विप्रो वेदानां पारगोपि सन् ॥ १४-११७-८ (९६८३८)

पत्तने नगरे वाऽपि यो द्वादशसमा वसेत् ।

स शूद्रत्वं ब्रजेद्विप्रो नात्र कार्या विचारणा ॥ १४-११७-९ (९६८३९)

उत्पादयति यः पुत्रं शूद्रायां काममोहितः ।

तस्य कायगतं ब्रह्म सद्य एव विनश्यति ॥ १४-११७-१० (९६८४०)  
 यः सोमलतिकां विप्रः केवलं भक्षयेद्वृथा ।  
 तस्य कायगतं ब्रह्म सद्य एव विनश्यति ॥ १४-११७-११ (९६८४१)  
 मैथुनं कुरुते यस्तु जिह्वायां ब्राह्मणो नृप ।  
 तस्य कायगतं ब्रह्म सद्य एव विनश्यति ॥ १४-११७-१२ (९६८४२)  
 विप्रत्वं दुर्लभं प्राप्य दुर्मगैरिवमादिभिः ।  
 विनाशयन्ति ये तत्तु ताञ्जोचामि युधिष्ठिर ॥ १४-११७-१३ (९६८४३)  
 तस्मात्सर्वप्रत्नेन मत्प्रियो यो युधिष्ठिर ।  
 जातिभ्रंशकरं कर्म न कुर्यादीदृशं द्विजः ॥ १४-११७-१४ (९६८४४)

इति श्रीमन्महाभारते आश्वमेधिकपर्वणि वैष्णवधर्मपर्वणि  
 सप्तदशाधिकशततमोऽध्यायः ॥ ११७ ॥

आश्वमेधिकपर्व - अध्याय ११८  
 ॥ श्रीः ॥  
 १४.११८. अध्यायः ११८

Mahabharata - Ashvamedhika Parva - Chapter Topics  
 कृष्णेन युधिष्ठिरं प्रति पालाशविधिप्रकारकथनम् ॥ १ ॥  
 तथा तीर्थाटनासमर्थानां तत्प्रतिनिधितीर्थानुवर्णनम् ॥ २ ॥  
 तथा भगवद्भक्तलक्षणकथनपूर्वकं तत्प्रशंसनम् ॥ ३ ॥  
 तता स्वस्य सर्वोत्तमत्वकथनपूर्वकं स्वोक्तधर्मश्रवणस्य  
 फलकथनम् ॥ ४ ॥  
 ततो युधिष्ठिराद्यामन्त्रपूर्वकं दारुकोपनीतरथारोहणेन द्वारकां प्रति  
 गमनम् ॥ ५ ॥

Mahabharata - Ashvamedhika Parva - Chapter Text

युधिष्ठिर उवाच ।  
 देशान्तरगते विप्रे संयुक्ते कालधर्मणा ।  
 शरीरनाशे संप्राप्ते कथं प्रेतत्वकल्पना ॥ १४-११८-१ (९६८४५)  
 भगवानुवाच । १४-११८-२क्ष् (८०१७)  
 श्रूयतामाहिताग्नेस्तु तथाभूतस्य संस्क्रिया ।  
 पालाशबृन्दैः प्रतिमा कर्तव्या कल्पचोदिता ॥ १४-११८-२ (९६८४६)  
 त्रीणि षष्टिशतान्याहुरस्थीन्यस्य युधिष्ठिर ।  
 तेषां विकल्पना कार्या यथाशास्त्रं विनिश्चितम् ॥ १४-११८-३ (९६८४७)

अशीत्यर्थं शिरसि च ग्रीवायां दश एव च ।  
 बाह्वोश्चापि शतं दद्यादङ्गुलीषु पुनर्दश ॥ १४-११८-४ (९६८४८)  
 उरसि त्रिंशतं दद्याज्जठरे वाऽपि विंशतिम् ।  
 वृषणे द्वादशार्धं तु शिशने चाष्टार्धमेव च ॥ १४-११८-५ (९६८४९)  
 दद्यात्तु शतमूर्ध्वोस्तु षष्ठ्यर्थं जानुजङ्घयोः ।  
 दश दद्याच्चरणयोरेषा प्रेतस्य निष्कृतिः ॥ १४-११८-६ (९६८५०)  
 युधिष्ठिर उवाच । १४-११८-७क्ष् (८०१८)  
 विशेषतीर्थं सर्वेषामशक्तानामनुग्रहात् ।  
 भक्तानां तारणार्तं तु वक्तुमर्हसि धर्मतः ॥ १४-११८-७ (९६८५१)  
 भगवानुवाच । १४-११८-८क्ष् (८०१९)  
 पावनं सर्वतीर्थानां सत्यं गायन्ति सामगाः ।  
 सत्यस्य वचनं तीर्थमहिंसा तीर्थमुच्यते ॥ १४-११८-८ (९६८५२)  
 तपस्तीर्थं दया तीर्थं शीलं तीर्थं युधिष्ठिर ।  
 अल्पसंतोषकं तीर्थं नारी तीर्थं पतिव्रता ॥ १४-११८-९ (९६८५३)  
 संतुष्टो ब्राह्मणस्तीर्थं ज्ञानं वा तीर्थमुच्यते ।  
 मद्भक्तः सततं तीर्थं शङ्करस्य विशेषतः ॥ १४-११८-१० (९६८५४)  
 यतयस्तीर्थमित्येवं विद्वांसस्तीर्थमुच्यते ।  
 शरण्यपुरुषस्तीर्थमभयं तीर्थमुच्यते ॥ १४-११८-११ (९६८५५)  
 त्रैलोक्येऽस्मिन्निरुद्विग्नो न विभेमि कुतश्चन ।  
 न दिवा यदि वा रात्रावुद्वेगः शूद्रलङ्घनात् ॥ १४-११८-१२ (९६८५६)  
 न भयं देवदैत्येभ्यो रक्षोभ्यश्चैव मे नृप ।  
 शूद्रवक्त्राच्च्युतं ब्रह्म भयं तु मम सर्वदा ॥ १४-११८-१३ (९६८५७)  
 तस्मात्सप्रणवं शूद्रो मन्नामापि न कीर्तयेत् ।  
 प्रणवं हि परं लोके ब्रह्म ब्रह्मविदो विदुः ॥ १४-११८-१४ (९६८५८)  
 द्विजशुश्रूषणं धर्मः शूद्राणां भक्तितो मयि ।  
 तेन गच्छन्ति ते स्वर्गं चिन्तयन्तो हि मां सदा ॥ १४-११८-१५ (९६८५९)  
 द्विजशुश्रूषया शूद्रः परं श्रेयोऽधिगच्छति ।  
 द्विजशुश्रूषणादन्यन्नास्ति शूद्रस्य निष्कृतिः ॥ १४-११८-१६ (९६८६०)  
 रागो द्वेषश्च मोहश्च पारुष्यं चानृशंसता ।  
 शाठ्यं च दीर्घवैरित्वमतिमानमनार्जवम् ॥ १४-११८-१७ (९६८६१)  
 अनृतं चापवादं च पैशुन्यमतिलोभता ।  
 हिंसा स्तेयो मृषावादो वञ्चना रोषलोभता ॥ १४-११८-१८ (९६८६२)  
 अबुद्धिता च नास्तिक्यं भयमालस्यमेव च ।  
 अशौचं चाकृतज्ञत्वं डंभता स्तंभ एव च ।  
 निकृतिश्चाप्यविज्ञानं जातके शूद्रमाविशेत् ॥ १४-११८-१९ (९६८६३)  
 सृष्ट्वा पितामहः शूद्रमभिभूतं तु तामसैः ।

द्विजशुश्रूषणं धर्मं शूद्राणां तु प्रयुक्तवान् ।  
नश्यन्ति तामसा भावाः शूद्रस्य द्विजभक्तितः ॥ १४-११८-२० (९६८६४)  
पत्रं पुष्पं फलं तोयं यो मे भक्त्या प्रयच्छति ।  
तदहं भक्त्युपहृतं मूर्ध्ना गृह्णामि शूद्रतः ॥ १४-११८-२१ (९६८६५)  
अग्रजो वाऽपि यः कश्चित्सर्वपापसमन्वितः ।  
यदि मां सततं ध्यायेत्सर्वपापैः प्रमुच्यते ॥ १४-११८-२२ (९६८६६)  
विद्याविनयसंपन्ना ब्राह्मणा वेदपारगाः ।  
मयि भक्ति न कुर्वन्ति चण्डालसदृशा हि ते ॥ १४-११८-२३ (९६८६७)  
वृथा दानं वृथा तप्तं वृथा चेष्टं वृथा हुतम् ।  
वृथाऽऽतिथ्यं च तत्तस्य यो न भक्तो मम द्विजः ॥ १४-११८-२४ (९६८६८)  
यत्कृतं च हुतं चापि यदिष्टं दत्तमेव च ।  
अभक्तिमत्कृतं सर्वं राक्षसा एव भुञ्जते ॥ १४-११८-२५ (९६८६९)  
स्थावरे जङ्गमे वाऽपि सर्वभूतेषु पाण्डव ।  
समत्वेन यदा कुर्यान्मद्भक्तो मित्रशत्रुषु ॥ १४-११८-२६ (९६८७०)  
आनृशंस्यमहिंसा च यथा सत्यं तथाऽऽर्जवम् ।  
अद्रोहश्चैव भूतानां मद्गतानां व्रतं नृप ॥ १४-११८-२७ (९६८७१)  
नम इत्येव यो ब्रूयान्मद्भक्तं श्रुद्धयाऽन्वितः ।  
तस्याक्षयाऽभवल्लोकाः श्वपाकस्यापि पार्थिव ॥ १४-११८-२८ (९६८७२)  
किं पुनर्ये यजन्ते मां सदारं विधिपूर्वकम् ।  
मद्भक्ता मद्गतप्राणाः कथयन्तश्च मां सदा ॥ १४-११८-२९ (९६८७३)  
बहुवर्षसहस्राणि तपस्तप्यति यो नरः ।  
नासौ पदमवाप्नोति मद्भक्तैर्यदवाप्यते ॥ १४-११८-३० (९६८७४)  
मामेव तस्माद्राजेन्द्र ध्यायन्नित्यमतन्द्रितः ।  
अवाप्स्यति ततः सिद्धिं द्रक्ष्यत्येव परं पदम् ॥ १४-११८-३१ (९६८७५)  
अपार्थकं प्रभाषन्तः शूद्रा भागवता इति ।  
न शूद्रा भगवद्भक्ता विप्रा भागवताः स्मृताः ॥ १४-११८-३२ (९६८७६)  
द्वादशाक्षरतत्त्वज्ञश्चतुर्व्यूहविभागवित् ।  
अच्छिद्रपञ्चकालज्ञः स वै भागवतः स्मृतः ॥ १४-११८-३३ (९६८७७)  
ऋग्वेदेनैव होता च यजुषाऽध्वर्युरेव च ।  
सामवेदेन चोद्गाता पुण्येनाभिष्टुवन्ति माम् ॥ १४-११८-३४ (९६८७८)  
अथर्वशिरसा चैव नित्यमाथर्वाणा द्विजाः ।  
स्तुवन्ति सततं ये मां ते वै भागवताः स्मृताः ॥ १४-११८-३५ (९६८७९)  
वेदाधीनाः सदा यज्ञा यज्ञाधीनास्तु देवताः ।  
देवता ब्राह्मणाधीनास्तस्माद्विप्रास्तु देवताः ॥ १४-११८-३६ (९६८८०)  
अनाश्रित्योच्छ्रयं नास्ति मुख्यमानश्रयमाश्रयेत् ।  
रुद्रं समाश्रिता देवा रुद्रो ब्रह्माणमाश्रितः ॥ १४-११८-३७ (९६८८१)

ब्रह्मा मामाश्रितो राजन्नाहं कंचिदुपाश्रितः ।  
 ममाश्रयो न कश्चित्तु सर्वेषामाश्रयो ह्यहम् ॥ १४-११८-३८ (९६८८२)  
 एवमेतन्मया प्रोक्तं रहस्यमिदमुत्तमम् ।  
 धर्मप्रियस्य ते नित्यं राजन्नेवं समाचर ॥ १४-११८-३९ (९६८८३)  
 इदं पवित्रमाख्यानं पुण्यं वेदेन संमितम् ।  
 यः पठेन्मामकं धर्ममहन्यहनि पाण्डव ॥ १४-११८-४० (९६८८४)  
 धर्मोति वर्धते तस्य बुद्धिश्चापि प्रसीदति ।  
 पापक्षयमुपेत्यैवं कल्याणं च विवर्धते ॥ १४-११८-४१ (९६८८५)  
 एतत्पुण्यं पवित्रं च पामनाशनमुत्तमम् ।  
 श्रोतव्यं श्रद्धया युक्तैः श्रोत्रियैश्च विशेषतः ॥ १४-११८-४२ (९६८८६)  
 श्रावयेद्यस्त्विदं भक्त्या प्रयतोथ शृणोति वा ।  
 स गच्छेन्मम सायुज्यं नात्र कार्या विचारणा ॥ १४-११८-४३ (९६८८७)  
 यश्चेमं श्रावयेच्छ्लाघ्ये मद्भक्तो मत्परायणः ।  
 पितरस्तस्य तृप्यन्ति यावदाभूतसंप्लवम् ॥ १४-११८-४४ (९६८८८)  
 वैशम्पायन उवाच । १४-११८-४५ क्ष् (८०२०)  
 श्रुत्वा भागवतान्धर्मान्साक्षाद्विष्णोर्जगद्गुरोः ।  
 प्रहृष्टमनसो भूत्वा चिन्तयन्तोद्भुताः कथाः ॥ १४-११८-४५ (९६८८९)  
 ऋषय पाण्डवाश्चैव प्रणेमुस्तं जनार्दनम् ।  
 पूजयामास गोविन्दं धर्मपुत्रः पुनः पुनः ॥ १४-११८-४६ (९६८९०)  
 देवा ब्रह्मर्षयः सिद्धा गन्धर्वाप्सरसस्तथा ।  
 ऋषयश्च महात्मानो गुह्यका भुजगास्तता ॥ १४-११८-४७ (९६८९१)  
 वालखिल्या महात्मानो योगिनस्तत्वदर्शिनः ।  
 तथा भागवताश्चापि पञ्चकालमुपासकाः ॥ १४-११८-४८ (९६८९२)  
 कौतूहलसमायुक्ता भगवद्भक्तिमागताः ।  
 श्रुत्वा तु परमं पुण्यं वैष्णवं धर्मशासनम् ॥ १४-११८-४९ (९६८९३)  
 विमुक्तपापाः पूतास्ते संवृत्तास्तत्क्षणेन् तु ।  
 प्रणम्य शिरसा विष्णु प्रतिनन्द्य च ताः कथाः ॥ १४-११८-५० (९६८९४)  
 द्रष्टारो द्वारकायां वै वयं सर्वे जगद्गुरुम् ।  
 इति प्रहृष्टमनसो ययुर्देवगणैः सह ।  
 सर्वे ऋषिगणा राजन्ययुः स्वस्वं निवेशनम् ॥ १४-११८-५१ (९६८९५)  
 गतेषु तेषु सर्वेषु केशवः केशिहा हरिः ।  
 सस्मार दारुकं राजन्स च सात्यकिना सह ।  
 समीपस्थोऽभवत्सूतो याहि देवेति चाब्रवीत् ॥ १४-११८-५२ (९६८९६)  
 ततो विषण्णवदनाः पाण्डवाः पुरुषोत्तमम् ।  
 अञ्जलिं मूर्ध्नि संधाय नेत्रैरश्रुपरिप्लुतैः ।  
 पिबन्तः सततं कृष्णं नोचुरार्ततरास्तदा ॥ १४-११८-५३ (९६८९७)



कृष्णोपि भगवान्देवः पृथामामन्त्र्य चार्तवत् ।  
 धृतराष्ट्रं च गान्धारीं विगदुरं द्रौपदीं तथा ॥ १४-११८-५४ (९६८९८)  
 कृष्णद्वैपायनं व्यासमृषीनन्यांस्व मन्त्रिणः ।  
 सुभद्रामात्मजयुतामुत्तरां स्पृश्य पाणिना ।  
 निर्गत्य वेश्मनस्तस्मादारुरोह तदा रथम् ॥ १४-११८-५५ (९६८९९)  
 वाजिभिः शैव्यसुग्रीवमेघपुष्पबलाहकैः ।  
 युक्तं तु ध्वजभूतेन पतगेन्द्रेण धीमता ॥ १४-११८-५६ (९६९००)  
 अन्वारुरोह चाप्येन प्रेम्या राजा युधिष्ठिरः ।  
 अपास्य चाशु यन्तारं दारुकं सूतसत्तमम् ।  
 अभीशून्प्रतिजग्राह स्वयं कुरुपतिस्तदा ॥ १४-११८-५७ (९६९०१)  
 उपास्यार्जुनश्चापि चामरव्यजनं शुभम् ।  
 रुक्मदण्डं बृहन्मूर्ध्नि दुधावाभिप्रदक्षिणम् ॥ १४-११८-५८ (९६९०२)  
 तथैव भीमसेनोपि रथमारुह्य वीर्यवान् ।  
 छत्रं शतशलाकं च दिव्यमाल्योपशोभितम् ॥ १४-११८-५९ (९६९०३)  
 वैडूर्यमणिदण्डं च चामीकरविभूषितम् ।  
 दधार तरसा भीमश्छत्रं तच्छार्ङ्गधन्वनः ॥ १४-११८-६० (९६९०४)  
 उपास्य रथं शीघ्रं चामरव्यजने सिते ।  
 नकुलः सहदेवश्च धूयमानौ जनार्दनम् ॥ १४-११८-६१ (९६९०५)  
 भीमसेनोऽर्जुनश्चैव यमावप्यरिसूदनौ ।  
 पृष्ठतोऽनुययुः कृष्णं माशब्द इति हर्षिताः ॥ १४-११८-६२ (९६९०६)  
 त्रियोजने व्यतीते तु परिष्वज्य च पाण्डवान् ।  
 विसृज्य कृष्णस्तान्सर्वान्प्रणतान्द्वारका ययौ ॥ १४-११८-६३ (९६९०७)  
 तथा प्रणम्य गोविन्दं तदाप्रभृति पाण्डवाः ।  
 कपिलाद्यानि दानानि ददुर्धर्मपरायणाः ॥ १४-११८-६४ (९६९०८)  
 मधुसूदनवाक्यानि स्मृत्वास्मृत्वा पुनःपुनः ।  
 मनसा पूजयामासुर्हृदयस्थानि पाण्डवाः ॥ १४-११८-६५ (९६९०९)  
 युधिष्ठिरस्तु धर्मात्मा हृदि कृत्वा जनार्दनम् ।  
 तद्भक्तस्तन्मना युक्तस्तद्याजी तत्परोऽभवत् ॥ १४-११८-६६ (९६९१०)  
 एवमुक्तं पुरावृत्तं वैष्णवं धर्मशासनम् ।  
 मया ते कथितं राजन्पवित्रं पापनाशनम् ॥ १४-११८-६७ (९६९११)  
 तच्छृणुष्व महाराज विष्णुप्रोक्तं कुरुद्वह ।  
 तेन गच्छसि नान्येन तद्विष्णोः परमं पदम् ॥ १४-११८-६८ (९६९१२)

इति श्रीमन्महाभारते शतसाहस्र्यां संहितायां  
 वैयासिक्यां आश्वमेधिकपर्वणि वैष्णवधर्मपर्वणि  
 अष्टादशाधिकशततमोऽध्यायः ॥ ११८ ॥

। इत्याश्वमेधिकपर्व समाप्तम् ॥

-----

इतः परमाश्रमवासिकपर्व भविष्यति । तस्यायमाद्यः  
श्लोकः । जनमेजय उवाच । प्राप्य पैतामहं राज्यं मम  
पूर्वपितामहाः । कथमासन्महाराजे धृतराष्ट्रे महात्मनि ॥ १  
॥ इत्याश्वमेधिकपर्व कुंभघोणस्येन TL.Ar कृष्णाचार्येण  
TL.Ar व्यासाचार्येण च मुंबय्यां निर्णयसागरमुद्रायन्त्रे  
मुद्रापितम् । शकाब्दाः १८३२ सन १९१०.

---

Please send corrections to [sanskrit@cheerful.com](mailto:sanskrit@cheerful.com)  
Last updated October 14, 2013  
<http://sanskritdocuments.org>